

॥ श्रीः ॥

वि० आ० ग्रन्थमाला

२८



श्रीमद्भावमिश्रप्रणीतः

भावप्रकाशनिघण्टुः

सविमर्श-हिन्दीव्याख्योपेतः

(संशोधित परिवर्धित संस्करण)

विमर्शकार

डॉ० कृष्णचन्द्र चुनेकर, ए.एम.एस.

भूतपूर्व प्राध्यापकः द्रव्यगुण विभाग, चिकित्सा विज्ञान संस्थान,
काशी हिन्दू विश्वविद्यालय, वाराणसी

सम्पादक

डॉ० गंगासहाय पाण्डेय, ए.एम.एस.

भूतपूर्व प्राध्यापकः आयुर्वेद विभाग, चिकित्सा विज्ञान महाविद्यालय,
तथा चिकित्सकः सरसुन्दरलाल आतुरालय,
काशी हिन्दू विश्वविद्यालय, वाराणसी



चौखम्भा भारती अकादमी

आकर ग्रन्थों के प्रकाशक एवं वितरक
गोकुल भवन, के. ३७/१०९, गोपाल मन्दिर लेन

पोस्ट बॉक्स नं० १०६५

वाराणसी २२१००१ (भारत)

प्रकाशक

चौखम्भा भारती अकादमी

आकर ग्रन्थों के प्रकाशक एवं वितरक
गोकुल भवन, के. ३७/१०९, गोपाल मन्दिर लेन

पो. आ. बॉक्स नं. १०६५

वाराणसी-२२१००१ (भारत)

टेलीफोन : ३३०३४९, ३३०३४५

३३२७०२, ३३२६३७

© चौखम्भा भारती अकादमी, वाराणसी

पुनर्मुद्रित : २००२

मूल्य : ३५०/-



क्रियात्मक-औषधि परिचय विज्ञान (सचित्र)

आचार्य विश्वनाथ द्विवेदी

मूल्य : १००-००

निघण्टु आदर्श

श्री बापालाल ग. वैद्य

१-२ भाग (सम्पूर्ण) मूल्य ६७५-००



शाखा

चौखम्भा विश्वभारती

भारतीय संस्कृति एवं साहित्य के प्रकाशक एवं वितरक

के. ३७/१०९, गोपाल मन्दिर लेन

पो. आ. बॉक्स नं. १०८४

वाराणसी-२२१००१ (भारत)

सुरभि प्रिन्टर्स वाराणसी

V. AYURVEDA SERIES

28



BHĀVAPRAKĀSA NIGHANTU

(INDIAN MATERIA MEDICA)

OF

ŚRĪ BHĀVAMIŚRA

(c. 1600-1600 A.D.)

Commentary by

Dr. K. C. CHUNEKAR, A.M.S.

Ex-Lecturer, Department of Dravyaguna,
Institute of Medical Sciences, B.H.U., Varanasi

Edited by

Dr. G. S. PANDEY, A.M.S.

Ex-Lecturer, Ayurveda Department, College of Medical,
Sciences and Physician, S.S. Hospital, B.H.U., Varanasi



CHAUKHAMBHA BHARATI ACADEMY

Publisher and Distributor of Monumental Treatises of the East

Gokul Bhawan, K. 37/109, Gopal Mandir Lane

P.O. Box No. 1065

VARANASI-221001 (INDIA)

Publishers:

CHAUKHAMBHA BHARATI ACADEMY

Publishers and Distributors of Monumental Treatises of the East

P. O. Box No. 1065

Gokul Bhawan, K. 37/109, Gopal Mandir Lane
Varanasi-221001 (India)

Telephone 330349, 330345 (O)
332702, 332637 (R)

© Chaukhambha Bharati Academy, Varanasi

Reprint : 2002

Branch

CHAUKHAMBHA VISVABHARATI

Oriental Publishers and Distributors

P. O. Box No. 1084

K. 37/109, Gopal Mandir Lane
Varanasi-221001 (India)

विषय-सूची

हरीतक्यादिवर्गः	३
कर्पूरादिवर्गः	१७३
गुडूच्यादिवर्गः	२६६
पुष्पवर्गः	४७६
वटादिवर्गः	५१३
आम्रादिफलवर्गः	५५०
घातूपघातुरसोपरसरत्नोपरत्नविषोपविषविवर्गः	६०२
घान्यवर्गः	६३५
शाकवर्गः	६६३
मांसवर्गः	७०५
कृताश्ववर्गः	७२४
वारिवर्गः	७४७
दुग्धवर्गः	७५६
दधिवर्गः	७६७
तक्रवर्गः	७७१
नवनीतवर्गः	७७४
घृतवर्गः	७७५
मूत्रवर्गः	७७८
तैलवर्गः	७७९
सन्धानवर्गः	७८३
मधुवर्गः	७८८
इशुवर्गः	७९२
अनेकार्थनामवर्गः	७९८
कुछ प्रमुख अवशिष्ट द्रव्यों का संक्षिप्त वर्णन	८०६
मूल निघण्टु में आये हुए संस्कृत पर्यायों की वर्णानुक्रमिका	८४३
वर्णानुक्रम से द्रव्यों के विभिन्न भाषाओं के नाम	८८७
द्रव्यों के लेटिन तथा अंग्रेजी नामों की वर्णानुक्रम सूची	९६१
शुद्धिपत्र	९८५

सङ्केत

अ०	अंग्रेजी	पहा०	पहाड़ी
अ०	अरबी	पाठा०	पाठान्तर
अफ०	अफगानी	फा०	फारसी
आसा०	आसामी	ब०	बंगाली
इरा०	इरानी	बंब०	बंबई
उ(डि)०	उडिया	भोटि०	भोटिया
उ० प्र०	उत्तर प्रदेश	म०	मराठी
क्र०	कर्नाटक	मल०	मलयालम
क० अ०	कल्पस्थान अध्याय	मा०	मारवाड़ी
काश्मी०	काश्मीर	मि० ग्रा०	मिलीग्राम
काठी०	काठियावाड	मि० मि०	मिलीमीटर
कुमा०	कुमाऊँ	मुंगे०	मुंगेर
कों०	कोंकणी	यू०	यूनानी
खासि०	खासिया	र०	रत्ती
गढ०	गढवाल	रा० नि०	राजनिघण्टु
गु०	गुजराती	रा० पु०	राजपुताना
गो०	गोवा	लि०	लिपचा
ग्रा०	ग्राम	ले०	लेटिन
च०	चरक	सं०	संस्कृत
चि०	चिकित्सास्थान	सन्ता०	सन्ताल
ता०	तामिल	सि०	सिन्धी
तु०	तुलु	सिलो०	सिलोनी
ते०	तेलगु	सु०	सुश्रुत
द०	दक्षिण	सू०	सूत्रस्थान
घ० नि०	धन्वन्तरीय निघण्टु	हि०	हिन्दी
ने०	नेपाली	Fam.	Family
पं०	पंजाबी	Syn.	Synonym (पर्याय)

सम्पादकीय

सृष्टि के प्रारम्भ काल से व्याधियों के निराकरण के लिये वानस्पतिक द्रव्यों का प्रयोग होता चला आया है। प्रारम्भ में वनस्पतियों का चिकित्सा में प्राकृतिक स्वरूप में ही उपयोग होता रहा। धीरे-धीरे रासायनिक तत्वों या कार्यकारी घटक द्रव्यों के अनुसंधान एवं जीव रासायनिक रचना शृङ्खलाओं के विज्ञान के अनुसंधान के कारण आज तक विकसित हुये नवीनतम वानस्पतिक औषध द्रव्यों का प्रयोग हो रहा है। प्रारम्भ में मानव जीवन अधिक स्वाभाविक रूप में रहने तथा छोटे-छोटे जनपदों में निवास करने और चिकित्सोपयोगी वानस्पतिक समुदाय के निकट रहने के नाते उनसे भली प्रकार परिचित रहता था। बाद के दिनों में बड़े जन समुदायों में निवास करने एवं वनस्पति सम्पदा के सानिध्य से दूर रहने की परिस्थिति में चिकित्सा विषय के अध्येताओं एवं अभ्यापकों को इस बात की आवश्यकता का अनुभव हुआ कि भैषज्य संहिताओं—निघण्टु ग्रन्थों का सर्वाङ्गीण परिचयात्मक साहित्य संग्रहीत किया जाय और उन वनस्पतियों का प्रत्यक्ष स्वरूप जानने के लिये जंगलों में निवास एवं विहार करने वाले आभीर, कोल्ह, किरात, सिकारी एवं तपस्वी वर्ग से परिचय प्राप्त किया जाय।

गोपालास्तापसा व्याधा ये चान्ये वनचारिणः।

मूलजातिश्च ये तेभ्यो भेषजव्यक्तिरिष्यते॥

प्रायो जनाः सन्ति वनेचरास्ते गोपादयः प्राकृतनामसंज्ञाः।

प्रयोजनार्था वचनप्रवृत्तिर्यस्मात्ततः प्राकृतमित्यदोषः॥

धीरे-धीरे चिकित्सकों का वानस्पतिक जगत् से प्रत्यक्ष सम्बन्ध टूटने लगा और चिकित्सा साहित्य में निर्दिष्ट वनस्पतियों का परिचय ही उनके परिज्ञान के लिये अपर्याप्त होते हुए भी पर्याप्त स्वीकार किया जाने लगा। इस परिस्थिति में वनस्पतियों के क्षेत्र में अनेक भ्रान्तियों का समावेश होना स्वाभाविक था। इतने विशाल देश में असंख्य भाषाओं, लिपियों, मान्यताओं, रूढ़ियों आदि के कारण तथा विभिन्न क्षेत्रों की वानस्पतिक सम्पदा के विचित्र स्वरूप होने के कारण और एक ही नाम से अनेक वनस्पतियों के अभिधान के कारण तथा रचनाकारों के पर्याय प्रेम के कारण उत्तर कालीन वनस्पतिवेत्ताओं के सामने वनस्पतियों के असन्दिग्ध निर्णय की समस्या जटिलतम होती गई। इस कठिनाई के निराकरण

के लिये अनेक निघण्टुओं का निर्माण ऋषिकल्प अधिकारी वनस्पति वेत्ताओं ने किया जिनमें धन्वन्तरि निघण्टु या गुडूव्यादि निघण्टु, मदन विनोद या मदनपाल निघण्टु, अभिधान चूड़ामणि या राज निघण्टु एवं भाव प्रकाश निघण्टु प्रमुख ग्रन्थ हैं। इन निघण्टुओं के अतिरिक्त अनेक महत्वपूर्ण निघण्टु ग्रन्थों का एवं द्रव्यगुण शास्त्र के अभिन्न विद्वानों का उल्लेख चिकित्सा साहित्य के वर्तमान ग्रन्थों में यत्र-तत्र मिलता है। किन्तु पूर्ण या खण्डित प्रति के रूप में वनौषधि विषयक दूसरी विशिष्ट रचनायें उपलब्ध नहीं हैं।

उपरिनिर्दिष्ट सभी निघण्टु ग्रन्थ बड़े महत्व के तथा द्रव्य-गुणों की अनमोल संग्रहात्मक रचनायें हैं। सबकी अपनी-अपनी विशेषतायें हैं। इनमें भावमिश्र कृत द्रव्यगुणसंग्रह या भावप्रकाशनिघण्टु का उसकी सरलता के कारण एवं आधुनिक चिकित्सा महाविद्यालयों के पाठ्यक्रम में अन्तर्भाव होने के कारण व्यापक प्रसार हुआ है। भावप्रकाशनिघण्टु की लघु एवं दीर्घ क्लेवर की अनेक व्याख्यायें उपलब्ध हैं। किन्तु काल प्रभाव से जिन दोषों का अन्तर्भाव वनस्पतियों के व्याख्यान के क्षेत्र में अभिनिविष्ट होता गया, उपलब्ध अधिकांश व्याख्याओं में भी वह गुण-दोष उत्तरोत्तर अभिवृद्ध होता रहा है। हम लोग कमरे में बैठ कर चार छः महत्व के आकर ग्रन्थों के सहारे अपनी कल्पनात्मक कूची के जोर से वनस्पतियों के चित्र खींचते जाते हैं, चाहे हमने उन वनस्पतियों का दर्शन स्वप्न में भी न किया हो। इस प्रकार की जटिलताओं के कारण द्रव्यगुण-विज्ञान का अध्ययन एवं अध्यापन बड़ा अश्रिय, नीरस एवं आयासकर विषय हो गया है। निघण्टु क्षेत्र की इन कठिनाइयों का निराकरण करने की चेष्टा भावप्रकाश-निघण्टु के वर्तमान संस्करण में की गई है।

मेरे मित्र श्री कृष्णचन्द्र चुनेकर, प्राध्यापक, स्नातकोत्तर आयुर्वेदीय अनुसन्धान संस्थान, काशी हिन्दू विश्वविद्यालय ने अपना जीवन ही द्रव्यगुण साहित्य के परिष्कार के लिये अर्पित कर दिया है। पिछली दो दशाब्दियों से आपने इस क्षेत्र के विशिष्ट वाङ्मय का पर्यालोचन करने के अतिरिक्त व्यावहारिक रूप में वनस्पतियों का प्रत्यक्ष परिचय पाने के लिये प्रायः सम्पूर्ण उत्तर भारत के गहन जंगलों की यात्रायें की हैं। वनस्पतियों का परिचय एवं स्वरूप निर्धारण, आधुनिक पाश्चात्य वर्गीकरण की दृष्टि से उनका अभिज्ञान आदि विषयों की उपलब्धि उनको इस क्षेत्र के सर्वमान्य वनौषधिवेत्ता आदरणीय प्रो० बलवन्तसिंह जी से प्राप्त हुई है। उनके साथ श्री चुनेकर जी ने उत्तरा खण्ड की तराइयों-चकराता, कास्मीर, देहरादून एवं विन्ध्यक्षेत्र की वनस्पतियों के लिये चित्रकूट अमरकण्टक आदि का पर्यटन किया है। काशी हिन्दू विश्वविद्यालय के वनौषधि संग्रहालय-

हरबेरियम का वर्षों तक सञ्चालन करते हुए उसका गौरवपूर्ण प्रतिमान उपस्थित किया है। आपके सहयोग से भावप्रकाश-निघण्टु के पिछले तीन संस्करण पाठकों के सामने आ चुके हैं और उनका पर्याप्त समादर हुआ है।

प्रस्तुत संस्करण में विमर्श का आधान्त परिष्कार, अद्यतन वनौषधि अनुसन्धान साहित्य का अन्तर्भाव एवं प्रत्येक वनस्पति का यथाशक्ति असंदिग्ध परिचय देने की चेष्टा की गई है। उन वनस्पतियों के शास्त्रोक्त विशिष्ट आमयिक प्रयोगों का भी यथास्थल उल्लेख किया गया है। संस्कृत के मूल श्लोकों का हिन्दी अनुवाद, भेषज द्रव्यों के भिन्न भारतीय भाषाओं में प्रचलित सही नाम, उनके अंग्रेजी व लैटिन के स्वीकृत नाम, वनस्पतियों के उत्पत्ति-स्थान, उनका विशिष्ट परिचय, रासायनिक संगठन आदि का यथाशक्ति सही-सही वर्णन किया गया है। संदिग्ध एवं विवादास्पद स्थलों पर विभिन्न विद्वानों के विचार एवं मतभेद के आधार के उल्लेख की चेष्टा की गई है। अनेक परिशिष्टों के अलंकरण से इस संस्करण को अतीव उपयोगी बनाया गया है।

इस प्रकार के कार्य में कितना श्रम पड़ता है इसका अनुभव सम्बद्ध विषयों के ज्ञाता ही कर सकते हैं। वनस्पतियों के भिन्न-भिन्न भाषाओं के नामों का एवं एक ही वनस्पति के भिन्न प्रान्तों में दूसरे अभिधानों से उल्लेख होने के कारण और अनेक वनस्पतियों का एक ही नाम से उल्लेख होने के कारण उत्पन्न भ्रान्तियों का निराकरण करने के लिए आपको केवल एक ही वनस्पति के लिये सही-सही श्रम करना पड़ा है।

श्री चुनेकर जी को यह लगन, कर्मठता एवं ज्ञान अपने पिता आयुर्वेदीय क्षेत्र के मर्मज्ञ, कुशल चिकित्सक अपने समय के दिग्गदिगन्त विख्यात पीयूषहस्त स्व० त्र्यम्बक शास्त्री के षट् शिष्य, पूज्य श्री श्रीनिवास शास्त्री जी से प्राप्त हुआ है। प्राचीन वैद्य परम्परा में सम्भवतः श्री श्रीनिवास जी शास्त्री ही एकमात्र ऐसे विद्वान् व्यक्ति हैं जिन्हें आधुनिक रसायनशास्त्र, भौतिकशास्त्र तथा तकनीकशास्त्र (Technology) का आधुनिकतम परिज्ञान प्राप्त है। और पचासी वर्ष की अवस्था में अध्ययन-अध्यवसाय में निरन्तर लगे रहकर 'यावज्जीवमधीते विप्रः' की परम्परा को गति प्रदान कर रहे हैं।

विश्वास है, भावप्रकाशनिघण्टु का प्रस्तुत संस्करण वानस्पतिक द्रव्यगुण-विज्ञान विषयक साहित्य का अध्ययन, अध्यापन, अनुसन्धान करने वाले एवं वैद्यक व्यवसाय से सम्बद्ध महानुभावों के लिये पूर्वापेक्षा अधिक उपयोगी सिद्ध होगा।

औषधीय वनस्पतियों का शास्त्रसम्मत, अनुसन्धान सिद्ध एवं प्रत्यक्ष परिज्ञान के द्वारा उपबृंहित विवेचन के लिये मैं अपने मित्र श्री कृष्णचन्द्र जी चुनेकर को साधुवाद देते हुए उनके मंगलमय भविष्य की कामना करता हूँ। भगवान् धन्वन्तरि की कृपा से इनके द्वारा भविष्य में आयुर्वेद जगत की निरन्तर सेवा होती रहेगी।

आयुर्वेदीय वाङ्मय की श्री-समृद्धि के महत् अनुष्ठान में चौखम्भा परिवार का विशेष योगदान रहा है। प्राच्यविद्या के प्रकाशन का उनका अपना कीर्तिमान है। अनेक प्रकाशन विपत्तियों के होने पर भी चौखम्भा परिवार ने इस श्रेणी के साहित्य का प्रकाशन अनवरत रूप में किया है—एतदर्थ उनकी श्री-समृद्धि की कामना के साथ उनको हार्दिक धन्यवाद देता हूँ।

अन्त में ग्रन्थ की उपयोगिता के सही मूल्यांकन के लिये आयुर्वेद समाज से साग्रह अनुरोध है कि भविष्य में परिष्कार के लिये समुचित परामर्श देकर चिकित्सा साहित्य की श्री-वृद्धि में सहायक हों।

गङ्गादशहारा

वि० सं० २०२६

गंगासहाय पाण्डेय

प्राक्कथन

यदुपज्ञं हि विज्ञानं द्रव्यस्य गुणकर्मणोः।

अपिषिभवेन्दितायास्मै भावमिश्राय मे नमः॥

आचार्य भावमिश्र ने ई० सं० १५००-१६०० में एक ऐसे अपूर्व आयुर्वेदीय चिकित्सा ग्रन्थ का निर्माण किया जो प्राचीन संहिता ग्रन्थों की शृंखला में अन्तिम कड़ी कहा जा सकता है। इसमें द्रव्यगुण संबंधी विषय का जो प्रतिपादन किया गया है वह पूर्ववर्ती निघंटुओं (कोश) की अपेक्षा परिष्कृत एवं तत्कालीन प्रचलित नवीनतम अनुसन्धानों की आत्मसात् करते हुए किया गया है, जैसे द्वीपान्तरवचा, पारसीक यवानी आदि का सर्व प्रथम उल्लेख इसी में है। इन्हीं विशिष्टताओं के कारण इस ग्रन्थ का द्रव्यगुण विषयक भाग 'भावप्रकाशनिघण्टु' के नाम से प्रसिद्ध हुआ तथा अनेक आयुर्वेदीय संस्थाओं में पाठ्यग्रन्थ के रूप में इसका उपयोग किया जा रहा है। इसमें सभी प्रकार के द्रव्यों—१ औद्धिद (वृक्ष, गुल्म, लता आदि—Plants), २ प्राणिज (Animals) एवं पार्थिव (Minerals) के गुणकर्मों का आयुर्वेदीय पद्धति से वर्णन दिया हुआ है। मूल ग्रन्थ संस्कृत में श्लोकबद्ध होने से युगानुरूप उसकी व्याख्या की आवश्यकता थी और इस दिशा में अनेक प्रयत्न भी हुए। प्रस्तुत व्याख्या उसी दिशा में एक और प्रयत्न है।

इस व्याख्या में संस्कृत के मूल श्लोकों का हिन्दी अनुवाद, द्रव्यों के विभिन्न भारतीय भाषाओं के नाम, अंग्रेजी तथा लेटिन नाम, वनस्पतियों के उत्पत्ति स्थान, संक्षेप में उनका परिचय, रासायनिक संगठन, गुण, प्रयोग एवं यथा संभव मात्रा आदि का उल्लेख किया गया है। संदिग्ध द्रव्यों के सम्बन्ध में विस्तृत विवेचन किया गया है जिसमें एक नाम से लिये जाने वाले अनेक द्रव्यों का पृथक्-पृथक् वर्णन दिया गया है, जो संदिग्ध द्रव्य निर्णय में सहायक होगा। प्रत्येक द्रव्य के वर्णन के साथ कुछ विशिष्ट वक्तव्य 'नोट' के रूप में लिखा गया है जो उसके भेदोपभेद, अन्य विद्वानों के उसके संबंध में विचार, वादप्रस्तता, अन्य निघंटुओं एवं संहिता ग्रन्थों के वर्णन से तुलना तथा अनुसन्धान के क्षेत्र आदि पर व्यापक प्रकाश डालता है। संक्षेप में प्रत्येक द्रव्य के संबंध में प्राचीन काल से लेकर अब तक के जो भी विचार रहे हैं उनका संकलन किया गया है जो आगे अनुसन्धान में सहायक होगा। चूँकि रसशास्त्र एक स्वतंत्र विषय के रूप में अब विकसित हो

चुका है इसलिये तत्सम्बन्धी भाग में केवल मूल श्लोकों का अनुवाद मात्र ही दिया गया है, उसकी व्याख्या नहीं की गई है। व्याख्या में प्रधानता औद्धिद द्रव्यों को ही दी गई है। परिशिष्ट १ में उन सभी प्रमुख द्रव्यों का संक्षेप में वर्णन किया गया है जिनका उल्लेख मूल में या टीका के संदर्भ में नहीं है। परिशिष्ट २ में केवल मूल में आये संस्कृत के सभी पर्यायवाची नामों को अकारादिक्रम से उपस्थित किया गया है जिससे इस बात का ज्ञान हो सके कि अमुक द्रव्य का भावप्रकाश-निघण्टु में उल्लेख हुआ है या नहीं। इसमें प्रत्येक पर्याय के आगे उस द्रव्य का प्रमुख-नाम भी साथ में दिया गया है। इसके पश्चात् सभी द्रव्यों के भारतीय नामों की अकारादिक्रम से सूची दी गई है। इसी में अन्य संस्कृत नामों का भी समावेश है जिनका मूल श्लोकों में उल्लेख न होने से प्रथम संस्कृत सूची में अन्तर्भाव नहीं किया जा सकता था। अन्त में लेटिन एवं अंग्रेजी नामों की भी वर्णानुसार सूची दी गई है।

इस व्याख्या का सम्पूर्ण श्रेय मेरे गुरुवर्य, परमपूज्य आदरणीय डॉ० गंगासहाय पाण्डेय जी को है जिन्होंने न केवल इस व्याख्या को तैयार करने में निदेशक का कार्य किया अपितु लेखक को इस योग्य बनाने में भी उनका बरदहस्त रहा है।

आयुर्वेदीय वनस्पतियों के प्रकाण्ड विद्वान्, महान् वैज्ञानिक, आयुर्वेद शिरोमणि, श्री डा० बलवन्तसिंह जी, एम० एस० सी०, भूतपूर्व प्राध्यापक, आयुर्वेदिक कालेज, का० हि० वि० वि०, जिन्होंने अपना सारा जीवन ही आयुर्वेदीय वनस्पतियों के अन्वेषण में लगाया एवं जिनके शिष्यत्व का सौभाग्य हमें प्राप्त हुआ उनको यह कृति समर्पण करते हुए हमें अपार हर्ष का अनुभव हो रहा है। हमारी यही कामना है कि इसी तरह उनका मार्गदर्शन हमें आजीवन मिलता रहे।

यह व्याख्या वास्तविक रूप में संदर्भ-ग्रन्थ सूची में उल्लिखित कृतियों का संकलन मात्र ही है इसलिये मैं उन सभी महान् विद्वानों का अत्यन्त आभारी हूँ। चौखम्भा परिवार के सभी सदस्यों को धन्यवाद दिये बिना नहीं रह सकता जिनकी सहायता के बिना यह कार्य पाठकों के सम्मुख उपस्थित हो ही नहीं सकता था।

आशा है, यह व्याख्या न केवल विद्यार्थियों को अपितु अभ्यापकों तथा वनस्पति अनुसन्धानकर्ताओं को भी उपादेय होगी। संभव है, इसमें कुछ त्रुटियाँ भी रह गई हों जिनके लिये विद्वान् क्षमा करेंगे तथा अपने सुझाव देंगे जिससे अगले संस्करण में इनका परिमार्जन किया जा सके।

विनीत

कृष्णचन्द्र चुनेकर

दिनांक २६ मई १९६९

संदर्भग्रन्थ

- १ अष्टांग संग्रह संहिता, टीका श्री अत्रिदेव गुप्त, निर्णयसागर प्रेस, बंबई, १९५१।
- २ अष्टांगहृदय कोष, श्री वैद्य के० एम० बलापाड, द० मलाबार, १९३६।
- ३ अष्टांगहृदय संहिता, टीका अरुणदत्त, निर्णयसागर प्रेस, बंबई, १९२५।
- ४ अभिनव बूटी दर्पण, भाग १-२, श्री रूपलाल वैश्य, चौखम्भा प्रकाशन, वाराणसी, १९४७।
- ५ अमरकोश, टीका रामाश्रमी, ६ टी० आ०, निर्णयसागर प्रेस बंबई, १९४४।
- ६ ओषधीसंग्रह (मराठी), डा० बा० ग० देसाई, वैद्य या० त्रि० आचार्य, बंबई, १९२७।
- ७ कारकसंहिता, टीका श्री सत्यपाल, चौखम्भा प्रकाशन, वाराणसी, १९५३।
- ८ कैयदेव निघण्टुः (पद्यापथ्य विबोधक ग्रन्थः) टीका श्री कविराज सुरेन्द्र मोहन, दयानन्द आयुर्वेदिक कालेज, लाहोर, १९२८।
- ९ चक्रदत्त, टीका श्री जगदीश्वर प्रसाद त्रिपाठी, चौखम्भा प्रकाशन, वाराणसी १९४९।
- १० चक्रसंहिता, टीका चक्रपाणि, निर्णयसागर प्रेस, बंबई, १९४१।
- ११ द्रव्यगुणविज्ञानम् डा०, द्वि० ख० श्री यादवजी श्री त्रिक्रमजी आचार्य, निर्णयसागर प्रेस, बंबई—२, १९५०।
- १२ द्रव्यगुणविज्ञान, भाग २-३, श्री प्रियव्रत शर्मा, चौखम्भा प्रकाशन, वाराणसी, १९५६।
- १३ निघण्टु रत्नाकर, टीका श्री कृष्ण शास्त्री नवरे, निर्णयसागर प्रेस, बंबई, १९३६।
- १४ निघण्टु आदर्श (गुजराती), भाग १-२, श्री वैद्य बापालाल ग० शाह, इंसोड, जि० भोच, १९२७-२८।
- १५ प्रारम्भिक उद्भिद् शास्त्र, श्री डा० बलवन्तसिंह, चौखम्भा प्रकाशन, वाराणसी, १९४९।
- १६ बिहार की वनस्पतियों, श्री डा० बलवन्तसिंह, श्री वैद्यनाथ आयुर्वेद भवन लि०, कलकत्ता, १९५५।
- १७ भारतीय वनौषधि (बंगला), भाग १-३, श्री कालीपद विश्वास, कलकत्ता विश्वविद्यालय, कलकत्ता, १०५०।
- १८ भावप्रकाश, टीका श्री लाला शालिग्राम वैश्य, खेमराज श्री कृष्णदास, बंबई, १९०७।
- १९ भावप्रकाश निघण्टु, टीका श्री विश्वनाथ द्विवेदी, वृ० सं०, मोतीलाल बनारसीदास, वाराणसी, १०५४।
- २० मदनविनोद, टीका श्री नन्दकिशोर शास्त्री, वाराणसी, १९३४।
- २१ यूनानी द्रव्यगुणविज्ञान, श्री डा० बलजीत सिंह, निर्णयसागर प्रेस, बंबई, १९४९।
- २२ राजनिघण्टुसहितो धन्वन्तर्यनिघण्टुः, टीका श्री नारायण विट्ठल पुरंदरे, आनन्दाश्रम प्रेस, पूना, १९९६।
- २३ वनस्पति परिचय, श्री अन्तर्भाई वैद्य, आयुर्वेद रिसर्च इंस्टिट्यूट, फोर्ट, बंबई, १९५२।
- २४ वनौषधि चन्द्रोदय, भाग १-१०, श्री चन्द्रराज अण्णारी, ज्ञानमन्दिर, आनपुरा (हन्वीर), १०३८।
- २५ वनौषधि दर्शिका, श्री डा० बलवन्तसिंह, आयुर्वेदिक कालेज यूनिवर्सिटी, का० हि० वि० वि०, वाराणसी, १९४८।
- २६ धन्वन्तर्य, आनन्दाश्रम, पूना, १९४३।
- २७ वैद्यक शब्दसिन्धुः, श्री कविराज उमेशचन्द्र गुप्त, कलकत्ता, १९१४।

- २८ शालिग्राम निघण्टु भूषण, श्री लाला शालिग्राम वैश्य, खेमराज श्री कृष्णदास, बंबई, १९५३।
 २९ सन्दिग्धनिर्णय वनौषधशास्त्र, भाग १-९, श्री पं० भगीरथ स्वामी, १९३ हरीसन रोड, कलकत्ता, १९३६।
 ३० सचित्र वनस्पति गुणादर्श, भाग १-२, श्री वैद्य हिरामण मोतीराम जंगले, वाघली, पूर्वखानदेश, महाराष्ट्र।
 ३१ सुश्रुतसंहिता, टीका डबहण, निर्णयसागर प्रेस, बंबई, १९१६।

REFERENCES

- 1 Anonymous A Consolidated Glossary of Technical terms, Central Hindi Directorate, Delhi, 1962.
- 2 " Handbook of Agriculture, I. C. A. R., New Delhi, 1961.
- 3 " Pharmacopoeia of India, Ministry of Health, New Delhi, 1955.
- 4 " The Wealth of India (Raw Materials), Vols. 1-6, C. S. I. R., New Delhi, 1948-1962.
- 5 Aiyer, K. Narayan, Pharmacognosy of Ayurvedic Drugs of Travancore Cochin, Nos. 1-9, Central Research Institute, Trivandrum, 1951-1966.
- 6 Apte, V. S., Sanskrit English Dictionary.
- 7 Aykroyd, W. R., Gopalan, G., Balsubramanian, S. C., The Nutritive Value of Indian Foods and the Planning of Satisfactory Diets, 6th edn., I. C. M. R., New Delhi, 1963.
- 8 Bailey, L. H., Standard Cyclopaedia of Horticulture, Vols. 1-3, The Macmillan Co., New-York, 1947.
- 9 Blatter, E., Beautiful Flowers of Kashmir, Vols. 1-2, John Bale, Sons & Danielsson Ltd., London, 1929.
- 10 Blatter, E., Millard, W. S., Stearn W., Some Beautiful Indian Trees, 2nd edn., The Bombay Natural History Society, Bombay, 1924.
- 11 Chopra, R. N., Chopra, I. C., Handa, K. L., Kapur, L. D., Chopra's Indigenous Drugs of India, 2nd edn., U. N. Dhar & Sons Pvt. Ltd., Calcutta-12, 1958.
- 12 Chopra, R. N., Nayar, S. L., Chopra, I. C., Glossary of Indian Medicinal Plants, C. S. I. R., New Delhi, 1956.
- 13 Chopra, R. N., Badhwar, R. L., Ghosh, S., Poisonous Plants of India, Vols. 1-2, I. C. A. R., New Delhi, 1949, 1965.
- 14 Chopra, R. N., Chopra, I. C., A Review of Work on Indian Medicinal Plants, I. C. M. R., New Delhi, 1955.

- 15 Claus, E. P., Pharmacognosy, 4th edn., Lea & Febiger, Philadelphia, 1961.
- 16 Cooke, T., Flora of Bombay, Vols. 1-3, Botanical Survey of India, Calcutta, Reprt. 1958.
- 17 Cowen, D. V., Flowering Trees and Shrubs, Thacker & Co. Ltd., Bombay, 1950.
- 18 Dastur, J. F., Medicinal Plants of India and Pakistan, D. B. Taraporewala Sons & Co. Ltd., Bombay-1, 1951.
- 19 Dey, K. L., Indigenous Drugs of India, Thacker Spink & Co., Calcutta, 1896.
- 20 Duthie, J. F., Flora of Upper Gangetic Plain, Vols. 1-2, Botanical Survey of India, Calcutta, reprt., 1960.
- 21 Dutta, A. C., A Class-Book of Botany, 6th edn., Humphrey Milford, Oxford University Press, Calcutta, 1945.
- 22 Dutt, U. C., The Materia Medica of Hindus, M. C. Das, 146, Lower Chitpore Road, Calcutta-1, 1922.
- 23 Dymock, W., Warden, C. J. H., Hooper, D., Pharmacographia Indica, Vols. 1-3, Trubner & Co., London, 1890-99.
- 24 Firminger, T. A., Firminger's Manual of Gardening for India, 8th edn., Thacker Spink & Co. Ltd., Calcutta, 1947.
- 25 Ghosh, R., Materia Medica & Therapeutics, 18th edn., Hilton & Co., Calcutta, 1949.
- 26 Greenish, H. G., The Microscopical Examination of Foods and Drugs, 3rd edn., J. & A. Churchill, London, 1923.
- 27 Haines, H. H., Botany of Bihar & Orissa, Botanical Survey of India, Calcutta, reprt., 1961.
- 28 Hocking, G. M., A Dictionary of Terms in Pharmacognosy, Charles C. Thomas, Springfield, Illinois, 1955.
- 29 Hooker, J. D., Flora of British India, Vols. 1-7, L. Reeve & Co., London, 1872-1897.
- 30 Jain, S. K., Medicinal Plants, National Book Trust, New Delhi, 1968.
- 31 Johansen, D. A., Plant Microtechnique, Mc.Graw-Hill Book Co., London, 1940.
- 32 Kanjilal, U. N., Kanjilal, P. C., Das, A., Flora of Assam, Vols. 1-5, Government of Assam, 1935.
- 33 Kirtikar, K. R., Basu, B. D., Indian Medicinal Plants, 2nd edn., L. M. Basu, Allahabad, 1933.
- 34 Krishnamurthi, S., Horticultural and Economic Plants of the Nilgiris, Coimbatore, 1953.
- 35 Macmillan, H. F., Tropical Planting and Gardening, 5th edn., Macmillan & Co., London, 1962.

- 36 Maheshwari, P., Singh, U., Dictionary of Economic Plants in India, I. C. A. R., New Delhi, 1965.
- 37 Mc. Cann, C., 100 Beautiful Trees of India, Bombay, 1950.
- 38 Mooss, N. S., Ayurvedic Flora Medica, No. 1, Vaidyasarathy, Kottayam, 1953.
- 39 Mukerji, B., The Indian Pharmaceutical Codex, Vol. 1, C.S.I.R., New Delhi, 1953.
- 40 Nadkarni, A. K., Indian Materia Medica, Vols. 1-2, 3rd edn. Popular Book Depot, Bombay-7, 1954.
- 41 Pal, B. P., Beautiful Climbers of India, I. C. A. R., New Delhi, 1960.
- 42 Prain, D., Bengal Plants, Botanical Survey of India, Calcutta, rept. 1963.
- 43 Pratt, R., Youngken, H. W., Pharmacognosy, 2nd edn., J. B. Lippincott Co., Montreal, Philadelphia, 1956.
- 44 Raghuvira, Elementary English-Indian Dictionary of Scientific Terms, Sarasvati Vihar, Delhi, 1950.
- 45 Ramstad, E., Modern Pharmacognosy, Mc.Graw-Hill Book Co. Inc., London, 1959.
- 46 Randhava, M. S., Flowering Trees in India, I. C. A. R., New Delhi, 1957.
- 47 Randhava, M. S., Beautiful Trees and Gardens, I. C. A. R., New Delhi, 1961.
- 48 Randhava, M. S., Flowering Trees, National Book Trust, New Delhi, 1965.
- 49 Torfrida, Flowering Trees of India, Thacker & Co., Bombay, 1947.
- 50 Trease, G. E., A Textbook of Pharmacognosy, 8th edn., Baillere Tindal & Cox, London, 1961.
- 51 Uphof, J. C. Th., Dictionary of Economic Plants, Hafner Publishing Co., New York, 1959.
- 52 Wallis, T. E., Practical Pharmacognosy, 5th edn., J. A. Churchill Ltd., London, 1948.
- 53 Wallis, T. E., Text Book of Pharmacognosy, 3rd edn., J. & A. Churchill Ltd., London, 1955.
- 54 Watt, G., A Dictionary of the Economic Products of India, Vols. 1-6, Calcutta, 1885-99.
- 55 Wight, R., Icones Plantarum India Orientalis.
- 56 Willis, J. C., A Dictionary of the Flowering Plants and Ferns, 6th edn., University Press, Cambridge, 1951.

भावप्रकाशनिघण्टुः

अथ हरीतक्यादिवर्गः

रसगुणवीर्यविपाकप्रभावानां स्वरूपाण्यभिधाय कुत्र द्रव्ये के रसगुणवीर्यविपाकप्रभावाः सन्तीति बोधयितुं द्रव्यगतान् रसगुणवीर्यविपाकप्रभावानाह ।

तत्र प्रथमं हरीतक्या उत्पत्तिनामलक्षणगुणानाह

दक्षं प्रजापतिं स्वस्थमश्विनौ वाक्यमूचतुः । कुतो हरीतकी जाता तस्यास्तु कति जातयः ।

रसाः कति समाख्याताः कति चोपरसाः स्मृताः ।

नामानि कति चोक्तानि किं वा तासां च लक्षणम् ॥ २ ॥

के च वर्णा गुणाः के च का च कुत्र प्रयुज्यते । केन द्रव्येण संयुक्ता कांश्च रोगान्वयपोहति ॥ प्रश्नमेतद्यथा पृष्टं भगवन्वक्तुमर्हसि । अश्विनीर्वचनं श्रुत्वा दक्षो वचनमब्रवीत् ॥ ४ ॥

पपात बिन्दुर्मैदिन्यां शक्रस्य पितृतोऽमृतम् । ततो दिव्यात्समुत्पन्ना सप्तजातिहरीतकी ॥ ५ ॥

रस, गुण, वीर्य, विपाक तथा प्रभाव के स्वरूपों को कहकर किस द्रव्य में कौन रस, कौन गुण, तथा कैसा वीर्य, विपाक एवं प्रभाव रहता है, इन सब को बताने के लिये प्रत्येक द्रव्यगत रस, गुण, वीर्य, विपाक तथा प्रभाव का वर्णन करते हैं । उसमें प्रथम हरीतकी (हरड़) की उत्पत्ति, नाम, लक्षण तथा गुणों को कहते हैं—

एक समय स्थिर चित्त से बैठे हुए भगवान् दक्ष प्रजापति से दोनों अश्विनीकुमारों ने यह बात कही कि—हे भगवान् ! हरीतकी (हरड़) कहाँ से उत्पन्न हुई ? और उसकी कितनी जातियाँ हैं ? तथा उसमें प्रधान रूप से कौन-कौन रस और कौन-कौन उपरस कहे हुये हैं ? एवं उसके कितने नाम कहे हुये हैं ? और उन सबों के क्या-क्या लक्षण हैं ? और उनका वर्ण कैसा है ? उनमें गुण कौन-कौन हैं ? और किस जाति के हरड़ का किस कार्य में प्रयोग किया जाता है ? तथा किन द्रव्यों के साथ संयोग होने पर किन रोगों को दूर करती है ? इन उपर्युक्त प्रश्नों का जैसा मैंने पूछा है वैसा ही आपको उत्तर देना उचित है । इस प्रकार से दोनों अश्विनीकुमारों के वचनों को सुन कर दक्षप्रजापति ने यह कहा कि—एक समय अमृत पान करते हुए भगवान् इन्द्र के मुख से देवाय एक बूँद अमृत पृथ्वी पर गिर पड़ा तब उसी दिव्य अमृत बिन्दु से सात जाति वाली हरीतकी उत्पन्न हुई ॥ १-५ ॥

अथ हरीतकीनामान्याह

हरीतक्यभया पथ्या कायस्था पूतनाऽमृता । हैमवत्यव्यथा चापि चेतकी श्रेयसी शिवा ॥ ६ ॥

वयस्था विजया चापि जीवन्ती रोहिणीति च ॥ ७ ॥

हरीतकी के नाम—हरीतकी, अभया, पथ्या, कायस्था, पूतना, अमृता, हैमवती, अव्यथा, चेतकी, श्रेयसी, शिवा, वयस्था, विजया, जीवन्ती तथा रोहिणी ये सब 'हरीतकी' के नाम हैं ॥ ६-७ ॥

अथ हरीतक्याः सप्तभेदानाह

विजया रोहिणी चैव पूतना चामृताऽभया । जीवन्ती चेतकी चेति पथ्यायाः सप्तजातयः ॥

हरीतकी के भेद—१ विजया, २ रोहिणी, ३ पूतना, ४ अमृता, ५ अभया, ६ जीवन्ती, ७ चेतकी
ये हरीतकी की सात जातियाँ (भेद) हैं ॥ ८ ॥

अथ सप्तजातेहरीतक्या उत्पत्तिस्थानान्याह

['विन्ध्याद्रौ विजया हिमाचलभवा स्याच्चेतकी पूतना
सिन्धौ स्यादथ रोहिणी निगदिता जाता प्रतिस्थानके ।

१. कोष्ठस्थः पाठः काचित्कः ।

चम्पायाममृताऽभया च जनिता देशे सुराष्ट्राद्वये

जीवन्तीति हरीतकी निगदिता सप्त प्रभेदा युवैः ॥ १ ॥]

हरीतकी के उत्पत्तिस्थान—विन्ध्य पर्वत पर विजया, हिमालय पर चेतकी, सिन्धु देश में पूतना,
प्रत्येक स्थानों में रोहिणी, चम्पा देश में अमृता तथा अभया एवं सोरठ देश में जीवन्ती जाति
की हरीतकी के उत्पन्न होने से उक्त प्रकार के सात भेद विद्वानों ने कहे हैं ॥ १ ॥

अथ तेषां पृथग्लक्षणान्याह

अलखुवृत्ता विजया वृत्ता सा रोहिणी स्मृता । पूतनाऽस्थिमती सूक्ष्मा कथिता मांसलाऽमृता ॥
पञ्चरेखाऽभया प्रोक्ता जीवन्ती स्वर्णवर्जिनी । त्रिरेखा चेतकी ज्ञेया सप्तानामियमाकृतिः ॥ १० ॥

सात प्रकार की हरीतकी के पृथक् २ लक्षण—'विजया' हरीतकी लौकी की भाँति गोल, 'रोहिणी'
का आकार गोल, 'पूतना' की गुठली बड़ी तथा आकार सूक्ष्म, 'अमृता' हरीतकी मांसल (गूदेदार),
'अभया' पांच रेखाओं से युक्त, 'जीवन्ती' सोने के समान रङ्ग वाली और 'चेतकी' तीन रेखाओं से
युक्त होती है । इस प्रकार सातों प्रकार की हरीतकी के ये आकार हैं ॥ ९-१० ॥

अथ हरीतकीप्रयोगानाह

विजया सर्वरोगेषु रोहिणी घ्नरोहिणी । प्रलेपे पूतना योज्या शोधनार्थेऽमृता हिता ॥ ११ ॥
अहिरोगेऽभया शस्ता जीवन्ती सर्वरोगहृत् । चूर्णार्थं चेतकी शस्ता यथायुक्तं प्रयोजयेत् ॥
चेतकी द्विविधा प्रोक्ता श्वेता कृष्णा च वर्णतः । वडकुलायता शुक्ला कृष्णा श्वेताकुला स्मृता ॥
काचिदास्वादमात्रेण काचिद्वन्धेन भेदयेत् । काचिस्पर्शेन दृष्ट्याऽन्या चतुर्धा भेदयेच्छिवा ॥
चेतकीपादपच्छायासुपसर्पन्ति ये नराः । मिथ्यन्ते तस्मिन्नादेव पशुपत्तिमृगादयः ॥ १५ ॥
चेतकी तु घृता हस्ते यावत्तिष्ठति देहिनः । तावद्विधेत वेगेरु अभवाच्चान्न संशयः ॥ १६ ॥
नृपाणां सुकुमारानां कृशानां भेषजद्विषाम् । चेतकी परमा शस्ता हिता सुखविरेचनी ॥ १७ ॥
सप्तानामपि जातीनां प्रधाना विजया स्मृता । सुखप्रयोगा सुलभा सर्वरोगेषु शस्यते ॥ १८ ॥

हरीतकी के प्रयोग—'विजया' हरीतकी का प्रयोग सभी रोगों में होता है । 'रोहिणी' घ्न पूरण
करनेवाली होती है । 'पूतना' का प्रलेप के लिये प्रयोग करना चाहिये । 'अमृता' शोधन कर्म के
लिये हितकर है । आँख के रोगों में 'अभया' उत्तम होती है और 'जीवन्ती' सम्पूर्ण रोगों का हरण
करने वाली होती है । एवं चूर्ण के लिये 'चेतकी' उत्तम होती है । अतः जिस जाति की हरीतकी का
जहाँ जिन रोगों में प्रयोग करना कहा हुआ है, उसका वहाँ पर प्रयोग करना चाहिये । 'चेतकी'
श्वेत और कृष्ण दो प्रकार की होती है । उनमें शुद्ध वर्ण वाली ६ अङ्गुल की तथा कृष्ण वर्ण वाली
एक अङ्गुल की लम्बी होती है । इनमें कोई हरीतकी खाने मात्र से, कोई सूँघने से, कोई स्पर्श करने से
तथा कोई देखने मात्र से ही मल का भेदन करती है अर्थात् दस्त साफ होता है । इस प्रकार हरी-

तकी चार प्रकार से दस्त कराती है । जो मनुष्य चेतकी जाति की हरड के पेड़ की छाया के नीचे पहुँच
जाते हैं, उनको उसी समय दस्त आने लगता है । यहाँ तक कि पशु, पक्षी, मृगादि की भी यही
दशा हो जाती है और 'चेतकी' हरड को जब तक प्राणी अपने हाथ में धारण किये रहता है, तब तक
उसके प्रभाव से उसे वेग से दस्त होता रहता है, इसमें सन्देह नहीं है । जो राजा हैं तथा सुकुमार
या कुश हैं किंवा विरेचक औषध खाने से भागनेवाले हैं, उनके लिये 'चेतकी' हरड परम हितकारी
एवं उत्तम होती है । क्योंकि वह सुखपूर्वक दस्त लाती है । पूर्वोक्त सात जातियों में 'विजया'
जाति की जो हरीतकी होती है, वही औरों की अपेक्षा प्रधान है क्योंकि सुलभ होने से उसका प्रयोग
सुखपूर्वक होता है तथा वह सभी रोगों में देने के लिये भी उत्तम होती है ॥ ११-१८ ॥

अथ हरीतकीगुणानाह

हरीतकी पञ्चरसाऽलवणा तुवरा परम् । रुक्षोष्णा दीपनी मेध्या स्वादुपाका रसायनी ॥
चक्षुष्या लघुरायुष्या वृंहणी चानुलोमिनी । श्वासकासप्रमेहाशः कुष्ठशोथोदरक्रिमीन् ॥ २० ॥
वैस्वर्यग्रहणीरोगविबन्धविषमञ्जरान् । गुल्माध्मानतृषाछर्दिहिकारुणहृदामयान् ॥ २१ ॥

कामलां शूलमानाहं प्लीहानञ्च यकृतथा । अश्मरीं मूत्रकृच्छ्रञ्च मूत्राघातञ्च नाशयेत् ॥

हरीतकी के गुण—हरड में लवण रस से भिन्न पाँच (मधुर, अम्ल, कड़ु, कषाय, तिक्त) रस
रहते हैं किन्तु औरों की अपेक्षा कषाय रस ही अधिक रहता है । हरीतकी रुक्ष, उष्णवीर्य, अग्नि-
दोषक, मेधा (धारणाशक्ति) के लिये हितकारी, मधुर विपाकवाली, रसायन (वृद्धावस्था तथा
व्याधियों को दूर करनेवाली), नेत्रों के लिये हितकर, पचने में लघु (जल्दी पचने वाली), आयु-
वर्धक, वृंहण (शरीर में मांसादि की वृद्धि करने वाली) और अनुलोमन (मलादि को नीचे की
ओर प्रेरित करने वाली) होती है । इसके सेवन से श्वास, कास, प्रमेह, बवासीर, कुष्ठ, शोथ,
पेट के कृमि (अथवा उदर सम्बन्धी रोग और कृमि), स्वरभेद (आवाज की खराबी), ग्रहणी
सम्बन्धी रोग तथा विबन्ध (मलमूत्रादि की विवदता अर्थात् रुक जाना), विषमञ्जर, गुल्म, उदरा-
ध्मान, तृषा, वमन, हिचकी, खुजली, हृदय, कामला, शूल, आनाह, प्लीहा, यकृत, अश्मरी
(पथरी), मूत्रकृच्छ्र तथा मूत्राघात ये सब रोग दूर होते हैं ॥ १९-२२ ॥

अथ हरीतक्याः प्रभावनिबन्धनं दोषहन्तृत्वं न तु रसनिवन्धनमित्याह

स्वादुतिक्तकषायत्वात्पित्तहृत्कफहृत् सा । कटुतिक्तकषायत्वादग्न्यत्वाद्वातहृच्छिवा ॥ २३ ॥

पित्तकृत्कटुकारालत्वाद्वातकृत् कथं शिवा ॥ २४ ॥

प्रभावाद्दोषहन्तृत्वं सिद्धं यत्तत्प्रकारयते । हेतुभिः शिष्यबोधार्थं नापूर्वं क्रियतेऽधुना ॥ २५ ॥
कर्मान्यत्वं गुणैः सामर्थ्यं दृष्टमाश्रयभेदतः । यतस्ततो नेति चिन्त्यं धात्रीलकुचयोर्यथा ॥ २६ ॥

हरीतकी का प्रभाव—हरड में मधुर, तिक्त और कषाय रस रहता है, अतएव यह पित्तनाशक
और कड़ु तिक्त तथा कषाय रस होने से कफनाशक है, तथा अम्ल रस होने से वायु का
भी शमन करती है । अब यहाँ पर यह प्रश्न होता है कि जब हरड में कड़ु तथा अम्ल रस है, तब
क्यों नहीं यह पित्त तथा वातकारक होती है ? इसका उत्तर यह है कि—यहाँ पर जो हरड तीनों
दोषों को दूर करती है वह इसकी प्रभाव से ही सिद्ध है किन्तु फिर भी जो ऊपर हेतुओं का निर्देश
करते हुये 'दोषों का नाश करना' बताया गया वह शिष्यों की समझाने के लिये, क्योंकि यह
(दोषों का नाश करना) कोई अपूर्व बात नहीं कही गई, बल्कि जो कही गई वह उसके प्रभाव से
पहले से ही सिद्ध थी । तात्पर्य यह है कि वस्तुतः हरड जो दोषों का नाश करती है वह अपने
प्रभाव से ही करती है । फिर जो पूर्व में यह कहा गया है कि—'मधुरादि रस होने से पित्तनाशक,

कड़ु तिक्तादि रस होने से कफनाशक, एवं अम्ल रस होने से वातनाशक, वह केवल शिष्यों को समझाने के लिये अर्थात् 'इन २ रसों में इन २ दोषों को दूर करने की शक्ति रहती है', शिष्यों को यही बात समझाने के लिये हेतुओं का निर्देश करते हुये हरड़ की त्रिदोषनाशकता बताई गई और जब कि—समान गुणों से युक्त होते हुये भी आश्रय भेद से द्रव्यों के कर्म में भिन्नता देखी जाती है तब हरड़ में स्थित जो कड़ु तथा अम्ल रस हैं, वह क्यों नहीं पित्त तथा वात को उत्पन्न करता है। इस विषय में हेतु विचार करने की कोई आवश्यकता नहीं है अर्थात् विचार करना व्यर्थ है क्योंकि वह सब बातें प्रभाव से होती हैं न कि रसादि हेतुओं से, अम्ल और कड़ु रस पित्त वात का जनक होने पर भी आश्रय विशेष में कर्म विशेष करने वाले होते हैं जैसे कि आंवला तथा बड़हर ये दोनों यद्यपि रसादिकों में तुल्य हैं किन्तु फल खाने (गुणों) में तुल्य नहीं हैं। इसी भांति हरड़की त्रिदोषनाशकता के विषय में भी समझना चाहिये ॥ २३-२६ ॥

अथ हरीतक्यां तद्रसादीनां स्थानान्याह

पथ्याया मज्जनि स्वादुः स्नादवामम्लोऽयवस्थितः। वृन्ते तिक्तस्त्वचि कटुरस्थिस्थस्तुवरो रसः॥

हरड़ में रसों के रहने के स्थान—हरड़ की मींगी में मधुर रस, रेशों में अम्लरस, कृत् (ढेपी) में तिक्तरस, छिलके में कड़ु रस और गुठली में कषाय रस रहता है ॥ २७ ॥

अथोत्तमहरीतक्या लक्षणान्याह

नवा स्निग्धा घना वृत्तागुर्वी चित्ता च याऽभसि। निमज्जेत्सा प्रशस्ता च कथिताऽतिगुणप्रदा ॥
नवादिगुणयुक्तत्वं तथैवात्र द्विकर्पता। हरीतक्याः फले यत्र द्वयं तच्छ्रेष्ठमुच्यते ॥ २९ ॥

उत्तम हरड़ के लक्षण—जो हरड़ नवीन, स्निग्ध, घन (ठोस), मोल और गुह (वजनदार) हो तथा जल में डालने पर डूब जाय वह उत्तम और अत्यन्त गुणकारी मानी जाती है। जिस हरीतकी के फल में पूर्वोक्त नूतनता आदि सम्पूर्ण गुण हों एवं तौल भी उसका दो कर्ष अर्थात् दो बहेड़े के बराबर हो वह उत्तम कही जाती है ॥ २८-२९ ॥

अथ हरीतक्याः प्रयोगभेदेन फलभेदानाह

चर्विता वर्द्धयत्यग्निं पेयिता मलशोधिनी। सिक्ता संप्राहिणी पथ्या भृष्टा प्रोक्ता त्रिदोषनुत् ॥

उन्मीलिनी बुद्धिबलेन्द्रियाणां निर्मूलिनी पित्तकफानिलानाम्।

विश्रंसिनी मूत्रशक्नुमलानां हरीतकी स्यात् सह भोजनेन ॥ ३१ ॥

अन्नपानकृतान्दोषान्वातपित्तकफोद्भवान्। हरीतकी हरत्याशु भुक्तस्योपरि योजिता ॥ ३२ ॥
लवणेन कर्षं हन्ति पित्तं हन्ति सशर्करा। घृतेन वातजान् रोगान्सर्वरोगान्मुहान्विता ॥ ३३ ॥

हरीतकी के प्रयोग भेद से गुण भेद—हरीतकी यदि चवा कर खाई जाय तो जठराग्नि की बुद्धि करती है, शिला पर पीस कर खाई जाय तो मल शोधन करती है, उबाल कर खाई जाय तो मल रोकती है, भून कर खाई जाय तो त्रिदोष को दूर करती है और भोजन के साथ सेवन करने से बुद्धि, बल तथा इन्द्रियों को विकसित करने वाली, पित्त, कफ तथा वायु को नष्ट करने वाली, एवं मूत्र, विष्टा तथा मल पदार्थों का विरेचन करने वाली होती है। यदि वही हरीतकी भोजन कर चुकने के बाद ऊपर से खाई जाय तो अन्न तथा पान सम्बन्धी दोषों को एवं वात पित्त तथा कफ से उत्पन्न होने वाले विकारों को शीघ्र हरने वाली होती है। सेंधा नमक के साथ खाने से कफ, शर्करा के साथ खाने से पित्त, घृत के साथ खाने से वात सम्बन्धी रोग और गुड़ के साथ खाने से समस्त व्याधियों को दूर करने वाली होती है ॥ ३०-३३ ॥

अथ रसायनगुणार्थिनां कृते हरीतकीप्रयोगविधिमाह

सिधूत्यशर्कराशुण्ठीकणामधुगुडैः क्रमात्। वर्षादिष्वभया प्राश्या रसायनगुणविणा ॥ ३४ ॥

हरीतकी का रसायनिक प्रयोग—जो रसायन के गुणों को प्राप्त करने की इच्छा रखते हैं उन्हें चाहिए कि वे वर्षा आदि छ ऋतुओं में कम से सेंधानमक, शर्करा, सोंठ, पीपल, मधु और गुड़ के साथ हरीतकी का सेवन करें, अर्थात् वर्षा ऋतु में सेंधानमक के साथ, शरद ऋतु में शर्करा के साथ, हेमन्त ऋतु में सोंठ के साथ, शिशिर ऋतु में पीपल के साथ, वसन्त ऋतु में मधु के साथ, एवं ग्रीष्म ऋतु में गुड़ के साथ हरीतकी सेवन करने से रसायन के फल की प्राप्ति होती है ॥ ३४ ॥

अथ हरीतकी भक्षणानर्हजनानाह

अध्वातिखिन्नो बलवर्जितश्च रुचः कृशो लङ्घनकश्चित्तश्च।

पित्ताधिको गर्भवती च नारी विमुक्तरक्तस्वभयां न खादेत् ॥ ३५ ॥

हरीतकी सेवन करने के अयोग्य व्यक्ति—रास्ता चलने से थके हुए, बल रहित, रुक्ष, कृश, उपवास किए, अधिक पित्तवाले व्यक्ति तथा गर्भवती स्त्री एवं जिसे रक्तमोक्षण कराया गया हो उन सबों को हरीतकी का सेवन नहीं करना चाहिये ॥ ३५ ॥

१ हरीतकी

हि०—हर, हरड, हरें, हरे, हड़, हर्द, हरैं, हरर। अ०—हरीतकी, बालहरीतकी, हरीतकी गाल, नर्रा। म०—हरडा, हिरडा, हरडे, हर्त्तकी, हरडी, बालहरडी। गु०—हरदे, हिमज। ते०—करकचेटड, करकाप्प, करकाय। सा०—कडुकाय, करकैया, कडुकेमरम। फ०—अणिलेय, अणिले, अनिलैकाय। उडि०—करंथा, हरिडा करेडा। द०—हलरा, कलरा। मा०—हरडे। प०—हड, हरड। आसा०—हिलिखा, सिलिका। लिपचा०—सिलिम। सिकम०—इन, सिलिमकंग, सिलिमकुंग। मैसूर—अलले। कश्छार—होरतकी। फा०—हलेलज अस्फर, हलैले जर्द, हलैलाह, हलेलह जर्द। अ०—अहलीलज, एहलीलज—कावली, अहलीलज अस्फर, जहलीलज, अस्वद, हलेलज अस्फर। अं०—Myrobalans (मार्शरोबेलन्स), Chebulic Myrobalans (चेब्युलिक मार्शरोबेलन्स)। ले०—(१) Terminalia chebula Retz (टर्मिनेलिया चेब्युला)। (२) Terminalia oitrina Roxb (टर्मिनेलिया सिदिना)। Fam. Combretaceae (कॉम्ब्रिटैसी)।

हरीतकी—अत्यन्त सुगन्धता से सर्वत्र प्राप्त होने वाली किन्तु विविध गुण सम्पन्न औषधि का फल है। इसका वृक्ष हमारे देश के प्रायः सब प्रान्तों में कहीं न कहीं पाया जाता है। यह उत्तर भारत में बहुलता से उत्पन्न होती है। कुमाऊँ से बंगाल तक, आसाम, ब्रह्मा तथा दक्षिण में मद्रास प्रान्त, कोयम्बटूर, कनारा, पश्चिमघाट के पूर्वीय प्रान्तों में, गजाम, गोदावरी की तलहटी, सतपुरा पहाड़, गुजरात, बम्बई प्रान्त के घाटों के पास ऊँचे जंगलों में, कोंकण, मलानार, विन्ध्याचल पहाड़, हिमालय पहाड़ एवं काबुल की ओर इसके वृक्ष अधिकता से देखने में आते हैं। इसका वाटिकाओं में भी रोपण करते हैं।

प्रायः इसका वृक्ष मध्यमकार का होता है किन्तु कहीं कहीं बड़े बड़े वृक्ष भी देखने में आते हैं। नर्मदा के दक्षिण के वृक्ष १०० फीट तक ऊँचे होते हैं किन्तु उत्तर भारत में उत्पन्न हुए वृक्ष इतने बड़े नहीं होते। हरीतकी के वृक्ष बट, पीपल, आदि वृक्षों की तरह दीर्घायु नहीं होते हैं, बल्कि कालान्तर में सूख कर गिर जाया करते हैं। इसकी छाल कालापन युक्त भूरे रंग की चौथाई इंच तक मोटी होती है। लकड़ी-पक्की और बहुत मजबूत होती है। इमारत के काम के लिये

अच्छी समझी जाती है। यह किञ्चित् हरापन या पीलापन युक्त भूरे रंग के साथ खाकी रंग की होती है। टहनियों पर पत्ते सघन नहीं रहते, बल्कि न्यूनाधिक विपरीत रहते हैं। पत्ते-अङ्गुल से पत्तों से कुछ चौड़े महुवे के पत्तों के समान, ४ से ८ इञ्च तक लम्बे, किञ्चित् अंडाकार, नोकदार, सफेदी युक्त हरे और चमकदार होते हैं तथा स्पर्श में खुरदरे जान पड़ते हैं। वृन्त-१ इंच से कम एवं उसके अग्र भाग के ऊपरी पृष्ठ पर दो या अधिक सूक्ष्म ग्रन्थियाँ पाई जाती हैं। वसन्त ऋतु में पुराने पत्ते गिर कर नवीन पत्ते निकल आते हैं। फूल-बारीक आम की मंजरी के समान दिखाई देते हैं। और वे देखने में सफेदी मायल या कुछ पीले रंग के होते हैं तथा उनमें दुर्गन्ध आती है। फल-किञ्चित् लम्बाई युक्त गोलाकार होते हैं, सूखते सूखते छिलके सिक्कड़ जाते हैं और पांच कोणाकार या पांच रेखा युक्त दिखाई देने लगते हैं। शकल सूरत, आकार और डील डौल एवं छोटे बड़े, लम्बे, गोल इत्यादि भेदों से फल कई प्रकार के देखने में आते हैं।

पूर्व बंगाल, आसाम और ब्रह्मा में एक अन्य जाति पाई जाती है जिसे लेटिन में *Terminalia citrina* Roxb. (टर्मिनेलिया सिट्रिना) कहते हैं। इसका वृक्ष ८० फीट तक ऊँचा होता है। इसके फल २ इंच तक लम्बे होते हैं।

हरीतकी के फल पूर्ण पकने तक वृक्ष में बहुत कम ठहरते हैं। प्रायः कच्ची अवस्था में ही गिर जाया करते हैं। पका फल उत्तम समझा जाता है। उत्तम फल वह है जो नया हो, और चिकना, गोल, भारी, तौल में कम से कम १॥ तौले से भी अधिक हो तथा पानी में डालने से डूब जाय। अपक अवस्था के छोटे, काले, द्राक्ष के समान फल मिलते हैं। यह बड़े हरों की अपेक्षा बहुत छोटे होते हैं। इन्हें हिन्दी में जंगी हरड़ एवं मराठी में बालहिरडा कहा जाता है। इनका स्वाद अधिक कसैला तथा कड़ुआ होता है।

किसी किसी बाटिका में हरीतकी का वृक्ष नमूने की तरह देखने में आता है। वर्षा ऋतु में हरीतकी के छिलके की सुगमता से दूर कर गुठलियों को भूमि पर फेंक देने से ही कोई कोई बीज अङ्कुरित होकर पौधे के रूप में बढ़ते हैं। पतझड़ में पुराने पत्ते गिर जाने से चैत के महाने में प्रायः इसके पौधे सूखे से दिखाई देते हैं। उस समय से ज्येष्ठ तक पौधों को पानी से कभी कभी सींचना होता है। बरसात का पानी पड़ने पर नवीन पत्ते निकल आते हैं और पौधे हरे भरे हो जाते हैं। उसी समय उनको उठाकर स्थायी रूप से इष्ट जगह पर रोपण करना चाहिये। बरसात का पानी जमा होकर जहाँ पर तर मिट्टी जमा होती है उस जगह पर रोपण किया हुआ पौधा सतेज होता है। साधारण वृक्षों की तरह परिचर्या करने से ही इसके वृक्ष तैयार हो जाते हैं।

आयुर्वेद में हरीतकी की जो सात जातियाँ कही गई हैं उनके आकार तथा रङ्ग रूप और गुण भी भिन्न भिन्न होते हैं। आयुर्वेद में प्रत्येक जाति की हरड़ के गुणों का वर्णन बहुत ही विचार-पूर्वक किया गया है, परन्तु आजकल के पाश्चात्य विद्वान् लोग केवल दो ही प्रकार की हरीतकी को आश्रय मानते हैं। शेष जाति की हरीतकियों में यद्यपि प्रकार भेद मानते हैं, परन्तु गुणों में कुछ भेद नहीं मानते। इस संबंध में विशेष अनुसन्धान की आवश्यकता है।

रासायनिक संगठन—एक हरीतकी में करीब ३० प्रतिशत कसैला द्रव्य होता है जो चेम्बुलीनिक एसिड के कारण है। इसके अतिरिक्त टैनिन एसिड २०-४० प्रतिशत, गैलिक एसिड, राल आदि द्रव्य हैं। इसका विरेचक द्रव्य एन्थ्राक्विनोन के समान है। बालहरड़ में एक हरे रंग की तैलीय राल मिलती है जिसे कभी कभी माइरोबैलानिन कहा जाता है।

गुण और प्रयोग—हरीतकी श्रेष्ठ मृदु विरेचक द्रव्य है। इससे किसी प्रकार की हानि नहीं होती। शरीर की सभी क्रियाएँ इसके सेवन से सुधरती हैं। इसका उपयोग जीर्ण ज्वर, अतिसार,

रक्तातिसार, अर्श, नेत्र रोग, अजीर्ण, प्रमेह, पाण्डु आदि में लाभकर होता है। जीर्ण कास, अर्श आदि में अगस्त्य हरीतकी एवं व्याघ्री हरीतकी आदि योगों के रूप में भी इसका व्यवहार किया जाता है।

हरीतकी अच्छा व्रण रोपक है। मुखव्रण, पुराने घावों तथा अर्श में इसका लेप लाभप्रद है। दंत मज्जन के लिये इसका महीन चूर्ण उपयोगी है।

बाल हरीतकी—यह मृदु विरेचक है। जीर्ण विबन्ध एवं अर्श में इसका अच्छा उपयोग होता है।

मात्रा—चूर्ण २ से ४ माशा।

अथ विभीतकस्य नामानि गुणांश्चाह

विभीतकखिलिङ्गः स्यादक्षः^१ कर्षफलस्तु सः। कलिद्रुमो भूतवासस्तथा कलियुगालयः।
विभीतकं स्वादुपाकं कषायं कफपित्तनुत्। उष्णवीर्यं हिमस्पर्श भेदनं कासनाशनम् ॥३६॥
रुचं नेत्रहितं केरयं कृमिवैस्वर्यनाशनम्। विभीतमज्जातृद्धदिकफवातहरी लघुः ॥

कषायो मदकृच्छाथ धात्रीमज्जाऽपि तद्गुणः ॥ ३७ ॥

बहेड़े के नाम तथा गुण—विभीतक, (यह शब्द तीनों लिङ्गों में होता है), अक्ष, कर्षफल, कलिद्रुम, भूतवास और कलियुगालय ये सब संस्कृत नाम बहेड़े के हैं। बहेड़ा—मधुर विपाकवाला, कषाय रसयुक्त, कफ व पित्त का नाशक, उष्णवीर्यवाला, शीतस्पर्श वाला, मल का भेदन करने वाला, कास का नाशक, रुक्ष, नेत्र तथा बालों के लिये हितकर, कृमि तथा स्वरभेद को दूर करने वाला होता है। बहेड़े की मींगी—प्यास, वमन और कफ एवं वायु का नाश करने वाली, लघुपाकी, कषाय रस युक्त और मदकारक होती है। इसी भांति आंवले की मींगी के भी ये ही सब गुण हैं ॥ ३५-३७ ॥

२ बहेड़ा

हि०—बहेड़ा, फिनास, भैरा, बहेरा। व०—वयड़ा, बोहेरा, बेहरी, बेहेड़ा। म०—बेहड़ा, बेहाड़ा, धाटींग, बहेला, बहड़ा। गु०—वेहेड़ा, वेड़ा। क०—तोड़े, तोरै, तारेकायि। से०—तडिचेट्टु, बला, ताड़ि, तनिकाय, तनि, तन्ना, तोन्दी। ता०—अक्कम, तन्नी, तनितांडी, तोअण्डी, तोखांडी, तंरिक्कय, तनी, कट्टुएलुपय। मा०—बहेड़ा। प०—बहेड़ा। मु०—बहेड़ा। फा०—बलेले, बलेला, बलैलाह। अ०—बलेलज्ज। अ०—Beleric Myrobalans; (बेलेरिक मैरोबेलन्स)। Beddanut (बेड्डानुट)। ले०—Terminalia belerica Roxb. (टर्मिनेलिया बेलेरिका)। Fam. Combretaceae (कॉम्ब्रिटैसी)।

हमारे देश के प्रायः सब प्रान्तों में बहेड़े का वृक्ष देखने में आता है, विशेष कर नीची पहाड़ियों पर अधिक पाया जाता है। यह जंगल, पहाड़ तथा ऊँची भूमि में उत्पन्न होता है।

वृक्ष—बहुत विशाल हुआ करता है। ऊँचाई ६० से १०० फीट तक होती है। स्तम्भ-मोटा, सीधा, खड़ा, गोलाकार होता है। छाल-आधाइश्च तक मोटी, कालापन युक्त या नीलापन युक्त खाकी रंगकी होती है। लकड़ो-हलकी खाकी या किञ्चित् पीलापन युक्त होती है। शाखायें-प्रायः ६ से १० फीट लम्बी होती हैं किन्तु कभी कभी २० फीट लम्बी शाखायें भी देखने में आती हैं। पत्ते—महुवे के पत्तों के समान ३ से ८ इञ्च तक लम्बे तथा २-३ इञ्च चौड़े होते हैं। ये विषमवर्ती प्रायः छोटी छोटी टहनियों के अन्त में सघन रहते हैं। प्रायः पतझड़ में इसके सब पत्ते गिर जाते हैं और चैत तक नवीन पत्ते निकल आते हैं। फूल—३ से ६ इञ्च तक लम्बी सीकों पर नन्हें फूलों की

मञ्जरियां आती है। ये मैले खाकी या फीके हरे रंग के होते हैं। फल—एक इंच लम्बा, गोल और अण्डाकार होता है।

पतझड़ में जब इसके पुराने पत्ते गिर जाते हैं और नवीन पत्ते आते रहते हैं, प्रायः उसी समय फूल भी आते हैं। शीतकाल के प्रारम्भ में उस पर फल लग जाते हैं और अगहन-पूस तक पक जाते हैं। वृक्ष से बबूल के गोंद के समान एक प्रकार का गोंद निकलता है। फलों की मींगी से तेल निकाला जाता है।

किसी किसी वाटिकामें बहेड़ेका वृक्ष देखने में आता है। वर्षा के प्रारम्भ में छिलके रहित गुठलियों की भूमि पर फेंक देने से ही वे अङ्कुरित हो पौधे के रूप में परिणत होती हैं। इसकी परिचर्या हरीतकी के पौधों के समान करनी चाहिये।

रासायनिक संगठन—इसके फल में १७% टैनिन द्रव्य रहता है तथा इसकी मींगी में २५% तक हलके पीले रंग का तेल रहता है। इसके अतिरिक्त राल, सैपोनिन आदि द्रव्य रहते हैं।

गुण और प्रयोग—बहेड़े का विशेष उपयोग त्रिफले के रूप में होता है। इसका अर्थ एक फल विरेचक और पूरा पका हुआ या सूखा फल संकोचक माना जाता है। इसका उपयोग खांसी, गले के रोग, स्वरभंग, ज्वर, उदर, प्लीहावृद्धि, अर्श, अतिसार, कुछ आदि रोगों में होता है। यह मस्तिष्क के लिये बल्य है। नेत्र पर इसका लेप लाभकारी है।

इसकी मज्जा वेदनास्थापक, शोथघ्न और कुछ मदकारी है। मज्जा का तेल बालों के लिये अत्यन्त पौष्टिक, रंजक एवं कण्डूघ्न और दादशामक है। मज्जा अथवा छिलके को भून कर मुख में रखने से खांसी में बहुत लाभ होता है।

मात्रा—चूर्ण ३-९ माशा।

अथामलक्या नामानि गुणांश्चैव

वयस्यामलकी वृक्ष्या जातीफलरसं शिवम् । धात्रीफलं श्रीफलं च तथाऽमृतफलं स्मृतम् ॥

त्रिध्यामलकमाख्यातं धात्री तिष्यफलाऽमृता ॥ ३८ ॥

हरीतकीसमं धात्रीफलं किन्तु विशेषतः । रक्तपित्तप्रमेहघ्नं परं वृष्यं रसायनम् ॥ ३९ ॥

हन्ति वातं तदम्बुस्वारिपचं माधुर्यशैत्यतः । कफं रुक्कषायस्वाफलं धान्यास्त्रिविधोषजित् ॥ ४० ॥

यस्य यस्य फलस्यैव वीर्यं भवति यादृशम् । तस्य तस्यैव वीर्येण भोजानमपि निर्दिशेत् ॥ ४१ ॥

आंवले के नाम तथा गुण—वयस्या, आमलकी, वृक्ष्या, जातीफलरसा, शिव, धात्रीफल, श्रीफल और अमृत फल ये सब आंवले के नाम हैं। आमलक (यह शब्द तीनों लिङ्गों में होता है), धात्री, तिष्यफला, अमृता ये भी आंवले के संस्कृत नाम हैं। हरड़ के जो २ गुण हैं, वे ही आंवले के भी हैं। किन्तु विशेष यह है कि—यह रक्तपित्त तथा प्रमेह का नाशक है और अत्यन्त वृष्य (वीर्य के लिये हितकर) एवं रसायन है। **आमला**—अम्बु रस युक्त होने से वायु को तथा मधुर रस युक्त और शीतल होने से पित्त को दूर करता है और रुक्कष तथा कषाय रस युक्त होने से कफ को दूर करता है। अतएव यह त्रिदोशनाशक है। यहां सर्वत्र यह समझना चाहिये कि जिन २ फलों का गुण जैसा उष्ण या शीतवीर्य्य हो उन २ फलों की मींगी का भी गुण वैसा ही उष्ण या शीतवीर्य्य होता है ३८-४१ ॥

३ आमला

हि०—आमला, आंबला, आंवडा, आवरा, औडा, औरा। **ब०**—आमला, आमरो, अमला, आमलकी। **म०**—आवले, आवली, आवलकाठी। **प०**—आमला, अम्बुल, अम्बली। **मा०**—आंवला। **गु०**—आंवला,

आमला, आमली। **क०**—नेह्लि, नेह्लिकायि। **ते०**—उसरिकाय, उत्तरिक। **उ०**—अण्डा। **आसा०**—अमला, आमलकी। **गारो०**—अम्बरी। **ता०**—नेह्लिमरं, नेह्लिकाय। **ब्रह्मा०**—शम्बु, जिफियूरी। **फा०**—आमलज, आमलज आमलय, आमलह, आमलाह, आम्बलह। **अ०**—आमलज। **अं०**—Embolic Myrobalan (एम्बोलिक मैरोबेलन्); Indian gooseberry (इन्डियन गुस्तेरी)। **ले०**—Phyllanthus emblica Linn. (फाइलेन्थस एम्बिका); Emblica officinalis Gaertn. (एम्बिका ऑफिसिनेलिस्)। **फाम.** Euphorbiaceae (यूफोर्बियेसी)।

आमला भारतवर्षके प्रायः सब उष्ण प्रदेशों में बागी और जंगली दोनों प्रकार का पाया जाता है। विशेष कर उत्तर भारत, अवध, विहार और पूर्वी देशों में इसकी उपज अधिक है। हिमालय पहाड़ के नीचे जम्बू से पूर्व की ओर तथा दक्षिण की ओर सिलोन तक उत्पन्न होता है। तथा चीन एवं मलयदीप में भी मिलता है।

इसका वृक्ष—मध्यमाकार का सुहावना होता है, किन्तु जंगली वृक्ष ऊँचे कद का बड़ा होता है। छाल-चोथार्ड इन्च मोटी हलके खाकी रङ्गकी एवं छिलकेदार होती है। लकड़ी-लाल रङ्गकी और मजबूत होती है। इसमें सार भाग नहीं होता है। पत्ते-छोटे २ इमली के पत्तों के समान और फूल-छाई के दानों के समान हरापन युक्त पीले रङ्ग के गुच्छों में शाखाओं से सटे रहते हैं। वसन्त ऋतु में जब इसके पुराने पत्ते झड़ जाते हैं तब वृक्ष पत्रशून्य दिखाई पड़ता है। उसी समय यह फूलता है और नवीन पत्ते निकलते हैं। फूलों में नींबू के फूल के समान मन्द सुगन्ध आती है। फल-डालियों में सटे हुये दिखाई देते हैं। वे गोल चमकदार और छ रेखाओं से युक्त होते हैं। कच्ची अवस्था में हरे, पकने पर हरापन युक्त किञ्चित् पीले या सुर्ख और सूखने पर काले रङ्ग के होकर फाँके पृथक् २ हो जाती हैं और साथ ही गुठली भी फट जाती है। उनसे त्रिकोणाकार छोटे २ बीज निकलते हैं। बीजों से तेल निकलता है।

बीज से ही इसके पौधे उत्पन्न होते हैं और थोड़े ही बाल से साधारण वृक्षों की भांति प्रायः दुमट मिट्टी में इसके वृक्ष सतेज होते हैं। प्रायः वाटिकाओं में कलमी आमले के वृक्ष रोपित किये जाते हैं। जङ्गली के फल एक तोले तक और बागी कलमी आंवले के पांच तोले से अधिक भी देखने में आते हैं। बनारसी आंवले सर्वोत्तम समझे जाते हैं। किन्तु जितने आंवलों की यहां खपत होती है उतने उत्पन्न नहीं होते। खटिक लोग दूसरी जगह से भेगाकर बेचते हैं। पके फल बहुत कम मिलते हैं। प्रायः कच्ची अवस्था में ही तोड़कर बेंच लेते हैं।

रासायनिक संगठन—रासायनिक दृष्टि से इसके टैनिन में गैलिक एसिड, एलाइगिक एसिड और लैकोज होता है। इसमें विटामिन 'सी' तथा पेक्टिन बहुत अधिक मात्रा में पाया जाता है। 'विटामिन सी' की मात्रा १०० ग्रा० में ६००-९२१ मि० ग्रा० तक पाई जाती है। आंवला के सूखे चूर्ण में भी 'विटामिन सी' पर्याप्त मात्रा में होती है क्योंकि इसके अन्दर का टैनिन 'सी' को नष्ट नहीं होने देता।

गुण और प्रयोग—आंवला एक अत्यन्त महत्त्व की औषधि है। इसका बहुत अधिक प्रयोग किया जाता है। इसका ताजा फल रसायन, वृष्य, रक्तपित्त को दूर करने वाला, शीतल, मृदु विरेचक, मूत्रल एवं यकृत की क्रिया ठीक करने वाला है। इसका सूखा फल ग्राही, शीतल, दीपन, एवं रक्तसावरोधक है।

रसायन के लिये एक विशिष्ट प्रकार की विधि से सेवन करने का विधान चरक में किया गया है। ताजे सूखे आंवले के चूर्ण को लेकर उसको ताजे आंवले के रस की भावना देकर सुखाना चाहिए। यह जितनी अधिक बार दी जायेगी उतना ही गुणकारक होगा। कम से कम २१ भावना

देकर सुखाकर रखना चाहिये। इस चूर्ण की ३ से ६ माशा की मात्रा गोघृत तथा मधु (असमान मात्रा) के साथ दिन में दो बार लेनी चाहिये। इसी प्रकार च्यवनप्राश का भी उपयोग किया जा सकता है। इसके सेवन से शरीर की सभी क्रियाएँ सुधरकर शरीर पुष्ट एवं बलवान् बनता है। स्मृति, मेधा, कांति बढ़ती है। श्वास, कास, क्षय, पांडु, अग्निमान्द्य, वीर्य दोष, आदि दूर होते हैं। आंवला एवं हल्दी का कथ बस्तिशोथ एवं पित्त प्रकोपजन्य व्याधि में उपयोगी है। आंवले का रस मूत्रकृच्छ्र, रक्तपित्त, पित्तजशूल, कामला, हिका, वमन, जीर्ण विवन्ध में मिश्री मिलाकर शर्वत के रूप में बहुत लाभदायक है। प्रशीताद (Scurvy) रोग में भी यह बहुत उपयोगी है। आंवले का चूर्ण अर्श, अतिसार, संग्रहणी, अत्यातव एवं प्रतिद्वयाय में उपयोगी है।

पेट पर ही लगे हुये आंवलों को चीरने से जो रस निकलता है उससे आंख धोने से अक्षिशोथ दूर होता है। उसी प्रकार इसके बीजों की मींगी के कथ से आंख धोने से आंखों का दर्द दूर होता है। अक्षिप्रक्षालन के लिये रातभर जल में भिगोये आंवले के चूर्ण का पानी भी उपयोगी है। खोह भस्म के साथ आंवले का उपयोग पाण्डु, कामला में विशेष लाभकर होता है।

आंवले के पत्तों का कथ मुख व्रण में लाभदायी है। इसके कोमल पत्तों को छाछ के साथ देने से अजीर्ण और अतिसार में लाभ होता है।

आंवले का बस्तिप्रदेश पर लेप मूत्रावरोध में, एवं गर्भाशय मुख पर रक्त प्रदर में उपयोगी है। आंवले का विशेष उपयोग च्यवनप्राश, आमलकीरसावन, त्रिफला एवं धात्री लौह में किया गया है।

मात्रा—चूर्ण ३ मांशे से १ तोला तक।

अथ त्रिफलाया लक्षणनामगुणानाह

पथ्यात्रिभीतधात्रीणां फलैः स्यात्त्रिफला समैः। फलत्रिकञ्च त्रिफला सा वरा च प्रकीर्तिता ॥
त्रिफला कफपित्तघ्नी मेहकुष्ठहरा सरा। चतुर्था दीपनी रुच्या विषमज्वरनाशिनी ॥ ४३ ॥

त्रिफला के लक्षण, नाम तथा गुण—हरड़, बहेड़ा और आंवला इन तीनों के फल यदि समान भाग से एकत्र किये जाय तो यही त्रिफला कहलाता है। इसके फलत्रिक और वरा ये भी नामान्तर हैं। त्रिफला—कफ तथा पित्त को नाश करनेवाली एवं प्रमेह व कुष्ठ को दूर करनेवाली, दस्तावर, नेत्रों के लिये हितकर, अग्निदीपक, रुचिकारक एवं विषम ज्वर को नाश करने वाली होती है ॥

त्रिफला

आजकल विद्वान् यद्यपि हरड़, बहेड़ा और आंवला इन तीनों को एक साथ मिलाकर त्रिफला मानते हैं तो भी इनके सम भाग होने में मत भेद है। कोई एक भाग हरड़, दो भाग बहेड़ा और तीन भाग आंवला एवं कोई एक भाग हरड़, दो भाग बहेड़ा और चार भाग आंवला को त्रिफला कहते हैं। एक हरड़, दो बहेड़े और चार आंवले को भी बहुत लोग त्रिफला मानते हैं। उसी प्रकार एक हरड़ से एक भाग हरड़, दो बहेड़ा से दो भाग बहेड़ा और चार आंवले से चार भाग आंवले समझते हैं किन्तु यदि एक हरड़, दो बहेड़े और चार आंवले (बनारसी बड़े आंवले से भिन्न) लिये जाय तो ये प्रायः समभाग ही होते हैं।

अथ शुण्ठ्यानामानि गुणांश्चाह

शुण्ठी विश्वा च विश्वञ्च नागरं विश्वभेषजम्। ऊषणं कटुभद्रञ्च शृङ्गवेरं महौषधम् ॥ ४४ ॥
शुण्ठी रुच्यामवातघ्नी पाचनी कटुका लघुः। स्निग्धोष्णा मधुरा पाके कफवातविबन्धनुत् ॥

वृष्या स्वयंवाविमिश्रासगुलकासहृदामयान्। हन्ति श्लेष्मदशोथार्श आनाहोदरमारुतान् ॥
आग्नेयगुणभूयिष्ठात् तोयांशपरिशोषि यत्। संगृह्णाति मलं तत्तु ग्राहि शुण्ठ्यादयो यथा ॥
विवन्धभेदिनी या तु सा कथं ग्राहिणी भवेत्। शक्तिर्विवन्धभेदे स्याद्यतो न मलपातनो ॥

सोंठ के नाम तथा गुण—शुण्ठी, विश्वा, विश्व, नागर, विश्वभेषज, ऊषण, कटुभद्र, शृङ्गवेर और महौषध ये सब संस्कृत नाम सोंठ के हैं। सोंठ—रुचिकारक, आमवातनाशक, पाचक, कटुरस युक्त, लघुपाकी, स्निग्ध, उष्णवीर्य, विपाक में मधुर रस युक्त, कफ, वात और विवन्ध (विवद्धता) को दूर करने वाली, वृष्य, स्वर के लिये हितकारी, वमन, श्वास, शूल, कास, हृद्रोग, श्लीषद, शोथ, बवासीर, आनाह और उदर की वायु इन सबों को दूर करती है और जो द्रव्य अधिकतर अग्नि सम्बन्धी गुणों से युक्त होने से जलीय अंश को सूखाने वाला तथा मल का संग्राहक अर्थात् पतले मल के जलीय भाग को सुखाकर गाढ़ा करने वाला होता है वह 'ग्राही' कहलाता है, जैसे कि—सोंठ आदि। अब यहां पर प्रश्न उपस्थित होता है कि—जो सोंठ विवन्ध (बंधे हुये मल) का भेदन करने वाली होती है वह कैसे ग्राही होगी? क्योंकि अभी अपने ग्राही द्रव्य का 'मल को गाढ़ा करना' लक्षण बतलाया है। इसका उत्तर यह है कि—इस द्रव्य का यह प्रभाव है कि—यह विवन्ध (मलबद्धता) के दूर करने में तो समर्थ होती है, किन्तु मल के गिराने में नहीं होती है क्योंकि आश्रय भेद से द्रव्यों के कर्मों में भी प्रभाववश भिन्नता हो ही जाती है। इसमें कोई आश्चर्य की बात नहीं है ॥ ४४-४८ ॥

४ सोंठ

हि०—सोंठ, सौंठ, मुंठ, सिंघी। ब०—शुंठ, शुण्ठि, सुंठ। मा०—सुंठ। सिंहली०—वेलिच इन्द्र। गु०—शुंठ्य, सुंठ, सुंठ। क०—शुंठि, शौंठि, ओणसुंठि, वेनशुंठी। से०—शौंठी, शौंठी, सौंठि। ता०—शुंठु। प०—सुंठ। मला०—चुक्क। ब्रह्मी०—गिन्सीखियाव। फा०—जअबील, जअबीलमुश्क। अ०—जअबीले आविस। अं०—Dry Zingiber (ड्राइजिबेर) Ginger (जिजर)। ले०—Zingiber officinale Roscoe (जिजिबेर ऑफिसिनल)। Fam. Zingiberaceae (जिजिबेरेसी)।

शुष्कार्श आदी को सोंठ कहते हैं। सुखाने की विधि के अनुसार इसके स्वरूप में अंतर पाया जाता है। आदी को खूब स्वच्छ कर पानी या दूध में उबाल कर सुखाते हैं। प्रायः सोंठ दो प्रकार की होती है एक रक्ताभ भूरी और दूसरी सफेद। चूने के साथ शोथन करने से यह सफेद तथा टिकाऊ हो जाती है। जिनमें रेशे बहुत कम होते हैं, वह अच्छी समझी जाती है।

रासायनिक संगठन—सोंठ में १-३% उडन शील तैल रहता है। जिजेरोल तथा शोगोल नामक इसमें कटु द्रव्य हैं। इसके अतिरिक्त इसमें रेंजिन तथा स्टार्च रहता है। अच्छी सोंठ में राख ६% से अधिक नहीं रहती जिसमें से जल में घुलनशील राख की मात्रा १.७% से कम न होनी चाहिये। इसमें मध्यसार में घुलनशील सत्व ४.५% से कम तथा जल में घुलनशील सत्व १०% से कम न होना चाहिये।

गुण और प्रयोग—सोंठ यह अनेक रोगों में अन्य औषधियों के साथ उपयोग में आती है। सोंठ, मिर्च और पीपल तीनों मिल कर त्रिकटु कहलाती है जिसका बहुत व्यवहार होता है। सोंठ यह एक उत्तम पाचक, कफघ्न, वातहर एवं उत्तेजक सुगन्धित द्रव्य है। इससे उदरगत वायु

के कारण होने वाले उदरशूल, हृत्कूल में लाभ होता है। इसके सेवन से पाचन क्रिया ठीक होकर उदर में वायु का सञ्चय नहीं होता। जीर्ण सन्धिवात में विशेषतः बूढ़ों में इसके फांट का नित्य रात में प्रयोग लाभकारी होता है। यह उष्ण एवं वातहर होने से किसी भी प्रकार की पीड़ा में लाभकारी है। गरम जल में सोंठ के चूर्ण का लेप शिरःशूल, वातनाडीशूल, एवं दन्तशूल में उपयोगी है। पसीना अधिक होकर हाथ और पैरों में शीत आने पर इसके चूर्ण को रगड़ने से रक्तमिसरण की क्रिया ठीक होकर शीत दूर होता है।

यह कफघ्न होने के कारण इसका प्रयोग श्वास, कास, प्रतिश्याय, गले के रोग, स्वरभङ्ग इत्यादि में किया जाता है। इसके लिये इसका फांट बना कर लेना चाहिये। आमदोष दूर करने के लिये सोंठ के चूर्ण को घी के साथ रेंड के पत्तों में छपेट कर अग्नि में पुटपाक करना चाहिये और फिर इस चूर्ण को मिश्री के साथ सुबह लेना चाहिये। इससे आमातिसारजन्य शूल दूर होता है।

गुड़ के साथ सोंठ का उपयोग अर्श, अजीर्ण, अतिसार, गुल्म, शोथ, प्रमेह, कामला आदि में किया जाता है। बल्य औषधियों के साथ सोंठ का उपयोग क्षतक्षीण एवं दुर्बल रोगियों के लिये उपयोगी है। विरेचक औषधियों के साथ सोंठ लेने से हृत्कास, पेट में मरोड़ या घँठन नहीं होती।

मात्रा—चूर्ण २ से ८ रत्ती।

अथार्द्रकस्य नामानि गुणांश्चाह

आर्द्रकं शृङ्गवेरं स्यात्कटुमद्भ्रंतथाऽऽर्द्रिका। आर्द्रिका भेदिनी गुर्वी तीक्ष्णोष्णा दीपनी मता ॥
कटुका मधुरा पाके रुक्षा वातकफापहा।

ये गुणाः कथिताः शुष्क्यास्तेऽपि सन्त्यार्द्रकेऽस्मिन् ॥ ५० ॥

भोजनाग्रे सदा पथ्यं लवणार्द्रकमभयम्। अग्निमन्दीपनं रुच्यं जिह्वाकण्ठविशोधनम् ॥ ५१ ॥
कुष्ठपाण्ड्वामये कृच्छ्रे रक्तपित्ते घ्नने च्वरे। दाहे निदाघशरदोर्नैव पूजितमार्द्रकम् ॥ ५२ ॥

अदरक के नाम तथा गुण—आर्द्रक, शृङ्गवेर, कटुमद्भ्र और आर्द्रिका ये संस्कृत नाम अदरक के हैं। अदरक—मूल को भेदन करने वाली, पाक में गुरु, तीक्ष्ण, उष्णवीर्य, अग्निदीपक, कटु-रसयुक्त, विपाक में मधुर रसयुक्त, रुख, वात तथा कफ को नष्ट करने वाली होती है और जितने गुण पूर्व में सोंठ के कद आये हैं, सभी गुण अदरक में भी रहते हैं और भोजन करने के प्रथम सर्वदा सेंधा नमक के साथ अदरक खाना हितकारी होता है। क्योंकि यह अग्नि को दीप्त करने वाला, रुचिकारक, जिह्वा तथा कण्ठ का शोधन करने वाला होता है। कुष्ठ, पाण्डुरोग, मूत्रकृच्छ्र, रक्तपित्त, व्रण, ज्वर, दाह इन रोगों में एवं ग्रीष्म तथा शरद ऋतुओं में अदरक खाना हितकर नहीं है ॥ ४९-५२ र

५ अदरक

हि०—अदरक, आदी। ब०—आदा। प०—अदरक, अद, अद्रक, आदा। म०—आले। ते०—अल, अलमू। ब्रह्मी०—ख्येन, सेङ्ग, गिनसिन। गु०—आड। क०—अल, असिचौंठि, इसीसुण्ठी। मा०—आदो। ता०—शुक, शङ्ख। मल०—इन्नी। सिंहली०—अमुदुङ्गुर। फा०—अजीवीले तर। अ०—जंजबीले रतव। अंग०—Ginger root (जिजर रूट)। ले०—Zingiber officinale (जिजिबेर ऑफिसिनेल)।

भारतवर्ष के प्रायः सब प्रान्तों में अदरक की खेती की जाती है।

अदरक का पौधा प्रायः एक हाथ ऊँचा होता है। इसके पत्ते बांस के पत्तों के समान पर उनसे कुछ छोटे होते हैं। इसकी जड़ में जो कन्द होता है, उसीको अदरक कहते हैं। इसका फूल, फल-

बहुत कम देखने में आता है। किसी २ पुराने पौधे पर फूल आते हैं। फूलों का रङ्ग जासुनी रङ्ग का होता है।

अदरक रेतीली भूमि में गोबर की खाद डाली हुई दुमट मिट्टी में अधिक उत्पन्न होती है। इसके लिये पर्याप्त वर्षा की आवश्यकता रहती है।

गुण और प्रयोग—आर्द्रक के रस का उपयोग शहद के साथ विशेष कर श्वास, कास आदि कफ रोगों में अनुपान के लिये किया जाता है। भोजन के पूर्व सेंधानमक और आदी के सेवन से भूख बढ़ती है, जिह्वा एवं कण्ठ की शुद्धि होकर अन्न में रुचि भी बढ़ती है। आर्द्रक रस और प्याज का रस १, १ तोला लेने से उल्टी और जी मिचलाना दूर होता है।

गलाशर में जलोदर रोग में इसका रस, तीव्र मूत्रनिःसारक रूप में दिया जाता है। इसकी मात्रा धीरे २ बढ़ाई जाती है जिससे मूत्र की मात्रा भी बढ़ती जाती है। लेकिन पुराने हृदय रोग प्लेग वृक्कियार (माइट्स डिस्ज) में यह हानिकर है। गुड़ के साथ इसका रस शीतपित्त में उपयोगी है। आदी का रस गुनगुना गरम करके कान में डालने से कर्णशूल दूर होता है।

मात्रा—स्वरस ३-२ चम्मच।

अथ पिप्पल्या नामानि गुणांश्चाह

पिप्पली मागधी कृष्णा वैदेही चपला कणा। उपकुल्याषणा शौण्डी कोला स्यात्तीक्ष्णतण्डुला।
पिप्पली दीपनी वृष्या स्वादुपाका रसायनी। अनुष्णा कटुका स्निग्धा वातरलेष्महरी लघुः ॥
पिप्पली रेचनी हन्ति श्वासकासोदरज्वरान्। कुष्ठप्रमेहगुल्मार्शः प्लीहशूलाममारुतान् ॥ ५५ ॥
आर्द्रा कफप्रदा स्निग्धा शीतला मधुरा गुरुः। पित्तप्रशमनी सा तु शुष्का पित्तप्रकोपिणी ॥ ५६ ॥
पिप्पली मधुसंयुक्ता मेदःकफविनाशिनी। श्वासकासज्वरहरी वृष्या मेघ्याऽग्निवर्द्धिनी ॥ ५७ ॥
जीर्णज्वरेऽग्निमान्मेघ शस्यते गुडपिप्पली। कासाजीर्णरुचिश्वासहृत्पाण्डुकृमिमिरोगनुत्था ॥ ५८ ॥

द्विगुणः पिप्पलीचूर्णाद् गुडोऽन्न भिषजां मतः ॥ ५८ ॥

पीपर के नाम तथा गुण—पिप्पली, मागधी, कृष्णा, वैदेही, चपला, कणा, उपकुल्या, ऋषणा, शौण्डी, कोला और तीक्ष्णतण्डुला ये सब संस्कृत नाम पीपर के हैं। पीपर—अग्निदीपक, वृष्य, पाक में मधुर रसयुक्त, रसायन, अनुष्ण (थोड़ी उष्ण), कटु-रसयुक्त, स्निग्ध, वात तथा कफ नाशक, लघु-पाकी और रेचक (दस्तावर) है। यह—श्वास, कास, उदररोग, ज्वर, कुष्ठ, प्रमेह, गुल्म, बवासीर, प्लीहा, शूल और आमवातनाशक है। कच्ची पीपर—कफकारी, स्निग्ध, शीतल, मधुर, गुरु और पित्त को शान्त करने वाली है। किन्तु सूखी पीपर—पित्त को कुपित करने वाली है। मधु (शहद) से युक्त पीपर—मेद, कफ, श्वास, कास और ज्वर का नाश करने वाली होती है एवं वृष्य, मेघा (धारणाशक्ति) के लिये हितकारी और अग्निवर्द्धक भी है। गुड़ से युक्त पीपर—जीर्णज्वर और अग्निमान्ध में हितकर होती है—एवं—कास, अजीर्ण, अरुचि, श्वास, हृद्रोग, पाण्डुरोग तथा कृमिरोग को दूर करने वाली भी होती है। यहाँ पर अर्थात् पीपर के साथ गुड़ मिलाने में पीपर के चूर्ण के तोल से दूना गुड़ मिलाना चाहिए ऐसा वैद्यों का मत है ॥ ५३-५८ ॥

६ पीपल

हि०—पीपर, पीपल। ब०—पीपुल, पिपुल। म०—पिपली। गु०—पीपर, लीड़ी पीपल, लिंडी पीपल। क०—हिप्पली। ते०—पिप्पल, पिप्पलि, पिप्पल चेट्ट। ता०—तिप्पली। तु०—इप्पली। मल०—तिप्पली। ब्राह्मी०—पौखीन। गोम०—हिपली। मा०—पीपल। फा०—पिलपिल दराज,

फिल्फिल दराज, पीपल दराज । अ०—दारफिल्फिल, डाल फिल्फिल । अ०—Long pepper (लॉग पीपर) ; Dried catkins (ड्राइड कैटकिन्स) । ले०—Piper longum Linn. (पाइपर लॉगम) । Chavica roxburghii (चविका रॉक्सबर्ग) । Fam. Piperaceae (पाइपरेसी) ।

पीपल—इस देश से गरम प्रान्तों में पूर्व नेपाल से आसाम, खासिया के पहाड़ों पर, बंगाल में, पश्चिम की ओर बम्बई तक तथा दक्षिण की ओर द्रावणकोर तक पायी जाती है । सीलोन, मलाका तथा फिलीपाइन द्वीपों में भी यह पाई जाती है ।

पीपल लता जाति की वनौषधि का फल है । इसकी बेल-अन्य लताओं की भाँति अधिक विस्तार में नहीं बढ़ती किन्तु थोड़ी ही दूरी में फैलती है । जड़-कुछ मोटी और खड़ी सी होती है । उससे शाखाएँ निकल कर भूमि पर फैलती हैं । पत्ते-२॥-३॥ इत्र के घेरे में, गोलाकार, पान के पत्तों के आकार वाले कोमल होते हैं । उपर के पत्ते विनाल होते हैं । फलगुच्छ-१-२॥ इत्र लम्बे और कृष्णाम होते हैं जिनमें अत्यन्त छोटे-छोटे फल लगे रहते हैं ।

एक दूसरी जाति को पीपल को पहाड़ी पीपल कहते हैं । इसका लेटिन नाम Piper sylvaticum Roxb. (पीपर सिलवेटिकम्) है । यह आसाम और बंगाल में अधिक उत्पन्न होती है । इसकी लता कई फीट तक बढ़ जाती है और सूखने पर आपस में लिपटी हुई मालूम होती है । पत्ते-पान के आकार वाले, उक्त पीपल के पत्तों से किञ्चित् बड़े होते हैं । फलगुच्छ-पौन से १॥ इत्र लम्बे गोल होते हैं । इसको बङ्गाल के कविराज अधिक व्यवहार में लाते हैं ।

पीपल छोटी और बड़ी—इन भेदों से दो प्रकार की होती है । इनमें छोटी अधिक गुणकारी समझी जाती है ।

रासायनिक संगठन—इसमें १% उडन शील तैल रहता है जिसमें से करीब ५-६% पाइपरीन, पाइपरीडीन एवं एक कटु रस (चविसीन), स्टार्च और स्नेह आदि द्रव्य रहते हैं ।

गुण और प्रयोग—पीपल रसायन, सुगन्धि, दीपक, पाचक, उष्ण, वातहर और कफघ्न है । इसका उपयोग आनाह, अपचन, अग्निमान्द्य, उदरशूल, कास, श्वास, जीर्णज्वर, प्रसूतिज्वर, आमवात, गृध्रसी, कटिशूल, वातरक्त, अङ्गघात आदि रोगों में किया जाता है ।

(१) मधु के साथ इसका चूर्ण नये वा पुराने कास, श्वास, स्वरभङ्ग तथा हिचकी में उपयोगी है ।

(२) प्रसूतिज्वर में गर्भाशय शुद्धि के लिए इसका मधु के साथ अच्छा उपयोग होता है ।

(३) वर्षमान पिप्पली का उपयोग रसायन के लिए एवं अधोशाखाघात, पुरानी खांसी, दमा, यक्ष्मा, प्लोहावृद्धि, उदर, अर्श आदि रोगों में बहुत लाभदायी है । इसके लिए प्रथम दिन ३ पीपल का फांट मधु अथवा शर्करा के साथ दिया जाता है फिर नित्य ३ पीपल बढ़ाई जाती है । इस प्रकार दसवें दिन ३० पीपल का फांट दिया जाता है । फिर इसी प्रकार ३ पीपल नित्य कम की जाती है । कुछ लोग आधा दूध और आधा जल में उबालकर दूध शेष रहने पर उसी पीपल को खिलाकर उपर से वही दूध पिलाते हैं । इसके अतिरिक्त इसके चूर्ण को घृत और मधु के साथ उपयोग किया जा सकता है ।

(४) पीपल चौसठ प्रहर घोट कर उपयोग करने से जीर्ण ज्वर में विशेष लाभदायी होती है ।

(५) सोंठ एवं पीपल से सिद्ध तैल की मालिश गृध्रसी, कटिशूल तथा अधोशाखाघात में उपयोगी है ।

(६) त्रिकटु और सहजजन के बीज को अगस्तिसूत के रस से घोटकर उसका नस्य देने से बेहोशी, मूर्च्छा आदि दूर होती है ।

मात्रा—चूर्ण २-४ र० ।

दर्पनाशक—जरेशक, बबूल का गोंद और इसबगोल ।

अथ मरीचस्य नामानि गुणाँश्चाह

मरिचं वेल्लजं कृष्णमूषणं धर्मपत्तनम् ॥ ५९ ॥

मरिचं कटुकं तीक्ष्णं दीपकं कफवातजित् । उष्णं पित्तकरं रुचं श्वासशूलकृमीन्हरत् ॥ ६० ॥
सदाद्रं मधुरं पाके नात्युष्णं कटुकं गुरु । किञ्चित्तीक्ष्णगुणं श्लेष्मप्रसेकि स्यादपित्तलम् ॥ ६१ ॥

मरिच के नाम तथा गुण—मरिच, वेल्लज, कृष्ण, उष्ण और धर्मपत्तन ये मरिच के संस्कृत नाम हैं । मरिच—कटुरस युक्त, तीक्ष्ण, अग्निदीपक, कफ तथा वायु को दूर करने वाला, उष्णवीर्य, पित्तकारक और रुक्ष है एवं श्वास, शूल तथा कृमिरोग को नष्ट करने वाला होता है । यदि यही गीला (कच्चा) हो तो—पाक में मधुर रस युक्त, थोड़ा उष्णवीर्य, कटुरस युक्त, पाक में गुरु, थोड़ा तीक्ष्ण गुण से युक्त, कफ को गिराने वाला और थोड़ा पित्तकारक होता है ॥ ५९-६१ ॥

७ मरिच

हि०—मरिच, मिरच, गोल मरिच, काली मरिच, दक्षिणी मरिच, गोल मिरच, चोखा मिरच । ब०—मरिच, गोल मरिच, गोल मिरच, मुरिच, मोरिच । म०—मिरे, काली मिराँ । क०—ओले-मेणसु । गु०—मरि, मरितीखा, मरी, कालामरी । ते०—मरिचसु, शव्यसु, मरियलु । ता०—मोलह शैब्यम् । पं०—काली मरिच, गोल मिरिच । मा०—काली मरिच । मोटिया०—स्पोट । कारमी०—मर्ज । सिन्धी०—गुलमिराँ । मला०—लह, कुरु मुलक, कुरु मिलुगु । अफ०—दारगर्म । फा०—पिल्पिले अस्वद, फिल्फिल अस्वद, स्याह गिर्द, हलपिला गिर्द, फिल्फिल स्याह । अ०—फिल्फिले अबीद, फिल्फिल गिर्द, फिल्फिलसोदाय, पिल्पिले गिर्द । अं०—Black pepper (ब्लैक पेपर) । ले०—Piper nigrum, Linn. (पाइपर नाइग्रम लिन.) । Fam. Piperaceae (पाइपरेसी) ।

दक्षिण कोंकण, आसाम, मलाबार तथा मलाया और स्याम इसका उत्पत्ति स्थान है । दक्षिण भारत के उष्ण और आर्द्र भागों में त्रिवाङ्कुर, मलाबार आदि खादर तथा गीली जमीन में यह अधिकता से उत्पन्न होती है । कच्छार, सिलहट, दार्जिलिंग, सहारनपुर और देहरादून के पास भी इसकी खेती की जाती है । वर्षा ऋतु में इसकी लता को पान के बेल के समान छोटे छोटे टुकड़े कर बड़े बड़े वृक्षों की जड़ में गाड़ देते हैं । ये लता रूप से बढ़ कर वृक्षों का सहारा पाने से उनके ऊपर चढ़ जाती हैं । पत्ते ५-७ इञ्च लम्बे तथा २-५ इञ्च चौड़े, गोलाकार, नुकीले तथा पान के पत्तों के आकार के होते हैं । फल—गुच्छों में लगते हैं । कच्ची अवस्था में फल हरे रङ्ग के होते हैं । उस अवस्था में चरपराहट कम होती है । जब पकने पर आते हैं तब उनका रङ्ग नारंग लाल हो जाता है । उसी समय तोड़ कर सुखा लेते हैं । सूखने पर काले रङ्ग के हो जाते हैं । पूरे पक जाने पर तोड़ने से चरपराहट कम हो जाती है ।

पूर्वी मरिच की अपेक्षा दक्षिणी मरिच अधिक गुणदायक है । दक्षिणी मरिच उपर से भूरी तथा भीतर से हरियाली युक्त सफेद होता है । यह अधिक तीक्ष्ण होती है । पूर्वी मरिच उपर से अधिक काली और भीतर सफेद होता है । अधिक पके फलों को जब वे पीले हो जाते हैं तब तोड़कर पानी में फुला कर छिलके दूर करके सुखा लेते हैं । उसी को सफेद मरिच कहते हैं । मरिच के ऊपरी छिलके में कटु द्रव्य अधिक रहता है इसलिये सफेद मरिच कम कटु रहती है । इस सफेद मरिच को—बं० में 'सादा मरिच', म० में 'पाँदरेमिरे', गु० में 'ओला मरी', क० में 'विलेय मेणसु' और ता० में 'मिलाओ' कहते हैं ।

2

रासायनिक संगठन—इसमें उडनशील, जल में न घुलनेवाला, पाइपरीन नामक एक २ भा० नि०

रवेदार क्षाराम ५-९%, पाइपरीडीन ५%, चविसीन नामक कड़ुआल, एक अन्य हरे रंग की कड़ुआल ६%, उडनशील तैल १-२.५%, स्टार्च ३०%, ईश्वर में घुलनशील न उडने वाला पदार्थ ६%, प्रोटीड ७% तथा लिगनिन, गोंद आदि कुछ अन्य द्रव्य पाये जाते हैं।

गुण और प्रयोग—मरिच का प्रयोग अनेक योगों में किया जाता है। यह सुगन्धि, उत्तेजक, पाचक, अग्निदीपक, रुचिकर, स्वेदकर, कफघ्न एवं कृमिहर है। इसका उत्तेजक प्रभाव श्वांत्र एवं मूत्र संस्थान की इलेम्ल कला पर पड़ता है। इसके सेवन से मूत्र की मात्रा बढ़ती है और इसका उपयोग पुराने सुजाक में किया जाता है। इसके सेवन से आमाशयिक रस को वृद्धि होती है और पाचन की क्रिया सुधरती है। घृत के पाचन में यह विशेष उपयोगी है। इसका उपयोग आध्मान, अपचन, प्रवाहिका, आमाशय शैथिल्य आदि में अच्छा होता है।

- (१) प्रवाहिका में इसके सूक्ष्म चूर्ण को हाँग एवं अफीम के साथ दिया जाता है।
- (२) स्याहजीरा एवं काली मिरच मधु के साथ नित्य सेवन से गुदा की इलेम्लकला का संकोच होकर शुद्धांश एवं अंश में बहुत लाभ होता है।
- (३) इसके पाइपरीडीन नामक क्षार के ज्वरघ्न गुण के कारण इसका उपयोग मलेरिया में कीनीन के साथ अधिक प्रभावकारी है।
- (४) विसूचिका के प्रारम्भ में मरिच, अफीम तथा हाँग तीनों समान मात्रा में लेकर २ रस्ती की मात्रा में प्रत्येक २ या ४ घण्टे के बाद में देने से लाभ होता है।
- (५) खाँसी में मधु एवं घृत के साथ देने से लाभ होता है।
- (६) पुराने जुकाम में इसको गुड़ एवं दही के साथ सेवन करना चाहिये।

अधिक मात्रा में मरिच के सेवन से उदरशूल, वमन, बस्ति एवं मूत्र मार्ग प्रदाह, उदर आदि विकार उत्पन्न होते हैं।

बाह्य प्रयोग—अनेक चर्म विकारों में एवं वायु के विकारों में किया जाता है।

- (१) इससे सिद्ध तैल की मालिश आमवात, गठिया, अङ्गवात एवं कण्डू, पामा आदि में उपयोगी है।
- (२) घृत के साथ इसका लेप अर्श के मस्ते पर करने से वाताशूल एवं शिथिलता दूर होती है।
- (३) फोड़े, फुन्सियों की आमावस्था में उनको बैठाने के लिए उन पर इसको पीस कर लगाया जाता है।
- (४) विषैले कोड़ों के काटने पर विनेगार (सिरका) के साथ इसको पीस कर लगाना चाहिये।
- (५) दही के साथ विसर्कर इसके अजन से अनेक नेत्र रोग जैसे रान्ध्र, कण्डू आदि में लाभ होता है।
- (६) सर की दद्रु के कारण यदि सर के बाल झड़ गये हों तो इसे प्याज और नमक के साथ लगाने से लाभ होता है। इसी प्रकार इसका लेप शिरःशूल में भी उपयोगी है।
- (७) इसके काथ से कुहा करने से दंतशूल दूर होता है एवं बड़ी हुई उपजिह्वा में भी लाभ होता है।
- (८) इसका दंतमजनों में भी व्यवहार होता है।

मात्रा—चूर्ण २-४ रस्ती।

श्वेत मरिच—काली मरिच के समान ही गुण वाली लेकिन उससे कुछ हीन गुण होती है। इसका एक विशेष प्रयोग श्लीपद में शोथ के साथ बार २ ज्वर के आक्रमण को रोकने के लिए किया जाता है। बचनाम एक भाग और सफेदमरीच १५ भाग दूध में भिगोया जाता है। रोज

दूध बदल दिया जाता है। इस प्रकार ३ दिन करने के बाद आदी के रस में घोंटकर १२० की गोली बनाई जाती है। इसकी १ गोली दिन में ३ बार दी जाती है।

अथ त्रिकटुकनामलक्षणगुणानाह

विश्वोपकुश्या मरिचं त्रयं त्रिकटुं कथ्यते । कटुत्रिकं तु त्रिकटुं व्यूषणं व्योष उच्यते ॥६२॥
व्यूषणं दीपनं हन्ति श्वासकासत्वगामयान् । गुल्ममेहकफस्थौल्यमेदःश्लीपदपीनसान् ॥६३॥

त्रिकटु के लक्षण, नाम तथा गुण—सोंठ, पीपर तथा मरिच इन तीनों के योग की 'त्रिकटु' कहते हैं। कटुत्रिक, त्रिकटु, व्यूषण और व्योष ये संस्कृत नाम 'त्रिकटु' के हैं। त्रिकटु—अग्निदीपक होता है तथा श्वास, कास, चर्मसम्बन्धी रोग, गुल्म, मेह, कफ, स्थूलता, मेद, श्लीपद और पीनस इन सब रोगों को दूर करता है ॥ ६२-६३ ॥

अथ पिप्पलीमूलस्य नामानि गुणाश्चाह

ग्रन्थिकं पिप्पलीमूलमूषणं चटकाशिरः । दीपनं पिप्पलीमूलं कटूष्णं पाचनं लघु ॥ ६४ ॥
रूचं पित्तकरं भेदि कफवातोदरापहम् । आनाहप्लीहगुल्मघ्नं कृमिश्वासक्षयापहम् ॥ ६५ ॥

पिपरामूल के नाम तथा गुण—ग्रन्थिक, पिप्पलीमूल, ऊषण और चटकाशिर ये संस्कृत नाम 'पिपरामूल' के हैं। पिपरामूल—अग्निदीपक, कटुरस वाला, उष्णवीर्य, पाचक, लघु, रूच, पित्तकारक, मल को भेदन करने वाला, कफ, वायु एवं उदर सम्बन्धी रोगों को दूर करने वाला होता है। तथा आनाह, प्लीहा, गुल्म, कृमि, श्वास और क्षय इन सब रोगों को नष्ट करने वाला होता है ॥ ६४-६५ ॥

८ पिपलामूल

हि०—पीपलमूल, पीपरामूल । ब०—पिपुल मूल । म०—पिपली मूल, पिपलमूल, पिपला मूल । गु०—पीपरी मूलना गंडोडा, पापली मूल, पीपरा मूल । क०—पिप्पलीयवह, हिप्पलीयवह, हिप्पली मूल । ते०—मोडा, पिप्पली बेर, पिप्पली दुम्ब । पं०—पिप्पला मूल । मा०—पीपला मूल । ता०—पिप्पली मूल । फा०—फिल्फिल्ल, फिल्फिल्ल मूयह । अ०—फिल्फिलादराज, फिल्फिल्ले मोया । अं०—Piper root (पाइपर रूट) । ले०—Root of the Piper longum Linn. (रूट ऑफ दी पाइपर लॉङ्गम्) ।

पीपल लता की गांठदार जड़ को पीपलामूल कहते हैं। इसको जगह कितने पंसारों पीपल लता की मोटी शाखाओं को छोटे-छोटे टुकड़े कर बेचते हैं। इसलिये अच्छी तरह देख भाल कर खरीदना चाहिये।

गुण और प्रयोग—पीपला मूल पीपल के ही समान लेकिन कम गुण वाला है। यह पीपल से अधिक उत्तेजक है। डाक्टर देसाई के मतानुसार प्रसव होने में अधिक समय लग रहा हो तो पीपरामूल, ईश्वर मूल और हाँग, पान के साथ खिलाना चाहिये जिससे पांछा बढ़कर प्रसव हो जाता है। प्रसव के पश्चात् तुरत इसका फांद देने से आबल (अपरा) गिरने में सहायता होती है।

अथ चतुरूषणस्य लक्षणगुणानाह

व्यूषणं सकणामूलं कथितं चतुरूषणम् । व्योषस्यैव गुणाः प्रोक्ता अधिकाश्चतुरूषणे ॥ ६६ ॥

चतुरूषण के लक्षण, नाम तथा गुण—त्रिकटु (सोंठ, पीपर, मरिच) में यदि पिपरामूल मिला दिया जाय तो इसे चतुरूषण कहते हैं। पहले जितने गुण त्रिकटु के कहे जाये हैं, वही सब गुण चतुरूषण में अधिक रूप से रहते हैं ॥ ६६ ॥

प्रयोग करने से यह सिद्ध हुआ है कि चतुर्लुपण ५ से ३० र० की मात्रा में दिन में दो बार न केवल खांसी, प्रतिरसाय, स्वरभंग में उपयोगी है बल्कि उदरशूल, आध्मान आदि में भी बहुत उपयोगी है।

अथ चव्यनामगुणानाह

भवेच्चव्यं तु चविका कथिता सा तथोषणा । कणामूलगुणं चव्यं विशेषाद् गृह्यापहम् ॥६७॥
चव्य के नाम तथा गुण—चव्य, चविका और ऊषण ये तीन संस्कृत नाम 'चव्य' के हैं। जो २ गुण 'पिपरामूल' के कह आये हैं वे ही सब 'चव्य' के भी होते हैं। केवल विशेषता यह है कि—यह अर्श (बवासीर) का नाशक होता है ॥ ६७ ॥

१ चव्य

हि०—चव्य, चाब, चाभ, चव । ब०—चेअर, चई, चोई । म०—चवक, कंकल, चाबेलीनी । गु०—चवक, ते०—सेवासु, चैकाणी, चव्यसु । ता०—चव्य । ले०—*Piper chaba Hunter* (पाइपर चबा इण्टर); *Piper officinarum Cas D. C.* (पाइपर ऑफिसिनेरम्) । Fam. Piperaceae (पाइपरेसी) ।

चव्य के विषय में विद्वानों में कुछ मतभेद हैं। भावप्रकाशकार आगे गजपिप्पली के वर्णन में लिखते हैं कि विद्वानों ने चव्य के फल को गजपिप्पली कहा है। अर्वाचीन विद्वानों ने गजपिप्पली एवं चव्य ये दो अलग वनस्पतियाँ मानी हैं। और यही कारण है कि ये दोनों द्रव्य संविध्य की श्रेणी में आ गये हैं। अधिकांश विद्वानों ने जिन दो द्रव्यों को माना है उन्हीं का यहाँ वर्णन किया जा रहा है। पाइपर चबा को चव्य कहा गया है।

भारत के अनेक प्रान्तों में यह लगाई हुई मिलती है। यह वनस्पति जावा, सुमात्रा, मलाया आदि देशों में विशेषरूप से उत्पन्न होती है। इसके फल तथा कांड का उपयोग किया जाता है। संभवतः यह फल सिंगापुर के रास्ते कलकत्ते में आकर बड़ी पीपर के नाम से विकता है।

यह लताजाति की वनस्पति बहुत छट होती है। इस पर किसी प्रकार के रोम इत्यादि नहीं होते। इसकी शाखायें—वृक्षों की डालियों से खूब लिपटती हुई बढ़ती हैं और सूखने पर पीलापन होते। इसकी शाखायें—वृक्षों की डालियों से खूब लिपटती हुई बढ़ती हैं और सूखने पर पीलापन युक्त सफेद रङ्ग की हो जाती हैं। पत्ते—५-७ इञ्च लम्बे तथा २-२½ से ३½ इञ्च तक चौड़े, आयताकार, युक्त सफेद रङ्ग की हो जाती हैं। पत्ते—५-७ इञ्च लम्बे तथा २-२½ से ३½ इञ्च तक चौड़े, आयताकार, अण्डाकार, और किंचित नुकीले होते हैं, सूखने पर पीके या पीलापन युक्त सफेद रंग के हो जाते हैं। उनके ऊपर का भाग चमकदार होता है। इन पर रक्तवर्ण के फूल और फलों के गुच्छे लगते हैं। ये गुच्छे १-३ इञ्च लम्बे और १ इञ्च मोटे, अग्र की तरफ कुछ पतले एवं ढण्ठल की तरफ मोटे गोल और भूरे रंग के होते हैं। फल—बहुत छोटे छोटे इञ्च के दसवें हिस्से के घेरे में अण्डाकृति आते हैं। ये फल सुगन्धित एवं स्वाद में कड़ होते हैं।

गुण और प्रयोग—चाब का उपयोग पीपर के समान ही किया जाता है। यह उत्तेजक एवं पाचक है तथा शूल, आध्मान, वृक्कुरोग तथा विशेष कर खांसी, जुकाम आदि गले के रोगों में उपयोग में आता है। यूनानी मतानुसार इसके फल का नस्य अपरमार में उपयोगी है।

मात्रा—चाब चूर्ण—१ से २ माशे, चाब फल चूर्ण—२-४ र० ।

अथ गजपिप्पल्या नामानि गुणानिश्चाह

चविकायाः फलं प्राज्ञैः कथिता गजपिप्पली । कपिवल्ली कोलवल्ली श्रेयसावशिरश्च सा ॥६८॥
गजकृष्णा कटुवातश्लेष्महृद्बहिर्वर्धिनी । उष्णः निहन्त्यतीसारं श्वासकण्ठामयक्रिमीन् ॥६९॥

'गजपीपल' के नाम तथा गुण—'चव्य' के फल का ही नाम 'गजपीपल' है ऐसा वैद्य लोग कहते हैं। कपिवल्ली, कोलवल्ली, श्रेयसी और वशिर ये सब संस्कृत नाम 'गजपीपल' के हैं। गज पीपल—कटुरसयुक्त, वात कफ नाशक, अश्विषक और उष्ण वीर्य होती है तथा अतिसार, श्वास, कण्ठसम्बन्धी रोग और कृमि का भी नाश करती है ॥ ६८-६९ ॥

गजपिप्पली के सम्बन्ध में भी विद्वानों में मतभेद है। कुछ चव्य के फल को गजपिप्पली मानते हैं तो कुछ सिडेप्सस् आफिसिनेलिस् के फल को मानते हैं। अधिकांश विद्वान सि. आफिसिनेलिस् को गजपिप्पली मानते हैं जो ठीक भी मालूम होता है। कुछ बाजारों में ताडवृक्ष के बाल (पुं-पुष्प व्यूह) को काटकर गजपिप्पली के नाम से बेचते हैं।

१० गजपीपल

हि०—गजपीपर, गजपीपल । ब०—गजपीपल । म०—गजपिपली, थोरपिपली । क०—अड्केवीलुवलि । गु०—मोटे पीपर । ते०—एनुगा पिप्पल । ता०—अनै तिप्पली । प०—गजपीपल । सन्ताल०—दरे झपक । मल०—अतितिप्पली, अनैतिप्पली । ले०—*Scindapsus officinalis, Schott* (सिन्डेप्सस् ऑफिसिनेलिस् स्काट); Syn: *Pothos officinalis Schott Melet* (पोथोस् ऑफिसिनेलिस्) । Fam. Araceae (अरसी) ।

इसकी लता आर्द्रसपाट मैदानों में हिमालय के प्रान्तों में सिकम से पूर्व की ओर बंगाल, चट्टागांव, अस्सा तथा सिवालिक के जंगलों में शाल वृक्षों पर चढ़ी हुई पाई जाती है।

इसका ढंठल—गूदेदार एक इञ्च या इससे भी अधिक मोटा एवं गोल होता है। पत्ते—बड़े बड़े, जैसे—५ से १० इञ्च तक लम्बे और २½ से ६ इञ्च तक चौड़े, अंडाकार, गाढ़े हरे होते हैं और शाखाओं पर विपरीत रहते हैं। पत्र वृन्त ३ से ६ इञ्च तक लम्बा और अन्त का हिस्सा हाथ की कोहनी के समान होता है एवं तलवार की म्यान के समान दिखाई पड़ता है। इसके भीतर का हिस्सा पीले रङ्ग का होता है। फल—रसयुक्त, गूदेदार, लगभग ६ इञ्च लम्बा, १-१½ इञ्च व्यास में और नीचे की ओर लटका हुआ रहता है। इसका आगे का हिस्सा नोकदार होता है। इसके फल के आडे कटे हुये सुखे डुकड़े बाजार में विकते हैं। ये १ इञ्च व्यास के, १ इञ्च मोटे और भूरे रङ्ग के होते हैं। इनमें गन्ध नहीं रहती तथा उन्हें जल में भिगोकर रखने से ये फूल कर नरम हो जाते हैं। इनके बीच में बीज होते हैं और उनके चारों ओर चूने के सूई के समान दाने होते हैं। बीज—वृक्काकार, चिकने, गांजे के बीज से बड़े और भूरे रङ्ग के होते हैं। इसके पत्ते का शाक बनाकर खाते हैं।

गुण और प्रयोग—सूखा हुआ फल—तोषण, पसीना लाने वाला, सुगन्धिकारक, वातहर, कृमिनाशक, उत्तेजक, पाचक, एवं बल्य है। आमातिसार, श्वास और खांसी में जब कफ की अधिकता रहती है तब इसका उपयोग किया जाता है। इसके फांट को देने से कफ ढीला होकर निकलता है। संताल लोग इसको आमवात, संधिवात आदि रोगों में स्थानीय लेप के रूप में लगाते हैं। इसका उपयोग सुगन्धित द्रव्य के रूप में अन्य औषधियों के साथ किया जाता है। इसमें १४ १/२ राख, गोद तथा एक क्षाराम रहता है।

मात्रा—फांट (१ में १०) २-६ ड्राम ।

अथ चित्रकस्य नामानि गुणानिश्चाह

चित्रकोऽनलनामा च पाठी व्यालस्तथोषणः । चित्रकः कटुकः पाके वह्निकृष्णचनो लघुः ॥
रुद्धोष्णो ग्रहणीकुष्ठशोथार्शः कृमिकासनुत् । वातश्लेष्महरो ग्राहीवातघ्नः श्लेष्मपिच्छहृत् ॥

१. 'वाताश' इति पाठा० ।

‘चीता’ के नाम तथा गुण—चित्रक, अनलनामा (अग्नि के जितने नाम हैं वे सब ‘चीता’ के भी होते हैं), पाठी, व्याल तथा ऊषण ये सब संस्कृत नाम चीता के हैं। चीता-पाक में कडुरस युक्त, अग्निवर्धक, पाचक, लघु (शीघ्र पचने वाला), रूक्ष और उष्ण वीर्य वाला है और यह ग्रहणी, कुष्ठ, शोथ, अर्श, कृमि तथा कास का नाशक होता है। तथा वात और श्लेष्मा को दूर करने वाला, ग्राही, वात और श्लेष्म एवं पित्त का नाशक होता है ॥ ७०-७१ ॥

११ चित्रक

हि०—चीत, चीता, चित्रा, चित्रक, चित्ता, चितरक, चित्तर, चित्तर। बं०—चित्ता, चितु। म०—चित्रक। क०—पेछीचित्रमूल, चित्रकमूल। पं०—चित्रा। से०—अग्निमत, चित्रमूल, तेलाचित्रा। ता०—पैचीचर, कोदिवेल। उ०—धुवचिता। गु०—चित्रो, चित्रा, पितरो। मला०—वेलाकोटवेरि, कोटुबेलि। फा०—बेख बरंदा, बेख बरंदा, शीतरद, शीतरुह, शीतरक, बेखबुरिदा। अ०—शीतरज, शीतरझ, शीतरज हिन्दी, शीतरज। अं०—Ceylon Leadwort, White Leadwort (सीलोन लेडवोर्ट, हाइट लेडवोर्ट)। ले०—*Plumbago zeylanica* Linn. (प्लम्बगो जेलानिका)। Fam. Plumbaginaceae (प्लम्बजिनासी)।

सफेद, लाल और नीले फूलों के भेद से चित्रक तीन प्रकार का होता है। कोई कोई पीले फूल का भी चित्रक बतलाते हैं किन्तु इसका उल्लेख किसी पुस्तक में देखा नहीं जाता। सफेद फूल का चित्रक बहुत मिलता है और लाल फूल का कहीं कहीं नमूने की तरह देखने में आता है और मिलता भी बहुत कम है। नीले फूल का चित्रक भी कम मिलता है जिससे नमूने की तरह भी बहुत कम ही बैब लोग देख पाये होंगे।

सफेद चित्रक इस देश के प्रायः सब प्रांतों की जङ्गली झाड़ियों में देखा जाता है विशेष कर संयुक्त प्रांत, बिहार, बङ्गाल, दक्षिण भारत, सीलोन और कुमाऊँ के पहाड़ों बहुत मिलता है। यह आप ही आप जङ्गली उत्पन्न होता है और कहीं कहीं बाटिकाओं में भी है।

इसका छुप २ से ५ फुट तक ऊँचा होता है और बारहों मास मिलता है। गर्मों के दिनों में पत्ते प्रायः कम दिखाई पड़ते हैं किन्तु बरसात में हरे भरे हो जाते हैं। कांड पर लम्बाई में धारियाँ होती हैं। पत्ते—विपरीत, १॥ से ३॥ इंच तक लम्बे, १ से १॥ इंच चौड़े, अण्डाकार, नोकदार, चिकने, कोमल और भोगरा के समान होते हैं। फूल—जाड़े के दिनों में चमेली के फूल के समान अत्यन्त सफेद फूल आते हैं। फल—यव के आकार वाले लम्बे, कच्ची अवस्था में हरे, पकने पर धूसर रङ्ग के, सूक्ष्म तथा चिपचिपे रोवों से भरे रहते हैं जो तोड़ने से आपस में सट जाते हैं और स्पर्श से लसीले जान पड़ते हैं। इसकी छाल—कालापन लिये भूरे रंग की, खड़े बल में कटी हुई और उस पर थोड़ी सी छोटी गांठें होती हैं। सूखी हुई जड़ तोड़ने से तुरत टूट जाती है। इसका स्वाद तीता, कड़वा और जिह्वा को सूई चुभाने के समान मालूम होता है। इसकी जड़ औषधि के काम आती है। यह हमेशा ताजी प्रयोग करनी चाहिये क्योंकि बहुत पुरानी होने पर यह गुणहीन हो जाती है।

रासायनिक संगठन—इसके मूल में प्लम्बजिन (*Plumbagin*) नामक एक रेवेदार पदार्थ होता है। यह पीले रंग का, सुइयों के सदृश, दाहक एवं कड़ पदार्थ है। यह मधुसार एवं ईश्वर में अच्छी तरह घुल जाता है लेकिन उबलते हुवे जल में बहुत थोड़ा घुलता है और गरम करने पर कुछ अंश में उड़नशील है। इसका द्रवणांक ७२° श० है। भारतवर्ष में प्राप्त होने वाली

इसकी सभी जातियों में इसकी अधिक से अधिक मात्रा ०.९१% रहती है। सूखी जमीन में उत्पन्न होने वाले पुराने क्षुप में यह अधिक मात्रा में रहता है।

गुण और प्रयोग—चित्रक में रहने वाला प्लम्बजिन अल्प मात्रा में केन्द्रीय वातनाडा संस्थान को उत्तेजित करता है लेकिन अधिक मात्रा में वह दाहजनक एवं सम्मोहक विष है जिससे श्वसन-क्रिया बन्द होकर मृत्यु हो जाती है।

चित्रकमूल—अग्निदीपक, गर्भाशय संकोचक, स्वेदजनक, कुष्ठहर, अज्ञहर, रसायन, वात एवं कफहर है। इसका उपयोग मन्दाग्नि, अपचन, आध्मान, ज्वर, आमवात, आमातिसार, संग्रहणी, कुष्ठ, शोथ, पाण्डु एवं अर्श आदि रोगों में किया जाता है।

अल्प मात्रा में यह पाचक संस्थान की श्लैष्मिक कला को उत्तेजित करके पाचक स्रावों की वृद्धि करता है जिससे भूख अच्छी लगती है। खाया हुआ जल्दी पचता है। अर्श में इसके प्रयोग से गुदबली की शिथिलता दूर होकर लाभ होता है। गर्भाशय के ऊपर इसकी बहुत तीव्र संकोचक क्रिया होती है जिससे गर्भिणी में इसको किसी भी समय प्रयोग करने से एक दो ग्रहण में गर्भपात हो जाता है लेकिन गर्भ हमेशा मृत ही होता है। गर्भपात के लिये आंतरिक प्रयोग के साथ २ इसको गर्भाशयमुख में प्रविष्ट करते हैं या इसका लेप करते हैं। इसके प्रयोग में यदि विशेष सावधानी न रखी जाय तो इससे रक्तस्राव, धातुनाश एवं कोथ आदि गंभीर उपद्रव उत्पन्न हो सकते हैं। अतः इसका प्रयोग गर्भिणी में कभी भी न करना चाहिये।

विषम ज्वर में यकृत प्लीहा वृद्धि होकर पाण्डु हो गया हो तो इसका सेवन करना चाहिये। सूतिका ज्वर में निर्युग्ण की साथ इसके उपयोग से ज्वर कम होता है तथा दूषित आर्तव निकलकर मकलशूल भी दूर होता है।

(१) अग्निमांथ, अरोचक, अजीर्ण, अतीसार आदि में चित्रक, वायविडङ्ग एवं मुस्ता का प्रयोग करना चाहिये।

(२) अर्श में इसे दही के साथ सेवन करना चाहिये।

(३) यकृत एवं प्लीहा वृद्धि में इसका क्षार मट्टे के साथ उपयोगी है।

(४) इसका उपयोग कुष्ठ, फिक्क की द्वितीयावस्था आदि में लाभकारी है।

चित्रक मूल बाष्प प्रयोग में तीव्र कुमिष्न, दाहजनक, एवं स्फोटोत्पादक है। आमवात, संधिशूल अङ्गघात आदि में इससे सिद्ध तैल की मालिश करने से लाभ होता है। प्लेग की गांठों पर गांठों को फोड़ने के लिये इसको काम में लाते हैं। शिथ एवं खालित्व में इसका लेप उपयोगी है।

आमवातादि में स्फोटोत्पादन के लिये इसका लेप १५,२० मिनट से अधिक न रखना चाहिये। इससे उत्पन्न स्फोटों में पीडा बहुत होती है इसलिये जहां तक हो उसका प्रयोग न किया जाय।

हानिकारक—फुफ्फुस, यकृत और गर्भ।

दर्पनाशक—फुफ्फुस के लिये मस्तगी एवं बबूल का गोंद तथा यकृत के लिये गुलाब के फूल एवं चन्दन।

मात्रा—३ से २ माश।

१२ लाल चीता

हि०—लाल चीत, लाल चीता, लालचित्रक, लाल चित्तर इत्यादि। बं०—लालचित्ता, रक्तोचितो। म०—लालचित्रक। क०—केम्पू, चित्रमूल। से०—येराचित्रमूलम्। ता०—शिवप्पु चित्रमूलम्,

चित्तुरमोल, कोडिमूली । उ०—रक्तचिता, रक्तचिता । मला०—वेक्कीकोडवेरी । अ०—Rose coloured Leadwort (रोज कलर्ड लेडवोर्ट) । ले०—*Plumbago rosea* Linn. (प्लम्बगो रोझिया) ।

यह सिक्कम और खासिया की तराइयों में पाया जाता है । इसको वाटिकाओं में भी लगाते हैं परन्तु थोड़ी असंवधानी से नष्ट हो जाता है ।

—इसका छुप २-४ फुट ऊंचा, सदा हरा भरा रहता है । गर्मी के दिनों में कुछ पुराने पत्ते सूखकर गिर जाते हैं । पत्ते—उक्त चित्रक के समान होते हैं । फूल—लाल और फल सफेद चोते के समान लसीले होते हैं ।

लाल चित्रक गुणों में सफेद चित्रक की अपेक्षा अधिक प्रभावशाली और तीव्र गुण सम्पन्न है, विशेषकर रुचिकारी, रसायन, शरीर को नवीन और स्थूल करने वाला, पारे को बांधने वाला, छोटे को बंधने वाला तथा कुछ को नष्ट करने वाला है । इसकी थोड़ी मात्रा उत्तेजक तथा अधिक मात्रा तीव्र मदकारी विष के समान हानिकारक होती है ॥ १२ ॥

१३ नीला चित्रक

ले०—*Plumbago capensis* Thumb (प्लम्बगो कैपेन्सिस थम्ब)

काले चित्रक का छुप—उक्त चित्रक के समान किन्तु पत्र चाकिक क्रम में आते हैं । पुष्प सफेदी युक्त नीले रङ्ग के होते हैं । यद्यपि यह दक्षिण अफ्रीका का आदिवासी है तथापि बागों में लगाया हुआ मिलता है ।

लोग यह भी कहते हैं कि नीले चित्रक के सेवन करने से बाल काले हो जाते हैं और यदि गौ इसके छुप को केवल सूँघ ले अथवा इसकी जड़ दूध में डाली जावे तो दूध का रङ्ग काला हो जाता है । परन्तु इसमें कदा तक सत्यता है परीक्षा करने से ही मालूम हो सकती है ।

अथ पञ्चकोलस्य लक्षणगुणानाह

पिप्पली पिप्पलीमूल चव्यचित्रकनागरे । पञ्चभिः कोलमात्रं यत्पञ्चकोलं तदुच्यते ॥ ७२ ॥
पञ्चकोलं रसे पाके कटुकं रुचिकृन्ममम् । तीक्ष्णोष्णं पाचनं श्रेष्ठं दीपनं कफघातनुत् ॥

गुल्मप्लीहोदरानाहशूलघ्नं पित्तकोपनम् ॥ ७३ ॥

‘पञ्चकोल’ के लक्षण तथा गुण—पीपल, पिपरामूल, चव्य, चीता तथा सोंठ ये सब पांच द्रव्य यदि कोलमात्र अर्थात् आधा २ तोल की मात्रा में एकत्र किये जाय तो उसी को ‘पञ्चकोल’ कहते हैं । पञ्चकोल—स्वाद तथा पाक में कटुरस युक्त, रुचिकारक, तीक्ष्ण तथा उष्णवीर्य होता है । तथा पाचक अत्यन्त अग्निदीपक, कफ-वात नाशक, गुल्म, प्लीहा, उदरसम्बन्धी रोग, आनाह और शूल का नाश करने वाला तथा पित्त को कुपित करने वाला होता है ॥ ७२-७३ ॥

मात्रा—५-१५ २० दिन में दो बार ।

अथ षडूषणस्य लक्षणगुणानाह

पञ्चकोलं समरिचं षडूषणमुदाहृतम् । पञ्चकोलगुणं तत्तु रुच्यमुष्णं विषापहम् ॥ ७४ ॥

‘षडूषण’ के लक्षण तथा गुण—ऊपर कहे हुये ‘पञ्चकोल’ के पीपल आदि पाँचों द्रव्यों के साथ यदि छठा द्रव्य ‘मरिच’ भी सम भाग में मिला दिया जाय तो उसे ‘षडूषण’ कहते हैं । पञ्चकोल के

जो गुण कह आये हैं वे ही सब ‘षडूषण’ के समझने चाहिये, अन्तर केवल इतना ही है कि यह रुक्ष, उष्ण तथा विषनाशक भी होता है ॥ ७४ ॥

अथ यवान्या नामानि गुणान्श्चाह

यवानिकोग्रगन्धा च ब्रह्मदर्भाजमोदिका ॥ ७५ ॥

सेवोक्ता दीप्यका दीप्या तथा स्याद्यवसाह्वया ।

यवानी पाचनी रुच्या तीक्ष्णोष्णा कटुका लघुः ७६ ॥

दीपनी च तथा तिक्ता पित्तला शुक्लशूलहृत् । वातश्लेष्मोदरानाहगुल्मप्लीहकृमिप्रणुत् ॥ ७७ ॥

‘अजवायन’ के नाम तथा गुण—यवानिका, उग्रगन्धा, ब्रह्मदर्भा, अजमोदिका, दीप्यका, दीप्या और यवसाह्वया ये सब नाम ‘अजवाइन’ के हैं । अजवाइन—पाचक, रुचिकारक, तीक्ष्ण तथा उष्णवीर्य, कटुरसयुक्त, परिपाक में लघु, अग्निदीपक, तिक्तरसयुक्त, पित्तवर्धक एवम् शुक्ल तथा शूल की नाशक है । और यह वात, श्लेष्मा, उदरसम्बन्धी रोग, आनाह, गुल्म, प्लीहा तथा कृमि की भी नाशक है ॥ ७५-७७ ॥

१४ अजवायन (यवानी)

हि०—अजवायन, अजवाइन, अजमायन, जवाइन, जवायन, अजवां, अजोवां । बं०—यमानी, यउयान, योयान्, जवान् । मं०—ओवा, उंवा । गु०—अजमा, यवान, जवाइन, अजमो । क०—बोम, ओमु । से०—वासु, ओमसी, ओमसु, ओमा । ता०—अमन, ओमन्, ओमन । मा०—अजवाण । क०—बोहरा । काश्मी०—जविन्द । फा०—नानुखा, क्षिनियानस नानुखाह, जीनान् । अ०—कमूमे-‘मुलकी, अमूसा, तोलिबउल खुब्जा । अं०—The Bishop's weed (दी विशॉप्स बीड); Ajova seeds (अजोवां सीड्स), Lovage (लोहाज) । ले०—*Carum copticum* Benth & Hook (करम् कोप्टिकम्); Syn: *Trachyspermum ammi* Linn. (ट्रैकोस्पर्मम् अम्मी लिन); Syn: *Psychotis ajowan* DC (प्सिकोटिस् अजोवां) । Fam. Umbelliferae (अंबेलिफेरी) ।

भारतवर्ष के प्रायः सब प्रान्तों में हरसाल खेतों में यह बोई जाती है विशेषकर इन्दौर तथा हैदराबाद राज्य में यह अधिकता से होती है । यह अफगानिस्तान, बल्चिस्तान, पश्चिम, मिश्र और यूरोप आदि देशों में भी उत्पन्न होती है ।

इसका छुप १ से ३-फुट तक ऊँचा, पत्ते—धनिये के पत्ते के समान कटीले, अनेक भागों में विभक्त, डालियों पर दूर-दूर आते हैं । फूल—छोटे सें, सफेद रंग के, बारीक आते हैं । फल—नन्हें-नन्हें रहते हैं । छत्ते पकने पर फल निकाल लिए जाते जाते हैं । इन्हीं फलों को अजवायन कहते हैं । ये फल बहुत छोटे, दबे हुए, गोल अंडाकार, २ मि० मि० लम्बे, भूरे रंग के होते हैं । इनकी ऊपरी सतह पर छोटी-गुठें एवं प्रत्येक अर्ध खण्ड पर पांच धारियां होती हैं । इसमें अजवायन की विशिष्ट गंध होती है ।

रासायनिक संगठन—इसमें एक उड़नशील सुगन्धित तेल जिसे अजवाइन का तेल कहते हैं, २ से ३% पाया जाता है जिसमें से ४०-५०% थाइमॉल रहता है । इसमें पाये जाने वाले रवेदार पदार्थ स्टिक्टोप्टिन, जिसे अजवाइन का फूल या अजवायन का सत्व कहते हैं डाक्टरी के थाइमॉल के समान होता है । इसके अतिरिक्त इसमें साइमोन, टरपेन आदि पदार्थ रहते हैं ।

गुण और प्रयोग—अजवायन अग्निदीपक, पाचक, उष्ण, उद्वेघन निरोधी, उत्तेजक, बल्य, कृमिघ्न, संकमण निरोधी, दुर्गन्धिनाशक एवं सड़न को दूर करने वाली है। इसका उपयोग अतिसार, कुचपन, अजीर्ण, उदरशूल, आध्मान, विसृचिका आदि रोगों में किया जाता है।

इसमें सरसों और मिर्चा का तीतापन, चिरायते का कड़वापन, एवं हींग का उद्वेघन निरोधी गुण तीनों एक साथ हैं। इसका उपयोग अनेक औषधियों विशेषतया एरंड तैल की दुर्गन्ध को दूर करने के लिए किया जाता है। पुरानी खाँसी में जब कफ बहुत कम रहता है तब इसके प्रयोग से कफ ढीला होकर निकल जाता है। श्वास में गरम पानी के साथ इसका चूर्ण दिया जाता है या इसको चिलम में रखकर पीते हैं। अजवायन का चूर्ण और सेंधानमक अजीर्ण से उत्पन्न विकारों की घरेलू दवा है।

(१) उदरशूल, आध्मान आदि विकारों में अजवायन, सेंधानमक, सौंचरनमक, यवक्षार, हींग और आंवला इनके चूर्ण को ३ से १ माशा की मात्रा में मधु के साथ दिया जाता है।

(२) शराबियों को मद्य की आदत छुड़ाने के लिये शराब पीने की इच्छा होने पर इसे चबाने को दिया जाता है।

(३) बच्चों के रोगों में तथा हैजे में इसका अर्क बहुत उपयोगी है।

(४) अजवायन का सत्व—बहुत अच्छा कृमिघ्न, सड़न को दूर करने वाला, प्रतिदूषक पदार्थ है। इसका उपयोग घोल के रूप में व्रण प्रक्षालन के लिये किया जाता है।

अजवायन का सत्व, पेपरमिट का सत्व और कपूर तीनों मिलाने से एक सरल पदार्थ बनता है जिसका विसृचिका के प्रारम्भ में ३, ४ बूँद बतासे के साथ व्यवहार किया जाता है। इससे कै, दस्त कम होकर लाभ होता है। अमृतधारा जैसे प्रचलित पेटेंट दवाओं में ये ही औषधियाँ मूलतः रहती हैं। यह आंत्रिक कृमियों पर विशेषकर अंकुश कृमि में बहुत उपयोगी है। संधिशूल आदि में इसको लगाने से लाभ होता है। अजवायन का सत्व दंतशूल में उपयोगी है।

(५) इसकी पुष्टिस बनाकर उदरशूल, आमवात, सन्धिशूल आदि में सेंका जाता है। विसृचिका में हाथ, पैरों को तथा श्वास और खाँसी में छाती को इससे सेंकने से लाभ होता है।

(६) इसके पत्तों का रस कृमियों को मारने के लिये काम में आता है एवं पत्तों को पीसकर कौड़ों के काटे हुए स्थानों पर लगाया जाता है। पत्तों के अन्य गुण शाकवर्ग में देखें।

मात्रा—चूर्ण—३ मे ६ माशा, अर्क—१ से २ औंस, सत्व—३ से १ र०।

अथ अजमोदाया नामानि गुणांश्चाह

अजमोदा खराश्वा च माथूरो दीप्यकस्तथा । तथा ब्रह्मकुशा प्रोक्ता कारवीलो चमस्तका ।
अजमोदा कटुस्तीक्ष्णा दीपनी कफवातनुत् । उष्णा विदाहिनी हृद्या वृष्या बलकरी लघुः ।
नेत्रामयं कृमिच्छर्दिहिकावस्तिरुजो हरेत् ॥ ७९ ॥

‘अजमोदा’ (बड़ीअजवाइन) के नाम तथा गुण—अजमोदा, खराश्वा, माथूरो, दीप्यक, ब्रह्मकुशा, कारवी और लोचमस्तका ये सब नाम ‘अजमोदा’ के हैं। अजमोदा—कटुरसयुक्त, तीक्ष्णवीर्य, अग्निदीपक, कफवातनाशक, उष्णवीर्य, विदाही, हृद्य (हृदय के लिये हितकर), वृष्य,

१. ‘माथूर’ इति पाठा० । २. ‘चं समस्तके’ति पाठा० । ३. ‘कफे’ पाठा० ।

बलकारक और परिपाक में लघु होती है। और यह नेत्ररोग, कृमि, वमन, हिकका (हिचकी) एवं अस्तिस्मन्बन्धी रोगों को नाश करने वाली होती है ॥ ७८-७९ ॥

१५ अजमोदा

हि०—अजमोद, अजमोदा, अजमूदा, अजमोत । **ब०**—वनयमानी, रान्धुनी, अजमूद, चनु ।
गु०—बोड़ी अजमोद, अजमोद, बोड़ी अजमो । **ते०**—आजामोदा, वोमा, अशमदागां, वोमां, अजोदा-वोमर । **मध्य प्र०**—रान्धुनी । **पं०**—भूतजटा । **ता०**—अशम, टागम, तागम, अशमता ओमान् । **म०**—अजमोदा वोवा, कोरंजा । **क०**—अजमोदा वोमा । **फा०**—करप्स । **अ०**—वज्रूल् करप्स । **अं०**—Celery fruit (सेलेरी फ्रूट); Apii fructus (अप्पी फ्रक्टस्) । **ले०**—Apium graveolens, Linn. (एपिअम् ग्रेविलोलेन्स लिन) । **Fam.** Umbelliferae (अंबेलिफेरी) ।

यूरोप, अमेरिका तथा भारतवर्ष में इसकी खेती की जाती है। पंजाब तथा उत्तर प्रदेश में इसकी विशेष खेती होती है। यह उत्तर पश्चिमी हिमालय तथा पंजाब के पहाड़ी प्रान्तों में भी उत्पन्न होता है।

इसका सुप २ से ३ फीट तक ऊँचा होता है। पत्ते—अनेक भागों में विभक्त, प्रत्येक भाग गहरे कटे किनारे वाले होते हैं। फूल—सफेद और छोटे छत्ते से होते हैं। फल—पीताभ, भूरा, गोलाभ अंडाकार, १ से १.५ मि. मि. लंबा, १.५ मि. मि. चौड़ा, ०.५ मि. मि. मोटा एवं प्रत्येक अर्धखण्ड पर ५ गहरी धारियों से युक्त होता है।

रासायनिक संगठन—इसके फलों में एक हल्के पीले रङ्ग का उड़नशील तैल १.५-३% पाया जाता है जिसमें एक विशेष प्रकार की इसकी गन्ध होती है। इसके अतिरिक्त इसमें गन्धक, अपो-इल Apoil (नामक एक विषैला पदार्थ, एक ग्लूकोसाइड अपीरिन (Glucoside-Apiin), अल्ब्युमिन्, गोंद और क्षार आदि पदार्थ रहते हैं।

गुण और प्रयोग—यह सुगन्धि, पाचक, वातानुलोमक, उत्तेजक, वातशामक, बल्य, मूत्रल, गर्भाशय संकोचक एवं हृद्य है। घरेलू औषधि के रूप में इसका उपयोग आमवात, उदरशूल, आध्मान, वमन, हिकका, कुपचन आदि रोगों में किया जाता है। इसको वातरक्त, कृमि, मूत्राशय के रोग और नष्टार्तव में काम में लाते हैं।

इसके उद्वेघन निरोधी गुण के कारण श्वसनिका शोथ, श्वास एवं उदरशूल आदि विकारों में इसका व्यवहार किया जाता है। इसका पथरी के रोग में भी व्यवहार होता है। यकृत और प्लीहा के रोगों में भी यह कुछ लाभदायी है। मसाले के रूप में भी इसका व्यवहार किया जाता है।

(१) इसका तैल उद्वेघन निरोधी, वातनाडियों के लिये बल्य एवं आमवाताभे संश्लेश्य में लाभदायी है।

(२) इसका मूल रसायन एवं मूत्रल माना गया है और इसका उपयोग सर्वांग शोफ और शूल में किया जाता है।

(३) इसके मूल से बना कोफ्री मस्तिष्क एवं वातनाडियों के लिये बलदायक मानी गई है।

(४) यह अपस्मार एवं गर्भिणी के लिये हानिकारक माना गया है।

मात्रा—फल चूर्ण—१ से ४ मांशा ।

१६ अजवायन जंगली (१६)

यह दो प्रकार की होती है जिनका अलग-अलग वर्णन नीचे संक्षेप में दिया गया है।

सं०—वन्ययमानी ? । म०—किरमिजी अजवां । बं०—बनजोवान । ले०—*Seseli indicum* W. & A. (सिसिली इण्डिकम्) । Fam. Umbelliferae (अम्बेलीफेरी) ।

यह हिमालय के निचले भागों में देहरादून से लेकर गोरखपुर, बुंदेलखण्ड, आसाम, मध्य बंगाल तथा कारोमण्डल तक होती है ।

इसके धूप-वर्षायु, ४ से १२ इंच तक ऊँचे, अनेक शाखा प्रशाखाओं से युक्त सघन देखने में आते हैं । पत्ते-विभक्त, कटे किनारे वाले और रोमश होते हैं । फूल—छोटे से सफेदी युक्त गुलाबी रंग के, फल—बारीक छोटे-छोटे गोल, किञ्चित् लम्बे फोके पीले रंग के होते हैं ।

गुण और प्रयोग—इसके फल प्रायः पशुओं के लिये औषधि के काम में अधिक आते हैं । यह उत्तेजकदीपन, पाचन, शूलघ्न, आंतों के लिये हितकारी तथा विशेषरूप से योत कृमि का नाशक है ।

इसके सेवन से पेट के आफरे में लाभ होता है और भूख बढ़ती है ।

मात्रा—१ से ३ माशा ।

१७ अजवायन जंगली (२)

हि०—बन अजवायन । पं०—माशो, रांगसुर, मरिजह । फा०—हाश । अं०—Wild Thyme (वाइल्ड थाइम्) । ले०—*Thymus serpyllum* Linn. (थाइमस् सर्पाइलम्) । Fam. Labiatae (लेबिपटी) ।

यह हिमालय के गरम प्रांतों में काश्मीर से कुमाऊँ तक एवं ईरान में होती है ।

यह धूप जाति की बनीषधि अनेक शाखा प्रशाखाओं से युक्त, सघन, कुछ रोमयुक्त, ६ से १२ इंच तक ऊँची और सुगन्धित होती है । पत्ते-अवृन्त, इंच के अष्टमांश से चतुर्थांश के घेरे में किञ्चित् आयताकार अण्डाकार होते हैं और उन पर तैलीय धब्बे होते हैं । फूल—बारीक बैंगनी रंग के गुच्छों में आते हैं । फल—बारीक और चिकने होते हैं ।

इस औषधि का पञ्चांग व्यवहार में आता है ।

रासायनिक संगठन—इसमें एक उड़नशील सुगन्धित तैल ०.६%, टैनिन तथा गोंद पाया जाता है । इसमें थायमॉल (अजवायन का सत्व) बहुत ही थोड़ी मात्रा में होता है ।

गुण और प्रयोग—यह उष्ण, सड़न को दूर करने वाली, मूत्रजनन, उत्तेजक, आंखों के लिये हितकर, श्वास एवं कफहर, ग्राही, कृमिघ्न, व्रणशोधक और व्रणरोपक है । सड़न को दूर करने का इसका गुण बहुत स्पष्ट है ।

(१) इसका स्वरस, सिरका और मधु पुरानी खांसी, श्वास, कुबकुर खांसी और घटसर्प तथा आंत्रिक व्रणों में दिया जाता है ।

(२) अजीर्ण और अग्निमांघ में सैन्धव के साथ इसको दिया जाता है । यह ग्राही है तथा इससे उदरशूल दूर होता है ।

(३) बस्ति पीडा, बस्ति शोथ, तथा लसिकामेह (Chyluria) एवं मूत्र स्वच्छ न होने पर इसका काथ मधु और सिरके के साथ दिया जाता है ।

(४) चर्मरोग जैसे दाद, खुजली आदि में यह बहुत लाभदायी है ।

(५) अग्निदग्ध व्रण पर इसका स्वरस घी के साथ लगाते हैं ।

(६) सन्निशोथ आदि में इसको रेंडी के तेल के साथ पीसकर लगाते हैं तथा इसका काथ पीने को देते हैं ।

(७) इसकी चटनी दृष्टि के लिये उपयोगी है ।

(८) इसका घूपनार्थ प्रयोग करने से हवा शुद्ध होती है ।

मात्रा—चूर्ण— $\frac{1}{2}$ से $\frac{3}{4}$ तोला । तेल—१ से ३ बूंद ।

अथ पारसीकयवानीगुणानाह

पारसीकयवानी तु यवानीसदृशी गुणः । विशेषात्पाचनी रुच्या ग्राहिणी मादिनी गुरुः ॥८०॥

खुरासानी अजवाइन के गुण—पारसीकयवानी अर्थात् खुरासानी अजवाइन का भी गुण अजवाइन के समान ही जानना चाहिये । किन्तु विशेषता यह है कि यह पाचक, रुचिकारक, ग्राही, मादक तथा परिपाक में गुरु होती है ॥ ८० ॥

१८ पारसीक यवानी

हि०—खुरासानी अजवायन, खुरासानी अजवाइन, खुरसाना । बं०—खुरासानी अजोवान । म०—खुरासानी ओवा, खुरासाण ओवा । गु०—खुरासाणी अजमो, छुहारी अजमोद । तै०—खुरासानी वाम । ता०—खुरासानी योमाम । पं०—खुरासानी अजवाइन, बजरूल । मा०—खुरासानी अजवाण । क०—खुरासानी बोभं । फा०—तुस्म वज, वरुदिवाना, बज, तुस्मविनग, तुस्मेवंग । अ०—बजरूल वज, अवीद शिकरान, बजुलवज, बजरूल विनग । यू०—अजवायनी खुरसानी । अं०—Henbane (हेनबेन) । ले०—*Hyoscyamus niger*, Linn. (हायोसायामस् नाइगर लिन) । Fam. Solanaceae (सोलेनेसी) ।

खुरासानी अजवायन केवल खुरासान देश में ही नहीं बल्कि इसके छोटे छोटे धूप बोरप और मध्य एशिया के कई प्रांतों के जङ्गलों तथा कूड़ों के ढेर पर उगे हुए रहते हैं । हमारे देश में पश्चिम हिमालय के गरम प्रांतों में काश्मीर से गढ़वाल तक पाये जाते हैं और सहारनपुर, पूना, आगरा और अजमेर के आस पास के कितने ही स्थानों में इसकी खेती की जाती है ।

इसकी अन्य जातियाँ *H. reticulatus* (हा. रेटिक्यूलेटस), तथा *H. muticus* (हा. म्यूटिकस—कोहीभंग) होती हैं । *H. muticus* (हा. म्यूटिकस) अधिक विषैली होती है तथा यह पश्चिमी पंजाब और सिन्ध के जङ्गलों प्रदेशों तथा नदियों के किनारों पर उत्पन्न होती है एवं हा. रेटिक्यूलेटस् बलुचिस्तान में होती है । इसका पौधा—सीधा, रोमश, चिपचिपा, उम्रगंधयुक्त एवं १-३ फीट ऊँचा होता है । पत्ते—धतूरे के समान, कुछ कटे किनारेवाले, दन्तुर। नीचे के सवृन्त आयताकार, अंडाकार किन्तु ऊपर के अवृन्त अंडाकार होते हैं । पुष्प—पीले रंग के, पांच पंखुडीवाले और आकार में तमाखू के फूलों के समान होते हैं तथा उन पर जामुनी रेखायें होती हैं । फल—अंडाकार, ३ इंच व्यास के एवं दो खण्डों में विभक्त होते हैं । बीज—भूरे, धूसर, चिपटे, वृक्काकार, या घोंघा की तरह, $1\frac{1}{4}$ — $1\frac{3}{4}$ × $1\frac{1}{2}$ × $0\frac{1}{4}$ — $0\frac{1}{2}$ मि. मि. बड़े, भारीदार, गंधहीन एवं अत्यधिक होते हैं ।

हा. म्यूटिकस के बीज—पीताम, चिपटे, गोलाई लिये हुवे चौकोर, करीब उतने ही बड़े किन्तु सूक्ष्म गद्देदार, अल्प उम्रगंध युक्त किन्तु स्वादहीन होते हैं । बजार में दोनों मिले हुवे मिलते हैं जिसमें अन्य पदार्थ भी मिले हुवे पाये जाते हैं ।

आयुर्वेद में बीजों का तथा आयुर्निक चिकित्सा विज्ञान में पत्र तथा पुष्पित अग्रभाग के विभिन्न कल्पों का उपयोग किया जाता है ।

यूनानी चिकित्सकों के मत से खुरासानी अजवायन सफेद, काली और लाल तीन जाति की होती है। इनमें से काली विष के समान हानिकर और घातक मानी जाती है।

रासायनिक संगठन—इसकी पत्तियों में हायोसायमिन (Hyoscyamine) नामक क्षाराम तथा अल्प मात्रा में हायोसीन (Hyoscyne) या स्कोपोलामाइन (Scopolamine), अट्रोपिन (Atropine), हायोसिप्रिन (Hyoscyprin), कोलिन (Cholin), तैल, गोंद, अल्यूमीन तथा पोटेशियम नाइट्रेट २% आदि पदार्थ रहते हैं। इसकी विभिन्न जातियों में क्षारामों की मात्रा भिन्न-भिन्न रहती है। सहारनपुर तथा काश्मीर में लगाये पौधों में इनकी मात्रा प्राकृत पौधों की अपेक्षा अधिक (०.३%) होती है, तथा ब्रिटिशफार्माकोपिया के प्रतिमान (०.५५%) के करीब होती है। इसके बीजों में हायोसायमिन (Hyoscyamine), २५% तैल, तथा राख ४-५% होती है।

गुण और प्रयोग—यह अवसादक, वेदनाहर, स्वापजनक, उद्वेगन निरोधी, शामक, बल्य, कर्तृत्विका विकासि, दीपन, पाचन तथा कृमिघ्न है। यह बहुत अच्छा वेदनाहर एवं निद्राकर है। इससे अपीम के समान कान्जियत नहीं होती। इसकी क्रिया बेलाडोना की तरह होती है, लेकिन इससे मस्तिष्क कम उत्तेजित होता है और सुषुम्ना एवं आन्त्र पर इसकी अवसादक क्रिया होती है। इससे अनैच्छिक मांस पेशियों के उद्वेगन के कारण होने वाले शूल—जैसे नाग (Lead) शूल तथा मूत्रमार्ग प्रक्षोभ से उत्पन्न शूल—दूर होते हैं।

इसका उपयोग उन्माद, अपस्मार, अपतंत्रक, निद्राभंग, आक्षेप, नाडीशूल तथा अनेक मस्तिष्क के विकार एवं मानसिक अस्वस्थता में किया जाता है। सूखी खांसी एवं दमा में श्वसनिकाओं का संकोच दूर होकर लाभ होता है। यह विरेचक औषधियों से उत्पन्न मरोड को दूर करती है। पथरी एवं बस्तिशय आदि से उत्पन्न प्रक्षोभ में यकृत्, पाठा तथा गुरुच के साथ यह बहुत गुणकारी है। अल्प मात्रा में देने से यह हृदय के लिये शामक है, और बल्य होने से हृदय की धड़कन में इससे लाभ होता है। पीडितातृव, अनियमिततृव में भी इसका अच्छा उपयोग होता है। मद्य के साथ इससे बीजों को पीसकर स्तनशय, अंडशय, यकृत पीडा एवं संधिशय में लगाने से शय एवं वेदना कम होती है। दांत के गड्ढे में इसके बीजों को पीस कर रखने से दंतशूल दूर होता है। इसको अंगारों पर जलाकर उसके धूर को मुख में जाने देने से भी दंतशूल में लाभ होता है।

अधिक मात्रा में यह मादक विष है जिससे प्रलाप, संन्यास आदि होकर शीघ्र मृत्यु होती है। वृद्ध एवं दुर्बल इसकी अधिक मात्रा सहन नहीं कर सकते, लेकिन बच्चे अधिक मात्रा सहन कर सकते हैं।

मात्रा—पत्र चूर्ण १३-३२, बीज चूर्ण १३-३२, तरल एक्स्ट्रैक्ट ३-६ वूद, शुष्क एक्स्ट्रैक्ट ३-३२, टिंक्चर ३०-६० वूद।

अथ शुक्लजीरककृष्णजीरककालिकानां नामानि गुणांश्चाह

जीरको जरणोऽजाजी कणा स्याद्दीर्घजीरकः ॥ ८१ ॥

कृष्णजीरः सुगन्धश्च तथैवोद्गारकोधनः। कालाजाजी तु सुषवी कालिका चोपकालिका ॥ ८२ ॥
पृथ्वीका कारवी पृथ्वी पृथुकृष्णोपकुक्षिका। उपकुक्षी च कुक्षी च बृहज्जीरक इत्यपि ॥ ८३ ॥
जीरकत्रितयं रूक्षं कटुष्वं दीपनं लघु। संग्राही पित्तलं मेध्यं गर्भाशयविशुद्धिकृत् ॥ ८४ ॥
ज्वरघ्नं पाचनं वृष्यं बल्यं रुच्यं कफापहम्। चक्षुष्यं पवनाध्मानगुल्मच्छर्दितिसारहृत् ॥ ८५ ॥

सफेद जीरा, स्याह जीरा तथा कलौजी (मंगरैला) के नाम तथा गुण—उसमें से जीरक, जरण, अजाजी, कणा और दीर्घजीरक ये सब 'सफेद जीरा' के नाम हैं। कृष्णजीर, सुगन्ध और उद्गारशोधन ये नाम 'स्याहजीरा' के हैं और कालाजाजी (कोई २ काला तथा अजाजी ऐसा पृथक् दो नाम मानते हैं), सुषवी, कालिका, उपकालिका, पृथ्वीका, कारवी, पृथ्वी, पृथु, कृष्णा, उपकुक्षिका, उपकुक्षी, कुक्षी और बृहज्जीरक ये सब नाम कलौजी (मंगरैला) के हैं। **तीनों प्रकार के जीरे**—रूक्ष, कटुरसयुक्त, उष्णवीर्य, अग्निदीपक, परिपाक में लघु, संग्राही, पित्तकारक, मेघा के लिये हितकारी, गर्भाशय को शुद्ध करने वाले, ज्वरनाशक, पाचक, वृष्य (वीर्यवर्धक), बलकारक, रुचिजनक, कफनाशक, नेत्रों के लिये हितकारी और वायु, आध्मान, गुल्म, वमन और अतिसार को भी दूर करने वाले होते हैं ॥ ८१-८५ ॥

१९ शुक्लजीरक (जीरा)

हि०—जीरा, सादाजीरा, साधारण जीरा, सफेद जीरा। ब०—सादाजीरे, शाहाजीरे, जीरे। म०—जीरें, पांदरे जीरे। गु०—जीरं, शाकनु जीरं, सादु जीरं, थोडु जीरं। क०—जीरिंगे, विलिय जिरिंगे विलिय जीरिंगे। ते०—जिलकारा, जील करर, जील करं। ता०—शीरागम। यू०—रवामुने। फा०—जीरये सफेद। अ०—कमून अवियज़। अं०—Cumia seed (क्युमिन सीड)। ले०—Cuminum cyminum Linn. (क्युमिनम् साहमिनम्, लिन.)। Fam. Umbelliferae (अंबेलिफेरी)।

जीरा—एक सर्वप्रसिद्ध मसाले की वस्तु है। आसाम और बंगाल के सिवा प्रायः सब प्रान्तों में विशेषकर राजपूताना और उत्तर भारत के कई प्रान्तों में इसकी खेती की जाती है।

यह खेतों में प्रति वर्ष बोया जाता है। इस क्षुप जाति की वनस्पति की शाखाएँ पतली होती हैं। पत्ते-सौंफ के पत्तों के समान पतले-पतले, लम्बे तथा २-३ एक साथ रहते हैं। बारीक सफेद फूलों के छत्ते लगते हैं। फल—सौंफ के समान होता है ॥ १८ ॥

रासायनिक संगठन—इसमें एक सुगन्धि, उडनशील तथा हल्के पीले रङ का तैल २.५-४% पाया जाता है। इस तैल में क्युमिक अल्डिहाइड (Cumic aldehyde) की मात्रा ५२% तक होती है जिसके अन्दर कई रासायनिक पदार्थ होते हैं। इस तैल को कृत्रिम रूप से थाइमॉल (Thymol = अजवाइन का सत्व) में परिवर्तित किया जा सकता है जो अच्छा प्रतिदूषक (Antiseptic) और कृमिघ्न पदार्थ है। इसके अतिरिक्त इसमें स्थिर तैल १०% एवं पेन्टोसान (Pentosan) ६.७% होता है।

गुण और प्रयोग—यह पाचक, वातातुलोमक, मूत्रविरजनीय, वेदनाहर, उत्तेजक एवं संग्राही है। इसका उपयोग वमन, अतिसार, कुपचन, आध्मान, ज्वर तथा मूत्रजननेन्द्रिय संस्थान के रोग जैसे सुजाक, पथरी एवं मूत्रावरोध में किया जाता है। बालकों के पाचन के विकारों में यह अधिक उपयोगी है।

(१) ज्वर में पाचन सुधरकर भूख बढ़ती है, पेशाब साफ होती है और दाह शांति होती है इसमें गुड के साथ इसका प्रयोग करना चाहिये।

(२) अतिसार में दही के साथ इसको दिया जाता है। जीरकाधमोदक का उपयोग जीर्ण अतिसार, अपचन एवं अग्निमांशदि रोगों में किया जाता है। गर्भिणी में पित्तजन्य वांति में नींबू के रस के साथ देने से लाभ होता है।

(३) सुजाक आदि में निम्न चूर्ण १० रत्ती की मात्रा में देने से लाभ होता है—जीरा ४, खुनखराबा २, कलमीशोरा ५, धनियां ५ तथा गुलाब २ भाग।

- (४) प्रसूता को देने से दुग्ध वृद्धि होती है।
 (५) हिचकी में घृत के साथ इसका धूपपान बहुत उपयोगी है।
 (६) इसको स्वरभंग एवं सर्पविष में भी उपयोगी बतलाया गया है।
 (७) इसका बाह्यलेप पीड़ाहर है एवं यह अर्श, स्तन, अण्डकोष तथा उदर की पीड़ा पर लगाया जाता है और घृत, मधु एवं नमक के साथ बिच्छू के कांटने पर लगाने से लाभ होता है। इसके साथ से स्नान करने से खुजली दूर होती है तथा इससे सिद्ध तैल का चर्मरोगों में उपयोग होता है।

मात्रा—१-२ माशा

२० कृष्ण जीरक

हि०—काला जीरा, स्या जीरा, स्याह जीरा, कृष्णजीरा। ब०—काल जीरें, कृष्णजीरा। म०—शाहाजीरें, शाहाजीर, कालेजीरे। गु०—स्याजीरें। क०—करिजीरके, करिजिरिगे। ते०—शिमइसपू। ता०—शिमइ शोम्बु। मा०—स्याजीरो। चनाब०—गूंयूं। फा०—सियाहजीरा, स्याहजीरा, जीरेस्याह, जीरेस्याह। अ०—कमूने किरमानी, कमून अस्वद। अं०—Black Caraway seed (ब्लक कैरावे सीड)। ले०—*Carum carvi* Linn. (कैरम् कैरव)। Fam. Umbelliferae (अम्बेलिफेरी)।

इसका धूप उत्तरी हिमालय के पहाड़ी भागों में उत्पन्न होता है। इसकी खेती भारत के मैदानी भागों में एवं काश्मीर, कुमाऊँ, गढ़वाल, चम्पा आदि पहाड़ी स्थानों में की जाती है। यह अफगानिस्तान एवं ईरान में भी होता है। यह १-२ फूट ऊँचा, शाखा-कोमल, हरित, एकांतर; पत्र-गानिस्तान एवं ईरान में भी होता है। यह १-२ फूट ऊँचा, शाखा-कोमल, हरित, एकांतर; पत्र-बहुविभक्त; पुष्प-द्वेत, छात्राकार; फल-कुछ देढ़ापन लिये लंबे, सुगंधि, भूरापन लिये हुये काले, करीब ७ मि० मि० तक लंबे एवं २ मि० मि० चौड़े एवं दोनों सिरों पर नोकिले होते हैं।

रासायनिक संगठन—इसमें एक उड़नशील तैल ११-७% पाया जाता है।

गुण और प्रयोग—यह दीपन, पाचन, वातानुलोमक और स्तन्यजनन है। आध्मान, उदर-शूल, अतिसार, अपचन, जीर्णज्वर आदि में इसका उपयोग किया जाता है। प्रसूतिकाल में दूध बढ़ाने के लिए इसको देते हैं। यूरोप में इसको शान्तिदायक, मस्तिष्क के लिए उत्तेजक और अप-तंत्रक में उपयोगी मानते हैं।

(१) इसके तैल का उपयोग अन्य औषधियों को सुगन्धित करने के लिए एवं उनसे उत्पन्न हृत्तास और मरोड़ को दूर करने के लिए किया जाता है।

(२) इसके अर्क का उपयोग बच्चों का पेट फूलना, शूल आदि में अनुपान के रूप में किया जाता है।

(३) अर्श में सूजन हो तो इसके साथ से सेकने से लाभ होता एवं गर्माशय की पीड़ा में खी को इसके क्वाथ में बैठते हैं।

मात्रा—१-२ माशा।

नोट—एक अन्य प्रकार के जीरक का वर्णन जिसे संस्कृत में अरण्यजीरक और लैटिन में वर्नोनिया अन्थेलमिन्टिका; कॉम्पोसिटी (*Vernonia anthelmintica* Willd; Fam. Compositae) कहते हैं, परिशिष्ट में देखें।

२१ कालाजाजी (कलौजी)

हि०—कलौजी, कलवंजी, कलौजी, मंगरैला, मंगरैल, मंगरैला। ब०—मोटा कालेजीरे, मोटकालजीर। म०—कलौजी जीरें, कालेजीरे। गु०—कलौजी जीरें। क०—करि जीरिगे। ते०—नल्लजील कारा।

फा०—स्याहदाना। अ०—हब्बतुस्सोदा, शोनिङ्ग। अं०—Black carmin (ब्लैक कार्मिन्), Small fennel (स्मॉल फेनेल), Nigella seed (निगेला सीड)। ले०—*Nigella sativa* Linn. (निगेला सॉटिवा, लिन.)। Fam. Ranunculaceae (रेननकुलेसी)।

कलौजी हमारे देश का सर्वप्रसिद्ध एक गरम मसाला है। यह प्रायः पूर्व के प्रांतों में एवं बिहार और पञ्जाब में अधिक बोई जाती है। दक्षिणी यूरोप तथा सीरिया में भी वह उत्पन्न होती है। इसका धूप छोटा, पत्ते लम्बे तथा कटे हुए, फूल-हलके नीले रंग के और फलियाँ ३ इंच लम्बी होती हैं। बीज-त्रिकोणाकार, तिल के समान पर तिल से किञ्चित् मोटे और अत्यन्त काले रङ्ग के होते हैं। इसका गूदा सफेद होता है और इसमें तीव्र गन्ध होती है।

रासायनिक संगठन—इसमें पीले रंग का उड़नशील तैल ०.५-१.४%, स्थिर तैल ३७.५%, राल, अल्ब्यूमिन, शर्करा, गोंद, टैनिन, ग्लूकोसाइड, मेलान्थिन, मेलान्थेजेनिन (१%) आदि पदार्थ पाये जाते हैं।

गुण और प्रयोग—यह सुगन्धित, वातानुलोमक, दीपन, पाचन, गर्माशय शुद्धिकर, स्तन्य-वर्धक, स्वेदल एवं शुग्मिष्ठ है। इसका उत्सर्ग त्वचा, वृक्क एवं स्तन द्वारा होता है तथा इनके सार्वों की वृद्धि होती है। अधिक मात्रा में इसके सेवन से शरीर की उष्णता बढ़ती है, नाडी की गति बढ़ती है तथा साथ ही साथ गर्माशय संकोच होकर गर्भपात की भी संभावना रहती है।

सूतिका में इसका उपयोग चित्रकमूल के साथ करने से भूख बढ़ती है, पाचन ठीक होता है, गर्माशय शुद्ध होता है तथा दूध भी बढ़ता है। पीडितार्तव वा नष्टार्तव में यह उपयोगी है। सूतिका ज्वर तथा विषमज्वर में इसका उपयोग किया जाता है। अग्निमांश, कुपचन तथा आध्मान आदि में अन्य औषधियों के साथ इसका प्रयोग लाभदायक है। हिचकी में मद्धे के साथ देने से लाभ होता है। विरेचक औषधियों के साथ इसके उपयोग से मरोड़ नहीं होने पाती। यह मसाले के रूप में भी व्यवहार में आता है। इसका लेप हाथ और पैरों की सूजन पर करने से दर्द दूर होकर सूजन कम होती है। त्वक् रोगों में इससे सिद्ध तैल का व्यवहार करते हैं तथा इसका आंतरिक प्रयोग भी करते हैं।

मात्रा—१-२ माशा। हानिकर—गर्भिणी के लिये।

अथ धान्यकस्य नामानि गुणान्दचाह

धान्यकं धानकं धान्यं धाना धानेयकं तथा। कुनटी धेनुका छत्रा कुस्तुम्बक वितुन्नकम् ॥८९॥
 धान्यकं तुवरं स्निग्धमहृष्यं मृत्रलं लघु। तित्तं कटूष्णवीर्यञ्च दीपनं पाचनं स्मृतम् ॥९०॥
 ज्वरघ्नं रोचकं प्राहि स्वादुपाकि त्रिदोषनुत्। तृष्णादाहचमिश्नासकाकार्यक्रिमिप्रणुत् ॥९१॥
 आर्द्रन्तु तद्गुणं स्वादु विशेषात्पित्तनाशनम् ॥ ९८ ॥

धनियां के नाम तथा गुण—धान्यक, धानक, धान्य, धाना, धानेयक, कुनटी, धेनुका, छत्रा, कुस्तुम्बक और वितुन्नक ये सब 'धनियां' के नाम हैं। धनियां—काषायरसयुक्त, स्निग्ध, ज्वरघ्न, मूत्रजनक, लघु, तित्त तथा कटुरस युक्त, उष्णवीर्य, अग्निदीपक, पाचक, ज्वरनाशक, रोचक, आर्द्र, परिपाक में मधुररसयुक्त, त्रिदोष को दूर करने वाली, तृष्णा (प्यास), दाह, वमन, आस, कास, कुशता तथा कुमरोग का नाश करने वाली है। कच्ची धनियां के भी गुण

‘धनियाँ’ ही के समान हैं किन्तु विशेषता यह है कि यह मधुर रस युक्त तथा पित्त की विशेष रूप से नाशक होती है ॥ ८६-८८ ॥

२२ धनियाँ

हि०—धनियाँ। ब०—धने। म०—धने। कोथिबीर, धगे। गु०—धाना, धाणा, कोथमीर। क०—कोथुंबुरी, कोथम्बरी, हविज। ते०—कोत्तिमिरि, धनियलु। ता०—कोटमल्लि, कोतमल्ली। सिन्ध०—धानु। फा०—कश्नीज। अ०—कज्जुरा, कज्जुरह। अं०—Coriander fruit (कोरि-अण्डर फ्रूट)। ले०—*Coriandrum sativum* Linn. (कोरिएण्ड्रम् सैटिवम् लिन)। Fam. Umbelliferae (अंबेलिफेरी)।

इस देश के प्रायः सब प्रान्तों में एवं विदेशों में भी इसकी उपज की जाती है।

इसका पौधा १-२ फुट ऊँचा, शाखायें—विकनी, पत्ते—विषमदन्ती, जड़ के निकटवाले पत्ते गोलाकार, ३-४ या ५ भागों में विभक्त, प्रत्येक भाग कटे किनारे वाले और केंद्रीय तथा शाखाओं के पत्ते सीआ, चनसुल आदि के पत्तों के समान होते हैं। फूल—छत्ते से सोया के फूल के समान सफेद या किंचित गुलाबी रंग के आते हैं। फल—नन्हें नन्हें, अण्डाकार, गुच्छों में छत्राकार लगते हैं। सूखने पर वे दो कड़े होकर धनिये के नाम से विकते हैं।

रासायनिक संगठन—इसके फलों में एक उड़नशील तैल ०.५-१% तक पाया जाता है जिसमें ४५-५५% कोरिएण्ड्रॉल (*Coriandrol*, $C_{15}H_{26}O$) तथा कुछ अन्य पदार्थ रहते हैं। इसके अतिरिक्त इसमें स्थिर तैल १३%, वसीय पदार्थ १३%, गोंद, टैनिन, मैल्कि एसिड तथा राख ५% आदि पदार्थ पाये जाते हैं।

गुण और प्रयोग—धनियाँ मूत्रल, दीपन, पाचन, वातानुलोमक, संग्राही, दाहशामक एवं विपासाक है।

इसका उपयोग नेत्र रोग, ज्वरजन्यदाह, वमन, अतिसार, आमार्जिर्ण, आध्मान, शूल आदि में किया जाता है। मसाले के रूप में, अनेक औषधियों को सुगन्धित करने के लिए तथा विरेचक औषधियाँ जैसे सनाय रेवाचीनी आदि से मरोड़ न हो इसलिए इसका व्यवहार किया जाता है।

(१) ज्वर में दाह एवं प्यास की शान्ति के लिए इसका शीत कषाय मिश्री तथा मधु मिलाकर पिलाते हैं।

(२) नेत्राभिष्यन्द में इसके काथ को छानकर नेत्र बिन्दु के रूप में डालने से लाभ होता है। पहले एरण्ड तैल डालकर फिर इसका प्रयोग करना चाहिये। शीतला में आँख धोने के लिये इसके जल का व्यवहार किया जाता है जिससे उत्तरकालीन नेत्राभिष्यन्द एवं नेत्रव्रण आदि उपद्रवों का प्रतिषेध होता है।

(३) इसके तैल का व्यवहार वातनाडी शूल एवं जोड़ों के दर्द में करते हैं तथा बच्चों के आध्मान जन्य शूल में १-४ बूँद मिश्री के साथ देते हैं।

(४) कच्ची धनियाँ का लेप सरदर्द तथा मिलावे से उत्पन्न दाह पर किया जाता है।

(५) पुराने घाव, सूजन तथा विपैले फोड़ों पर यवके आटे के साथ इसकी पुल्टिस उपयोगी है।

(६) इसके काथ में मिश्री मिलाकर रक्तार्श में देने से लाभ होता है।

(७) क्षोभशामक होने के कारण धनियाँ के शीत कषाय का उपयोग अनुपान या सहपान के रूप में स्वप्नमेह एवं श्वेतप्रदर में किया जाता है।

(८) जीर्ण प्रतिश्याय में धनियाँ का फाण्ट या बीजों का चूर्ण मिश्री के साथ प्रयुक्त होता है।

मात्रा—३-४ माशा।

अधिक मात्रा में सेवन से कामशक्ति का हास तथा स्त्रियों में मासिक धर्म रुक जाता है।
वर्षनाशक—मधु, दालचीनी और अण्डा।

अथ शतपुष्पामिश्रेययोर्नामानि गुणांश्चाह

शतपुष्पा शताङ्गा च मधुरा कारवी मिसिः। अतिलम्बी सितच्छत्रा संहितच्छत्रिकाऽपि च ॥
छत्रा शालेयशालीनी मिश्रेया मधुरा मिसिः। शतपुष्पा लघुस्तीक्ष्णा पित्तकृद्दीपनी कटुः ॥
उष्णा उवराणिलश्लेष्मव्रणशूलक्षिरोरुहत्। मिश्रेया तद्गुणा प्रोक्ता विशेषाद्यो निशूलनुत् ॥
अग्निमान्यहरी हृद्या वद्धविट्कृमिशुक्रहृत्। रुक्षोष्णा पाचनी कासवमिश्लेष्मानिलाहरेत् ॥

सोया और सौंफ के नाम तथा गुण—शतपुष्पा, शताङ्गा, मधुरा, कारवी, मिसि, अतिलम्बी, सितच्छत्रा तथा संहितच्छत्रिका ये नाम सोये के हैं और छत्रा, शालेय, शालीन, मिश्रेया, मधुरा और मिसि ये सब नाम सौंफ के हैं। सोया—परिपाक में लघु, तीक्ष्ण, पित्तकारक, अग्निदीपक, कटुरसयुक्त, उष्णवीर्य तथा उ्वर, वातश्लेष्म, व्रण, शूल और नेत्रसम्बन्धी रोगों को दूर करने वाली है और सौंफ के भी सोये के समान ही गुण हैं किन्तु विशेष करके यह योनिस्तम्बन्धी शूल को दूर करने वाली, अग्नि की मन्दता को नाश करने वाली, हृदय के लिये हितकारक, मल की विषयता को दूर करने वाली, कृमि तथा शुक्र का नाश करने वाली, रुक्ष, उष्णवीर्य पाचक एवं कास, वमन, कफ तथा वायु को दूर करने वाली होती है ॥ ८९-९२ ॥

२३ सोभा

हि०—सोभा, सोषा, सोषा, धनसौंफ। ब०—शुल्फा, शुल्फा। पं०—सोया। म०—बालंत शोप, शेपु। क०—सोषसिंधी। गु०—शुषा। ते०—पुशतकुषिधिविड्डल, सोम्पा। मा०—सोवा, सुवा। ता०—शतकुष्पी विरह। अं०—Indian dill fruit (इन्डियन डिल फ्रूट)। ले०—*Anethum sowa* Kurz (अनेथम् सोषा)। *Peucedanum graveolens* Linn. (प्यूसिडैन्म् ग्रैवियोलैन्स लिन) Fam. Umbelliferae (अंबेलिफेरी)।

यूरोपीय जाति प्यूसिडैन्म् ग्रैवियोलैन्स (*Peucedanum graveolens*) से भारतीय जाति में कुछ अन्तर होने के कारण भारतीय जाति को अनेथम सोवा (*Anethum sowa*) कहते हैं।

इस देश के सब प्रान्तों में विशेषकर गरम और शीत गरम प्रान्तों में इसकी खेती शीत ऋतु में की जाती है।

यह क्षुप जाति की वनस्पति १-३ फुट तक ऊँची होती है। पत्ते—कई भागों में विभक्त, बारीक और अत्यन्त कोमल होते हैं। फूल—छत्राकार किञ्चित् पीले रंग के होते हैं। फल—अंडाकार, क्षिपट, उन्नतोदर, किनारे पर सफूर्ण एवं प्रायः दोनों अर्धखण्ड मिले हुये तथा आधार पर पतला ण्ठल लगा रहता है। ये विदेशी बीजों से कम चौड़े तथा अधिक उन्नतोदर और इनके पृष्ठ भाग की धारियाँ हल्के रंग की होती हैं।

रासायनिक संगठन—इसके फलों में ३-३.५% एक उड़नशील तैल पाया जाता है। इस तैल में डिल एपिओल (Dill-apiole, $C_{12}H_{14}O_4$) नामक एक तैलीय पदार्थ रहता है जो पारस्के एपिओल (Parsley apiole, $C_{12}H_{14}O_4$) के सदृश होते हुवे भी गुणों में उससे प्रयक् (Isomeric = आइसोमेरिक) रहता है। इसके अतिरिक्त इसमें एक तरल हाइड्रोकार्बन अनेथेन् (Hydrocarbon-anethene, $C_{10}H_{16}$) और कार्बोन (Carvone) सदृश पदार्थ रहता है। विदेशी और भारतीय तैल में थोड़ा अन्तर होता है।

गुण और प्रयोग—सोआ दीपन, पाचन, वातानुलोमक, सुगन्धि, उत्तेजक, वातहर, गर्भाशय उत्तेजक एवं दुग्धवर्धक है।

बालकों के पचन विकारों में, विशेषकर आध्मान एवं शूल में चूने के जल के साथ इसके अर्क का बहुत व्यवहार किया जाता है। प्रसूता में भी वमन, अजीर्ण, हिक्का, आध्मान, शूल तथा दुग्ध वृद्धि आदि के लिये इसके काथ का प्रयोग किया जाता है। अनार्तव में भी इसका प्रयोग करते हैं। केस और म्दसर के मतानुसार अंकुश कृमि (Hookworm) में यह उपयोगी है।

(१) अतिसार में मेथी और सोआ घी में भूनकर देते हैं।

(२) इसके पत्तों को तेल लगा कर गरम करके फोड़े फुन्सियों पर बांधने से वे जल्दी पक जाते हैं।

(३) इसके पत्ते तथा मूल को पीसकर जोड़ों की सूजन पर बांधने से लाभ होता है।

(४) विरेचक औषधियों के साथ इसके तैल या अर्क के व्यवहार से मरोड़ नहीं होती।

(५) चरक की राजयक्ष्मा की चिकित्सा में पाश्चैत्यहर लेप में इसका उल्लेख है।

मात्रा—फल चूर्ण—१-४ माशा, तैल—१-३ बूंद, अर्क—३-१ औंस।

संकेन्द्रित जल (अंका कन्सन्ट्रेट = Aqua Concentrata)—५-१५ बूंद।

२४ सौंफ

हि०—सौंफ, बड़ी सौंफ, सडक। ब०—मौरी, पान मौरी। म०—बड़ी शेपते गु०—बरीआली, बलीयारी। क०—बड़ी सोपु, सम्बसिंगे। मा०—सौंफ। प०—सौंफ। ते—सोपु, पेहजिलकुरा। ता०—सोहिकरे, शोम्बु। फा०—राजयानज, राजयाना, बादियां, बादियान, राजियानह। अ०—एजियानज, असलुल एजियानज, राजियाज। अं०—Fennel Fruit (फेन्नेल फ्रूट)। ले०—Foeniculum vulgare Mill. (फिनिक्यूलम् वलगेरि); Syr.—Anethum foeniculum (एनेथम् फिनिक्यूलम्)। Fam. Umbelliferae (अंबेलिफेरो)।

प्रायः सब प्रान्तों के क्षेत्रों में यह बोई जाती है।

इसका जड़ पल्ला, पत्ते-कई भागों में विभक्त सोये के पत्तों के समान, फूल-छत्राकार किञ्चित पीले रंग के और फल-६ से ७ मि. मि. लम्बे, ४ मि. मि. चौड़े, आयताकार, प्रायः अखण्डित एवं डंठल युक्त होते हैं। नये बीज हरे रंग के और पुराने होने पर पीलापन युक्त हो जाते हैं। जिन फलों का तैल निकाल लिया जाता है उनमें तैल की मात्रा कम हो जाती है और उनकी गन्ध भी कम होती है तथा वे अधिक गहरे रंग के हो जाते हैं।

रासायनिक संगठन—इसमें एक उड़नशील तैल १-२.९% और स्थिर तैल ८.८-१५.०% रहता है। इस उड़नशील तैल में एनीथॉल (Anethol) ६०% तथा फेनकोन् (Fenchone)

आदि कुछ अन्य पदार्थ रहते हैं। विदेशी सौंफ की अपेक्षा भारतीय सौंफ में इस तैल की मात्रा कम रहती है।

गुण और प्रयोग—यह सुगन्धि, दीपन, पाचन, वातानुलोमक, दाहप्रशमन एवं मूत्रविर-जनीय है।

इसका उपयोग विशेषरूप से मसाले के रूप में एवं मादक पेयों में सुगन्धि के लिये किया जाता है। इसका अर्क बच्चों के पाचन के विकार जैसे आध्मान, शूल आदि में दिया जाता है और अन्य औषधियों के अनुपान के रूप में भी व्यवहार करते हैं। इसका व्यवहार आमातिसार, अजीर्ण, आध्मान, ज्वर, खांसी, श्वास, वृक्करो, प्लीहा वृद्धि, अनार्तव तथा दृष्टिमांघ आदि रोगों में किया जाता है।

(१) इसको पीसकर पीने से पेशाब की जलन दूर होकर पेशाब साफ होती है।

(२) सूखी खांसी और मुख के विकारों में इसे मुख में रखने से लाभ होता है।

(३) इसके पत्र सुगन्धि, मूल और स्वेदजनक होते हैं।

(४) इसका मूल विरेचक होता है।

(५) इसके फलों को पीसकर लेप करने से गरमी के दिनों में होने वाला चक्कर तथा शिरःशूल दूर होता है।

(६) आध्मान में इसके काथ से बरित देने से लाभ होता है।

मात्रा—४ रस्ती से २ माशा तक।

नोट—एक अन्य प्रकार की सौंफ जिसे 'बादियाण' (Pimpinella anisum Lion. पिंपेनेला एनिसम्) कहते हैं उसका वर्णन परिशिष्ट में देखें।

अथ मेथीवनमेथीनामगुणानाह

'मेथिकामेथिनी मेथी दीपनी बहुपत्रिका। बोधिनी बहुबीजा च ज्योतिर्गन्धफला तथा। घल्लरी चन्द्रिका मन्था मिश्रपुष्पा च कैरवी। कुञ्जिका बहुपर्णी च पीतबीजा मुनिचूदा॥ मेथिका वातशमनी श्लेष्मघ्नी वरुणाशिनी। ततः स्वल्पगुणा वन्या वाजिनां सा तु पूजिता॥

मेथी तथा वनमेथी के नाम तथा गुण—मेथिका, मेथिनी, मेथी, दीपनी, बहुपत्रिका, बोधिनी, बहुबीजा, ज्योतिः, गन्धफला, घल्लरी, चन्द्रिका, मन्था, मिश्रपुष्पा, कैरवी, कुञ्जिका, बहुपर्णी, पीतबीजा और मुनिचूदा ये सब नाम मेथी के हैं। मेथी-वायु को शमन करने वाली, कफ को दूर करने वाली तथा ज्वर को नष्ट करने वाली है और वनमेथी-मेथी की अपेक्षा कम गुण वाली होती है, किन्तु वह बोड़ों के लिये अत्यन्त उत्तम (हितकर) होती है ॥ १३-१५ ॥

२५ मेथी

हि०—मेथी। पं०—बं०—म०—गु०—मेथी। ते०—मैडुल, मैतुल, मैति। ता०—वण्डयम्, वैडयम्, वेन्दयम्। क०—मैवे। मल-उलव। फा०—तुल्मशमलात। अ०—वजरल हुल्वा, वजरलहल्बह, हुलबह।

१. 'मेथिनी'ति पाठा०।

२. 'जाती'ति पाठा०।

३. 'पित्तजिदायुनुद्विधे'ति पाठा०।

४. 'बल्येति पाठा०।

अं०—Fenugreek (फेनुग्रीक)। ले०—*Trigonella foenumgraecum* Linn. (त्राइगोनेल्ला फोएनम् ग्रेकम्)। Papilionaceae (पॅपिलिओनेसी)।

प्रायः सब प्रान्तों में इसकी खेती की जाती है परन्तु पञ्जाब और काश्मीर में यह आपही आप जङ्गल में उत्पन्न होती है।

इसका छुप ६ इञ्च से १६-१७ इञ्च तक ऊँचा होता है। पत्ते संयुक्त एवं प्रत्येक सीक पर तीन तीन पत्रक रहते हैं और वे आध से एक इञ्च तक लम्बे, अण्डाकार और बारीक कंगुरेदार होते हैं। फूल-नन्हें नन्हें हलके पीत रङ्ग के आते हैं। फलियाँ-गोल २-३ इञ्च लम्बी कुछ टेढ़ी सी नोकदार रहती हैं। प्रत्येक से १०-२० पीले रङ्ग के दाने निकलते हैं। इन्हीं का चिकित्सा में अधिक उपयोग करते हैं।

रासायनिक सङ्गठन—इसके सुखे पञ्चाङ्ग में प्रोटीन (Protein) की मात्रा १६% रहती है जिसमें से इसके ग्लोब्यूलिन (Globulin) में हिस्टीडिन (Histidine) की काफी मात्रा रहती है। इसके अल्ब्यूमिन (Albumin) भाग में फॉस्फोरस (Phosphorus) तथा गन्धक रहता है।

इसके बीजों में त्राइगोनेल्लिन (Trigonelline, $C_7 H_7 O_2 N$), कोलीन (Choline) आदि क्षाराम, एक पीत रङ्गक पदार्थ, स्थिरतैल ६%, प्रोटीन २२% तथा गोंद २८% रहता है। बीजों को जलाने से इसमें ७% राख निकलती है जिसमें से $\frac{1}{3}$ फॉस्फोरिक एसिड (Phosphoric acid) रहता है। इसके बीजों में फॉस्फेट्स (Phosphates), लेसिथिन (Lecithin) और न्यूक्लियो अल्ब्यूमिन (Nucleo-albumin) रहने के कारण ये कॉडलिवर ऑइल (Cod-liver oil) के समान पोषक तथा बलकारक होते हैं।

गुण और प्रयोग—इसके बीज स्निग्ध, सुगन्धि, वातानुलोमक, अग्निदीपक, आध्मानहर, बल्य, वृष्य, वातहर, गर्भाशय सङ्कोचक, दुग्ध वृद्धिकर एवं शोथघ्न होते हैं। इसके पत्र शीतल, दाहशामक, शोथहर एवं मृदु निरेचक होते हैं।

(१) इसके बीजों से बनाये लहसू का व्यवहार प्रसूता में किया जाता है जिससे भूख बढ़ती है, मल शुद्धि और आतंशुद्धि होती है। अजीर्ण, अग्निमांश, आमवात, एवं कामशक्ति की कमजोरी में भी ये उपयोगी हैं।

(२) रक्तातिसार एवं मसूरिका में इसके बीज भूँनकर और फिर उसका फाट बनाकर देते हैं।

(३) शरीर को पीड़ा में इसके बीजों को ३-१ तोला की मात्रा में खिलाने से लाभ होता है।

(४) दुग्ध वृद्धि के लिये इसकी लप्सी बनाकर प्रसूता को दी जाती है।

(५) धी में मुने हुये मेथी के बीज, बादियाण और नमक का व्यवहार अतिसार रोकने के लिये करते हैं।

(६) इसके बीजों को कॉडलिवर आइल के स्थान पर दे सकते हैं और इसका व्यवहार गण्डमाला, फक्कुरोग, पाण्डु, वातरक्त, मधुमेह और औपसर्गिक रोगजन्य दीर्बल्य में किया जाता है।

(७) मिस्र में उजर रोकने के लिये इसको अङ्कुरित करके खिलाते हैं। मधुमेह में भी इससे लाभ होता है।

(८) चर्मको मुलायम और स्वच्छ रखने के लिये इसके बीजों का उपयोग किया जाता है। बालों के झड़ने पर तथा सूजन पर इसका लेप उपयोगी है। श्वेतप्रदर में इसकी पेसरी को धारण कराया जाता है।

(९) इसके पत्तों का भी लेप सूजन एवं दाह में किया जाता है। लू लगने में इसके पत्तों को पीसकर शरीर पर मलते हैं तथा आन्तरिक व्यवहार में करते हैं जिससे वाह की शान्ति होती है। अल्पमूल्य में बल्य एवं पोषक होने के कारण पशुओं को भी खिलायी जाती है।

मात्रा—चूर्ण $\frac{1}{2}$ -१ तोला।

२६ बनमेथी

हि०—बनमेथी, जङ्गली मेथी। पं०—सिंजी। सिन्ध—जिर। अ०—अकलिल्-उल्-मलिका। अं०—Sweet-olives (स्वीट् क्लोव्स)। ले०—*Melilotus parviflora* Desf. मेलिओटसु पार्विफ्लोरा; Syn.—*Trifolium indicum* Linn. (त्रिफोलियम् इण्डिकम्)। Fam. Leguminosae (लेग्युमिनोसी)।

पश्चिम प्रायद्वीप, बंगाल और उत्तरप्रदेश आदि स्थानों में यह आप ही आप उत्पन्न होती है।

इसका छुप—३० से ४५ मि० मि० ऊँचा तथा वर्षायु होता है। पत्र—संयुक्त तथा त्रिपत्रक होते हैं। पत्रक—१२ से १६ x ८ से १० मि० मि०, दन्तुर, अर्धमालाकार या अर्ध अंडाकार होते हैं। पुष्प—सूक्ष्म, पीतवर्ण की मंजरियों में आते हैं। कली—दीर्घवृत्ताकार, दबो हुई, दोनों छोर पर पतली एवं २.५ मि० मि० लंबे एक बीज युक्त होती है।

गुण और प्रयोग—इसके बीज ग्राही होते हैं तथा उदरशूल, अतिसार और आंत्र के विकारों में लाभदायक है। इसका व्यवहार कष्टार्तव, आमवात, गण्डमाला आदि में तथा रक्त शुद्धि के लिये किया जाता है। बच्चों के अतिसार में इसकी लप्सी का व्यवहार करते हैं।

अथ चन्द्रशूरस्य नामानि गुणान्श्चाह

चन्द्रिका चर्महन्त्री च पशुमेहनकारिका। नन्दिनी कारवी भद्रा वासपुष्पा सुवासरा ॥९६॥ चन्द्रशूरं हितं हिकावातश्लेष्मातिसारिणाम्। असृग्वातगदद्वेषि बलपुष्टिविबर्द्धनम् ॥९७॥

चनसूर के नाम तथा गुण—चन्द्रिका, चर्महन्त्री, पशुमेहनकारिका, नन्दिनी, कारवी, भद्रा, वासपुष्पा और सुवासरा ये नाम चनसूर के हैं। चनसूर—हिचकी, वात-श्लेष्मा और अतिसार ग्रस्त रोगी तथा रक्तवातग्रस्त रोगियों के लिये हितकर है और बल तथा पुष्टिवर्धक भी है ॥९६-९७॥

२७ चन्द्रिका (हाली)

हि०—हाली, हालिम, चनसूर, चन्द्रसूर, चन्द्रशूर। अं०—हालिम, हालिमा, हालो, चान्सूर, अलेवेरी। म०—आलीव, हलिम, अहालीव। गु०—अशेलीओ, अशेरिया, आशाल बीज। यू०—तरम राह के बीज। फा०—गुल्म तरह तेजक। अ०—बाजरज्जरजीर। कुमा०—हालिम। ता०—अलिविरह। ते०—अदित यलु। प०—तेजक। सि०—अहेरी। क०—अलिवीज। अं०—Common Cress (कॉमनक्रेस)। ले०—*Lepidium sativum* Linn. (लेपिडियम सेटिवम्) Fam. Cruciferae (क्रुसिफेरी)।

यह सब प्रान्तों में बोया जाता है। इसका छुप—१ से ३ फीट ऊँचा, मसुण वा कुछ रोंपदार होता है। पत्ते—विभक्त होते हैं। पुष्प—सफेद तथा छोटे होते हैं। फल—०.२ इञ्च, चिपटे,

१. 'चन्द्रिकाया' इति पाठा०।

२. 'चामपुष्पे'ति पाठा०।

जण्डाकार परन्तु अग्र पर भीतर की तरफ दबे हुये रहते हैं। बीज—छोटे, लाल तथा जल में डालने पर लुआवदार होते हैं। अधिकतर इसके बीजों का उपयोग करते हैं।

रासायनिक संगठन—इसके बीजों में एक सुगन्धि उद्वनशील तथा स्थिर तेल पाया जाता है। इसमें आयोडीन (Iodine), लोह, फॉस्फेट्स (Phosphates), पोटैश (Potash), कुछ लवण, एक तिक्त सत्व एवं जल आदि पदार्थ रहते हैं तथा गन्धक अधिक मात्रा में रहता है। इसके ग्लुको-साइड (Glucoside) को ग्लुकोट्रोपोइओलिन (Glucotro-poeolin) कहते हैं।

गुण और प्रयोग—चनसुर रसायन, बल्य, वाजीकर, उत्तेजक, आनुलोमिक, दुग्धवर्धक एवं शूलहर है। इसका उपयोग प्रसूतावस्था, रक्तदोष, त्वचा के रोग, नेत्र रोग, यकृत और प्लीहा की जीर्ण वृद्धि, ग्रन्थिरोग, रक्तार्श, श्वास, कास एवं अतिसार आदि में किया जाता है।

(१) इसके फांद का व्यवहार आमाशय के प्रक्षोभ से उत्पन्न हिक्का में किया जाता है। इसको बार-बार थोड़ी-थोड़ी मात्रा में पिलाना चाहिये। इसी प्रकार प्रक्षोभजन्य अतिसार एवं ग्रहणी में भी इससे लाभ होता है।

(२) गरी के साथ इसको बर्फी या दूध में लपसी बनाकर प्रसूता को दिया जाता है। यह रसायन, पौष्टिक तथा दुग्धवर्धक है। इससे कटिशूल एवं श्वेतप्रदर में भी लाभ होता है। दूध में उबाल कर गर्भपात कराने के लिए प्रयोग में लाते हैं। पुरुषों के लिए भी यह रसायन तथा वाजीकर है एवं इसका व्यवहार शरीर की ऊँचाई बढ़ाने के लिए करते हैं।

(३) मिश्री के साथ इसका चूर्ण कृपचन, अतिसार एवं ग्रहणी आदि में देते हैं।

(४) नींबू के रस में पीसकर इसका लेप कटिशूल, आन्तरिक शोथ, आमवात तथा सन्निशूल आदि में करते हैं।

(५) इसके पत्र मूत्रल तथा उत्तेजक होते हैं एवं इनका सलाद प्रसीताद (Sourvy = स्कर्वी) नामक रोग में व्यवहार में लाया जाता है।

(६) इसकी जड़ का व्यवहार फिरङ्ग तथा निस्तानिका (Tenesimus = टेनेस्मस) में किया जाता है।

मात्रा—३-१ तो०।

अथ चतुर्वीजगुणानाह

मेथिका चन्द्रशूरश्च कालाऽजाजी यवानिका । एतच्चतुष्टयं युक्तं चतुर्वीजमिति स्मृतम् ॥१८॥
तच्चूर्णं भक्षितं नित्यं निहन्ति पवनामयम् । अजीर्णं शूलमाध्मानं पार्श्वशूलं कटिविषयम् ॥

‘चतुर्वीज’ (चारदाना) के गुण—मेथी, चनसुर, मंगरीला और अजवाइन इन चारों के बीजों के योग को ‘चतुर्वीज’ (चारदाना) कहते हैं और इस चतुर्वीज का चूर्ण बनाकर नित्य खाने से वात सम्बन्धी रोग, अजीर्ण, शूल, अध्मान, पार्श्वशूल और कमर का दर्द दूर होता है ॥ १८-१९ ॥

अथ हिगुनामगुणानाह

सहस्रवेधि जतुकं बाह्लीकं हिङ्गु रामठम् ॥ १०० ॥

हिङ्गुणं पाचनं रुच्यं तीक्ष्णं वातवलासनम् । शूलगुल्मोदरानाहकृमिर्न पित्तवर्धनम् ॥

१. ‘हृदि’ति पा०।

हींग के नाम तथा गुण—सहस्रवेधि, जतुक, बाह्लीक, हिङ्गु और रामठ ये सब नाम हींग के हैं। हींग उष्णवीर्य, पाचक, रुचिकारक, तीक्ष्ण, वात-श्लेष्म को दूर करने वाला, शूल, गुल्म, उदर सम्बन्धी रोग, आनाह (अफरा) और कृमियों को नष्ट करनेवाला एवम् पित्त को बढ़ाने वाला होता है ॥ १००-१०१ ॥

२८ हींग

हि०—हींग। ख०—हिगु। पं०—हिगे, हींग। म०—हिग। मा०—हींग। गु०—हिगड़ो, चधारणी, हिग चधारणी। ते०—इजुव, इंगुर, इंगुरा। ता०—पेरुगियम्, पेरुग्यम्। क०—हिगु। फा०—अंगुजह, अंगुजा, अंगुजेह-इलरी। अ०—हिल तीत, हिलतीस। अ०—Asafoetida (असेफीटिडा)। ले०—*Ferula narthex*, Boiss. (फेरुला नार्थेक्स, बॉयस.); *F. alliacea* Boiss. (फे. एल्लिसिया); *Ferula foetida* Regel (फेरुला फोेटिडा)। Fam. Umbelliferae (अंबेलिफेरी)।

हींग सर्वप्रसिद्ध वस्तु एक विदेशीय वृक्ष का निर्यात है। इसकी उपयुक्त कई जातियाँ विभिन्न स्थानों पर होती हैं जिनसे कुछ कुछ भिन्न प्रकार का निर्यात प्राप्त किया जाता है। अधिकांश मिलावटी हींग विकती है। इनमें चोखी हींग, हीरा हींग, तलाव हींग इत्यादि अच्छी समझी जाती हैं। जो हींग रूमी मस्तगी के समान वर्ण वाली, गरम घी में डालने से लावा के समान खिल जाने वाली तथा लालिमा लिये भूरे या बादामी रंग की हो वह अच्छी मानी जाती है। उत्तम हींग की डली को तोड़ने से वह भाग बादामी रंग का दिखाई पड़ता है। इसका स्वाद कड़वा और लहसुन के समान खराशदार तथा इसकी गन्ध लहसुन के समान तीव्र होती है। पानी में धोकर से सफेद रंग की दीखाई पड़ती है।

हींग के वृक्ष काबुल, हिरात, खुरासान, फारस एवं अफगानिस्तान आदि प्रदेशों में उत्पन्न होते हैं तथा इस देश के पंजाब और काश्मीर में कहीं कहीं देखने में आते हैं। विभिन्न जातियों में थोड़ा बहुत स्वरूप में अंतर होता है।

इसका वृक्ष झाड़ू के समान छोटा, ५ से ८-९ फीट तक ऊँचा होता है। पत्ते अनेक भागों में विभक्त, अजमोदे के पत्तों के समान कटे किनारे वाले एवं १-२ फूट लम्बे होते हैं तथा टहनियों के अन्त में फूलों के गुच्छे लगते हैं। फल-तिहाई से तीन चौथाई इंच के घेरे में अण्डाकार होते हैं।

चार वर्ष का वृक्ष होने पर इसको काटते हैं और भूमि के पास वाली जड़ को तिरछे तराशने से जो रस निकल कर सूख जाता है उसको दो दिन के बाद खुरच कर संग्रह कर लेते हैं। फिर दो दिन के बाद जड़ को उसी प्रकार ऊपर से तराश कर छोड़ देते हैं और सूखने पर खुरच कर इकट्ठा कर लेते हैं। यही सूखा हुआ पदार्थ हींग है। प्रत्येक वृक्ष से २-३ छटांक से ५-६ छटांक तक हींग मिल सकती है। देशी हींग की अपेक्षा काबुली हींग अच्छी होती है।

साधारण परीक्षा—(१) जल के साथ घोटने से इसका पीताम दुधिया धील बनता है जो क्षार मिलाने पर हरिताम पीत हो जाता है।

(२) थोड़ेसे हींग को गन्धक के तेजाब के साथ गरम करने पर लाल से भूरे रंग का धोल बनता है। इस धोल को अधिक जल से विरल बनाकर (Dilute), छानकर (filtering) उसको क्षारीय करने से एक गाढ़े नीले रंग की चमक उत्पन्न होती है (Purplish-blue fluorescence)।

मिलावटें—हींग में कड़इ, बाख, मिट्टी, मूल के टुकड़े, गोदन्ती तथा गोंद आदि मिलाये रहते हैं।

रासायनिक संगठन—यह गन्धक का सेन्द्रिय योग है। इसमें लहसुन में पाये जाने वाला एक उड़नशील तैल ६-१७% रहता है। इस तैल में टरपेन्स (Terpenes), डाइसल्फाइड्स (Disulphides, $C_7H_{14}S_2$ and $C_{11}H_{20}S_2$) और एक नीले रंग का तरल पदार्थ $C_{10}H_{16}O$ रहता है। इसमें राख ४०-६५% रहती है जिसमें असासेसिनोटैन्नाल (Asaresinotannol), असासेसिनोल फेरुलिक एसिड इस्टर (Asaresinol ferulic acid ester) तथा फ्री फेरुलिक एसिड (Free ferulic acid-1.3%) रहता है। इसके अतिरिक्त इसमें गोंद की मात्रा २५% रहती है। शुद्ध हींग में ६५-७५% मससार में घुलने वाले पदार्थ रहते हैं तथा राख ३-५% रहती है। इसकी राख का कर्ष्य पातन (Dry distillation) करने से उम्बेलिफेरोन् (Umbelliferone) प्राप्त होता है लेकिन भारतीय जाति से यह प्राप्त नहीं होता।

गुण और प्रयोग—हींग दीपन, पाचन, वातानुलोमक, उद्वेघन निरोधि, उत्तेजक, कफदुर्गन्धि हर, कफनिःसारक, वातनाडियों के लिये बल्य, गर्माशयसंकोचक एवं कुम्भन है। इसका उत्सर्ग फुफ्फुस, त्वचा, मूत्र तथा पसीने के द्वारा होता है।

इसका उपयोग आध्मान, शूल, अपस्मार, अपतन्त्रक, वातविकार, श्वास, कास, कुकास एवं हृच्छूल आदि में किया जाता है। हींग को घृत में भूनकर व्यवहार में लाया जाता है जिससे बमन नहीं होने पाता।

(१) फुफ्फुस के रोगों में हींग का अच्छा उपयोग होता है। जीर्ण श्वास जलिका शोथ, दमा, कुकास, बच्चों के फुफ्फुसपाक एवं शुष्क कास आदि में इसका व्यवहार किया जाता है। इसके लिये जल के साथ हींग के घोल का व्यवहार करना चाहिये।

(२) आध्मान, शूल, विदग्ध एवं आमाशय तथा आन्त्र की शिथिलता में अजवाइन अथवा प्लुवा और साबुन के साथ गोली बनाकर दिया जाता है। पेटे विकारों में हिंवाष्टक चूर्ण अथवा हिंगुकरपूरवटी का बहुत व्यवहार किया जाता है।

(३) विषमज्वर में प्रतिबन्धन की दृष्टि से अन्न के साथ हींग का व्यवहार किया जाता है।

(४) अपस्मार, अपतन्त्रक एवं तज्जन्य अन्य विकारों में इसका बहुत अच्छा उपयोग होता है।

(५) प्रसव के बाद इसके उपयोग से आर्तव शुद्धि होती है। बार बार होने वाले गर्भपात को रोकने के लिये भी इसका उपयोग करते हैं। गर्भ रहते ही ६ मांसे हींग की ६० गोलियां बनाकर प्रारम्भ में १ गोली दिन में दो बार देते हैं। बाद में धीरे धीरे इसकी मात्रा बढ़ाते हुये १० गोली प्रतिदिन देते हैं और फिर प्रसवतक धीरे धीरे इसकी मात्रा कम करते हैं।

(६) आध्मान, शूल एवं आक्षेप आदि में २-३ मांशा हींग जल के साथ घोटकर उसकी गस्ति दी जाती है। इससे सूत्र कुम्भ में भी लाभ होता है।

(७) सीलोन में नारियल के दूध में हींग को उबालकर सर्पदंश के स्थान पर लगाते हैं तथा पानी में इसको घोलकर नाक में भी टपकाते हैं। बिच्छू के काटने पर भी इसको लगाने से लाभ होता है।

(८) बच्चों के पेट फूलने पर इसका लेप पेट पर लगाते हैं तथा कुकास में छाती पर लेप करने से लाभ होता है। नाक तथा दाढ़ पर इसको लगाने से लाभ होता है।

(९) हींग तथा अफ्रोम की गोली दांत के दर्द में दांत के गढे में रखने से लाभ होता है।

(१०) हींग, लहसुन तथा सैन्धव आदि पदार्थों से सिद्ध तैल कर्णरोगों में बहुत उपयोगी है। इसको ३-१ चम्मच दूध के साथ दिन में ३, ४ बार या सुबह ४ चम्मच एक साथ ही दूध और मिश्री के साथ पिलाते हैं एवं इसको गर्म करके कान में ३, ४ बूँद डालते हैं। यह तैल बहुत अच्छा प्रतिदूषक (Antiseptic) है एवं इसका अन्तर्बाह्य प्रयोग उपयोगी है।

मात्रा—२-८ रत्ती।

अथ वचाया नामानि गुणाँश्चाह

वचोऽग्रगन्धा षडग्रन्था गोलोमी शतपर्विका। छुद्रपत्री च मङ्गल्या जटिलोग्रा च लोमशा ॥
वचोऽग्रगन्धा कटुका तिक्तोष्णा वान्तिवह्निहृत्। विषगन्धाध्मानशूलघ्नी शकुन्मूत्रविशोधिनी ॥
अपस्मारकफोन्मादभूतजन्तुनिहानहरेत् ॥ १०३ ॥

वच के नाम तथा गुण—वचा, उग्रगन्धा, षडग्रन्था, गोलोमी, शतपर्विका, छुद्रपत्री, मङ्गल्या, जटिला, उग्रा और लोमशा ये सब नाम वच के हैं। वच—उग्रगन्ध युक्त, तिक्त तथा कटुरस वाली, उष्णवीर्य, वमनकारक, अग्निजनक, विषगन्ध, आध्मान और शूलको नष्ट करने वाली एवं मूल तथा मूत्र का शोधन करने वाली होती है। एवम् मिर्गी, कफ, उन्माद, भूतबाधा, कुम्भ तथा वायु को भी दूर करने वाली होती है ॥ १०२-१०३ ॥

२९ वच

हि०—वच, घोरवच, घोड़वच। ब०—वच। म०—वेखण्ड। ते०—वासा, वस। ग०—वज, घोड़ावज। क०—बजे। ता०—वशाब्द। मला०—व्ययम्पु। गोमा०—वेखण्ड। पं०—बरी बोज। फा०—सोसन जर्द, अगरी तुकी। अ०—उदल बुज, अकरन, वज, विज। यू०—अकुरुन्। अंग०—Sweet Flag (स्वीट फ्लैग)। ले०—Acorus calamus, Linn. (एकोरस कॅलॅम्स, लिन.)। Fam. Araceae (परसी)।

एशिया खण्ड का मध्य भाग तथा पूर्वी यूरोप वच का उत्पत्ति स्थान माना जाता है। मणीपुर, नागा पहाड़, काश्मीर, सिरमूर और युक्त प्रान्त के कितने ही देशों के दलदल और सजल स्थान, में यह उत्पन्न होती है।

यह गुल्म जाति की वनौषधि ३-४ हाथ ऊँची होती है। इसकी जड़ अन्य पौधों की जड़ की तरह सीधी नहीं रहती बल्कि बहुत सी जड़ के सदृश जड़ की शाखायें चारों ओर फैली हुई रहती हैं और इसकी सुड़ाई मध्यमा उँगली के समान होती है। प्रत्येक गांठ के चारो ओर सघन रोवें से होते हैं। इससे प्रसरे लम्बे, पतले और तलवार के समान रहते हैं। मंजरियां सघन, विदण्डिक, २-४ इञ्च लम्बी, लम्ब गोल और ६-१८ इञ्च लम्बे पत्रकोशों से ढकी रहती हैं। वच के पौधों के सर्वाङ्ग में गन्ध आती है और इसकी जड़ में यह अत्यधिक होती है। मूलस्तम्भ तथा राइजोम (Rhizome) को टुकड़े टुकड़े कर बाजार में बेचते हैं। ये भूरे रङ्ग के और सुगन्धित होते हैं जिनके निचले हिस्से पर मूल के निशान रहते हैं तथा ऊपर के भाग में लम्बी गद्देदार धारियां होती हैं।

बाजार में वच के नाम से प्रायः कुलिजन (*Alpinia galanga*) की जड़ बेची जाती है। इसी लिये जहाँ वचा (*Acorus calamus*) की आवश्यकता हो वहाँ घोरबच नाम से ही औषधि खरीदनी चाहिये। वच के स्थान पर आंतरिक प्रयोग में बालवच का प्रयोग भी शास्त्रोक्त नहीं है न उचित ही है।

रासायनिक संगठन—इसमें एक सुगन्धि उद्वनशील तैल रक्त का तैल १.५-३.५%, एकोरिन (*Acorin*) नामक मधु के समान पतला तित्त सुगन्धि ग्लुकोसाइड, एकोरेटिन (*Acoretin*) नामक राल सदृश पदार्थ, कैलामेन (*Calamene*) नामक रवेदार क्षाराम तथा स्टार्च, गोंद, टैनिन् एवं कैल्शियम ऑक्सलेट (*Calcium oxalate*) आदि पदार्थ रहते हैं। इसके उद्वनशील तैल में असारिल अल्डिहाइड (*Asaryl-aldehyde*), अल्फापिनिन (*a-pinene*) एवं कैफीन (*Camphene*) आदि पदार्थ रहते हैं।

गुण और प्रयोग—वच वमिक, कफनिःसारक, हृष्टासकर, उद्वेगन निरोधि, वातानुलोमक, दीपन, पाचन, मेध्य, वृष्य, कृमिघ्न एवं सुगन्धि है। अधिक मात्रा में देने से यह वामक है।

इसका उपयोग उन्माद, अपस्मार, अपतन्त्रक, श्वास, कास, कण्ठरोग, जीर्ण अतिसार, संग्रहणी, आध्मान, शूल, मन्दज्वर, विषमज्वर, कर्णमूल ग्रन्थिशोथ एवं अश्मरी आदि रोगों में किया जाता है।

(१) अपस्मार, अपतन्त्रक एवं अंगघात आदि रोगों के लिये यह बहुत अच्छी औषधि है। इसके सेवन से धारणाशक्ति (मेधा) बढ़ती है। इसके लिये वच की मधु अथवा दूध के साथ अधिक दिन तक सेवन करना चाहिये। आद्वी, शंखपुष्पी तथा वच तीनों समान मात्रा में लेकर इसके चूर्ण को आद्वी के रस की १ भावनाएं देनी चाहिये। इसको अथवा सारस्वत चूर्ण को ३ से १ माशा मधु एवं घृत के साथ कुछ दिन लेने से उन्माद, स्मरण शक्ति का हास एवं बाणी की जटता आदि दूर होकर बुद्धि का विकास होता है। बेहोशी दूर करने के लिये अन्य औषधियों के साथ इसका अच्छा उपयोग होता है।

(२) यह अधिक मात्रा (१ से २ माशा) में वामक है तथा खांसी और श्वास में वमन कराने के लिये इसको नमक और गरम जल से पिलाना चाहिये। इससे बिना किसी कष्ट के कफ निकल जाता है। यह श्विकाक की अपेक्षा अधिक अच्छी औषधि है। सरदी, गले की सूजन, खांसी तथा बच्चों के सूक्ष्म श्वसनिका शोथ में इसका ब्रह्म बहुत उपयोगी होता है। सूखी खांसी में इसका ठुकाड़ा मुख में रखने से लाभ होता है।

(३) इसमें रहने वाले टैनिन के कारण इसका उपयोग जीर्ण अतिसार एवं संग्रहणी आदि में किया जाता है। इसके सेवन से आध्मान एवं शूल दूर होता है तथा पाचन सुधर कर भूख बढ़ती है। बच्चों के लिये इसको भूतकर देना चाहिये। यह कृमि तथा पथरी में भी लाभदायक है। दंतोद्भेद के समय इसको चबाने को बच्चों को देते हैं।

(४) मलेरिया आदि विषमज्वरों में अन्य औषधियों के साथ इसके उपयोग से अधिक लाभ होता है।

(५) जयपाल के विष को दूर करने के लिये इसको भूतकर जल के साथ पिलाना चाहिये।

(६) अर्श में मांस और अजवाहन के साथ इसकी धूनी देने से दर्द दूर होता है।

(७) इसका बाह्य प्रयोग अंगघात, आंमवात, संधिपीडा, आध्मान, शूल तथा खांसी और श्वास में उपयोगी है।

(८) मक्खी एवं दीमक आदि कीटों का नाश करने के लिये इसका उपयोग होता है।

मात्रा—वामक—१ से २ माशा; अन्य गुणों के लिये—२-४ र०। अधिक मात्रा से शिरःशूल होता है। वर्पनःशक—सौंफ।

अथ पारसीक (खुरासानी) वचाया नामानि गुणाश्चाह

पारसीकवचा शुक्ला प्रोक्ता हैमवतीति सा। हैमवत्युदिता तद्भातं हन्ति विशेषतः ॥१०४॥

खुरासानी वच के नाम तथा गुण—पारसीकवचा, शुक्लवचा और हैमवती ये नाम खुरासानी वच के हैं। खुरासानी वच—शुक्लवर्ण की (सफेद) होती है तथा गुणों में पूर्वाक्त वच के समान ही होती है किन्तु विशेष करके यह वायु को दूर करनेवाली होती है ॥ १०४ ॥

३० पारसीक वचा (खुरासानी वच)

पारसीक वचा (हैमवती) के संबंध में विद्वानों में कुछ मतभेद हैं। कुछ लोग इसी को बालवच भी कहते हैं। कुछ परम्परा ऐसी है कि आंतरिक प्रयोग में जब 'वचा' लेनी हो तो बालवच नाम से मिलने वाला द्रव्य लिया जाय एवं बाह्य प्रयोग में 'वचा' के नाम से घोरबच लिया जाय। यद्यपि इसके लिये कोई शास्त्रीय आधार नहीं मिलता और प्रत्यक्षतः वचा के स्थान पर बाह्याभ्यन्तर प्रयोग में घोर वच का उपयोग अधिक उपयोगी सिद्ध हुआ है। बालवच के नाम से भी बाजार में भिन्न-भिन्न मूल की गांठें विकती हैं जिनमें से एक का विनिश्चय श्री डा० बलवन्तसिंह जी ने किया है। इसका वैज्ञानिक नाम *Paris polyphylla* (पैरिस पॉलिफायला) है तथा इसे हिन्दी में दुधवच एवं नेपाली में इसे सतुआ कहते हैं। इसकी मोटी मोटी गांठें जैसी होती हैं। डा० देसाई के मत से मजार पोश (कश्मीर) ले०—*Iris germanica* Linn. (आइरिस जर्मैतिका) यह बाल वच है। यह कश्मीर में कम पर लगाई हुई मिलती है। बाजार में एक बहुत छोटे अन्य प्रकार के मूल भी बालवच के नाम से मिलते हैं।

अथ महाभरीवचा

यस्या लोके कुलिजन इति नामान्तरं तस्या गुणानाह

सुगन्धाऽप्युग्रगन्धा च विशेषात्कफकासनुत्। सुखरवकरी कस्या हृक्कण्ठमुखशोभिनी ॥

महाभरी (कुलिजन) के गुण—महाभरी वच (कुलिजन) सुगन्ध तथा उग्रगन्ध युक्त होती है। विशेष करके यह कफ तथा खांसी दूर करने वाली, स्वर को उत्तम करने वाली, रचिजनक, हृदय, कण्ठ तथा मुख को शुद्ध करने वाली होती है ॥ १०५ ॥

३१ कुलिजन

हि०—कुलंजन, कुलिजन, बड़ा कुलंजन। क०—कुरची वच, महाभरी वच, कुलंजन। म०—कुलिजन्, कोष्ट कोलंजन, मोठे कोलंजन। गु०—कुलिजन जानु, कोलिजन। सिन्ध०—कुजर, कंजर, कांठी। ला०—पेरत्तह। ले०—पेजुदुम्पराशृङ्गम्। मला०—पेरारट्टा। क०—धूम रास्मी। ब्रह्मी०—पदगोजी। फा०—खिरदार, खरदार, खुशरवे दाह एकलान्। अ०—इक खोलिजान, खुलंजान, खुलंजाने कस्वी, खुलंजान्-ए-कबीर। अं०—Greater Galangal (ग्रेटर

गॅलंगाल); Java Galangal (जावा गॅलंगाल । ले०—*Alpinia galanga* Willd. (अल्पिनिया गॅलंगा) । Fam. Zingiberaceae (शिंजिबेरेसी) ।

पहले यह जावा और सुमात्रा से आया करता था किन्तु अब बंगाल के पूर्व भाग, दक्षिण भारत, मालाबार और गोमान्तक के जंगलों में यह अधिकता से उत्पन्न होता है ।

इसका छुप आभा हल्दी के आकार का ६-७ फीट ऊँचा होता है । पत्ते—९ से १८ इंच लम्बे, १३ से ४३ इंच चौड़े, चिकने, आयताकार-भालाकार होते हैं । फूल—दूरे से सफेद छोटे छोटे आते हैं । फल—तिहाई इंच गोल नारङ्गी रङ्ग के होते हैं । बहुवर्षीय छुप होने के कारण काण्ड के सूख जाने पर भी इसकी जड़ जीवित रहती है । जड़—कन्दवत् और सुगन्ध युक्त होता है । इसको उकड़े-उकड़े कर सुखा करके बँचते हैं । ये उकड़े १ इंच से २॥ इंच तक मोटे, बाहर से लाल या मोर्चा के समान बादामी रङ्ग के और अन्दर से हल्के नारङ्गी बादामी रङ्ग के होते हैं ।

रासायनिक संगठन—इसमें एक सुगन्धित हल्के पीले रंग का तेल १.५-४.८% पाया जाता है जिसमें यूजेनॉल (Eugenol 25%), सिनेओल-डी-पिनेन (Cineole-d-pinene), कैंडेनेन (Candene), बॅसोरिन (Bassorin) एवं गॅलैगिन (Galangin) रहते हैं । इसके अतिरिक्त इसमें ३ पीले रवेदार पदार्थ कैफेराइड (Kaempferide, $C_{16}H_{12}O_4$, H_2O), गॅलंगॉल (Galangol), मॉनोमैथिल ईथर ऑफ गॅलैगिन (Mono-methyl ether of galangin) और स्टार्च २३%, राल, टैनिन, फ्लोबॅफेन (Phlobaphene), वसा और मोम आदि पदार्थ रहते हैं ।

गुण और प्रयोग—प्राणियों में सिरा द्वारा इसको टिंक्चर या काथ के प्रयोग से निम्न प्रभाव दिखाई देते हैं । रक्त का दबाव पहले कम होकर बाद में ठीक हो जाता है । यह शायद औदरिक रक्तवाहिनियों के विस्फार के कारण होता है । रक्तवृद्धसंस्थान तथा हृदय के ऊपर इसकी अवसादक क्रिया होती है । इसकी अल्प मात्रा से श्वसन क्रिया उत्तेजित तथा अधिक मात्रा से श्वसन केन्द्र का घात होकर अवसादित होता है । इसकी अल्प मात्रा से भी श्वसनिकाओं (Bronchioles) का विस्फार होता है । यह पाइलोकारपीन द्वारा कृत्रिम रूप से उत्पन्न श्वसनिकाओं के संकोच को भी दूर करता है । रक्त के दबाव के कम होने के कारण ही प्रारंभ में मूत्र की मात्रा कम होती है जो बाद में प्रकृत हो जाती है । पृथक्कृत (Isolated) गर्भाशय इसके प्रयोग से शिथिल होता है तथा उसके संकोच नियमित होने लगते हैं । पाचन-संस्थान के ऊपर इसकी क्रिया अन्य सुगन्धि उद्बन्धीय तैलों की तरह होती है ।

कुलंजन उत्तेजक, कफनिःसारक, दीपक, पाचक, वातानुलोमक, वक्ष्य तथा वृष्य है ।

इसका व्यवहार सरदी, जुकाम, आमवात, खांसी, श्वास, स्वर भंग एवं मधुमेह आदि में किया जाता है ।

(१) श्वास, खांसी, जुकाम एवं सरदी के लिये यह बहुत अच्छी औषध है । बच्चों एवं वृद्धों के श्वसनसंस्थान के विकारों में इसको मधु के साथ चयाने से बहुत लाभ होता है । इससे श्वासकृच्छ्र दूर होकर ज्वर भी कम होता है । दमे में इसके उद्बन्धननिरोधि गुण के कारण लाभ होता है । गले के प्रदाह में इसको चूसने से लाभ होता है ।

(२) इसके सुगन्धि, पाचक तथा दीपक गुणों के कारण पाचन के विकारों में यह उपयोगी है तथा अन्य औषधियों की सुगन्धित करने के लिये इसका व्यवहार किया जाता है ।

(३) मधुमेह तथा अपने आप होने वाले मूत्रत्याग (Incontinence) में इसका काथ लाभदायी है ।

(४) मुख की दुर्गन्धि दूर करने के लिये तथा वाजीकरण के लिये इसको चबाते हैं ।

(५) इससे सिद्ध तैल का उपयोग मुखदूषिका तथा कर्णपिटिका आदि चर्म रोगों में किया जाता है ।

(६) दन्तशूल में इसके चूर्ण को दांतों पर रगड़ते हैं ।

(७) अधिक पसीना आता हो तो इसके चूर्ण को शरीर पर रगड़ते हैं ।

(८) इसके बीज का भी उपयुक्त गुणों के लिये व्यवहार होता है ।

मात्रा—२ से ४ र., टि. ३-१ डा. ।

नोट—इसी की एक अन्य जाति जिसे अल्पीनिया ऑफिसिनेरम (*Alpinia officinarum* Hance) और अ. में लैसर गॅलंगाल (*Lesser galangal*) कहते हैं, उसका भी व्यवहार कुलंजन के स्थान पर किया जाता है तथा हीनश्रेणी की सोंठ अथवा घोरबच की मिलावट भी इसमें रहती है ।

अथ अपरा सुगन्धा स्थूलग्रन्थिः

यस्या लोके महाभरी इति नाम तस्या गुणानाह

स्थूलग्रन्थिः सुगन्धा स्यात्ततो हीनगुणा स्मृता ॥ १०६ ॥

महाभरी वच के गुण—जो मोटी गांठवाली तथा सुगन्धयुक्त (महाभरी) वच होती है वह पूर्वोक्त वच की अपेक्षा हीन गुण वाली होती है ॥ १०६ ॥

३२ महाभरीवच

हि०—महाभरा वच, महाभरी वच, कुलंजन भेद । ब०—महाभरी वच, नरकचूर । पं०—कचूर, नरकचूर । मला०—कटुइंशीकुआ । ले०—*Zingiber zerumbet* Rosc. ex Smith (जिजांरु जिरम्बेट) । Fam. Zingiberaceae (शिंजिबेरेसी) । इस देश के कई प्रान्तों में यह उत्पन्न होती है ।

इसका छुप गन्ने के समान ३ से ५ फीट ऊँचा और आध इंच गोल होता है । पत्ते—८-१२ इंच लम्बे, २-३ इंच चौड़े, नरसल के पत्तों के समान किञ्चित् आयताकार-भालाकार एवं नोकदार होते हैं । १२ से १८ इंच तक लम्बी उण्डियों पर फूल आते हैं । फूल—पीले रङ्ग के होते हैं । फल—एक इंच लम्बा दीर्घवृत्ताकार होता है । बीज—छोटे छोटे आयताकार काले रङ्ग के होते हैं । मूलस्तम्भ—कड़ा, दिवर्षीय, भीतर से पीत, एवं स्वाद में कुछ आर्द्रक जैसा ही किन्तु कुछ कड़वाहट लिये हुए होता है । इसका व्यवहार खांसी, श्वास, कृमि, कुष्ठ तथा अन्य चर्मरोगों में किया जाता है एवं इसके अन्य गुण सोंठ की ही तरह हैं ।

अथ चोपचीनीति लोके या प्रसिद्धा तस्या नाम गुणांश्चाह

द्वीपान्तरवचा किञ्चित्तिकोष्णा वह्निदोसिकृत् । विबन्धाध्मानशूलघ्नी शकृन्मूत्रविशोधिनी ॥
वातव्याधीनपस्मारमुन्मादं तनुवेदनाम् । व्यपोहति विशेषेण फिरङ्गामयनाशिनी ॥ १०८ ॥

चोबचीनी के नाम तथा गुण—'द्रीपान्तरवचा' यह संस्कृत नाम चोबचीनी का है। चोबचीनी—कुछ तिक्तारसयुक्त, उष्णवीर्य, अग्निदीपक, विबन्ध, आध्मान तथा शूल को नष्ट करने वाली, मूल तथा मूत्र का शोधन करने वाली होती है एवं वातव्याधि, अपस्मार (मिर्गी), उन्माद (पागलपन) और शरीर के दर्द को दूर करती है और विशेष करके यह फिरङ्गरोम के दूर करने में उत्तम होती है ॥ १०७-१०८ ॥

३३ चोपचीनी

हि०—चोपचीनी, तोपचीनी, चोबचीनी। ब०—तोपचीनी, कुमारिका, शुकचिन। म०, गु०—चोपचीनी। ते०—पिरङ्गीचेका। ता०—परङ्गिचेकई। मला०—चाइना पैवू या पैरू। ने०—चोपचीनी। यू०—खसिलियर आशसिनी। फा०—चोबचीनी। अ०—कशबचीनी, खुशबुस्तीनी। अं०—China root (चाइनारूट)। ले०—*Smilax china* Linn. (स्माइलैक्स चारना)। Fam. Liliaceae (लिलिएसी)।

वच की अनेक जातियों में चोपचीनी भी एक मानी गई है। यह चीन देश में अधिक उत्पन्न होती है और वहाँ से इस देश में आती है। इस कारण इसका नाम द्रीपान्तरवचा रखा गया है।

यह लता जाति की बनौषधि बहुत विस्तार में फैलनेवाली होती है। इस लता की जड़ को ही चोपचीनी कहते हैं।

चोबचीनी ८-१० अङ्गुल लम्बी, आध से एक इञ्च तक मोटी, गांठदार, बेशा, खुरदरी तथा हृद् काष्ठवत् जड़ है। इसका स्वरूप सफेदी मायल पीत, गुलाबी एवं किंचित कालापन युक्त होता है। अधिक पुरानी होने पर चोपचीनी में प्रायः धुन लग जाते हैं, जिससे वह छिद्र युक्त दिखाई देती है। धुनी हुई तथा गांठविहीन चोपचीनी को उपयोग में नहीं लाना चाहिये।

रासायनिक सङ्गठन—इसमें वसा, शर्करा, ग्लूकोसाइड, रजक पदार्थ, सॅपोनिन्, गोंद तथा स्टार्च आदि पदार्थ पाये जाते हैं।

गुण और प्रयोग—सम्राट् चार्ल्स पंचम के वातरक्त (Gout) में इस औषधि की बहुत सफलता सिद्ध होने से इसका युरोप में बहुत प्रचार हुआ था। १७ वीं शताब्दी में सार्सापरिला के समान इसका व्यवहार किया जाता रहा।

यह स्वेदल, स्नेहन, उत्तेजक, रसायन, रक्तशोधक, बन्ध, वाजीकर, फिरङ्गहर तथा धातुओं को गलाने वाली (Resolvent = रीसॉल्वेन्ट) है।

(१) इसको दूध में उबाल कर इसमें मस्तगी, श्लायची तथा दालचीनी मिलाकर इसका व्यवहार आमवात, वातरक्त, अपस्मार, जीर्ण वातविकार, काश्य, धातुक्षीणता, ग्रन्थिविकार तथा फिरङ्ग की तृतीयावस्था में किया जाता है।

(२) अनन्तमूल के साथ इसको पुराने सिरदर्द में देने से लाभ होता है तथा आमवात एवं फिरङ्ग में भी इसका व्यवहार करते हैं।

(३) डा० देसाई के मतानुसार यह श्रेष्ठ रसायन है। इसकी क्रिया लवचा, सन्धियों के बन्धन तथा रसग्रन्थियों पर होती है। सोजाक से उत्पन्न सन्धिशोथ आदि विकारों में तथा फिरङ्ग की द्वितीयावस्था तथा तृतीयावस्था में इससे बहुत लाभ होता है। फोटेशियम आयोडाइड की अपेक्षा यह शीघ्र लाभकर निर्दुष्ट औषध है। फिरङ्गादि से उत्पन्न ग्रन्थिशुद्धि में इसके उपयोग से प्रथम वेदना कम होकर बाद में सूजन कम होती है। चोबचीनी जितना चूर्ण रूप में काम करती है उतना फाण्ट या कायरूप में नहीं करती।

मात्रा—चूर्ण—३-३ तो०, सोंठ के साथ दूध में।

इस जाति की जिन अन्य औषधियों का व्यवहार किया जाता है प्रसंगतः उनका संक्षिप्त वर्णन निम्नलिखित है।

(क) जङ्गली उशबा

हि०—जङ्गली उशबा, चोबचीनी। ब०—कुमारिका। मल०—कुरिबिलिड। म०—घोटवेल। गु०—गुटी। ता०—मलेतामर ले०—*Smilax macrophylla* Roxb. (स्माइलैक्स मैक्रोफाइला राक्स)।

यह एक बड़ी लता होती है जो समस्त भारत में उत्पन्न होती है। पत्ते—लम्बे, बड़े, अखण्ड और चुकीले रहते हैं जिन पर ५, ७ मोटी सिरायें होती हैं। कांटे दूर-दूर या प्रायः अनुपस्थित होते हैं। पुष्प—गुच्छों में आते हैं। फल—चने के समान गोल, हरित एवं पकने पर रक्तवर्ण के हो जाते हैं। मूल—बहुत तथा सार्सापरिला के समान लाल रंग की होती है। इसकी जड़ों का व्यवहार किया जाता है। इसकी जड़ें ताजी काम में लानी चाहिये।

गुण और प्रयोग—यह स्वेदल, मूत्रल, पौष्टिक, कामोदीपक और रसायन है। फिरङ्ग की द्वितीयावस्था, जीर्ण आमवात तथा सन्धिशोथ में इसका बहुत व्यवहार किया जाता है। फिरङ्ग से उत्पन्न होने वाले फोड़े—फुन्सिया, सन्धिवात, अस्थिशोथ, अस्थिवात और शूल तथा ग्रन्थियों की शुद्धि में उपयोगी है। पुराने चर्मरोग तथा गण्डमाला में इससे लाभ होता है। नेपाल में ३ माशा चूर्ण सोजाक तथा अन्य श्लैथिमककला के स्त्रावों के लिए दिया जाता है।

मात्रा—१-२ तो० चूर्ण का आध दिन में एक बार।

(ख) बड़ी चोबचीनी

हि०—बड़ी चोबचीनी। ब०—हरिनाशुकचिन। म०—गोटी शुकचिन। पहा०—हसिन। ले०—*Smilax glabra* Roxb. (स्माइलैक्स ग्लैब्रा राक्स)।

यह लता आसाम, सिलहट, खासिया की निम्न श्रेणियां एवं तेनासेरिम आदि स्थानों में उत्पन्न होती है। इसमें कांटे नहीं होते। पत्र—चुकीले, पतले, अधोभाग हलके रक्त का; पुष्प—सफेद विदण्डिक; मूल—चोबचीनी की तरह।

गुण और प्रयोग—इसके ताजे मूल का काथ त्वक् रोग तथा फिरङ्ग आदि रतिजन्य उपसर्गों से उत्पन्न फोड़े फुन्सी आदि में दिया जाता है।

(ग) हरिया शुकचिन

पहा०—हरिन शुकचिन। ब०—गुचिआ शुकचिन। ले०—*Smilax lanceaefolia* Roxb. (स्माइलैक्स लैन्सेफोलिया)।

यह भी लता सिक्किम, हिमालय, आसाम एवं बर्मा में होती है। पत्र—पतले तथा उन पर ३ बड़ी शिरायें रहती हैं। इसकी जड़ चोबचीनी के समान होती है जिसका व्यवहार किया जाता है।

गुण और प्रयोग—इसकी जड़ का रस निकाल कर आमवात में पिलाते हैं तथा इसके कल्क को वेदनास्थान पर बांधते हैं।

(घ) उशबा, सार्सापरिला

हि०—उशबामग्रवी, सार्सापरिला। अं०—Sarsaparilla (सार्सापरिला)। ले०—*Smilax ornata* Hook. (स्माइलैक्स ओर्नेटा)।

यह स्माइलैक्स की उपर्युक्त विदेशी जाति तथा अन्य विदेशी जातियों के सुखाये हुए मूल हैं। कभी-कभी भौमिक काण्ड (राइजोम) के टुकड़े इसके साथ मिले रहते हैं।

यह बहुत लंबे, धारीदार एवं कुछ लालिमा लिये हुए होते हैं। स्थान भेद से तथा वर्ण, धारी एवं भौमिक या वायवीय भाग की अधिकता इत्यादि के कारण इसके स्वरूप में भिन्नता रहती है। यह प्रायः गंधहीन एवं कुछ मीठापन लिये हुए कड़ होता है।

रासायनिक संगठन—इसमें मुख्यतया सैपोनिन् (Saponin) पाये जाते हैं।

गुण और प्रयोग—फिरंग, आमवात, जीर्ण चर्म विकार एवं रक्तदोष के लिए यह बहुत प्रसिद्ध औषध रही है। यह कैसे कार्य करती है यह स्पष्ट नहीं है। संभवतः शारीरिक क्षमता को बढ़ाकर या अन्य औषध के प्रचूषण में सहायता का कार्य करती है। विदेशों में इसका उपयोग अनेक बल्य पेयों में किया जाता है। भारतीय सासर्पेरिला के नाम से अवन्तमूल का उपयोग किया जाता है।

मात्रा—१ से ३ माशा।

अथ हपुषाद्रयम्

तन्मध्ये प्रथमं फलं मत्स्यगन्धं विस्त्रगन्धं द्वितीयमश्वत्थफलसदृशं मत्स्यगन्धम्, तयोर्नामानि गुणौश्चाह हपुषा हपुषा विस्त्रा पराश्वत्थफला मता। मत्स्यागन्धाप्लीहहन्त्री विषघ्नी ध्वाक्षनाशिनी ॥ हपुषा दीपनी तिक्ता मृदूणा तुवरा गुरुः। विस्त्रोदरसमीराशोमहणीगुल्मशूलहृत् ॥

पराश्वत्थतद्गुणा प्रोक्ता रूपभेदे द्वयोरपि ॥ ११० ॥

दो प्रकार का 'हाऊबेर' होता है। उसमें पहला जो आकार में मछली के समान तथा आम गन्धवाला होता है और दूसरा जो आकार में पीपल के फल के समान तथा मछली के समान गन्धवाला होता है, उन दोनों के नाम तथा गुण—

हपुषा, हपुषा और विस्त्रा ये तीन नाम प्रथम हाऊबेर के हैं और दूसरे के नाम—अश्वत्थफला, मत्स्यगन्धा, प्लीहहन्त्री, विषघ्नी और ध्वाक्षनाशिनी (इसके खाने से कौवे मर जाते हैं) ये हैं। प्रथम हाऊबेर—अग्निदीपक, तिक्त तथा कषायरसयुक्त, मृदु, उष्णवीर्य, पाक में गुरु, पित्त, उदर और वात सम्बन्धी रोग, बवासीर, ग्रन्थी, गुल्म तथा शूल को दूर करता है और दूसरा हाऊबेर भी इन्हीं पूर्वोक्त गुणों से युक्त होता है अन्तर केवल आकार तथा मन्त्र मात्र में ही है।

३४ हपुषा (हाऊबेर)

हि०—हाऊबेर, हाऊबैर, आरार। ब०—हपुषा। म०—होश। मा०—हाऊबेर। पं०—हाऊबेर, पेथरी, अवहुल। कुमा०—चिचिया। काश्मी०—बेंथा, पेथरा। फा०—तुलमदुलह, ओरस। अ०—अरअर, अवहाल, हन्बउलअरअर। अं०—Juniper berry (ज्युनिपेर बेरी)। ले०—*Juniperus communis* Linn. (ज्युनिपेरस कम्युनिस, लिन)। Fam. Cupressaceae (क्यूप्रेससी)।

हाऊबेर दो प्रकार का होता है। एक का संस्कृत नाम 'हपुषा' और दूसरे का 'अश्वत्थफला' है। हपुषा और अश्वत्थफला वास्तव में दोनों फल और गन्धभेद से दो द्रव्य हैं, परन्तु दोनों के गुण समान हैं और दोनों ही के वृक्ष भी समान ही होते हैं। हपुषा—मछली के समान आकृति का एवं आम गन्ध युक्त और अश्वत्थफला—मछली के समान गन्ध और पीपल (अश्वत्थ) वृक्ष के फलों के समान फलवाला होता है।

हपुषा के वृक्ष हिमालय के पश्चिमोत्तर भाग में कुमाऊँ से पश्चिम की ओर १२,५०० से १४,००० फीट की ऊँचाई तक देखने में आते हैं।

इसका वृक्ष बड़ा नहीं होता बल्कि इसका झाड़ होता है जो सघन, फैला हुआ, तथा बारहो मास हरा भरा रहता है। पत्ते—रेखाकार, नोकीले, ५ से १३ मि. मी. लंबे, एक साथ तीन-तीन एवं काण्ड से समकोण बनाते हुए होते हैं। फूल—पीत वर्ण के गुच्छों में आते हैं। फल—३-४ इंच के घेरे में गोलाकार, गूदेदार और पकने पर नीलापन युक्त काले या कुछ बैंगनी रङ के दिखाई पड़ते हैं। इनके ऊपर रजावरण रहता है। अग्र भाग पर शल्कपत्र के त्रिविभक्त निशान रहते हैं और आधार पर भी शल्क पत्र के दो चक्र रहते हैं। प्रत्येक फल में तीन-तीन बीज रहते हैं जिनके पृष्ठ पर तैलग्रन्थियाँ पाई जाती हैं। फलों से तेल निकाला जाता है।

कुछ लोग ले०—टैमैरिक्स गैलिका (*Tamarix gallica* Linn.), हि०—झाऊ तथा फलजिया ल्यूकोपाइरस (*Flueggea leucopyrus* Willd.) का ग्रहण करते हैं जो उचित नहीं है।

रासायनिक संगठन—इसमें एक उद्वनशील तैल ०.२५%, रास १०%, मधुशर्करा ३३%, एक तिक्त पदार्थ ज्युनिपेरिन (*Juniperin*), ऑक्सेलिक एसिड तथा कुछ आर्गेनिक अम्ल (*Organic acid*) आदि पदार्थ रहते हैं।

इसी की एक अन्य जाति ज्यु. मैक्रोपोडा (*J. macroпода* Boiss) के फल कुछ लम्बे रहते हैं तथा उसमें तैल की मात्रा ३.२४% पाई गई है।

गुण और प्रयोग—हाऊबेर सुगन्धित, मूत्रजनक, वातानुलोमक, आध्मानहर, पाचक, उत्तेजक, शूल, रक्तस्कन्दक, आर्तवजनक एवं उपसर्गनाशक है।

इसका उपयोग उदर रोग, यकृत प्लीहा के विकार, आमवात, संधिशोथ, श्वास, जीर्ण श्वस-निकासशोथ, मुखपाक, आर्तवभेदक, तथा तथा पुराना सोजाक, श्वेतप्रदर, कष्टार्तव, अनार्तव, मधुमेह तथा चर्मरोग में किया जाता है।

(१) यह एक उत्तेजक मूत्रजनक है। इसकी क्रिया प्रत्यक्ष वृक्क के ऊपर होकर मूत्र की मात्रा बढ़ती है। इसका उपयोग हृदय, यकृत अथवा जीर्ण वृक्कशोथ के कारण उत्पन्न जलोदर में अन्य औषधियों के साथ किया जाता है। तीव्र वृक्क शोथ में इसका प्रयोग नहीं करना चाहिये। वृक्कों के वृक्कजन्य जलोदर में इससे लाभ होता है।

(२) आध्मान, शूल तथा पाचन के विकारों में इसको मद्यसार के साथ देते हैं।

(३) इसका तैल उत्तेजक, मूत्रल तथा वातानुलोमक है एवं इसका उपयोग कटिशूल, आध्मान तथा शूल में किया जाता है। उत्सर्ग के समय प्रत्याक्षेप क्रिया द्वारा यह गर्भाशय का संकोच करता है इसलिए आर्तवस्राव वृद्धि के लिए इसका उपयोग किया जाता है। इसके बाह्य प्रयोग से चर्म में प्रक्षोभ उत्पन्न होता है। वृक्क रोग में इसका प्रयोग नहीं करना चाहिये।

(४) इसका काष्ठ स्वेदक है तथा ग्वायकम और सासाफ्रास के बदले में प्रयुक्त होता है।

(५) हाऊबेर का रस एक अच्छा उपसर्ग नाशक है। स्थूलान्न दण्डाणु (बी० कोलाइ) जैसे जीवाणुओं का भी यह नाश करता है। इसके धूस का व्यवहार किया जाता है तथा यह मांस तथा मद्य के संरक्षण के लिये भी प्रयोग में आता है। जानपदिक संक्रामक रोगों के मरक (*Pestilence*) को रोकने की दृष्टि से यह उपयोगी समझा जाता है। मरक के समय इसके चूर्ण का दैनिक सेवन करने से व्याधि का प्रतिषेध होता है।

(६) बच्चों के राजयक्ष्मा में इसको पकाकर देने से भूख बढ़ती है, वजन बढ़ता है और लाभ होता है।

(७) इसके चूर्ण को आमवातादि में संधियों तथा सूजन पर मलते हैं।

(८) यह 'जिन' आदि आपानक मर्षों के निर्माण के लिये युरोप में व्यवहार में आता है।

मात्रा—चूर्ण—२-६ माशा। तैल—३ से १ बूंद पाचक, ४-६ बूंद मूत्रल। स्पिरिट (२० में १) २०-६० बूंद। फाट—२-३ औंस।

अथ विडङ्गस्य नामानि गुणाश्चाह

पुंसि वलीवे विडङ्गः स्यात्कृमिघ्नो जन्तुनाशनः। तण्डुलश्च तथा वेष्टममोघा चित्रतण्डुलः॥
विडङ्गकटु तीक्ष्णोष्णं रुचं चक्षिकं लघु। शूलाध्मानोदरश्लेष्मकृमिवातविषमनुत् ॥११२॥

वायविडङ्ग के नाम तथा गुण—'विडङ्ग' (यह शब्द पुष्टिङ्ग तथा नपुंसकलिङ्ग दोनों ही में व्यवहृत होता है), कृमिघ्न, जन्तुनाशन, तण्डुल, वेष्ट, अमोघा और चित्रतण्डुल ये सब वायविडङ्ग के पर्यायवाची शब्द हैं। वायविडङ्ग—कटुरसयुक्त, तीक्ष्ण और उष्ण बौर्य होता है तथा रुक्ष, अग्नि-वर्धक एवं पाक में लघु होता है और यह शूल, आध्मान, उदर, कफ, कृमि तथा वात रोग एवं विषदता को दूर करता है ॥ १११-११२ ॥

३५ वायविडङ्ग

प्रायः सभी पंसारी घनिये के समान गोल-गोल, किञ्चित् लाली युक्त बीज को वायविडङ्ग के नाम से बेचते हैं और अधिकांश वैद्य इसी को लेकर व्यवहार में लाते हैं किन्तु आज कल के कतिपय विद्वान् वैद्यों की सम्मति है कि शास्त्रीय 'विडङ्ग' वास्तव में आज कल व्यवहार में आने वाले फल वायविडङ्ग नहीं हैं बल्कि 'नाड़ीहिङ्ग' (हि०—डिकामाली) शास्त्रीय विडङ्ग है। उनके मत से फल वायविडङ्ग की जगह 'नाड़ीहिङ्ग' को उपयोग में लेना चाहिये। कुछ विद्वान् काम्पिष्ठ के फल को ही वायविडङ्ग मानते हैं। इस प्रकार वायविडङ्ग एक भ्रमात्मक औषधि मानी जाने लगी है। किन्तु मेरी समझ में विडङ्ग और नाड़ीहिङ्ग एक वस्तु नहीं हैं और न वायविडङ्ग काम्पिष्ठ का फल ही है। प्रचलित विडङ्ग में शास्त्रोक्त कृमिघ्न अग्निदौषक आदि गुण पर्याप्त मात्रा में मिलते हैं, अतः सर्वमान्य निर्णय होने तक इसीका व्यवहार औषधि-कार्यों में करना चाहिए।

हि०—वायविडङ्ग, वायमिडङ्ग, वायमिरङ्ग, भाभिरङ्ग, बाभिरङ्ग। व०—विरङ्ग। म०—वावडिङ्ग, गु०—वावडीङ्ग। क०—वायुविडङ्ग, वायविलङ्ग। ते०—वायुविडङ्गमु। ता०—वायुविलङ्गम। पं०—बवरङ्ग, वावरङ्ग। मा०—वायविरङ्ग। सिंहली०—उम्बेलिया, अम्बेलिया। ने०—हिमलचेरी। अ०—वरङ्ग कावली, विरङ्ग कावली। फा०—वरङ्ग कावली, विरङ्ग कावली, विरङ्ग कावली। अ०—Babreng; Fruits of Embelia ribes (बाबरिंग, फ्रूट आफ एम्बेलिया राइब्स)। ले०—Embelia ribes Burm. (एम्बेलिया राइब्स)। Fam. Myrsinaceae. (मिरसिनेसी)।

यह मध्य हिमालय से भारतवर्ष के पहाड़ी भागों में तथा सिलोन से सिंगापुर तक बहुत पाया जाता है।

इसकी झाड़ी-बहुत विस्तार में बढ़ने वाली होती है। छाल-वातरन्ध्रों के कारण खुरदरी होती है। टहनियाँ-लंबी, पतली, लचीली, गोल एवं लंबे एवं युक्त होती हैं। पत्ते-चर्मवत्,

२ से ४ इंच लंबे दीर्घवृत्ताकार, या कुछ आलाकार, तीक्ष्णाग्र, ऊपर से चमकीले एवं अधोतल पर हल्के या कुछ रजताभ एवं सूक्ष्म रक्ताभ ग्रन्थियों से युक्त होते हैं। फूल-सफेद या किञ्चित् हरियाली लिये फीके पीले रंग के गुच्छों में आते हैं। फल-चौथाई इंच तक गोलकार, पकने पर लाल रंग के किन्तु सूखने पर शरीरदार काले रंग के दोख पड़ते हैं। फलों में डण्डल के साथ पांच पट्टों का पुष्प पात्र लगा रहता है और अग्र की तरफ नोकीला रहता है। फल तोड़ने पर चितकबरे लाल रंग के पतले आवरण से युक्त एक-एक बीज निकलता है, जो स्वाद में चरपरा और गरम मसाले के समान सुगन्धित होता है। चित्रतण्डुलः यह पर्याय इसी चितकबरे वर्ण का श्रोतक है।

रासायनिक संगठन—इसके फलों में एम्बेलिक एसिड (Embelic acid) या एम्बेलिन (Embelin, C₁₈ H₂₈ O₄) नामक एक सुनहरे पीले रंग का रवेदार पदार्थ २.५% पाया जाता है। यह जल से अवलुनशील तथा मद्यसार, ईथर, क्लोरोफार्म और बेंझीन में घुलनशील होता है। क्षारीय घोल में यह घुलकर घोल लाल रंग का हो जाता है। इसके अतिरिक्त अल्प मात्रा में क्रिस्टेम्बिन (Christembin) नामक एक क्षाराभ तथा तैल, उडनशील तैल, रजक द्रव्य, टैनिन एवं राल सद्दृश पदार्थ पाये जाते हैं।

गुण और प्रयोग—यह उत्तम कृमिघ्न, वातानुलोमक, वातहर, दीपन, पाचन, वातनाडी संस्थान के लिये बल्य, रक्त शोधक, आनुलोमिक तथा रसायन है। रसग्रन्थियों पर इसका विशेष प्रभाव पड़ता है। इसका उत्सर्ग मूत्रद्वारा होता है जिससे मूत्र लाल रंग का हो जाता है।

(१) स्फीतकृमि (Tape-worm) के लिये यह अत्युत्तम औषधि है। मेलफर्न (Malefern) के समान इससे मरोह नहीं होती और अधिक लाभ होता है। बच्चों को ४ माशा तथा बड़ों को ८ माशा चूर्ण मधु या दही के साथ सुबह खिलाकर ४ बंदे पश्चात् परण्ड तैल अथवा कोई विरेचन देना चाहिये। अथवा कोष्ठ शुद्धि के पश्चात् रातमें इसका चूर्ण मट्ठे के साथ देकर दूसरे दिन सुबह विरेचन देना चाहिये। इससे मरे हुए कृमि निकल जाते हैं। अन्य कृमियों पर इससे लाभ नहीं होता। इसका कृमिघ्न गुण एम्बेलिक एसिड के कारण है। इसके लवण अमोनियम एम्बेलेट (Ammonium embelate) (१३-१८) का भी उपयोग मधु के साथ अच्छा होता है। इसके पूर्व तथा पश्चात् परण्ड तैल से विरेचन कराना चाहिये।

(२) यह एक अच्छा रसायन है। सुश्रुत में एक 'सर्वोपघातशमनीय' नामक प्रयोग बतलाया है। नित्य एक महीने तक विडङ्ग के मगज का चूर्ण तथा मुलेठी खाकर ऊपर से ठण्डा जल पीना चाहिये। पथ्य में बिना नमक, मूंग का आवले के साथ सिद्ध किया यूप तथा घी और यात औषध पचने पर लें। इसके उपयोग से सब प्रकार के अर्श अच्छे होते हैं। ग्रहण शक्ति तथा धारणा शक्ति बढ़ती है। शरीर के सभी प्रकार के कृमि नष्ट होकर शरीर स्वस्थ होता है। इसके हर साल प्रयोग से मनुष्य निरोग तथा शतायु होता है। इससे सब प्रकार के पुराने रोग जैसे अर्श, संग्रहणी, प्रमेह, कुष्ठ, क्षय, श्वास, उपदंश एवं व्रण आदि अच्छे होते हैं तथा हैजा, प्लेग आदि उपसर्गों का भय नहीं रहता।

(३) बालकों के सभी रोगों को यह अच्छी औषधि है। सुखण्डी, आध्मान, शूल, कुपचन एवं अग्निमांश आदि में दूध में इसको डालकर उबालते हैं और वही दूध पिलाते हैं। इससे बच्चे तन्दुरुस्त रहते हैं। यदि इसके साथ अनन्तमूल भी दिया जाय तो अधिक लाभ होता है।

(४) गण्डमाला के लिये—वायविडङ्ग, गुग्गुलु, मनःशिला तथा शृङ्गभस्म, मधु और घृत के साथ देने से भी २ लाभ होता है।

(५) चर्म रोगों में इसका आन्तरिक एवं बाह्य प्रयोग किया जाता है। दाद में इसके लेप से लाभ होता है।

(६) मज्जातन्तु के रोग जैसे अर्धगघात, आक्षेप एवं अपस्मार आदि में लहसुन के साथ दूध में उबाल कर देना चाहिये।

(७) पीनस, शिरःशूल तथा अर्धावभेदक में इससे सिद्ध तैल के नस्य से लाभ होता है। शिरःशूल में कपाल पर इसकी मालिश करनी चाहिये।

(८) बिच्छू के काटने तथा सर्प दंश पर इसका उपयोग लिखा गया है।

(९) इसका ताजा रस शीतल, मृदुल तथा आनुलोमिक होता है।

मात्रा—चूर्ण ४ से १६ माशा।

३६ विडङ्ग भेद

सं०—विडङ्गभेद। हि०—वायविडङ्ग भेद, वायविरङ्ग। अवध०—वेवरङ्ग। देहरादून—वायविरङ्ग, गैया। गोंड—कोपडली। कुरकु०—भारङ्गेली। मु०—आमटी, गोंदली, बाबंटी। ने०—कलय बोगोटी। अं०—Basal (बासल)।

ले०—*E. tsjeriam-cottam*, A. DC. (५० स्क्वेरियम्-क्रोडम, ५० डीसी०)।

Fam. Myrsinaceae (मिरसिनसी)।

यह हिमालय पहाड़ के पूर्व की ओर बङ्गाल तथा दक्षिण की ओर सिलोन तक कहीं न कहीं पाया जाता है।

इसके वृक्ष छोटे और बहुत शाब्दार होते हैं। पत्ते कुछ अधिक बड़े होते हैं तथा शिराएँ कुछ मुखर रोमावरण से युक्त होती हैं। फूल—हरियाली लिये सफेद रङ्ग या हरापन युक्त फीके पीले रङ्ग के बहुत छोटे छोटे आते हैं। फल—छोटे छोटे गोल होते हैं और लंबाई में महीन धारीदार होते हैं।

गुण और प्रयोग—यह वातानुलोमक, कुमिष्न, अशोष्ण, शोथप्रतीकारक और रसायन है। इसका उपयोग विडङ्ग के समान किया जाता है। बाजार में दोनों ही जाति के फल मिले हुये रहते हैं।

(१) यह भी विडङ्ग के समान स्फीतकृमि नाशक होता है।

(२) गण्डमाला में अनन्तमूल के साथ इसका काथ पिलाते हैं तथा ठण्डे जल में पीसकर गांठों पर लेप करते हैं।

(३) दन्तशूल में इसका चूर्ण हींग के साथ दांत के गढ़े में रखने से लाभ होता है तथा इसका मक्खन में व्यवहार करते हैं। इसके मूल की छाल का भी इसमें उपयोग होता है।

(४) इसके कोमल पत्तों का सौंठ के साथ काथ बनाकर गले की सूजन, मुख के छाले एवं ग्रन्थ में कवल कराने से लाभ होता है।

(५) न्यूमोनिया तथा अन्य छाती के विकारों में चावल की मांड़ के साथ इसकी छाल को उबाल कर पिछाते हैं तथा छाल पीसकर छाती पर लेप करते हैं। इसके फलों को पीसकर मक्खन के साथ छाती पर लगाने से फुफ्फुसावरण शोथ में लाभ होता है तथा शिरःशूल में भी इसी प्रकार कपाल में इसका लेप करते हैं।

३७ नाडी हिङ्गु (डिकामाली)

नाडीहिङ्गु पलाशाख्या जन्तुका रामटी च सा।

दंशपत्री च पिण्डाहा सुवीर्या हिङ्गुनाडिका ॥ रा. नि.

सं०—नाडीहिङ्गु, पलाशाख्या, जन्तुका, रामटी, दंशपत्री, पिण्डाहा, सुवीर्या, हिङ्गुनाडिका। हि०—नाडीहिङ्गु, नारीहींग, कलपतीहींग, डिकामाली, डिकेमाली, कमरी। ब०—हिङ्गुविशेष। म०—डिकेमाली। गु०—डीकामारी। काठी०—मोलण, मालडी। क०—डिकामलि। ता०—कुंवे। ते०—गेरिविकि, करिंगा, तेछामंगा। अ०—कनखाम। अं०—Gummy Gardena (गम्मी गार्डेनीया); Cambi resin (कम्बी रेसिन)। ले०—*Gardenia gummifera* Linn. (गार्डेनीया गम्मी-फेरा)। Fam. Rubiaceae (रुबिएसी)।

इसके वृक्ष अधिकतया दक्षिण भारत में पाये जाते हैं। इसका वृक्ष—छोटा तथा शाब्दार होता है। पत्ते—बिनाल, ४"५-७"४ २-२"५ से० मी० बड़े, दीर्घवृत्ताभ आयताकार, स्वरूप में कुछ अमरुद के पत्तों के समान तथा चिकने, चमकीले होते हैं। फूल—सुगंधहीन, प्रारंभ में इवेत किन्तु बाद में पीतवर्ण के १ से ३ साथ साथ रहते हैं। फल—२"५-३"८ से० मी०, आयताकार या दीर्घ वृत्ताभ, चिकना, लंबाई में धारीदार एवं नोकदार होता है।

इन पौधों की कोमल शाखाओं के बीच तथा कलियों में से जाड़े के दिनों में हरियाली लिए हुए किञ्चिद पीले रंग का गोंद निकलता है। उसी को 'डीकामाली' कहते हैं। इसकी छाल से गोंद नहीं निकलता। जंगली गोंड लोग ठीकरों में इकट्ठा कर सुखा करके बाजार में बेचते हैं। इस गोंद में छोटी छोटी लकड़ियाँ, फूस घास आदि मिली रहती है अत एव इसे गरम जल में धोकर, छान एवं सुखा करके औषधि के काम में लेना चाहिये। शुद्ध डिकामाली में बिलार के मूल जैसी गन्ध आती है तथा वह कुछ आर्द्र एवं चमकीला रहता है और उसके चूर्ण बनाने में कठिनाई होती है।

गुण

नाडीहिङ्गु कटूणं च कफवातातिशान्तिकृत। विष्ठाविवन्धदोषघ्नमानाहामयहारि च (रा० नि०)

नाडीहिङ्गु—कटु, गरम, कफ और वात को पीड़ा को शमन करने वाली तथा विष्ठा, विवन्ध और आनाह रोग को नष्ट करने वाली है।

नाडीहिङ्गुस्तु कटुकर्तरीक्ष्णक्षोणश्च दीपकः।

कफवातमलस्तम्भमनोमोहामनाशनः ॥ (निघण्टुरत्नाकरः)

नाडीहिङ्गु—कटु, तीक्ष्ण, गरम, अग्निप्रदीपक तथा कफ, वात, मलबन्ध, मन का मोह और आम का नाश करनेवाली है।

रासायनिक संगठन—इसमें दो प्रकार के राल के सदृश पदार्थ रहते हैं जिसमें से गार्डेनिन (Gardenin) रवेदार सुनहले पीले रंग का तथा दूसरा डिकेमाली (Diterali) कुछ मुलायम तथा हरे रंग का होता है।

गुण और प्रयोग—यह उद्वेजन निरोधि, वातानुलोमक, अग्निदीपक, विरेचक, कुमिष्न, ज्वरहर, स्वेदजनन, इलेम्पनिःसारक, त्वक् दोषहर एवं प्रतिदूषक है।

गुणों में वायविडङ्ग और डिकामाली बहुत समानता रखती है। किन्तु शाखों में विडङ्ग को कुमिष्न लिखा है और डिकामाली के विषय में उसकी कुमिष्नता के गुण का स्पष्टीकरण नहीं किया

है। आधुनिक शोध द्वारा सिद्ध हुआ है कि डिकामाली भी विशेष कुमिष्ठ है। नाड़ीहिङ्ग के प्रयोग से कोष्ठान्तर्गत वस्तुलाकार कुमिष्ठ नष्ट या निर्जीव हो जाते हैं। वायुविडङ्ग—पकाशय के लम्बे चिपटे कुमियों का विनाशक है। डिकामाली—इन कुमियों का नाश नहीं कर सकती। इससे गोल (Round) या कुछ लम्बे नन्हें नन्हें कुमियों का नाश होता है। डिकेमाली का फाँट नियत कालिक ज्वर में देने से कम्पन कम होता है। आन्त्र की विकृतियाँ जैसे आध्मान, कुपचन एवं शूल आदि में इससे लाभ होता है। बन्धों को दन्तोद्भव के समय जो पाखाना एवं कय आदि विकार होते हैं उसमें इससे अच्छा लाभ होता है। आध्मान में प्लुवा के साथ पेट पर इसका लेप करते हैं तथा डिकेमाली खिलाते हैं। इसके फल विरेचक तथा कुमिष्ठ होते हैं। मोटापा तथा प्लीहावृद्धि में इसका गौद व्यवहार किया जाता है। बाहरी प्रयोग से दूषित व्रण साफ किये जाते हैं। इससे कीड़े नहीं पड़ने पाते तथा पड़े हुए कीड़े निकल जाते हैं और मक्खियाँ नहीं बैठने पातीं। इससे दन्तशूल में लाभ होता है। नारु में इसे ५ र० की मात्रा में देते हैं। अतएव नाड़ीहिङ्ग शाकीय 'विडङ्ग' कदापि नहीं हो सकती। मात्रा—चूर्ण ३-२ र०।

अथ तुम्बुरुफलस्य नामानि गुणाश्चाह

तुम्बुरुः सौरभः सौरो घनजः सानुजोऽन्धकः ॥ ११३ ॥

तुम्बुरु प्रथितं तिक्तं कट्टाकेऽपि सत्कटुः। रुसोष्णं दीपनं तीक्ष्णं रुच्यं लघु विदाहि च ॥ ११४ ॥
वातरलेपमात्रिकर्णौष्ठशिरोरुगुक्ताकुमिन्। कुष्ठशूलारुचिश्वासप्लीहकुच्छ्राणि नाशयेत् ॥ ११५ ॥

'तुम्बुरु' फल के नाम तथा गुण—तुम्बुरु, सौरभ, सौर, घनज, सानुज और अन्धक ये नाम 'तुम्बुरु फल' के हैं। तुम्बुरु फल—तिक्त तथा कटुरस युक्त है और विपाक में भी कटुरस युक्त है। यह रुस, उष्णवीर्य, अग्निदीपक, तीक्ष्ण, रुचिजनक, पाक में लघु और विदाही होता है। यह वात-इलेप्स, नेत्र, कर्ण, ओष्ठ तथा शिर के रोगों को एवं गुरुता (शरीर का भारीपन), कुमि, कुष्ठ, शूल, अरुचि, द्वास, प्लीहा और मूत्रकुच्छ इन सब रोगों को भी दूर करता है ॥ ११३-११५ ॥

३८ तुम्बुरु

हि०—तुम्बुरु, तुम्बुल, तेजफल। ब०—तम्बुल, तुम्बुरु फल, नेपाली धने, नेपाली धनिया। म०—नेपाली धनिया। मा०—तूगरु। क०—तुम्बुरु। ते०—तुम्बुरुल। पं०—तुम्बर। गु०—तुम्बुरुफल। लिपचा०—तमु कंग। ले०—*Zanthoxylum alatum Roxb.* (इन्थोक्सालम अलैटम); *Zanthoxylum acanthopodium DC.* (इन्थोक्सालम एक्थोपोडियम) दूसरी जाति। Fam. Rutaceae (रुटसी)।

यह हिमालय की गरम तराईयों में जम्मु से भूटान तक, खासिया पहाड़, टेहरी, गढ़वाल, नाम पहाड़, विजिमापट्टम और गंजाम के पहाड़ों पर पाया जाता है।

इसका वृक्ष—शाडीदार या कचिद छोटे वृक्षवत् रहता है। काँटे—सीधे, १-२ से. मी. लंबे एवं अंडाकार आधार के ऊपर रहते हैं। पत्ते—संयुक्त लंबे पत्र दण्ड वाले, एवं आधार की तरफ संपंख तथा गुलाबी एवं सीधे काँटों से युक्त होते हैं। पत्रक—५ से. ११, भालाकार, न्यूनाधिक दन्तुर, ऊपर से चमकीले एवं नीचे से हल्के रंग के होते हैं। छोटे छोटे पीले रङ्ग के फूलों के गुच्छे लगते हैं। फल—काली मरिच के समान क्षुमकों में रहते हैं, किन्तु उनके मुख फटे होते हैं। फलों में सुगन्धि आती है। इन फलों के ऊपर तेलिया राल की गाँठें

होती हैं तथा इनके अन्दर कागज के समान पड़दा रहता है। फल प्रायः खाली रहते हैं किन्तु कभी कभी उनके अन्दर गोल, काले चमकीले बीज रहते हैं। उत्तर हिन्दुस्तान में इसका व्यवहार किया जाता है। दक्षिण में इसके स्थान पर ले०-ई. हेट्सा (Z. rhetsa DC.), हि०-चिरफल, तिरफल, के फल का व्यवहार किया जाता है जो तुम्बुरु के फल से बड़े होते हैं। उन पर तेलिया राल की गाँठें तथा अन्दर कागज के समान पड़दा नहीं रहता। उनका स्वाद चटपटा अकरकरा के समान एवं गन्ध संतरे के छिलके के समान होती है।

रासायनिक सङ्गठन—इसकी छाल में एक कड़वा पदार्थ, उड़नशील तैल और राल रहती है। यह कड़वा पदार्थ दाहुरिद्रा में पाये जाने वाले बर्बेरीन (Berberine) के सदृश होता है। इसके फलों में एक उड़नशील तैल, राल, एक अम्ल पदार्थ और एक रवेदार पदार्थ झैन्-थोक्साइलिन (Xanthoxylia) पाया जाता है। यह तैल यूकैलिप्टस् (Eucalyptus) तैल के सदृश गन्ध एवं गुणवाला होता है।

गुण और प्रयोग—यह सुगन्धि, उष्ण, दीपन, पाचन, वातानुलोमक, माही और उत्तेजक है। इसकी किया गन्धाविरोधा तथा यूकैलिप्टस् तैल के समान होती है। इसके छाल की किया दाहुरिद्रा के समान होती है।

(१) ज्वर, कुपचन, अतिसार, हैजा एवं मंदाग्नि आदि में इसके मूलत्वक् और फल का फाँट उत्तेजक तथा बल्य औषध के रूप में दिया जाता है।

(२) दमें में इसका गुडाखू बना कर धूपपान उपयोगी है।

(३) गले की सूजन में इसके ताजे पत्तों को पीस कर चावल के आटे के साथ गरम करके बांधने से लाभ होता है।

(४) यह एक अच्छा प्रतिदूषक (Antiseptic) होने के कारण व्रणों के लिये इसके फलों का आन्तरिक तथा बाह्य प्रयोग किया जाता है। इसके मूलत्वक् काथ से व्रण प्रक्षालन से लाभ होता है।

(५) इसके फलों का व्यवहार दन्तशूल में किया जाता है। इसकी दातुन दाँतों के लिये अच्छी समझी जाती है एवं छाल तथा फल का दन्तमजनों में प्रयोग किया जाता है।

(६) इसका तैल प्रतिदूषक, कीटाणुनाशक तथा दुर्गन्धिहर है।

मात्रा—फल—२-५ र., छाल—१-२ तो. फाँट बना कर।

३९ तिरफल

सं०—तुम्बुरु। म०—चिरफल, तिसल। ते०—हरतचै। ता०—राचामम्। क०—जिसुमी मारा। ले०—*Zanthoxylum rhetsa DC.* (इन्थोक्सालम हेट्सा)। Fam. Rutaceae (रुटसी)।

यह मध्यम ऊँचाई का कीटीला वृक्ष दक्षिण में विशेषकर कोंकण में होता है। इसके पत्ते—सदलपर्ण एवं मोटी टहनियों के अग्र पर समुद्भव होकर रहते हैं। पत्रक—प्रायः १९-२५, तून के सदृश, आयताकार या प्रासवर्ग, अखण्ड या गोल दन्तुर धार वाले होते हैं। पुष्प—छोटे, पीले, गुच्छों के रूप में। फल—गुच्छों के रूप में, कधी अवस्था में हरे तथा बाद में काले से हो जाते हैं। अन्य वर्णन ऊपर तुम्बुरु के साथ दिया गया है। इसके फल तथा जड़ की छाल का प्रयोग किया जाता है।

रासायनिक सङ्गठन—तुम्बुरु के समान तैल, राल आदि।

गुण और प्रयोग—इसके गुण तुम्बुरु के समान हैं। इसके मूलत्वक् की क्रिया दारुहरिद्रा, मधोरियून, चोबेहयात या पीतचम्पक के छाल की तरह होती है। इसकी जड़ सुगन्धि, कड़वी, मूत्रल तथा पौष्टिक है।

(१) इसके फल उत्तेजक, ग्राही, दीपन एवं पाचन होते हैं और इनका व्यवहार, आध्मान, कुपचन, अजीर्ण एवं अतिसार आदि में किया जाता है। सड़ी हुई मछलियों के खाने से उत्पन्न अजीर्ण, वमन एवं अतिसार में इसका व्यवहार करते हैं। मछली खाने वालों के लिये यह पाचक है। तिरफल तथा अजवायन का अर्क हैजे में दिया जाता है। आमवात में मधु के साथ इसे खिलोते हैं।

(२) मूलत्वक्—शिथिलताजन्य कुपचन में प्रयोग में लाई जाती है। यह मूत्रल होती है। दन्तशूल में तथा लकवा से जिह्वा का कार्य ठीक न होता हो तो इसे चबाने को देते हैं। जीर्ण आमवात में भी इससे लाभ होता है। यह वृष्य, कड़वी और सुगन्धि होती है और फल की तरह भी इसका उपयोग किया जाता है।

मात्रा—बीज निकाले फल का चूर्ण—१-२ र. मधु के साथ; मूलत्वक् १-२ तो. फांट बना कर नित्य एक बार।

अथ वंशलोचनस्य नामानि गुणांश्चाह

स्याद्वंशरोचना वांशी तुगाक्षीरी तुगाशुभा । त्वक्षीरी वंशजा शुभ्रा वंशक्षीरी च वैणवी ॥
वंशजा वृंहणी वृष्या बल्या स्वाद्वी च शीतला । तृष्णाकासज्वरश्वासक्षयपित्ताक्षकामलाः ॥
हरेःकुष्ठं घणं पाण्डुं कषायं वातकुच्छ्रजित् ॥ ११७ ॥

वंशलोचन के नाम तथा गुण—वंशरोचना, वांशी, तुगाक्षीरी, तुगा, शुभा, त्वक्षीरी, वंशजा, शुभ्रा, वंशक्षीरी और वैणवी ये नाम वंशलोचन के हैं। वंशलोचन—वृंहण (धातुवर्धक), वृष्य (वीर्यवर्धक), बलकारक, स्वादु, कषाय रसयुक्त और शीतल होता है और यह तृष्णा, कास, ज्वर, श्वास, क्षय, रक्तपित्त, कामला, कुष्ठ, म्रण, पाण्डु, वात तथा मूत्रकुच्छ्र को दूर करता है ॥

४० वंशलोचन

हि०—वंशलोचन, वंशलोचन । ख०—बांस काबर । म०—वंसलोचन । गु०—वंशकपूर ।
बांसकपूर । क०—वंशलोचना, वंशरोचना, वंशरीचना । ते०—तवक्षीरी, तरक्षीरी, वंशलोचनमु ।
ता०—वंशलोचनम् । फा०—तवासीर, तवासीर । अ०—तवाशीर । अं०—Bamboo Manna
(बाम्बुमन्ना) । ले०—*Bambusa arundinacia Willd.* (बांबुजा अरुण्डिनेसिया) । Fam-
Gramineae (ग्रैमिनी) ।

बांस के वृक्ष भारतवर्ष के प्रायः सभी प्रांतों में उत्पन्न होते हैं, विशेषकर बङ्गाल की तरफ इसकी खेती होती है।

मोटे और दृढ़ बांस के भीतर एवं बड़े मोटे पोली जाती के पहाड़ी बांसों के भीतर जिसे नजला बांस कहते हैं जब सफेद रस सुखकर कंकर के समान बन जाता है, तब इस सफेद कंकरी को वंशलोचन कहते हैं। यह केवल मादा जाति के ही बांसों में जमता है। बांसों को

काट कर जब फाड़ते हैं तब किसी-किसी बांस के भीतर से यह निकलता है। कहते हैं कि स्वाती नक्षत्र का जल बांस के भीतर पड़ने से उसमें वंशलोचन उत्पन्न होता है। असली वंशलोचन नीलापन युक्त सफेद रङ्ग का होता है, लकड़ी पर घिसने पर रेशा नहीं उभरती तथा जल में डालने पर पारदर्शक हो जाता है लेकिन मिट्टी के तेल में डालने पर पारदर्शकता कम हो जाती है। स्वाद में यह फीका होता है। लेकिन आजकल बाजार में प्रायः नकली वंशलोचन ही विकता है जो देखने में बहुत सुन्दर नीली आभा युक्त बड़े-बड़े कंकड़ों के रूप में होता है। पहले असली वंशलोचन जावा, सिङ्गापूर आदि से आता था। अब तो शायद किसी रासायनिक विधि से यह तैयार करके असली के नाम पर बिका करता है जिसका स्वाद कुछ तीक्ष्ण रहता है। वंशलोचन के अतिरिक्त बांस के कोमल प्रांकुर, पत्र, गांठ, बीज तथा मूल का व्यवहार किया जाता है।

रासायनिक संगठन—वंशलोचन में सिलिका (Silica) ९०% या सिलिसिक् एसिड के हाइड्रेट के रूप में सिलिकम् (Silicium as hydrate of silicic acid), मंडूर (Peroxide of iron), पोटैश (Potash), चूना, अल्यूमिनिया (Alumina) तथा कुछ वानस्पतिक पदार्थ जैसे कोलिन (Colin), बेटेन (Betain), न्यूक्लियस (Nuclease), यूरियस (Urease), प्रभूजिन एवं कार्बोज के पाचक किण्व तथा स्नेहविलेयक किण्व (Proteolytic, diastatic and emulsifying enzymes) तथा सायनोजेनेटिक ग्लुकोसाइड (Cyanogenetic glucoside) आदि पदार्थ पाये जाते हैं।

बांस की राख में सिलिका २८, चूना ४, मैग्नेशिया ६, पोटैशियम् ३४, सोडियम् १२, क्लोरीन २, गंधक १० भाग और कुछ जल रहता है। कुछ लोग इसके क्षार को तथा असली वंशलोचन को गरम करके जल में डालते हैं और सूखने पर वंशलोचन के स्थान पर बेचते हैं।

गुण और प्रयोग—(१) वंशलोचन उत्तेजक, ज्वरहर, कफनिःसारक, बल्य, वृष्य, प्यास-शमन करने वाला, उद्वेचननिरोधि एवं ग्राही होता है। इससे श्वसनसंस्थान की श्लेष्मलकला को पुष्टि मिलती है तथा कफ की मात्रा कम होती है। इससे बने हुए सितोप्लादि चूर्ण का व्यवहार जीर्णज्वर, श्वास, कास, क्षय, मन्दाग्नि, कमजोरी, कफ में खून जाना, दाह, पूयमेह, मूत्रदाह तथा वातविकार एवं सर्पदंश में किया जाता है। ग्राही औषधियों के साथ जीर्ण संग्रहणी तथा आन्तरिक रक्तस्रावों में इसका उपयोग करते हैं।

(२) इसकी कोमल गांठ तथा पत्रों का द्राघ गर्भाशय संकोचक होता है। इसका उपयोग प्रसूता में आर्तवशुद्धि के लिए एवं अन्य आर्तव विकारों में किया जाता है।

(३) इसके कोमलपत्र का उपयोग कफ से खून जाना, कुष्ठ, ज्वर तथा बच्चों के सूत्रकुमि में किया जाता है।

(४) इसके प्रांकुर (Shoots) का रस निकाल कर कुमियुक्त धावों पर डाला जाता है तथा बाद में उसका पोस्टिस उन पर बांध दिया जाता है। जिन लोगों का पाचन ठीक नहीं होता उनको इसके कोमल प्रांकुरों से बने सिरके का उपयोग मांस मछली के साथ उपयोगी होता है। इससे भूख बढ़ती है तथा पाचन भी ठीक होता है।

(५) इसकी गांठों को पीसकर जोड़ों के दर्द पर उसका बन्धन उपयोगी है।

(६) इसके बीज को गरीब लोग चावल के रूप में खाते हैं।

(७) इसका मूल विस्फोटक व्याधियों (Eruptive affections) में बहुत उपयोगी है तथा दाह पर लाभदायक है।

(८) इसके पुष्परस का उपयोग कर्णबिन्दु के रूप में कर्णशूल एवं बाधिर्य आदि में किया जाता है ।

मात्रा—चूर्ण ३-२ माशा ।

अथ समुद्रफेनस्य नामानि गुणांश्चाह

समुद्रफेनः फेनश्च हिण्डीरोऽब्धिकफस्तथा ॥ ११८ ॥

समुद्रफेनश्चक्षुष्यो लेखनः शीतलश्च सः । कषायो विषपित्तघ्नः कर्णरुक्कफहरसरः ॥ ११९ ॥

समुद्रफेन के नाम तथा गुण—समुद्रफेन, फेन, हिण्डीर और अब्धिकफ ये सब नाम 'समुद्र-फेन' के हैं । समुद्रफेन—नेत्रों के लिये हितकर, लेखन, शीतल, कषाय रस युक्त, विष और पित्त का नाशक, कर्णरोग तथा कफ का भी नाशक और यह सारक भी होता है ॥ ११८-११९ ॥

४१ समुद्रफेन

हि०—समुद्रफेन, समुद्ररफेन, दर्या का कफ । ब०—समुद्रेर फेना, समुद्रफेला । म०—समुद्रफेन । मा०—समन्दरझाग । प०—समुन्द्रझाग, समुद्रझाग । गु०—समुद्रफिण । क०—समुद्रनालिये । मल०, सा०—कडल नोरे । ते०—सोरपेनक, समुद्रपुनरुगु । फा०—कफदरिया । अ०—जुबदुल्लहरे, जब्दुल बदेर । अं०—Cuttle Fish Bole (कटिल फिश बोन); Os Sepiae (ऑस् सेपी) । ले०—Sepia officinalis (सेपिया ऑफिसिनैलिस्) । जाति (Family)—Cephalopoda (सिफे-लोपोडा) । वर्ग (Class)—Mollusca (मोल्यूस्का) ।

समुद्रफेन यह समुद्र का झाग नहीं है बरन् यह एक समुद्री जीव (मछली) का अस्थिपञ्जर (या कवच) है जो कुछ समय बाद विशेष आकृति का हो जाता है और समुद्र के पानी पर तैरता रहता है । इसके टुकड़े १-२ इञ्च चौड़े और ५-१० इञ्च लम्बे होते हैं । ये लम्बे, चिपटे, आयताकार अथवा अण्डाकार, सफेदी लिये हुये, कठोर तथा भंगुर होते हैं । इसकी बाह्य सतह कर्ष परतों से बनी दिखलाई देती है तथा सुचूर्ण्य होती है । भीतरी सतह कठोर, सुषिर एवं आसानी से टूटने वाली होती है । इसका स्वाद फीका, तीक्ष्ण तथा क्षारीय होता है ।

रासायनिक संगठन—इसमें कैल्शियम कार्बोनेट (Calcium Carbonate) ८०-८५% तथा फास्फेट, सल्फेट और सिलिका (Silica) आदि पदार्थ रहते हैं ।

गुण और प्रयोग—इसका आन्तरिक प्रयोग बहुत कम होता है । यह खड़िया के समान अम्लत्व दूर करने वाला तथा माही एवं स्थानिक उपशामक है ।

(१) इसका सूक्ष्म चूर्ण कर्णस्त्राव तथा कर्णपीडा के लिए कानों में डालते हैं । मुख तथा दातों के विकारों में यह दन्तमञ्जन की तरह उपयोग में आता है तथा झाँई, मुहसि, ज्वर तथा चर्म के अन्य विकारों में इसका सूक्ष्मचूर्ण या नीबू के रस के साथ इसका लेप लगाया जाता है । अन्धारी में गुलाब जल के साथ शरीर पर इसे लगाते हैं ।

(२) इसका नेत्र रोगों में विशिष्ट स्थान है । लेखन गुण के कारण नेत्रशुक्ल, जाला, पुंष आदि में सुरमा के समान या सुरमा में मिलाकर इसे काम में लाते हैं । वर्तमान में इसे गुलाब जल और सैन्धव के साथ महीन पीसकर आंख में लगाते हैं ।

(३) कर्णस्त्राव में इसे तैल में सिद्ध करके उसका उपयोग करते हैं ।

(४) यद्यपि आयुर्वेद में इसका आन्तरिक प्रयोग नहीं दिखाई देता तथापि यह चूने का अच्छा सेन्द्रिय योग है जिसका आन्तरिक उपयोग भी किया जा सकता है ।

मात्रा—२ से ८ रत्ती ।

अथाष्टवर्गस्य लक्षणगुणानाह

जीवकर्षभकौ मेदे काकोल्यौ ऋद्धिबृद्धिके ॥ १२० ॥

अष्टवर्गोऽष्टभिर्द्रव्यैः कथितश्चरकादिभिः ॥ १२१ ॥

अष्टवर्गो हिमः स्वादुर्बृंहणः शुक्रलो गुरुः । भग्नसन्धानकृत्कामबलासबलवर्द्धनः ॥

वातपित्तास्रतृड्दाहज्वरमेहक्षयप्रणुत् ॥ १२२ ॥

अष्टवर्ग के लक्षण तथा गुण—जीवक, ऋषभक, मेदा, महामेदा, काकोली, क्षीरकाकोली, ऋद्धि और बृद्धि इन सब आठ द्रव्यों को चरकादि मुनिगण 'अष्टवर्ग' नाम से व्यवहार करते हैं । अष्टवर्ग—शीतवीर्य, स्वादिष्ट, बृंहण (धातुवर्धक), शुकजनक, विषाक में गुरु, भग्नसन्धानकारक (टूटी हुई हड्डियों को जोड़ने वाला), काम, कफ तथा बल को बढ़ाने वाला, वात, पित्त, रक्त, तृष्णा, दाह, ज्वर, प्रमेह और क्षय रोग को दूर करने वाला होता है ॥ १२०-१२२ ॥

तत्रादौ जीवकर्षभकयोरुत्पत्तिलक्षणनामगुणानाह

जीवकर्षभकौ ज्ञेयौ हिमाद्रिशिखरोदयौ । रसोनकन्दवत्कन्दौ निःसारौ सूक्ष्मपत्रकौ ॥ १२३ ॥

जीवकः कूर्चकाकार ऋषभो वृषशृङ्गवत् । जीवको मधुरः शृङ्गो ह्रस्वाङ्गः कूर्चशीर्षकः ॥ १२४ ॥

ऋषभो वृषभो धीरो विषाणी द्राघ हृषपि । जीवकर्षभकौ बल्यौ शीतौ शुक्रकफप्रदौ ॥

मधुरौ पित्तदाहास्रकाश्यवातक्षयापहौ ॥ १२५ ॥

अष्टवर्गान्तर्गत जीवक तथा ऋषभक के उत्पत्ति स्थान, लक्षण, नाम तथा गुण—जीवक और ऋषभक ये दोनों औषधियाँ हिमालय पर्वत के शिखर के ऊपर उत्पन्न होती हैं । इन दोनों के कन्द ठीक लहसुन के कन्द के समान होते हैं और ये निःसार होते हैं तथा पत्ते सूक्ष्म होते हैं । उसमें जीवक का आकार कूँची के समान होता है और ऋषभक बैल के सींग की भाँति होता है । जीवक, मधुर, शृङ्ग, ह्रस्वाङ्ग और कूर्चशीर्षक ये नाम जीवक के हैं । तथा ऋषभ, वृषभ, धीर, विषाणी और द्राघ ये नाम ऋषभक के हैं । ये दोनों बलकारक, शीतवीर्य, शुक तथा कफ के वर्धक, मधुर रसयुक्त, पित्त, दाह, रक्तदोष, कृशता, वात तथा क्षयरोग के दूर करने वाले होते हैं ॥ १२३-१२५ ॥

अथ मेदामहामेदयोरुत्पत्तिलक्षणनामगुणानाह

महामेदाऽभिधः कन्दो मोरङ्गादौ प्रजायते ॥ १२६ ॥

महामेदा वनीमेदा स्याद्विशुक्र मुनीश्वरैः ॥ १२७ ॥

शुक्लार्द्रकनिभः कन्दो लताजातः सुपाण्डुरः । महामेदाभिधो ज्ञेयो मेदालक्षणमुच्यते ॥ शुक्लकन्दो नखच्छेद्यो मेदोधातुमिव स्रवेत् । यः स मेदेति विज्ञेयो जिज्ञासातत्परैर्जनैः ॥ शक्यपर्णी मणिच्छिद्रा मेदा मेदाभवाध्वरा । महामेदा वसुच्छिद्रा त्रिदन्ती देवतामणिः ॥ मेदायुगं गुरु स्वादु वृष्यं स्तन्यकफावहम् । बृंहणं शीतलं पित्तरक्तवातज्वरप्रणुत् ॥ १२८ ॥

मेदा और महामेदा के उत्पत्तिस्थान, लक्षण, नाम तथा गुण—उसमें महामेदा नामक कन्द मोरङ्ग (नेपाल का दक्षिणपूर्वभाग) आदि प्रदेशों में उत्पन्न होता है। महामेदा, बनीमेदा है ऐसा मुनीश्वरों ने कहा है। महामेदा लता से उत्पन्न होती है तथा इसका कन्द पाण्डुवर्ण का, सफेद अदरक के समान होता है। ये महामेदा के लक्षण हुये, अब मेदा के भी लक्षण कहते हैं—जिसके कन्द सफेद हों तथा जिसमें नख से काटने पर मेदधातु के समान एक प्रकार का रस निकलता हो उसे मेदा समझना चाहिये। शल्यपर्णी, मणिच्छिद्रा, मेदा, मेदोभवा और अध्वरा ये नाम मेदा के हैं। महामेदा, वसुच्छिद्रा, त्रिदन्ती और देवतामणि ये नाम महामेदा के हैं। उक्त दोनों प्रकार का मेदा—ये दोनों परिपाक में गुरु, स्वादिष्ट, वीर्यवर्धक, दुग्ध तथा कफ को बढ़ाने वाले, धातुवर्धक, शीतल, पित्त, रक्तसम्बन्धी दोष, वायु तथा ज्वर को दूर करने वाले होते हैं ॥ १२६-१२९ ॥

अथ काकोलीक्षीरकाकोल्योत्पत्तिलक्षणनामगुणानाह

जायते क्षीरकाकोली महामेदोद्भवस्थले ॥ १३१ ॥

यत्र स्यात्क्षीरकाकोली काकोली तत्र जायते ।

पीवरीसदृशः कन्दः सक्षीरः प्रियगन्धवान् ॥ १३३ ॥

साम्रोक्ताक्षीरकाकोली काकोलीलिङ्गमुख्यते । यथास्यात्क्षीरकाकोली काकोल्यपि तथा भवेत् ॥
पृषा किञ्चिद्भवेत्कृष्णा भेदोऽयमुभयोरपि । काकोली वायसोली च वीरा कायस्थिका तथा ॥

सा शुक्ला क्षीरकाकोली वयस्था क्षीरवल्लिका ॥

कथिता क्षीरिणी धीरा क्षीरशुक्ला पयस्विनी ॥ १३६ ॥

काकोलीयुगलं क्षीरं शुक्लं मधुरं गुरु । बृहणं वातदाहान्नपित्तशोषज्वरापहम् ॥ १३७ ॥

काकोली तथा क्षीरकाकोली के उत्पत्तिस्थान, लक्षण, नाम तथा गुण—महामेदा के उत्पन्न होने का जहां स्थान है, वहीं पर क्षीरकाकोली भी उत्पन्न होती है। और जहां पर क्षीरकाकोली उत्पन्न होती है, वहां पर काकोली भी होती है। क्षीरकाकोली का कन्द पीवरी (शतावर) के समान होता है और काटने पर उसमें से दूध निकलता है तथा यह प्रिय गन्ध से युक्त होता है। अब काकोली के लक्षण कहते हैं—जिस प्रकार की क्षीरकाकोली होती है उसी प्रकार की काकोली भी होती है। किन्तु दोनों में भेद यह है कि काकोली, क्षीरकाकोली की अपेक्षा कुछ कृष्णवर्ण की होती है। काकोली, वायसोली, वीरा और कायस्थिका ये नाम काकोली के हैं और शुक्ला, क्षीरकाकोली, वयस्था, क्षीरवल्लिका, क्षीरिणी, धीरा, क्षीरशुक्ला और पयस्विनी ये नाम क्षीरकाकोली के हैं। उक्त दोनों प्रकार की काकोली—शीतल, शुक्लवर्धक, मधुर, गुरु, बृहण (धातुवर्धक), वात, दाह, रक्तपित्त (या रक्तदोष तथा पित्त), शोष और ज्वर की नाशक होती है ॥ १३२-१३७ ॥

अथ ऋद्धिवृद्धयोत्पत्तिलक्षणनामगुणानाह

ऋद्धिवृद्धिश्च कन्दौ द्वौ भवतः कोशलेऽचले^१ । श्वेतलोमान्वितः कन्दो लताजातः सरम्भकः ॥
स एव ऋद्धिवृद्धिश्च भेदमप्येतयोश्च^२ । तूलग्रन्थिसमा ऋद्धिर्वाभावर्त्तफला चसा ॥ १३९ ॥

वृद्धिस्तु दक्षिणावर्त्तफला प्रोक्ता महर्षिभिः ।

ऋद्धिर्योग्यं^३ सिद्धिलक्ष्यौ वृद्धेरप्याह्वया इमे ॥ १४० ॥

१. 'क्षीरं' सवति. गन्धवान्'ति पाठा० ।

२. 'धीरे'ति पाठा० ।

३. 'कोशयामले' इति पाठान्तरम् ।

४. 'ऋद्धियुग्ममि'ति पाठा० ।

ऋद्धिर्बल्या त्रिदोषघ्नी शुक्ला मधुरा गुरुः ।

प्राणैश्वर्यकरी मूर्च्छारक्तपित्तविनाशिनी ॥ १४१ ॥

वृद्धिर्गर्भप्रदा शीता बृंहणी मधुरा स्मृता ।

वृथ्या पित्तास्रशमनी चतकासत्तयापहा ॥ १४२ ॥

ऋद्धि तथा वृद्धि के उत्पत्तिस्थान, लक्षण, नाम तथा गुण—ऋद्धि और वृद्धि ये दोनों कन्द कोशल पर्वत में उत्पन्न होते हैं। ऋद्धि का कन्द सफेद रोंच से युक्त, लता से उत्पन्न होने वाला तथा छिद्रों से युक्त होता है। और वृद्धि भी इसी प्रकार की होती है, किन्तु इन दोनों का जो परस्पर भेद है उसे अब कहता हूँ—ऋद्धि कपास की गांठ के समान आकार वाली तथा बायें तरफ से आवर्त्तशील फल वाली होती है। और वृद्धि—दहिने तरफ से आवर्त्तशील फलवाली होती है ऐसा महर्षि लोग कहते हैं। उक्त दोनों प्रकार की ऋद्धि (ऋद्धि-वृद्धि) के योग्य, सिद्धि और लक्ष्मी ये तीन नाम हैं। ऋद्धि—बलकारक, त्रिदोष को दूर करने वाली, शुक्लवर्धक, मधुर रस युक्त, पाक में गुरु और प्राणप्रद, ऐश्वर्यजनक, एवं मूर्च्छा और रक्त पित्त को नाश करने वाली होती है। वृद्धि—गर्भजनक, शीतल, बृंहण (धातुवर्धक), मधुर रसयुक्त, वृथ्या (वीर्यवर्धक), रक्तपित्त को शमन करने वाली, क्षत (उरःक्षतादिक), कास तथा क्षय को दूर करने वाली होती है ॥ १३८-१४२ ॥

राज्ञामप्यष्टवर्गस्तु यतोऽयमतिदुर्लभः ।

तस्मादस्य प्रतिनिधिं गृह्णीयात्तद्गुणं भिषक् ॥ १४३ ॥

साधारण लोगों को कौन कहे अष्टवर्ग की उक्त औषधियां राजाओं को भी दुर्लभ हैं। अतः वैद्य को चाहिये कि वे इसके समान गुण वाली प्रतिनिधि औषधियों को काम में लावें ॥ १४३ ॥

ॐमुख्यसदृशः प्रतिनिधिः ॥ १४३ ॥

यहां पर 'प्रतिनिधि' पद का 'मुख्य के सदृश' यह अर्थ समझना चाहिये ॥ १४३ ॥

अथाष्टवर्गस्य प्रतिनिधिमाह

मेदाजीवककाकोलीऋद्धिहन्द्नेऽपि चासति ।

वरीविदार्यश्वगन्धावाराहीश्चक्रमात् क्षिपेत् ॥ १४४ ॥

अष्टवर्ग की प्रतिनिधि औषधियाँ—दोनों प्रकार की मेदा, दोनों प्रकार के जीवक, दोनों प्रकार की काकोली तथा दोनों प्रकार की ऋद्धि के स्थान में कम से शतावर, विदारीकन्द, असगन्ध और वाराहीकन्द इन औषधियों को डालना चाहिये ॥ १४४ ॥

ॐमेदामहामेदास्थाने क्षतावरीमूलम् । जीवकर्षभकस्थाने विदारीमूलम् । काकोली-क्षीरकाकोलीस्थाने अश्वगन्धामूलम् । ऋद्धिवृद्धिस्थाने वाराहीकन्दं गुणैस्तत्तुल्यं क्षिपेत् ॥ १४४ ॥

यहां पर 'मेदा और महामेदा के स्थान में शतावर का मूल, जीवक तथा ऋषभक के स्थान में विदारीकन्द का मूल, काकोली तथा क्षीरकाकोली के स्थान में असगन्ध का मूल, एवं ऋद्धि तथा वृद्धि के स्थान में वाराही कन्द को गुणों में पूर्वोक्त औषधियों के समान समझकर डालें' ऐसा समझना चाहिये ॥ १४२ ॥

४२ अष्टवर्ग

नाम	उत्पत्तिस्थान	सामान्यरूप	परस्पर पार्थक्य	शा० प्रतिनिधि
१ जीवक	हिमालय पर्वत शिखर	कन्द-रसोन के समान	कूची के समान	विदारीकन्द
२ ऋषभक	" "	पत्र-सूक्ष्म सारहीन	बैल के सींग के समान	"
३ मेदा	मोरङ्ग (नेपाल का दक्षिण-पूर्व भाग)	कन्द-मेद के सदृश छाव नख से छेद्य	शुक्लवर्ण	शतावरी मूल
४ महामेदा	"	कन्द-शुक्ल आर्द्रक के समान, लताजात	पाण्डुरवर्ण	"
५ काकोली	"	कन्द-शतावरी सदृश सखीर	अधिक कृष्णवर्ण	अश्वगंधा का मूल
६ क्षीरकाकोली	"	सुगन्धयुक्त	कम कृष्णवर्ण	"
७ ऋद्धि	कोशलपर्वत	कन्द-श्वेतलोमयुक्त लताजात छिद्रयुक्त	कपास की गांठ के समान वामावर्तफल	वाराहीकन्द
८ वृद्धि	"	"	दक्षिणावर्तफल	"

इस समय अष्टवर्ग की कोई भी औषधि सच्ची नहीं मिलती है। यों तो अष्टवर्ग के नेचनेवाले कितने फर्म हो गये हैं, इनमें 'अष्टवर्ग कार्यालय देहरादून' प्रसिद्ध है परन्तु अष्टवर्ग के देखने और शाखाओं से मिलान करने से कोई भी असली नहीं सिद्ध होती। अष्टवर्ग के अभाव में मेदा-महामेदा की जगह शतावर, जीवक-ऋषभक की जगह विदारीकन्द, काकोली-क्षीरकाकोली की जगह असगन्ध और ऋद्धि-वृद्धि की जगह वाराहीकन्द खालने को कहा गया है। परन्तु आजकल के कतिपय विद्वान् वैद्य शतावर, विदारीकन्द, असगन्ध और वाराहीकन्द को अष्टवर्ग का प्रतिनिधि नहीं मानते। क्योंकि इनमें अष्टवर्ग का अत्यन्त न्यून गुण पाया जाता है। इसलिये अष्टवर्ग की जगह निम्नांकित औषधियाँ देना उत्तम बतलाते हैं।

जीवक	अभाव में	बहमन सफेद या गुड़ची
ऋषभक	"	बहमन लाल या लम्बा सालब या वंशलोचन
मेदा	"	सालमिश्री
महामेदा	"	शकाकुल मिश्री या प्रसारिणी
काकोली	"	काली मूसली
क्षीरकाकोली	"	श्वेत मूसली
ऋद्धि	"	चिड़िया कन्द या बला या उटङ्गण के बीज
वृद्धि	"	सालब पंजा या महाबला या बीजवन्द

अथ यष्टीमधुनामगुणानाह

यष्टीमधु तथा यष्टीमधुकं क्लीतकं तथा । अन्यस्वलीतनकं तत् भवेत्तोये मधूलिका ॥ १४५ ॥
यष्टी हिमा गुरुः स्वः द्वो चक्षुष्या बलवर्णकृतः सुखिग्धा शुक्ला केश्या स्वर्गा पित्तानिलास्त्रिजित् ।
व्रणशोथविषच्छर्दिदृष्टृणाभ्यानिचयापहा ॥ १४६ ॥

मुलहठी के नाम तथा गुण - यष्टीमधु, यष्टीमधुक और क्लीतनक ये सब मुलहठी के नाम हैं। और अन्य प्रकार की भी एक मुलहठी होती है जो कि जल में उत्पन्न होती है जिसका नाम 'मधूलिका' है। मुलहठी—शीतवीर्य, गुरु, मधुररसयुक्त, नेत्रों के लिये हितकर, बलकारक तथा वर्ण को सुन्दर करने वाली, सुखिग्ध, वीर्यजनक, केशों के लिये हितकर, स्वर को सुधारने वाली, पित्त, वात तथा रक्त के प्रकोप को शमन करने वाली, व्रण, शोथ, विष, वमन, प्यास, र्लानि तथा क्षय रोग को दूर करने वाली होती है ॥ १४५-१४६ ॥

४३ यष्टीमधु

हि०—मुलहठी, मुलेटी, मुलेठी, मीठी लकड़ी, जेठीमध। ब०—यष्टिमधु। म०—जेष्टिमध। गु०—जेठीमध। क०—जेष्टमधु। तै०—यष्टिमधुकम। पं०—मुलेटी। मा०—मलहठी। ता०—अतिमधुर। फा०—आसरेहमहक, बिलेमहक। अ०—असलुसुस। अं०—Liquorice Root (लिकोरिस् रूट)। ले०—*Glycyrrhiza glabra*, Linn. (ग्लिसिहाइझा ग्लब्रा, लिन.)। Fam. Leguminosae (लेगुमिनोसी)।

इसका क्षुप अरब, फारस की खाड़ी, अफगानिस्तान, तुर्किस्तान एवं साइबेरिया आदि स्थानों में उत्पन्न होता है। इसकी उपज पञ्जाब तथा चेनाब से लेकर पेशावर आदि हिमालय के निचले हिस्से में तथा अंडमान द्वीप एवं बर्मा में होती है। बल्किस्तान तथा चिनाल में भी यह उत्पन्न होता है। काश्मीर में बरमूला घाटी में इसको उत्पन्न करने में सफलता प्राप्त हुई है।

इसका क्षुप २-४ फुट ऊँचा होता है। पत्रक-छोटे, ४ से ७ जोड़े, आयताकार से चौड़ाई लिये हुये भालाकार; अपरिमित सदृष्टिक पुष्प शूद्र; पुष्प-बैंगनीवर्ण के, लगभग ३ इंच लम्बे; फली-छोटी, वारीक, ३-१ इंच लम्बी, चिपटी; बीज-बहुत या २-३ होते हैं। इसकी जड़ तथा भौमिक तने की सुखा कर छाल सहित अथवा छाल निकालकर बाजार में मुलेठी के नाम से बेचा जाता है। ये लम्बे टुकड़े, पीताभ बादामी रंग के झुर्रीदार होते हैं तथा छाल निकाले हुये हलके पीले रंग के रेशदार होते हैं। इनमें एक प्रकार की हल्की गन्ध तथा स्वाद मीठा होता है।

स्थान भेद से इसकी अन्य जातियाँ होती हैं जिनके स्वाद में अन्तर रहता है। यूनानी मत से ३ प्रकार की मुलेठी मानी गई है जिसमें से मिश्र की उत्तम, अरब की मध्यम तथा तुर्कक वा फारस की अधम होती है जो उत्तरोत्तर कम मीठी होती हैं।

रासायनिक संगठन—इसमें एक सफेद, मीठा, रवेदार पदार्थ ग्लिसिहाइझिन् (*Glycyrrhizin*) ५-१०% पाया जाता है जिसमें ग्लिसिहाइझिक एसिड (*Glycyrrhizic acid*) से बने चूना तथा पोटेशियम (*Potassium*) के लवण होते हैं। यह एसिड भी शुभ्र रवेदार होता है तथा इसका द्रवणांक २५° श० होता है। यह चीनी से ५० गुना अधिक मीठा होता है। गरम जल में ग्लिसिहाइझिन् का बना घोल ठंडा होने पर गाढ़ा हो जाता है। इसके अतिरिक्त मुलेठी में ५-१०% शर्करा, ३०% स्टार्च, प्रमुजिन, स्नेह, राल एवं अस्पेराजिन (*Asparagin*) करीब १% होता है।

५ मा० नि०

गुण और प्रयोग—मुलेठी मधुर, शीतल, स्नेहन, बल्य, वृष्य, रसायन, कफशामक, स्वर्य, नेत्र्य, मूत्रजनन, स्तन्यवर्धक, शोथहर एवं व्रणरोपक गुणों से युक्त होती है।

(१) इसमें स्नेहन तथा सौम्य कफ निःसारक गुण होने के कारण इसका मुख्य उपयोग स्वर-भंग, कास, श्वसनिका शोथ एवं ग्लेशोथ आदि में किया जाता है। इसके लिये इसके टुकड़े को मुख में रख कर चूसने को दिया जाता है तथा तीसी के साथ इसके काथ का उपयोग किया जाता है।

(२) मीठी होने के कारण काथों को मधुर बनाने के लिये तथा अनेक औषधियाँ जैसे सनाय, एलुवा आदि को सुस्वादु बनाने के लिये तथा खांसी के लिये चूसने की गोलीयों में इसका उपयोग करते हैं। इसके चूर्ण का उपयोग गोली बनाने में सहायक द्रव्य के रूप में व्यवहार में आता है।

(३) मूत्र मार्ग के प्रक्षोभ में यह बहुत उपयोगी है। इससे पेशाब की जलन दूर होती है।

(४) अम्लपित्त में इसके उपयोग से आमाशयिक अम्ल कम होकर शूल दूर होता है।

(५) चीन में इसका व्यवहार रसायन औषधि की दृष्टि से बहुत किया जाता रहा तथा अपने यहां भी इसे रसायन, बल्य तथा शुक्ल मानते हैं।

(६) इसका सत्व रब्बेसुस, जो काले रंग का तथा मीठा होता है, का व्यवहार खांसी एवं गले की तकलीफ आदि में चूसने के लिए किया जाता है।

(७) सुश्रुत में 'सर्वोपचातशमनीय' योग में इसका अन्तर्भाव किया गया है। इस प्रकार सभी प्रकार के अभिघातों से उत्पन्न लक्षणों में इसका प्रयोग उत्तम माना गया है।

(८) इसका उपयोग क्षतक्षीण, रक्तवमन, हृद्रोग एवं अपस्मार आदि में भी किया जाता है। दूध अथवा घृत और मधु के साथ इसको देना चाहिये।

(९) घृत के साथ इसके कल्क का प्रयोग घावों पर लगाने के लिये उपयोगी है। भिलावे से यदि त्वक्शोथ हो गया हो तो मुलेठी और तिल को दूध में पीस कर लेप करने से लाभ होता है।

मात्रा—चूर्ण—१-४ माशा।

अथ काम्पिलस्य नामगुणानाह

काम्पिलः कर्कशश्चन्द्रो रक्ताङ्गो रोचनोऽपि च ॥

काम्पिलः कफपित्ताक्षमृगिमुलमोदरघणान् । हन्ति रेचो कटुघ्नश्च मेहानाहविषारमनुत् ॥
कबीला के नाम तथा गुण—काम्पिल, कर्कश, चन्द्र, रक्ताङ्ग और रोचन ये नाम कबीला के हैं। कबीला—कफ, रक्तपित्त, कृमि, गुल्म, उदररोग एवं व्रण (घाव) को दूर करता है। तथा यह रेचक (दस्तावर), कटु रस युक्त और उष्णवीर्य है। एवं प्रमेह, आनाह, विष तथा पथरी को नष्ट करने वाला होता है ॥ १४७ ॥

४४ काम्पिल (कबीला)

हि०—कबीला, कमीला, काम्बीला । ब०—कमिला, कमलागुरी । म०—शेन्द्र कपिला । गु०—कपीली । क०—वंसारे, चन्द्रहिट्टू । पं०—कमल । ते०—कुम्भुर । ता०—कपिला रङ्ग, कपिला पोडि । मला०—पोनागम । फा०—कम्बिलाय, कमीलह, कम्बेला । अ०—कम्बील, किम्बील, वास । अं०—Kamala (कमल) । ले०—*Mallotus philippinensis*, Muell-

Arg. (मेलोइड्स फिलिपाइनेन्सिस, मुएल-आर्ग.) । *Fam.* Euphorbiaceae (यूफोर्बिएसी) ।

यह प्रायः सब गरम प्रान्तों में हिमालय पहाड़ के नीचे से पूरब की ओर सिन्ध से दक्षिण, बंगाल, मद्रास, सिंगापुर, सिलोन एवं मलाया द्वीप समूह आदि प्रान्तों में पाया जाता है।

इसका सदा हरित वृक्ष-मध्यमाकार का २५-३० फीट तक ऊंचा होता है। छाल—चौथार्ड इंच मोटी, खाकी रङ्ग की फटी सी और भीतर से लाल दिखाई पड़ती है। पत्ते—गूलर के पत्तों के समान ३ से ९ इंच तक लम्बे, अंडाकार, नोकदार, विषमवर्ती और निम्न पृष्ठ रोमश रक्ताभ होते हैं। कार्तिक से पूस तक फूल फल आते हैं और उष्णकाल में फल पकते हैं। फूल—छोटे छोटे भूरा-पन युक्त लाल रङ्ग के आते हैं। फल—त्रिदल आकार में शरबेर के समान और पकने पर लाल रवेदार रज से ढका रहता है। इसी लाल रज को कबीला कहते हैं। बीज—चिकने, गोल और काले होते हैं।

'कबीला बायबिडङ्ग की रज का नाम है' यह कहना भ्रमात्मक है। कबीला के बीजों को कहीं कहीं बायबिडङ्ग की जगह व्यवहार में लाते हैं जो अनुचित है। वास्तव में बायबिडङ्ग और कबीले के वृक्ष एक नहीं, दो भिन्न-भिन्न हैं।

इस वृक्ष के फलों के ऊपर के पराग (ग्रन्थि तथा रोम) को कबीला कहते हैं। फल पक जाने पर उनको कपड़े में ढालकर अथवा हाथ से रगड़ कर इसे अलग करते हैं। इस लाल बदामी रंग की बुकनी में न तो स्वाद होता है न गन्ध। इसमें से जो रोम, ग्रन्थि युक्त होते हैं उनका डण्ठले एक कोशा का (प्रायः नहीं रहता) तथा ऊपर का भाग गोल ४०-१०० म्यू व्यास का एवं २०-५० अण्डाकार या व्यस्तलट्वाकार कोषाओं से युक्त होता है। ये कोशाएँ एक आधारीय कोशा के ऊपर चक्राकाररूप में एक राशीय नियमित में डूबी हुई रहती हैं। बिना ग्रन्थि के रोम बहुत कम होते हैं जिनके अन्तिम भाग तुकीले तथा मुड़े हुये होते हैं। इनके अतिरिक्त इसमें फल के छिलके एवं बाल के कण आदि पदार्थ मिले रहते हैं।

परीक्षा—इसमें यदि निशास्ता वा कुसुम्भ की मिलावट हो तो अनुवीक्षण यन्त्र से पहचान सकते हैं। लाल मिट्टी, बाल वा मण्डूर की मिलावट हो तो इसे जल में ढालने पर मिट्टी आदि नीचे बैठ जाती है। ऊपर जो बुकनी तैरती है उसे सुखाकर काम में लाना चाहिये। जल से भोगी हुई उंगली से शुद्ध कबीले को उठाकर सफेद कागज पर जोर से लकीर खींचने वा रगड़ने से पीले रंग का निशान होता है। शुद्ध कबीले में राख ९% से अधिक नहीं होनी चाहिये तथा अम्ल में न घुलनेवाली राख ६% से अधिक नहीं होनी चाहिये। ईश्वर में घुलने वाले सत्व जो उडन-शील नहीं होते, उनकी शुष्क अवस्था में मात्रा ६६% से कम न होनी चाहिये। यह शीत जल में अवधुलनशील, उष्णजल में अल्प धुलनशील एवं क्षार, मखसार और ईश्वर में घुलनशील होता है, जिससे लाल रंग का धोल बनता है।

रासायनिक संगठन—इसमें रोटलेरिन् (*Rottlerin*, $C_{31}H_{50}O_8$) नामक एक रवेदार पदार्थ से युक्त एक बदामी लाल रंग की राख होती है। यह ईश्वर में घुलनशील तथा जल में अवधुलनशील होती है। इसके अतिरिक्त इसमें रोटलेरिन् (*Iso-rottlerin*) नामक पदार्थ रहता है जो शायद रोटलेरिन् का अशुद्ध स्वरूप है। इनके अतिरिक्त इसमें पीले रवेदार पदार्थ, पीली और लाल राख एवं मोम आदि रहते हैं। अल्प मात्रा में उडनशील तैल, स्टार्च, शर्करा, टैनिन् एवं ऑक्सैलिक तथा साइट्रिक एसिड भी पाये जाते हैं।

गुण और प्रयोग—कबीला कृमिघ्न, विरेचक, त्वक्दोषहर एवं व्रण रोपक है। स्फीत कृमि के लिये यह अच्छी औषधि है। अधिक मात्रा से हृत्तास तथा बेहोशी आती है। चेदावह नाडी तथा

पेशियों पर इसकी अवसादक क्रिया होती है तथा अन्नवह प्रणाली के ऊपर इसका प्रक्षोभक प्रभाव पड़ता है।

(१) कुछ लेखकों ने इसे सभी प्रकार के आंत्रस्थ कृमियों के लिये उपयोगी बतलाया है लेकिन इसका विशेष प्रभाव स्फीत कृमि (Tape worms) पर पड़ता है। मेलफर्न की अपेक्षा यह कम प्रभावशाली है लेकिन इससे वमन आदि नहीं होता और दुर्बल एवं बच्चों के लिये यह उसकी अपेक्षा अच्छी औषधि है। इसके लिये अतिरिक्त विरेचन की आवश्यकता नहीं होती न कोई पूर्व विरेचन की। २ से ८ माशा चूर्ण दूध, दही, मधु या सुगन्धित पेय के साथ खिला देते हैं। तीसरे या चौथे दस्त में कृमि निकल जाते हैं। यदि ४ घण्टे के बाद भी शौच न हो तो एरण्ड तैल देना चाहिये। इसका कृमिघ्न गुण संभवतः इसके अवसादक प्रभाव के कारण है।

(२) इसका बाष्प प्रयोग तैल में मिलाकर दाद, खुजली, चकत्ते, व्रण एवं अग्निदग्ध व्रण आदि में बहुत लाभदायी है। सिर के खालित्व में शतधौत घृत के साथ लगाने से लाभ होता है।

(३) इस वृक्ष के पत्ते एवं मूल आदि का चर्म रोगों में अनेक प्रकार से प्रयोग किया जाता है।

मात्रा—चूर्ण २-८ माशा। बच्चों को ५ २० मधु से, इससे अधिक एक साथ न दें, यदि गुण न हो तो दूसरे दिन पुनः दें।

अथारग्वधस्य (धानवहेरा, अमलतास) नामगुणानाह

आरग्वधो राजवृक्षः शम्पाकश्चतुरङ्गुलः। आरवेतो व्याधिघातः कृतमालः सुवर्णकः ॥१४८॥
कर्णिकारो दीर्घफलः स्वर्णाङ्गः स्वर्णभूषणः। आरग्वधो गुरुः स्वादुः शीतलः सत्सन्तोषकः ॥
उत्तरहृद्रोगपित्ताश्रवातोदावर्तशूलनुत्। तत्फलं सत्सन् रुच्यं कुष्ठपित्तकफहृत् ॥

उत्तरे तु सततं पथ्यं कोष्ठशुद्धिकरं परम् ॥ १५० ॥

अमलतास (धानवहेरा) के नाम तथा गुण—आरग्वध, राजवृक्ष, शम्पाक, चतुरङ्गुल, आरवेत, व्याधिघात, कृतमाल, सुवर्णक, कर्णिकार, दीर्घफल, स्वर्णाङ्ग और स्वर्णफल ये नाम अमलतास के हैं।

अमलतास—गुरु, मधुर, शीतल और उत्तम रेचक है। यह ज्वर, हृद्रोग, रक्तपित्त, वायु, उदावर्त और शूल को दूर करता है। अमलतास का फल—शुद्ध रेचक, रुचिकारक, कुष्ठ, पित्त तथा कफ को दूर करने वाला होता है। यह ज्वर में सदा हितकर होता है एवं कोष्ठ को अत्यन्त शुद्ध करने वाला होता है ॥ १४८-१५० ॥

४५ आरग्वध (अमलतास)

हि०—अमलतास, सोनहाली। ब०—सोन्डाली, सोनाल, बन्दर लठी। म०—बाहवा। क०—कक्केमर। ते०—रेलचेट्टु। गु०—गरमालो। पं०—अमलतास, करङ्गल, कनियार। ता०—कोन्नेमर, शरकोन्ने, कोरैकाय। फा०—ख्यारेचम्बर। अ०—ख्यारे शम्बर, ख्यारशम्बर। अं०—Pudding Pipe Tree (पुडिंग पाइप ट्री) या Indian Laburnum (इण्डियन लैबर्नम्), या Purgine Cassia (पजिग केशिया)। ले०—Cassia fistula, Linn. (केशिया फिस्टुला, लिन.)। Fam. Leguminosae (लेग्युमिनोसी)।

यह प्रायः सब प्रान्तों में पाया जाता है।

१. 'मृदु'रिति पा०।

इसका वृक्ष—मध्यमाकार का होता है, किन्तु कहीं कहीं बड़े वृक्ष भी देखने में आते हैं। लकड़ी बहुत मजबूत होती है। १२ से १८ इञ्च तक की लम्बी लम्बी सीकों पर ४ से ८ जोड़े पत्ते लगते हैं जो १॥ से ३॥ इञ्च तक लम्बे, अण्डाकार होते हैं। १०-२० इञ्च तक की लम्बी टहनियों पर सुनहले चमकीले पीले पीले रङ्ग के पांच पांच दल वाले फूलों के घनहरे लगते हैं, जो चैत के अन्त से ज्येष्ठ तक वृक्षों को सुशोभित करते हैं। जेठ में पतली पतली सलाई के समान हरी हरी फलियां निकल कर वर्षा के अन्त तक १-२ फीट लम्बी १ इञ्च तक मोटी हरी हरी फलियां लटकती दिखाई पड़ती हैं। फिर हेमन्त के अन्त से काळा रूप धारण करके वसन्त में पक जाती हैं। फलियों के भीतर पुरानी चवत्री बराबर गोल गोल पतले पतले काले रस से लिपटे हुए परत रहते हैं और परतों के बीच सिरस के बीच के समान बीज होते हैं।

रासायनिक संगठन—अमलतास के गूदे में गौद, पेक्टिन (Pectin), रंजक पदार्थ, शर्करा, अल्प मात्रा में एक मधुगन्धि उडनशाल तैल तथा हाइड्रोक्विनोन्-अन्थ्राक्विनोन् (Hydroxy-methyl-anthraquinones) आदि पदार्थ पाये जाते हैं।

गुण और प्रयोग—(१) अमलतास की गुद्दी आनुलोमिक, दाहशामक एवं वेदना स्थापक है। यह मृदु विरेचनों में सर्वश्रेष्ठ है। इसका प्रयोग ज्वरावस्था में तथा सुकुमार, बाल, गर्भिणी एवं कोमल प्रकृति की नारियों में किया जाता है। मृदु विरेचन के लिये इसके स्वतंत्र प्रयोग की अपेक्षा सनाय के साथ बनाया हुआ अवलेह (Confectio senae) अधिक अच्छा है जिससे मरोड, दह्रास, शूल, आध्मान आदि नहीं होते जो स्वतन्त्र प्रयोग में अधिक मात्रा में लेने से होते हैं। इससे बनी गुलकन्द का भी व्यवहार किया जाता है। रक्त की उष्णता बढ़ने पर अथवा मूल संवय हीकर वातरक्त एवं आमवात आदि रोग उत्पन्न होने पर विरेचन के लिये इसका उपयोग करते हैं। जिन्हें कम्बिजत की शिकायत हमेशा रहती है उन्हें अल्प मात्रा में इसे बराबर सेवन कराया जाता है। अधिक दिन प्रयोग से मूत्र का रंग गहरे बादामी रंग का हो जाता है। ज्वर में अथवा मधुमेह में विरेचन की आवश्यकता हो तो इसका उपयोग कर सकते हैं। काँकी के सत्व में इसकी मिलावट की जाती है। इसका लेप आमवात, वातरक्त एवं व्रणशोथ आदि पर किया जाता है।

(२) इसके बीज वामक होते हैं तथा ५-७ बीजों का चूर्ण वमन के लिये दिया जाता है।

(३) इसकी छाल के कषथ से कबल करने से गले की गांठों की सूजन कम होती है।

(४) इसके पत्तों का रस अर्द्धित में पिलाया जाता है तथा जिस अंग का घात हुआ हो वहां इससे मला जाता है। दाद तथा भिलवों की सूजन पर इसके लगाने से लाभ होता है।

(५) इसकी मूल तीव्र विरेचक एवं ज्वरहर होती है।

मात्रा—गुद्दी ४-८ माशा।

अथ कटुकाया नामगुणानाह

कटुवी तु कटुका तिका कृष्णभेदा कटुम्भरा ॥

अशोका मस्यशकला चक्राङ्गी शकुलावनी ॥

मस्यपित्ता काण्डरुहा रोहिणी कटुरोहिणी ॥ १५१ ॥

१. 'कटुम्भरे'ति पा०।

कट्वी तु कटुका पाके तिक्ता रुषा हिमा लघुः ।

भेदिनी दीपनी हृद्या कफपित्तज्वरापहा । प्रमेहश्वासकासान्नादाहकुष्ठकिमिप्रणुत् ॥ १५२ ॥

कुटकी के नाम तथा गुण—कट्वी, कटुका, तिक्ता, कृष्णभेदा, कटुभरा, अशोका, मत्स्य-शकला, चक्राक्षी, शकुलदानी, मत्स्यपित्ता, काण्डरुहा, रोहिणी और कटुरोहिणी ये सब कुटकी के नाम हैं। कुटकी—तिक्त रसयुक्त, परिपाक में कटु रसयुक्त, रुक्ष, शीतल, लघु, मलको भेदन करने वाली, अग्निदीपक, हृदय के लिये हितकर, कफ, पित्तज्वर, प्रमेह, श्वास, कास, रक्त दोष, दाह, कुष्ठ तथा कृमि का नाश करने वाली होती है ॥ १५१-१५२ ॥

४६ कुटकी

हि०—कुटकी, कटुकी, कटुका । ब०—कटकी । म०—केदारकटु, काली कुटकी । गु०—बालकटु कटु । तै०—कटुकुरोणी । क०—कटुक रोहिणी, कटुकरोहिनी । सा०—कटुक रोगणी । फा०—खर्वके-हिन्दी । अ०—सर्वके अस्वद, खानेखस्रैल । अं०—*Picrorhiza* (पिक्रोहाइझा) । ले०—*Picrorhiza kurroa* Royle ex Benth. (पिक्रोहाइझा कुर्रो) । Fam. Scrophulariaceae (स्क्रोफ्युलरियासी) ।

यह हिमालय पहाड़ की १०००-१५००० फीट ऊँची चोटियों पर काश्मीर से सिक्किम तक बहुत उत्पन्न होती है ।

इसका छुप रोमश होता है । इसका भौमिक तना बहुवर्षायु, छोटी डँगली के समान मोटा एवं १ से १०-१२ इंच तक लम्बा होता है । पत्ते २-४ इंच लम्बे, सुवाकार, जड़ की ओर संकुचित, आधे की ओर चौड़े, किञ्चित् चिकने और कटे हुए झालरदार किनारे वाले होते हैं । छुप के बीच से एक झण्डी निकलती है जिसके अन्त में फूलों के गुच्छे लगते हैं । फूल नीले या सफेद रङ्ग के आते हैं । फली-चौथाई इंच की होती है ।

कुटकी इस छुप के मूल (भौमिकतने—Rhizome) को कहते हैं । यह १ से २ इंच लम्बे, कपिश छोड़वान की तरह रंग वाले, खुरदरे एवं मुड़े हुए टुकड़े होते हैं । इन पर छोटी छोटी चक्राकार गाँठें तथा गिरे हुए पत्तों एवं मूल के निशान रहते हैं । यह एक तरफ मोटी तथा दूसरी तरफ पतली होती है तथा इसमें एक प्रकार की हल्की गन्ध होती है । इसका स्वाद अत्यन्त कड़वा होता है ।

रासायनिक संगठन—इसमें पिक्रोहाइझिन (Picrorhizin) नामक एक कड़वा रवेदार मधुमेय (Glycoside) २६.६% पाया जाता है, जिसका उदाशन (Hydrolysis) होने पर पिक्रोहीझेटिन (Picrorhizetin) एवं एक प्रकार की मधु शर्करा (Dextrose) प्राप्त होती है । यह मधुमेय जल, मद्यसार, एसिटोन (Acetone) और एथिल ऐसिटेट (Ethyl acetate) में घुलनशील एवं क्लोरोफॉर्म (Chloroform), बेंझिन (Benzene) और ईथर (Ether) में अघुलनशील होता है । यह अत्यन्त जलग्राही (Hygroscopic) होता है । इसके अतिरिक्त इसमें मधुशर्करा, मोम एवं कैथार्टिक एसिड (Cathartic acid) आदि पदार्थ पाये जाते हैं ।

गुण और प्रयोग—यह एक उत्तम कटुआपौष्टिक, दीपक, पाचक, पित्तविवेचक और निथसकालिक ज्वरहर है । इसकी क्रिया आंत्र एवं यकृत पर होती है । यह अल्प मात्रा में संज्ञन तथा अधिक मात्रा में विरेचक होती है । जेन्शियन की तरह तिक्त पौष्टिक के रूप में इसका प्रयोग किया जाता है । इसका गुण इन्द्रायण के सदृश होता है ।

इसका उपयोग नियतकालिकज्वर, शीतज्वर, कामला, पांडू, यकृत विकार, श्वास, कुपचन, हृदय, संजहणी, आन्त्र की शिथिलता तथा बच्चों के कृमि विकारों में किया जाता है ।

(१) पुनरावर्तित ज्वरों में इससे अच्छा लाभ होता है लेकिन इसको अधिक मात्रा में (३-४ माशा) देना पड़ता है । अविशिष्ट स्वरूप के सभी पुराण मन्द ज्वरों में, विशेषकर विन्धयुक्त ज्वर में, इससे अच्छा लाभ होता है । इससे ज्वर जनित दाह की शान्ति होती है ।

(२) हृदय के ऊपर इसकी क्रिया डिजिटलिस की तरह होती है । हृदय की अकार्य क्षमता जनित यकृत वृद्धि एवं उदरशोथ में इसको अधिक मात्रा में काथ के रूप में देने से पतले दस्त होकर लाभ होता है तथा हृदय को बल प्राप्त होता है ।

(३) आरोग्यवर्धनी गुटिका में इसकी आधी मात्रा रहती है ।

मात्रा—चूर्ण ५-१० रत्ती । जोर्णज्वर में—३-४ माशा ।

प्रतिनिधि एवं व्यामिश्रण—(क) कुटकी के ही नाम से जेन्शियाना कुर्रो (Gentiana kurroo, Royle, Fam. Gentianaceae) के मूल जिन्हें 'करू' कहा जाता है, बेचे जाते हैं । ये बाह्य स्वरूप में कुटकी के ही समान दिखलाई देते हैं, लेकिन दोनों की सूक्ष्म रचना में भेद होता है । इनके अनुप्रस्थ विच्छेद (Transverse section) में अन्तर स्पष्ट दिखलाई देता है । जे० कुर्रो में रसरारोहण नलिका (Vessel) के कोष्ठावरणों की वृद्धि से उत्पन्न मोटाई, चक्राकार (Annular) या सीढ़ी के डण्डों की तरह मोटी रेखाकार (Scalariform) होती है, लेकिन कुटकी (P. kurroa) में यह मोटाई बिन्दुमय (Pitted) होती है । कुटकी (P. kurroa) में मूल के मध्य भाग में रहने वाले कोष्ठ जिन्हें पिथकोष्ठ (Pith cells) कहा जाता है, वे बिन्दुमय आवरण (Pitted walled) वाले होते हैं लेकिन ये कोष्ठ जे० कुर्रो में अनुपस्थित रहते हैं । गुण धर्म की दृष्टि से भारतीय जे० कुर्रो विदेशी जेन्शियाना का अच्छा प्रतिनिधि समझा जाता है ।

(ख) जे० कुर्रो के अतिरिक्त इसमें एक तीक्ष्ण औषधि ले०—*Helleborus niger* Linn. (हेलीबोरस नाइगर) मिली हुई रहती है, जिसको पहचानना आवश्यक है । इसके टुकड़े १ से ३ इंच लंबे और ३ इंच से कम मोटे होते हैं । बाह्य पृष्ठ चिकना, टूटे हुए मूल के निशानों से युक्त एवं हल्के रंग का होता है । यह टुकड़े बहुत हल्के तथा दो अंगुलियों के बीच मख से दवाने पर दब जाने वाले होते हैं ।

४६ (क) करू

सं०—त्रायमाण ? हि०, बं०—करू, कुटकी । पं०—कमल फूल, नीलकंठ । बं०—पाषाणभेद, जित्तीयाण । अं०—Indian Gentian (इण्डियन् जेन्शियन्) । ले०—*Gentiana kurroo* Royle (जेन्शियाना कुर्रो) । Fam. Gentianaceae (जेन्शियानेसी) ।

इसका छुप काश्मीर तथा हिमालय के उत्तरी पश्चिमी शिखरों पर ५०००-११००० फीट की ऊँचाई तक पाया जाता है । पत्र—मूलीय; कोषमय आधार वाले, ३-५ इंच लम्बे, रेखाकर (Linear); पुष्प—नीले सफेद दागों से युक्त; मूल—हल्का, पीला, चौपहल; फली—लम्बी । चिकित्सा में इसके भौमिक तने तथा मूल का व्यवहार किया जाता है । कुटकी तथा विदेशी 'जेन्शियन्' के स्थान पर इसका प्रयोग किया जाता है । इसकी अन्य जातियों का भी इसी प्रकार व्यवहार किया जाता है । इसके टुकड़े १ इंच लम्बे एवं इन पर चक्राकार धारियां होती हैं तथा ये पेंटे हुए से प्रतीत होते हैं । अन्य पार्थक्य ऊपर लिखा गया है ।

रासायनिक संगठन—इसमें एक कड़वा पदार्थ तथा एक पारदर्शक राल के समान पीले रंग-का बिना स्वाद का पदार्थ २०% पाया जाता है जो क्षारीय घोल में नहीं घुलता । इसमें जेन्शिय

पिक्रिन (Gentiopierin) नहीं होता जिसे विदेशी जेन्शियन् (G. lutea) का प्रभावकारी द्रव्य समझा जाता है। शायद यह इसके ताजे मूल से प्राप्त हो सकता है।

गुण और प्रयोग—यह कड़वा तथा बल्य है। इससे आमाशयिक रसों की अभिवृद्धि होकर भूख बढ़ती है। अधिक मात्रा में सेवन करने पर यह विरेचन कराती है। इसका स्वाद एवं गन्ध अच्छी होने के कारण अनेक बल्य एवं पाचक औषधियों के साथ इसका प्रयोग किया जाता है। इसमें टैनिन न होने के कारण यह ग्राही भी नहीं होता है। ज्वर में इससे लाभ होता है।

मात्रा—चूर्ण ५-१५ र०।

४६ (ख) खुरासानी कुटकी

हि०—खुरासानी कुटकी। गु०—कड़ू। म०—कड़ू। अ०—खेरितिक। हुरान—खेरबेकसीआ। अं०—Black hellebore (ब्लैक हेलीबोर), Christmas rose (क्रिस्टमस रोस)। ले०—Helleborus niger Linn. (हेलीबोरस नाइगर)। Fam. Ranunculaceae (रेनन्युलेसी)।

इस वनस्पति के मूल नेपाल, हिमालय और अरब से आते हैं। कुटकी में इसकी मिलावट रहती है। विशेष वर्णन कुटकी के साथ दिया गया है।

रासायनिक संगठन—इसमें हेलेबोरिन (Helleborin) तथा हेलेबोरिन (Helleborein) नामक पदार्थ पाये जाते हैं।

गुण और प्रयोग—यह दृढ, ज्वरहर, वेदनाहर, विरेचक, आतंजक और कृमिघ्न है। अधिक मात्रा में यह विपैली औषधि है। इससे हृदयातिपात होकर मृत्यु हो सकती है। अधिक मात्रा से प्रथम वमन और विरेचन प्रारम्भ होता है, फिर नाड़ी की गति कम होते होते मृत्यु हो सकती है।

(१) हृदय की अकार्यक्षमता के कारण उत्पन्न जलोदर में पुनर्नवा, अपामार्ग, चिरायता एवं सौंड के साथ इसका काथ बहुत लाभकर होता है। हृदय पर इसकी क्रिया डिजिटैलिस के समान होती है। इससे हृदय को बल मिलता है एवं नाड़ी की गति मंद होकर नाड़ी बलवान् होती है और जलोदर दूर होता है।

(२) वेदनायुक्त ज्वर जैसे फुफुस पाक, तीव्र सन्धि शोथ एवं प्रसूतिज्वर आदि में इसके प्रयोग से लाभ होता है। इन रोगों में इसकी क्रिया वत्सनाभ के समान होती है।

(३) इसके काथ से व्रण प्रक्षालन करने से व्रणपीडा दूर होती है। यह स्थानिक वेदनाहर भी है।

मात्रा—चूर्ण ४-८ र०।

अथ किरातकस्य (चिरायता) नामगुणानाह

किराततित्तः कैरातः कटुतित्तः किरातकः ॥ १५३ ॥

काण्डतित्तोऽनार्यतित्तो भूमिश्चो रामसेनकः ॥

किरातकोऽन्यो नेपालः सोऽर्द्धतित्तो ज्वरान्तकः ॥ १५४ ॥

किरातः सारको रुचः शीतलस्तित्तको लघुः ।

सन्निपातज्वरवासकफपित्ताक्षदाहनुत् । कासशोथतृषाकुष्ठज्वरव्रणकृमिप्रणुत् ॥ १५५ ॥

चिरायता के नाम तथा गुण—किराततित्त, कैरात, कटुतित्त, किरातक, काण्डतित्त, अनार्यतित्त भूमिश्च और रामसेनक ये सब चिरायता के नाम हैं। नेपाल देश में एक प्रकार की चिरायता उत्पन्न होती है जो कि इसकी अपेक्षा आधा तिकरसयुक्त होती है। अतः एव उसे 'अर्धतित्त' कहते हैं। वह ज्वरनाशक होती है। चिरायता—सारक (दस्तावर), रुचः, शीतल, तिकरसयुक्त एवं लघु होती है एवं सन्निपातज्वर, श्वास, कफ, पित्त, रक्तदोष, दाह, कास, शोथ, प्यास, कुष्ठ, ज्वर, व्रण और कृमि इन सबों को दूर करती है ॥ १५३-१५५ ॥

४७ किरात (चिरायता)

हि०—चिरायता, चिरैता, चिरैता, चिराइता। ब०—चिराता, चिरैता। म०—काडेचिराईत, चिराइता। गु०—करियातुं। क०—नेलवेडु। ते०—नीलवेमु। ता०—निलस्वेमु। फा०—नोनिहाद, मोनिहादन्दी। अ०—कसवुजरीरा, कसवुशारिरा, कसवुल् रायरह। अं०—Chireta। चिरैता। ले०—Swertia Chirata (Buch-Ham)। (स्वर्शिया चिरांटा) Fam. Gentiana eae (जेन्शियान्सी)।

चिरायता हिमालय पहाड़ के गरम प्रान्तों में काश्मीर से भूटान तक और खासिया के पहाड़ पर उत्पन्न होता है।

प्रायः पृथ्वी के सब देशों में १८० प्रकार का चिरायता पाया जाता है, इनमें हमारे देश में ३७ प्रकार का होने का अनुभव किया गया है। जिस चिरायते को हम लोग व्यवहार में लाते हैं और जिसका ऊपर उल्लेख किया गया है, वह हिमालय पहाड़ के लगभग ४ हजार से १० हजार फीट ऊँची चोटियों पर तथा खासिया के पहाड़ पर ४ हजार से ५ हजार फीट की ऊँची चोटियों पर उत्पन्न होता है।

इसका वर्षाणु छुप-दो फीट से ५ फीट तक ऊँचा होता है। कांड—नारंगी कालासा या जामुनी, मूल की तरफ गोल, मोटा, ऊपर बहुशाखा युक्त तथा चौपहल; पत्र—चौड़े आलाकार, ४×१ १/२ इंच, चिकने, नोकदार, १ से ७ शिराओं से युक्त, विपरीत; दलपत्र—हरित पीत, परंतु बैंगनी रंग की छाया भी हो सकती है। प्रत्येक विच्छेद पर दो दो हरिताम और रोमश ग्रन्थियाँ होती हैं। फूलने पर इसमें बौड़ी लगती है जिनमें बहुत बारीक बीज निकलते हैं। पुष्पित होने पर सम्पूर्ण क्षुप को उखाड़ कर सुखाकर बेचते हैं जिसका औषधि में व्यवहार होता है। यह अत्यन्त कड़वा होता है।

रासायनिक संगठन—इसमें चिरातिन् (Chiratin, C₃₂ H₉₆ O₃₀) और ओफेलिक् एसिड (Ophelic acid, C₂₆ H₄₀ O₂₀) नामक दो कड़वे द्रव्य १.४२-१.५२% रहते हैं। इनमें पहला हल्के पीले रंग का पदार्थ है एवं दूसरा भी हल्के पीले बादामी रंग का, आर्द्र, चासनी की तरह पदार्थ होता है जो जल तथा मद्यसार में घुल जाता है। इसके अतिरिक्त इसमें यवक्षार, चूना, राल एवं ओलिक (Oleic), पामिटिक (Palmitic) और स्टियरिक अम्ल (Stearic acids) आदि पदार्थ पाये जाते हैं।

गुण और प्रयोग—चिरायता दीपन, पाचन, तित्तपीडक, ज्वरहर, दाहप्रशमन, पित्तविरेचक एवं कृमिघ्न है। जेन्शियन की तरह ही यह लाभदायक है। इसके प्रयोग से भूख बढ़ती है, पाखाना साफ होता है तथा पुराने ज्वर में लाभ होता है। इसका उपयोग स्वतन्त्र की अपेक्षा अन्य औषधियों के साथ अधिक किया जाता है।

इसका प्रयोग ज्वर, विषमज्वर, दाह, अग्निमान्ध, शैथिल्यप्रधान कुपचन, आध्मान, अम्लपित्त, यकृत विकार, कामला, पांडु, श्वास, शोथ, गण्डमाळा तथा कुमिरोग एवं व्रण में किया जाता है।

(१) पुराने ज्वर में जब अग्निमांश तथा शरीर में दाह रहता है तब इसके फांट या चूर्ण से लाभ होता है। सुदर्शन चूर्ण, जिसमें इसकी आधी मात्रा रहती है, बहुत व्यवहार में आता है।

(२) रोग संनिवृत्तावस्था में पाचन सुधारने के लिए तथा अग्निवृद्धि के लिए बल्य औषधि के रूप में इसके फाण्ट का व्यवहार लौंग दालचीनी आदि सुगन्धि औषधियों के साथ किया जाता है।

(३) हिवकी, गर्भिणीवमन एवं मद्यपान करने वालों में यदि वमन हो तो इसके चूर्ण वा काथ का प्रयोग मधु या शर्करा मिलाकर करते हैं।

(४) वातरक्त में बल्य औषधि की तरह इसका प्रयोग किया जाता है।

(५) उष्ण कटिबन्ध यकृत विकारों में धनियां तथा चिरायते का काथ मधु के साथ देने से लाभ होता है।

(६) भूनिम्बादि चूर्ण जिसमें चिरायता, कुटकी, त्रिकटु, मुस्तक, इन्द्रयव, कुरैया की छाल एवं चित्रक आदि पदार्थ रहते हैं, उसका व्यवहार कुपचन, संग्रहणी, ज्वर तथा कुमिरोग में किया जाता है।

(७) सुदर्शन चूर्ण तथा टङ्गुण क्षार का दो तीन बार बाह्य प्रयोग करने से 'अजगलिका' (*Impetigo contagiosa*) नामक फुन्सियों में पारद मलहर की अपेक्षा अधिक लाभ होता है।

(८) जीर्णज्वर में पांडु तथा कुशता होने पर किरातादि तैल से अभ्यङ्ग कराया जाता है।

मात्रा—चूर्ण ४-१५ रती।

प्रतिनिधि—ये सभी जेन्शियानेसी (*Gentianaceae*) वर्ग के हैं।

(१) *S. purpurascens* Wall. (स्व० परप्युरासेन्स) —यह पश्चिमोत्तर हिमालय के गरम प्रान्तों में काश्मीर से कुमाऊँ तक प्राप्त होता है। कांड छोटे, शाखाएँ फेली हुई; पत्र आयताकार वा भालाकार, १ १/२ × ७ इंच; दलपत्र हलके सुखी लिये बैंगनी रंग के और उनके आधार पर एक कालाचक्र, विच्छेद बाहर की ओर मुड़े हुये और एक एक ग्रन्थि से युक्त होते हैं।

(२) *S. decussata* Nimmo ex Grah. (स्व० दिकसेटा) —म०—सिलाजित, महा-बलेश्वर—कडु, द०—कवि।

इसका छोटा क्षुप दक्षिण के पश्चिमी भागों में होता है। कांड चौपहल; पुष्प श्वेत। इसके टुकड़े २ इंच लम्बे एवं हंस के पंख के इतने मोटे होते हैं। ये महाबलेश्वर में विकते हैं। स्वाद अत्यन्त कडुवा। गुण कर्षु (जं. कुरी) की तरह।

(३) *S. chinensis* Franchet (स्व० चाइनेन्सिस) —जापानी चिरायता का क्षुप छोटा एवं ४-१४ इंच ऊँचा होता है। कांड बहुत बारीक। यह स्वाद में चिरायते की अपेक्षा अधिक कडुवा होता है।

(४) *S. paniculata* Wall. (स्व० पैनिक्युलैटा) ब०—कडवी।

(५) *S. perennis* Linn. (स्व० पेरैन्सिस)।

(६) *S. corymbosa* Wight (स्व० कोरिम्बोसा)।

(७) *S. affinis* Clarke (स्व० अफिन्सिस)।

(८) *Exacum bicolor* Roxb. (एक्शैकम् बाइकलर) —हि० बड़ा चिरायता।

इसका क्षुप दक्षिण में कोंकण में बरसात के दिनों में उत्पन्न होता है। पुष्प श्वेत और सुन्दर। दलपत्रों के अन्तिम हिस्से जरा नीले से रहते हैं। गुण—पौष्टिक, अग्निवर्धक एवं कर्षु की तरह।

(९) *E. tetragonum* Roxb. (ए. टेट्रागोनम्) —हि०—तितखन, म०—ऊदकिराईत।

इसका वर्षायु क्षुप उत्तर हिन्दुस्तान के पहाड़ी प्रदेश एवं हिमालय पर उत्पन्न होता है। यह एक हाथ ऊँचा, कांड चौपहल; पत्र—विपरीत, विनाल, शल्याकृति लेकिन कुछ चौड़े, एक अङ्गुल लम्बे और ५ शिरायुक्त; पुष्प नीले। गुण—दीपन एवं कडुवापौष्टिक। इसका प्रयोग जीर्णज्वर तथा कुपचन में किया जाता है।

(१०) *Erythraea roxburghii* G. Don (एरिथ्रिया रॉक्सबर्गिया)। ब०—गिर्मि। म०—लुन्तक।

इसका छोटा सा क्षुप कोंकण में बरसात के बाद उत्पन्न होता है। पुष्प सुन्दर, गुलाबी एवं सितारों के समान। स्वाद कडुवा। गुण—इसको कड़ुनाई भी कहते हैं तथा पौष्टिक कडुवी औषधि की तरह बङ्गाल में व्यवहार में आती है। कुपचन तथा ज्वर में इसका प्रयोग किया जाता है।

(११) *Euicostemma littorale* Blume (एनिकोस्टेमा लिटोरेल) —हि०, म०—छोटा चिरायता, गु०—मामिज्वा; तै०—नेलगलिल।

इसका छोटा क्षुप सभी जगह किन्तु समुद्र के किनारे तथा तर्र जमीन में अधिक होता है। यह बंगाल में नहीं होता। गुजरात तथा उत्तरी कोंकण में बहुत होता है। इसका क्षुप एक विता ऊँचा एवं बहुत शाखायुक्त होता है। कांड सीधा, चौपहल एवं मूल से ऊपर तक पत्र युक्त। पत्र विपरीत, विनाल, शल्याकृति, सनाथ वा हमली की तरह एवं १ शिरायुक्त। पुष्प श्वेत, छोटे, विनाल, प्रत्येक कोण में ३, ३। फल गोल फली। स्वाद अत्यन्त कडुवा। इसके पत्रांग का व्यवहार गुजरात तथा मद्रास में अधिक किया जाता है।

गुण और प्रयोग—यह दीपन, पाचन, वातानुलोमक, आनुलोमिक एवं तिक्त पौष्टिक है। इसको रती दो रती मात्रा में कुपचन में देते हैं।

व्यामिश्रण—इनमें से प्रथम दो जेन्शियानेसी (*Gentianaceae*) वर्ग के हैं।

(१) *S. angustifolia* Buch.-Ham. (स्व० अँगस्टिफोलिया) —इसका कांड चौपहल एवं पंखयुक्त होता है। यह स्वाद में चिरायते की अपेक्षा कम कडु होता है एवं इसमें पित्त कोष (Pith cells) बहुत ही अल्प रहते हैं।

(२) *S. alata* Royle ex D. Don (स्व० अलैटा) —यह बिल्कुल कडुवा नहीं होता। इसमें पित्त (Pith) पूर्ण संवर्धित रहता है। चिरायता इससे अधिक गहरे रंग का, स्वाद में अत्यन्त कडुवा और इसका पित्त (Pith) संतत (Continuous) रहता है।

(३) *Rubia cordifolia* Linn. (रुबिया कॉर्डिफोलिया) (Fam.—Rubiaceae—रुबि-एसी) —इसकी पहचान इसके बैंगनी (Purple) रंग से हो जाती है।

(४) *Andrographis paniculata* Nees (Fam. Acanthaceae—अँकेथेन्सी) (अँड्रो-ग्रॉफिस पैनिक्युलैटा) —हि० कालमेघ।

इसके कांड हरे, अनेक सीधी, पतली विपरीत शाखाएँ एवं पत्र भालाकार और हरे होते हैं जिससे इसका भेद किया जा सकता है। देशी चिरायता के नाम से यह बजार में बिकता है।

अथेन्द्रयवस्य नामगुणानाह

उक्तं कुटजबीजं तु यवमिन्द्रयवं तथा । कलिङ्गं चापि कालिङ्गं तथा भद्रयवा अपि ॥१५६॥

इन्द्रयव के नाम तथा गुण—कुटज (कुड़ा या कुरैया) के बीज को इन्द्रयव कहते हैं उसके नाम—कुटजबीज, यव, इन्द्रयव, कलिङ्ग, लिङ्गका और भद्रयव ये सब हैं ॥ १५६ ॥

इति क्लीबेऽमरोप्याह ॥ १५६ ॥

‘अमरसिंहने ‘अमरकोश’ में इन्द्रयव को नपुंसकलिङ्ग कहा है ॥ १५६ ॥

कचिदिन्द्रयस्य नामैव भवेत्तदभिधायकम् । फलानीन्द्रयवास्तस्य तथा भद्रयवा अपि ॥१५७॥

कहीं पर इन्द्र के जो नाम हैं वे ही इन्द्रजव के भी समझे जाते हैं और कुरैया के फल का इन्द्रयव तथा भद्रयव नाम हैं ॥ १५७ ॥

इति धन्वन्तरिः प्राह ॥ १५७ ॥

यहाँ पर यह और समझना चाहिये कि यह वचन ‘धन्वन्तरि’ भगवान् का है, इससे इन्द्रयव का पुल्लिङ्ग में भी प्रयोग होता है ॥ १५७ ॥

इन्द्रयवं त्रिदोषघ्नं संग्राही कटु शीतलम् ॥ १५८ ॥

उवरातीसाररक्षाशोषमित्रीसर्पकुष्ठनुत् । दीपनं गुदकीलास्रवातास्रश्लेष्मशूलजिह्व ॥ १५९ ॥

इन्द्रजव त्रिदोषनाशक, संग्राही, कटु रस युक्त और शीतल है। यह उवर, अतीसार, खूनी बवासीर, वमन, बीसर्प एवं कुष्ठ को दूर करने वाला, अग्निदीपक एवं गुदकील, रक्तदोष, वातरक्त, कफ तथा शूल को दूर करता है ॥ १५८-१५९ ॥

४८ इन्द्रयव

हि०—इन्द्रजव, कड़वा इन्द्रजव । गु०—इन्द्र जव, इन्द्र जव । म०—कुट्याचे बी । ले०—*Holarrhena antidysenterica* Wall. (हॉलेहीना एन्टिडिसेन्टेरिका) । Fam. Apocynaceae (एपोसाइनेसी) ।

कुड़ा वृक्ष की फलियों के बीज को ‘इन्द्रजव’ कहते हैं। यह देखने में जई के आकार का होता है। इन्द्रजव कड़वा और इन्द्रजव भीठा इन दोनों से यह दो प्रकार का होता है। भीठा या कम कड़वा इन्द्रजव, कुटज भेद, राइटिया टिन्क्टोरिया (*Wrightia tinctoria* R. Br.) के बीज को कहते हैं जो कम गुण वाला होता है। इनका शेष परिचय कुटज वृक्ष के प्रकरण में दिया जायगा।

गुण और प्रयोग—यह कड़वा, दीपन, संग्राही, ज्वरहर, कुमिष्न, वातानुलोमक, वृष्य, बल्य एवं रक्तसंग्राहक है।

इसका प्रयोग रक्तातिसार, ज्वरातिसार, शीतज्वर, रक्तार्श, संग्रहणी, प्रवाहिका, पथरी तथा श्वास एवं पुराने फुफ्फुस विकारों में किया जाता है। इसको भूनकर फांट, काथ या चूर्ण के रूप में दिया जाता है।

(१) बच्चों के रक्तातिसार में कड़वा इन्द्रजव एवं नागरमोथा के काथ में मधु मिलाकर दिया जाता है।

(२) रक्तार्श में सोंठ के साथ इसके काथ को देने से लाभ होता है। इसको दूध के साथ काथ करके देने से इसमें बहुत लाभ होता है।

(१) कुपचन, उदरशूल एवं अग्निमान्द्य आदि के लिये इसके चूर्ण को अल्प मात्रा में नित्य लेने से लाभ होता है। वमन में इसको भूनकर या फांट या काथ बनाकर देना चाहिये।

(४) पुराने फुफ्फुस के विकार तथा दमा में इसका व्यवहार किया जाता है।

(५) पाषाणिकज्वर तथा शीतज्वर में इसको गुडुच के साथ काथ बनाकर देना चाहिये। नित्य इन्द्रजव का चूर्ण खाते रहने से शीतज्वर नहीं आता।

(६) पूयदन्त (*Pyorrhoea*) में मसूढ़ों पर इसके चूर्ण को मलने से रक्तस्राव कम होता है तथा पूय एवं दुर्गन्धि दूर होती है।

मात्रा—चूर्ण १-४ माशा भूनकर या ३-६ तो० काथ बनाकर।

मीठा इन्द्रयव बलवर्धक है तथा धातुपौष्टिक के रूप में इसका प्रयोग किया जाता है।

अथ मदनस्य (मैनफल) नामगुणानाह

मदनश्छर्दनः पिण्डो नटः^१ पिण्डीतकस्तथा । करहाटो मरुवकः शल्यको विषपुष्पकः ॥१६०॥

मदनो मधुरस्तिको वीर्योष्णो लेखनो लघुः । वान्तिकृद्भिद्विहरः प्रतिश्यायव्रणान्तकः ॥

रुक्मः कुष्ठकफानाहशोथगुल्मव्रणापहः ॥ १६१ ॥

मैनफल के नाम तथा गुण—मदन, छर्दन, पिण्ड, नट, पिण्डीतक, करहाट, मरुवक, शल्यक तथा विषपुष्पक ये सब मैनफल के नाम हैं। मैनफल—मधुर तथा तिक्तारसयुक्त, उष्णवीर्य, लेखन, लघु, वमनकारक, विद्विधरोग को दूर करने वाला, प्रतिश्याय (जुकाम) और व्रणका नाशक, रुक्म एवं कुष्ठ, कफ, आनाह, शोथ, गुल्म तथा क्षत को दूर करने वाला होता है ॥ १६०-१६१ ॥

४९ मदन (मैनफल)

हि०—मैनफल, मयनफल । ख०—मैनफल, मयना कांठार गाछ । म०—मैल, गेलफल । गु०—मौडोल, मौडल । क०—मंगरिकै । ते०—वसन्त कडिमि चेट्टु, मण्डचेट्टु, मंगचेट्टु । सा०—मरकलम्, पुंगारै । ने०—मैदल । फा०—मुश्-उल्-कुच् । अ०—जौजुल कौसल । अं०—Emetic Nut (एमेटिक नट), Bushy Gardenia (बुशी गार्डनिया) । ले०—*Randia dumetorum* Lam. (रैंडिया डचुमेटोरम्) । Fam. Rubiaceae (रुबियेसी) ।

यह हिमालय के साधारण प्रदेश में जम्बू से पूरब की ओर सिकम तथा दक्षिण की ओर चट्टागव, खासिया पहाड़, सिलहट आदि प्रान्तों में पाया जाता है।

इसका वृक्ष—१-१॥ इत्र लम्बे लम्बे मजदूत पत्र कोणीय कांटों से भरा हुआ छोटे कद का होता है। छाल—भूरे रङ की, लकड़ी—सफेद या भूरे रङ की होती है। पत्ते—१-२ इत्र लम्बे ऊपर से लटवाकार और नीचे की ओर क्रमशः पतले होकर पंखयुक्त पत्रनाल में परिवर्तित होते हैं और प्रायः दलबद्ध होकर रहते हैं। फूल—पांच पंखड़ों वाले किञ्चित् हरिताम, सफेद और सुगन्धयुक्त होते हैं। फल—जड़ली अन्जीर, सुपारी या अखरोट के आकार के होते हैं और पकने पर पीले पड़ जाते हैं। बीज—बीहीदाने के समान होते हैं। इन्हीं फलों को मैनफल कहते हैं।

रासायनिक संगठन—इसके फल में सैपोनिन् (*Saponin*) तथा बॅलेरियानिक् एसिड (*Valerianic acid*), मोम, राल एवं रजक पदार्थ आदि पाये जाते हैं।

१. ‘नटः’ इति पाठः ।

गुण और प्रयोग—मैफल बहुत अच्छा वमन द्रव्य माना गया है। प्राचीन शास्त्रकारों ने इसके बीजों को एक विशेष प्रकार से संग्रह कर व्यवहार करने को लिखा है। नये ग्रन्थकार इसके बीज वा फल की छाल को वामक नहीं मानते लेकिन इसके गूदे (Pulp) को वामक मानते हैं। डा० देसाई प्राचीन मत से सहमत हैं। कुछ भी हो सम्पूर्ण फल वामक अवश्य है। कुछ विद्वान् इसको इपीकाक का अच्छा प्रतिनिधि बतलाते हैं। इसका उपयोग गर्भापात कराने के लिये किया जाता है तथा यह मछलियों के लिये विषैला है।

(१) एक फल कूट कर २½ तो० जल में १ घंटा भिगोकर रखना चाहिये। फिर प्रत्यर के खरल में घोटकर, कपड़े से छान कर, उसमें थोड़ा मधु तथा पीपर मिलाकर खाली पेट पिलाने से १ घण्टे बाद १-२ साफ वमन हो जाता है और कभी कभी बाद में विरेचन भी होता है। इस वामक प्रयोग को हृष्ट-पुष्ट मनुष्य में व्यवहार में लाना चाहिये।

(२) इसके २-३ फलों के गूदे को कूट कर ३ पाव जल में १०-१५ मिनट मसल कर छानकर प्रयोग किया जाय तो प्रायः १० मिनट में हल्लास और वमन शुरू हो जाता है। इसको देने के बाद उष्ण जल पिलाने से और भी वमन होता है। या केवल १ फल का गूदा भी पर्याप्त हो सकता है।

(३) इसके गूदे को सुखाकर रख सकते हैं तथा १ से ४ मासे तक वामक औषधि के रूप में या २-३-५ र० कफनिःसारक एवं स्वेदल औषधि के रूप में व्यवहार में ला सकते हैं।

(४) मुलेठी मन्दार एवं मैफल का चूर्ण २-७ र० देने से श्वास तथा खाँसी में लाभ होता है एवं अधिक मात्रा में (१०-१० र०) अजीर्ण, शूल, शिरःशूल और अण्डकोष शोथ में वमन कराने के लिये देते हैं।

(५) अन्य सुगन्धि औषधियों के साथ रक्तानिसार, पायायिक ज्वर एवं शिरःशूल में इसके गूदे को देते हैं। अतिसार में १ से २ माशा गूदा दिया जाता है। यह इपीकाक का अच्छा प्रतिनिधि है।

(६) इसके गूदे का टिक्चर १५-६० बूँद कुकास एवं पागलपन में तथा उद्वेगन निरोधि एवं शामक औषधि के रूप में व्यवहार में लाया जाता है।

(७) इसका फलत्वक एवं बीज विरेचक एवं कुमिन्त हैं एवं बच्चों में पित्तप्रयता तथा कुमि दूर करने के लिये व्यवहार में आता है।

(८) इसके वृक्ष की छाल का बाह्य लेप शोथहर एवं वेदनाहर है एवं आमवात, फोड़े तथा चोट एवं हड्डियों की पीड़ा पर लगाया जाता है। अतिसार, संग्रहणी, ज्वर तथा आमवात में इस वृक्ष की छाल का आन्तरिक प्रयोग भी किया जाता है। कांजी के साथ इसके फल को पीस कर नाभि के चारों तरफ लगाने से उदरशूल दूर होता है। मुखदूषिका (acne) एवं फोड़े आदि में इसके फल के लेप से लाभ होता है।

(९) बच्चों में दन्तद्वेद के समय ज्वर आदि होने पर इसके गूदे के चूर्ण को ताल तथा मसूहों पर रगड़ते हैं।

(१०) बन्धत्व दूर करने के लिये ६ माशा इसके बीज के चूर्ण को दूध शक्कर वा केशर के साथ खिलाना चाहिये तथा ८, १० रत्ती चूर्ण की गुड़ के साथ बत्ती बनाकर योनि में धारण करानी चाहिये। इस प्रयोग से गर्भाशय शोथ आदि विकार दूर होकर कष्टार्त एवं अनियमितार्त आदि में भी लाभ होता है।

(११) सर्पविष में यह औषधि लाभदायक है। इसके मूल को बैल के मूत्र में पीतकर अंजन कराया जाता है तथा शुष्क मज्जा का आन्तरिक प्रयोग (५-१५ र०) करते हैं।

मात्रा—वामक-१ फल का हिम। गूदे का चूर्ण १-४ माशा। अन्य गुणों के लिये २-४ रत्ती।

अथ रास्नाया नामगुणानाह

रास्ना युक्तरसा रस्या सुवहा रसना रसा। एलापर्णी च सुरसा सुगन्धा श्रेयसी तथा ॥१६२॥

रास्नाऽऽमपाचिनी तिका गुरुणा कफवातजित् ॥ १६३ ॥

शोथश्वाससमीराशवातशूलोदरापहा। कासज्वरविषाशीतिवातिकामयसिध्महत् ॥ १६४ ॥

रास्ना के नाम तथा गुण—रास्ना, युक्तरसा, रस्या सुवहा, रसना, रसा, एलापर्णी, सुरसा, सुगन्धा तथा श्रेयसी ये सब रास्ना के नाम हैं। रास्ना—आम को पचाने वाली, तिक्ररस युक्त, गुरु, उष्णवीर्य और कफ वात नाशक है तथा शोथ, श्वास, वातरक्त, वातशूल, उदर रोग, कास, ज्वर, विष, अस्सी (८०) प्रकार के वात रोग तथा सिध्म इन सब को दूर करती है ॥१६३-१६४॥

५० रास्ना

आज कल वैद्य समाज में रास्ना एक भ्रमात्मक औषधि मानी जा रही है। वात विकारों के लिये आयुर्वेद में इसका प्रयोग रास्नादि, महारास्नादि काय के रूप में बहुत किया जाता है। भिन्न भिन्न स्थानों में भिन्न भिन्न औषधि रास्ना नाम से ली जाती है। प्राचीन ग्रन्थों में इसके परिचय में निम्न श्लोक प्राप्त होते हैं।

रास्ना तु त्रिविधा प्रोक्ता मूलं पत्रं तुणं तथा।

त्रेयौ मूलद्वौ श्रेष्ठौ तुणरास्ना तु मध्यमा ॥ (रा. नि.)

अथ रास्ना शृङ्गपत्रा पाषाणादौ प्रजायते।

गिरी च लघु-रास्ना स्यात् ततो हीनगुणा स्मृता ॥

सुगन्धमूला, एलापर्णी ॥

(शिवदत्तः)

नीचे रास्ना नाम से ली जाने वाली विभिन्न वनस्पतियों का वर्णन अलग १ किया गया है।

(१) *Pluchea lanceolata* Oliver & Hiern (प्लुचिया लॅन्सिओलेटा)। Fam-Compositae (काम्पोझिटी)। हि०-रायसन, रोशना, वायसुरई। पं०-रासन। सिन्ध०-कौरसन। रा० पु०-छोटा कलिया। अहीगढ़-वनसेरई, वनसोरई, वायसुरई। आगरा-छोटी कलिया। कानपुर-सुरही, सोरहि। बिहार-रोशना, रचना, रोचना।

यह अपर बंगाल, बिहार, अवध, कानपुर और पश्चिम की ओर पंजाब तथा सिन्ध तक पाई जाती है। पत्तों का आकार रास्ना अर्थात् जिह्वा के सदृश होने से इस का नाम रास्ना रखा गया है। इसी के आधार पर उत्तर प्रदेश, पश्चिमोत्तर प्रदेश आदि जगहों के अधिकांश वैद्य वायसुरई को ही 'रास्ना' मानते हैं। बिहार के ग्रामीण इसको 'रचना' और 'रोचना' के नाम से पुकारते हैं। मालूम होता है कि—रचना शब्द रसना का अपभ्रंश है। बिहार के अधिकांश वैद्य भी इसको उपयोग में लाते हैं। श्रीमान् डा० बलवन्तसिंहजी इसी को उपयोग में लाने की सलाह देते हैं।

इसका छुप १-२ फीट ऊँचा, अनेक शाखा प्रशाखा करके शाखदार तथा उन पर असंख्य बारीक भूरे रङ्ग के रोवें होते हैं। पत्ते-१-२ इञ्च लम्बे सनाय के पत्तों के आकार वाले किन्तु उससे बड़े होते हैं तथा सूखने पर पीलापन लिये भूरे रङ्ग के हो जाते हैं। पर्णवृन्त छोटा एवं घेंटा हुआ होता है। पतली पतली शाखाओं के अन्त में नन्हे नन्हे बैंगनी रङ्ग के फूलों की घुण्डियां लगती हैं।

गुण और प्रयोग—इसके पत्र सनाय की तरह भेदन हैं तथा सनाय के स्थान पर प्रयोग में आते हैं।

(२) *Inula racemosa*, Hook. f. (इनुला रेसिमोसा)। Fam. Compositae (कॉम्पो-सिटो)। फा०—रासन, कुष्ठ-इ-शामी। अ०—जंजीबिलशमी। ईरान०—पिल् गुष् धार्। कश्मीर—पोष्कर।

डा० देसाई अन्य शाखों के साथ सहमत होते हुए रास्ना के स्थान पर इसी छुप के मूल को व्यवहार करने की सलाह देते हैं क्योंकि इसके गुण रास्ना से मिलते जुलते हैं। कुछ अन्य विद्वान् इनुला को पुष्करमूल मानते हैं।

स्थान भेद से इसके छुप की १, ४ जातियां पाई जाती हैं। यह काश्मीर तथा उत्तर-पश्चिम हिमालय में होती हैं। भारत में जहां जहां सुगन्ध कूठ होता है वहां वहां यह उत्पन्न होने से तथा उसके समान दिखलाई देने से कूठ में इसकी मिलावट की जाती है।

रासन का छुप ५ फीट तक ऊँचा एवं इंच होता है। पत्र-चर्मवद, ऊपर से खुरदरे एवं नीचे से धनरोमश तथा दन्तुर होते हैं। आधारीय पत्र ८-१८ इञ्च × ५-८ इञ्च बड़े, दीर्घ वृत्ताकार-भालाकार एवं लम्बे वृन्त से युक्त होते हैं। काण्डपत्र अंडाकार-आयताकार, अर्धकाण्डासक्त एवं प्रायः आधार पर गहराईतक खंडित होते हैं। पुष्प-पीत वर्ण के १.५-२ इञ्च व्यास के गुच्छों में आते हैं। फल-छोटे, महीन एवं अग्र पर रक्तभ रोमयुक्त होते हैं। इसकी ताजी जड़ में ओरिस् एवं कर्पूर जैसी तीव्र गंध होती है जो रखने पर कम हो जाती है।

रासायनिक संगठन—रासन में अल्प मात्रा में उड़नशील तैल और इनुलिन (*Inulin*) होता है। तैल में एलैन्टोलैक्टोन (*Alantolactone*, $C_{15}H_{20}O_2$) नामक एक कुमिनाशक, कफनिःसारक एवं मूत्रल द्रव्य होता है।

गुण और प्रयोग—यह पाचन, वातहर, कफहर, श्वासहर एवं गर्भाशय संकोचक है। इसका काथ आध्मान, उदरशूल, कुपचन, अनार्तव, कष्टार्तव, फुफ्फुस विकार जैसे दमा, जीर्ण श्वसनिका शोथ, क्षय, फुफ्फुसावरण शोथ एवं आमवात तथा अन्य वातिक रोगों में दिया जाता है। इससे ज्वर तथा मूजन कम होती है तथा वेदना दूर होती है।

कण्डू आदि त्वचा के रोगों में इसके काथ को शरीर पर लगाया जाता है। मूल को गोमूत्र में रगड़ कर खुजली, दाद एवं पामा आदि पर लगाया जाता है। राजयक्ष्मा के जन्तुओं से उत्पन्न त्वचा के त्रणों में इससे लाभ होता है। जन्तुओं के विष को दूर करने के लिये इसका उपयोग करते हैं तथा इससे वेदना कम होती है।

प्रतिनिधि—कूठ।

(३) *Vanda roxburghii* R. Br. (वैंडा रॉक्सबर्गाई)। Fam. Orchidaceae (ओरचिडसी)। बांदा, बंगीय रास्ना। बं०—रास्ना। संताल-दरेबंकि। क०—मरवाले। तें०—कनपचेट्टू, नदनिके, नेरदानचेट्टू।

यह बंगाल, बिहार, गुजरात तथा कोंकण से द्रावनकोर तक प्राप्त होते हैं। इसके पीछे प्रायः आम और मधुक वृक्षों की डालियों पर उगे हुए पाये जाते हैं। काण्ड १-२ फीट लम्बा तथा उसकी ग्रन्थियों से अनेक मोटे और मांसल वातलम्बी (*Epiphytic* = एपिफाइटिक) मूल निकले रहते हैं। पत्तियां-५-८ इञ्च लंबी, मध्य पशुक पर गहरी और दो कतारों में निकली हुई रहती हैं। सदण्डिक पुष्पमंजरियां पत्तियों से लम्बी होती हैं। पुष्प व्यास में १.३-२ इञ्च और पंखड़ियां प्रायः मिश्रित वर्ण की होती हैं। वे अधिकतर पीताभ और कभी कभी नीलाभ होती हैं और उनके कुछ भागों में बदामी, बैंगनी तथा सफेद रंग भी होते हैं। फल-३-३.३ इञ्च लम्बा और सन्धियों पर रीढ़दार होता है। इसके मूल का उपयोग किया जाता है।

बंगाल के अधिकांश कविराज इसी को उपयोग में लाते हैं। वे प्रायः वाटिकाओं में आम के वृक्षों की मोटी टहनियों के ऊपर की खरदरी छाल को पृथक् कर उस पर उक्त रासन को शोरियां युक्त बिठा रस्सी से बांध कुछ मिट्टी का अंश दे पानी से कुछ रोज सींचा करते हैं।

गुण और प्रयोग—आमवातादि में इससे कुछ लाभ होता है। ज्वर में सर्वाङ्ग पर इसके पत्तों का लेप किया जाता है। कर्णस्ताव में इसके पत्तों का रस कान में डालते हैं। अनेक वात-विकारों तथा आमवातादि में बाह्य प्रयोग के लिये इससे बने तेल का उपयोग किया जाता है। यह फिरङ्ग की द्वितीयावस्था तथा वृश्चिक दंश पर लाभदायक है।

(४) *Saccolabium papillosum* Lindl. (सॅकॉलेबिअम् पॅपिलोसम्)। Fam. Orchidaceae (ओरचिडसी)। क०—मरवाले। म०—कानभेर।

इसके बांटे भी आम्रवृक्ष के ऊपर होने वाले बांदों की तरह दिखलाई देते हैं।

गुण और प्रयोग—यह तिक्त पौष्टिक है तथा इसका आमवातादि में प्रयोग होता है। केले के पत्तों में इसके पत्ते लपेटकर पुटपाक करके उसके रस को मधु के साथ कर्णपिटिका के लिये कान में डालते हैं जिससे कर्णपीडा दूर होती है।

(५) *Tylophora asthmatica* W. & A. (टाइलोफोरा एस्मेटिका)। Fam. Asclepiadaceae (एस्क्लेपिएडसी)।

हि०—अंतमूल, जंगली पिकवन। ब०—अन्तोमूल। म०—पितकारी, खडकी रास्ना। ता०—नायपाले। से०—वेरिपल। मल०—बछीपाल। क०—किरुमंजि। उडि०—मेंडी। सं०—मुलिनो, मूल-रास्ना, पित्तवल्ली, आन्त्रपाचक।

इसकी लता उत्तरी बंगाल, आसाम, कछार, उड़ीसा, कोंकण, दक्षिणी भारत, कनारा, मद्रास प्रान्त एवं पूर्व पाकिस्तान, बर्मा, मलाका द्वीप तथा लंका आदि स्थानों पर पायी जाती है। यह रेतीली भूमि पर अधिक होती है। बंबई के बजार में रास्ना के नाम से इसके मूल भी विकते हैं।

इसकी बहुवर्षायु लता होती है। पत्र-२ से ५ इञ्च लम्बे, १ से २ इञ्च चौड़े, लट्वाकार या अंडाकार, तीक्ष्णाय वा लम्बाय, आधार पर तांबूलाकार, अखण्ड, सनाल, ऊपरी पृष्ठ चिकना, अधो-पृष्ठ रोमश भूरे रंग का, ताजी अवस्था में स्वाद एवं गंध हल्कासकर एवं सूखने पर गन्धहीन एवं रुचिहीन। पुष्प-बहुत, छोटे, हल्के पीले रंग के, अन्दर से बैंगनी एवं गुच्छों में। फल-(*Follicle*)—२ से ४ इञ्च लंबा अग्र की तरफ नुकीला होता जाता है। मूल-बहुत लम्बे, मांसल, अनेक, बारीक, हल्के पीले या मटमैले तन्तुयुक्त, अन्दर से हल्के पीले रंग के, आसानी से टूटने वाले, गन्धहीन, स्वाद प्रारंभ में मीठा लेकिन बाद में कड़ु। इसकी लता ईश्वरमूल की तरह दिखलाई देती है लेकिन उसके पत्र के दोनों पृष्ठ हरे और चिकने तथा पुष्प बड़े होते हैं। इसके मूल तथा पत्र का व्यवहार किया जाता है जिनमें पत्र अधिक गुणकारी है।

रासायनिक संगठन—इसमें टाइलोफोराइन (Tylophorine, $C_{24}H_{27}O_4N$), टाइलोफोरिनाइन (Tylophorinine, $C_{23}H_{27}O_4N, 0.5H_2O$), ये दो रवेदार क्षाराम, एक बहनशील तैल ०.२६%, एक रंगहीन रवेदार अन्य पदार्थ ०.१८%, खनिज (Mineral matter) १.५% तथा एक वामक द्रव्य आदि पदार्थ पाये जाते हैं।

गुण और प्रयोग—इसके मूल तथा पत्र अच्छे वामक, कफनिःसारक, स्वेदल, रक्तशोधक, आनुलोमिक एवं आमपाचक हैं। यह एपोकैक के अच्छे प्रतिनिधि हैं। अल्प मात्रा में इससे खांसी दमा, बच्चों की कुक्कुर खांसी, अतिसार एवं संग्रहणी आदि में बहुत लाभ होता है। अधिक मात्रा में यह वामक तथा अधिक बार प्रयोग से वमन के साथ विरेचन भी होता है।

(१) यह १ मा० की मात्रा में चूर्ण के रूप में अतिसार, रक्ततिसार एवं संग्रहणी आदि में देने से बहुत लाभ होता है। इसके साथ सोंठ, गोंद या अल्प मात्रा में अफीम मिलाई जा सकती है।

(२) कफ विकारों में इसके चूर्ण को घोड़बच एवं मुलेठी आदि के साथ देने से लाभ होता है।

(३) प्रसूति के बाद स्त्रावशुद्धि के लिए इसका उपयोग करते हैं।

(४) अजीर्ण आदि में वमन कराने के लिये ४ इंच लंबी ताजी जड़ को छाल जल में धिस कर देने से वमन होता है या १-२ मात्रा पत्र चूर्ण जल के साथ दिया जाता है।

(५) इसको रसायन तथा रक्तशोधक मानते हैं एवं आमवात, फिरंगज आमवाताभ विकृति, सन्निवात, शरीरपीडा एवं सर्पदंश आदि में इसका उपयोग करते हैं।

(६) वातरक्त में इसके मूल का बाष्पलेप किया जाता है।

मात्रा—३-१०; वामक १-२ मा०।

इन उपर्युक्त वनस्पतियों के अतिरिक्त मद्रास की तरफ कुलिजन का व्यवहार रास्ना के नाम से कुछ लोग करते हैं तथा धवलबरुआ और सर्पाक्षी-ले० ओफिओराइशा मुनोस् (Ophiorrhiza mangos Linn.) एवं अन्य अनेक औषधियां भी रास्ना नाम से ली जाती हैं। इनमें से प्रथम ३ औषधियां अधिक प्रचलित हैं।

नोटः—सर्पाक्षी का वर्णन शुद्ध्यादि वर्ग तथा धवलबरुआ का वर्णन नाकुली में किया गया है।

अथ (रास्नाभेदः) नाकुली नामगुणानाह

नाकुली सुरसा नागसुगन्धा गन्धनाकुली। नकुलेष्टा भुजङ्गाक्षी सर्पाक्षी विषनाशिनी॥
नाकुली तुवरा तिका कटुकोष्णा विनाशयेत्। भोगिलतावृश्चिकासुविषज्वरकुमिषणान्॥

नाकुलीकन्द के नाम तथा गुण—नाकुली, सुरसा, नागसुगन्धा, गन्धनाकुली, नकुलेष्टा, भुजङ्गाक्षी, सर्पाक्षी तथा विषनाशिनी ये सब नाम 'नाकुलीकन्द' के हैं। नाकुलीकन्द—कषाय, तिक्त एवं कटुरसयुक्त तथा उष्णवीर्य होता है। और सर्प, मकड़ी, बिच्छू तथा मूसा इन सर्पों के विषको दूर करने वाला एवं ज्वर, कुमि तथा व्रण को भी नष्ट करने वाला होता है॥ १६५-१६६॥

५१ नाकुली (धवलबरुआ, सर्पगन्धा)

हि०—नकुलकन्द, नाकुलीकन्द, नाई, हरकई चन्द्रा, रास्नाभेद, छोट्याचंद। **उड़ीसा**, बिहार—धनेरना, धनवरुआ, धवलबरुआ, सनोचाडी। **बं०**—नाकुली, गन्धरास्ना, चन्द्र। **म०**—अडकई, चन्द्र। **८०**—नोलवेल, अमेलपोदी। **क०**—सूत्रनाभि। **ते०**—पातालअंगधि। **मा०**—हरकय। **मलबा०**—चुवना

अविलपोरी। **फा०**—छोट्याचान्दा। **ले०**—*Rauwolfia serpentina Benth. ex Kurz* (रॉवोल्फिया सर्पेन्टाइना)। **Fam.** Apocynaceae (एपोसाइनेसी)।

वैष समाज में नकुलकन्द भी एक सन्दिग्ध वनौषधि है।

कुछ लोगों ने नाकुली को ले०—एरिस्टोलोकिआ इन्डिका (*Aristolochia indica* Linn.), ईश्वरमूल लिखा है तथा श्री ठा० बलवन्त सिंह जी भी उनसे सहमत होते हुए सर्पगन्धा नाम भी उसी के (नाकुली) लिये तथा धवलबरुआ के लिए राजनिवण्ड का जम्बू नाम उचित समझते हैं जिसको श्री भगीरथ स्वामी ने माना है। प्राचीन ग्रंथों में केवल सुश्रुत के अमानुषोपसर्गाध्याय में मानसरोगरहर अपराजितगण में सर्पगन्धा नाम का उल्लेख मिलता है। यहां पर पहले वर्णन 'रॉवोल्फिया' का दिया जा रहा है जिसके बाद ईश्वरमूल का स्वतंत्र वर्णन दिया जावेगा।

धवलबरुआ के क्षुप हिमालय के निचले प्रदेशों में सरहिन्द से लेकर पूर्व में आसाम तक विशेष कर देहरादून, सिवालिक पहाड़ी भाग तथा रोहिलखण्ड, उत्तरी अवध और गोरखपुर के हिमालय के निचले भाग में ४००० फीट की ऊँचाई तक एवं कोंकण, उत्तरी कनारा, दक्षिणी महाराष्ट्र प्रान्त, मद्रास के पूर्वी तथा पश्चिमी घाट में ३००० फीट तक और बिहार के अनेक भाग में जैसे पटना, भागलपुर तथा उत्तरी एवं मध्य बंगाल, बर्मा, इयाम और जावा आदि स्थानों में पाये जाते हैं।

इसका क्षुप छोटा, आकारक, १ से २ फीट ऊँचा क्वचित ३ फीट तक ऊँचा होता है। पत्र—हरे, चमकीले, १-७ इंच लम्बे, १॥-२॥ इंच चौड़े, आलाकार या व्यस्तआलाकार, तीक्ष्णग्र या लम्बाग्र, आधार की ओर पतले होकर ३ इंच पत्रनाल से युक्त एवं दहनी के प्रत्येक गाँठ पर ३-४ के चक्की में (Whorled)। पुष्प—इवेत या साधारण गुलाबी गुच्छों में, २-४ इंच लम्बे पुष्प दण्डों पर। फल—छोटे, मांसल एक या दो दो जुड़े हुये पकने पर बैंगनी काले। मूल—सर्प की तरह टेढ़ा भेड़ा, करीब १६ इंच तक लम्बा, ॥ १० मोटा, खुरदरा, कुछ कुछ छुरियों से युक्त, शाखाओं से युक्त और उस पर लम्बाई में धारियां रहती हैं। इसे तोड़ने पर भग्न छोटा एवं अनियमित। मूल को छाल धूसरित पीत (Greyish yellow) तथा अन्दर का काष्ठ इवेताभ। स्वाद में अत्यन्त कड़वा तथा गन्धहीन। इसके मूल को तोड़कर कटे भाग पर २ भाग शोरे का तेजाब (Nitric acid) और १ भाग जल मिले घोल के २ बूंद डालने से मेड्युलरी रेज (Medullary rays) विशेष कर अन्तःचर्म (Cortex) के पास वाले भाग रंगीन हो जाते हैं। इस क्षुप के ३, ४ साल पुराने पौधे के मूल को शरदकाल में संग्रह कर छाल सहित सुखाकर व्यवहार में लाया जाता है।

रासायनिक संगठन—बिहार में उत्पन्न मूल में सम्पूर्ण क्षाराम की मात्रा ०.८-१-३% रहती है जिसमें अजर्मैलाइन (*Ajmaline*, $C_{20}H_{26}O_2N_2, 3H_2O$), अजर्मैलीनाइन (*Ajmalicine*, $C_{20}H_{26}O_2N_2, 1.5H_2O$), अजर्मैलीसाइन (*Ajmalicine*) तथा पीत वर्ण के क्षाराम सर्पेन्टाइन (*Serpentine*, $C_{20}H_{20}O_3N_2, 1.5H_2O$), सर्पेन्टिनाइन (*Serpentinine*, $C_{20}H_{20}O_2N_2, 1.5H_2O$) तथा बिना रवेदार (Amorphous) क्षार (Bases) रहते हैं। देहरादून से प्राप्त जड़ में सम्पूर्ण क्षाराम की मात्रा १-१.३% तक रहती है लेकिन उसमें पीत वर्ण के क्षाराम नहीं रहते तथा इसमें अजर्मैलाइन और अजर्मैलीनाइन के समसंगठन (Isomeric) वाले दो क्षार द्रव्य रहते हैं। इनके अतिरिक्त उभयविध प्रतिक्रिया (Amphoteric character) वाले कुछ दूसरे भी क्षाराम होते हैं। इन क्षारामों के अतिरिक्त इसके मूल में एक तैलीय रास (Oleoresin) और सर्पोस्तेरॉल (Serposterol, $C_{30}H_{48}O_2$) रहता है।

इसमें के अजमलाइन, सपेन्टाइन और सपेन्टिनाइन क्षाराभ केन्द्रीय वातनाडी संस्थान को उत्तेजित करते हैं जिसमें से सपेन्टाइन अधिक प्रभावशाली तथा विषैला है। इन ३ क्षारकों से रहित सम्पूर्ण क्षाराभ तथा मद्यसारीय सत्व (Alcoholic extract) में शामक (Sedative) एवं निद्राकर (Hypnotic) गुण हैं। कुछ क्षाराभ निश्चित रूप से हृदय, रक्तवाहिनी एवं रक्तवाहिनी नियन्त्रक केन्द्र (Vaso-motor centre) के लिये अवसादक (Depressant) हैं।

इसका निद्राकर (Hypnotic) प्रभाव क्षाराभ की अपेक्षा प्रधानतया इसके रालीय भाग में है। इसके शामक गुणों के कारण पागलपन एवं अन्य मानसिक व्याधियों में इसके मूल का बहुत व्यवहार हो रहा है तथा इसके मद्यसारीय सत्व का उपयोग रक्तचाप (Blood pressure) को कम करने के लिये किया जा रहा है।

इधर कुछ दिनों से इस औषधि के संबंध में विदेशों में विशेष अनुसन्धान किया जा रहा है और इसके कार्यकारी सत्व को रीसर्पाइन (Reserpine) नाम दिया गया है जो मूल की अपेक्षा १ हजार गुना अधिक कार्यकारी कहा जाता है। यह नाडीकन्दों में अवरोध (Ganglionic blockade) उत्पन्न नहीं करता वरन् ऐसा मालूम होता है कि रक्तचाप को कम करने का इसका प्रभाव कुछ अंश में स्वतन्त्र नाडी संस्थान के केन्द्रीय निरोध (Central inhibition of sympathetic nervous system) के कारण है।

गुण और प्रयोग—यह तिक्त पौष्टिक, शामक, निद्राकर, उदरहर, गर्भाशय उत्तेजक एवं विषहर है। इसका उपयोग बालातिसार और हैजे में ईश्वर मूल के साथ, उदरशूल में जंगली परण्डमूल के साथ, रक्तातिसार में कुटज के साथ तथा जीर्णज्वर में मिर्चि, घोडवन्न, डिकेमाळी, चिरायता एवं विडलवण के साथ किया जाता रहा है। प्रसव के समय आवि (Uterine contraction) वृद्धि के लिये एवं सर्पविष एवं अन्यान्य विषों को दूर करने के लिये भी इसको उपयोग में लाते हैं। सर्पविष में इसके १ से २ सो० मूल को जल में घिसकर पिलाते हैं तथा इसका लेप भी किया जाता है। नेत्र शूल में इसके पत्तों का रस आँख में डालते हैं।

उपर्युक्त गुणों के अतिरिक्त यह औषधि युक्तप्रान्त तथा विहार के प्रान्तों में पागल की दवा के नाम से बहुत दिनोंसे प्रसिद्ध है तथा इस कार्य के लिये बहुत दिनों से सफलतापूर्वक व्यवहार में लाई जा रही है। इधर विदेशी शास्त्रज्ञों ने इसके गुणों से आकृष्ट होकर इसका प्रयोग करना शुरू किया है तथा आज यह रक्तचाप (Hypertension), वातक उन्माद, अनिद्रा एवं अन्यान्य मानसिक विकारों के लिये बहुत उत्कृष्ट औषधि सिद्ध हुई है।

इस औषधि के प्रारम्भ करने के पश्चात् ३ से ७ दिनों में इसका असर प्रारम्भ होता है तथा ३-६ सप्ताह में इसका पूर्ण प्रभाव स्पष्ट होता है तथा इसको बन्द करने के पश्चात् १ से ३ सप्ताह में इसका असर निकल जाता है। इसके उपयोग से मानसिक प्रक्षोभ दूर होकर शान्ति मिलती है एवं शिरःशूल, भ्रम आदि दूर होते हैं। रक्त चाप (Blood pressure) की अधिकता के लिये यह सबसे कम विषैला तथा उत्कृष्ट औषधि है। इसमें एक विशेष लाभ यह है कि इससे एकाएक आसन परिवर्तनजन्य रक्तभाराल्पता (Postural hypotension) तथा बहुत अधिक रक्तभाराल्पता नहीं होती। अधिक मात्रा में लेने से अतिसार या अनिद्रा स्वप्न (Nightmares) होते हैं लेकिन कोई तीव्र दुष्परिणाम नहीं होते। इसके अवाञ्छनीय गुण जैसे रक्तचाप की कमी एवं मन्दहृदयता आदि चिकित्सा काल में बराबर बने रहते हैं। इसके उपयोग के समय नाक में रक्ताधिव्य (Nasal congestion), शरीर भार वृद्धि, बृहदांत्र की गति वृद्धि तथा कुछ लोगों में मैथुन शक्ति (Libido) का ह्रास होता है। इसके उपयोग ने निद्रा की अपेक्षा

सन्दा आती है तथा घबड़ाहट, चिड़चिड़ापन, तनाव, हृदय की धड़कन, एवं थकावट आदि दूर होकर रोगी को बहुत आराम मिलता है।

रक्तभार की अधिकता में प्रथम इसी औषधि को प्रारम्भ करना चाहिये। इसके चूर्ण की मात्रा १ रसी से लेकर १ माशे तक दी जा सकती है। यदि ६ सप्ताह में लाभ न हो तो अन्य औषधियाँ उसके साथ मिलाई जा सकती हैं। अंग्रेजी दवा की दुकानों में इसकी गोळियाँ तथा इसके सत्व की गोळियाँ बिकती हैं जिनका उपयोग सुगमता की दृष्टि से किया जा सकता है। रीसर्पाइन नामक इसके सत्व का उपयोग तमकश्वास, सत्रणस्थूलान्वशोथ (Ulcerative colitis), पैंतिकशूल, वृक्कशूल एवं मानसिक अवसाद (Mental depression) आदि अवस्थाओं में नहीं करना चाहिये।

व्यामिश्रण—इसमें रा कॅनेसेन्स (R. canescens Linn.) तथा रा. डेन्सिफ्लोरा (R. densiflora Benth.) के मूल की मिलावट होती है।

मात्रा—चूर्ण १ से २ माशा।

५२ नाकुली ? (ईश्वरमूल)

सं०—नाकुली, ईश्वरी, अर्कमूल। हि०—ईश्वरमूल, रुद्रजटा। म०—सापसण। ब०—ईश्वरमूल। गु०—नोलवेल। ता०—इचचुरामूली। ते०—ईश्वरवेह। उडि०—गोपीकरोनि। अ०, फा०—जरवन्दे हिन्दी। उर्दू०—शपेसन्द। अं०—Indian birthwort (इन्डियन बर्थवर्ड)। Aristolochia indica Linn. (परिस्टोलीकिया इन्डिका)। Fam. Aristolochiaceae (परिस्टोलीकि-पसी)।

इसकी छता भारतवर्ष के सभी भागों में विशेष कर दक्षिण कोंकण में होती है। इस छता के काँठ लम्बे, २-४ इंच मोटे, गोल, चिकने तथा लम्बाई में धारियों से युक्त एवं कर्पूरवत् गंधयुक्त होते हैं। पत्र-दरे, डण्डल की तरफ चौड़े तथा अग्र पर नुकीले विभिन्न आकार के एवं ५ शिराओं से युक्त। पुष्प-सदण्डिक हरित। बीज-अण्डाकार, चपटे एवं पंखयुक्त। मूल-गाँठदार, शाखाओं से युक्त, मोटा भाग ४-६ इंच, इसके बादामी रंग के तथा मूलत्वक् मोटी, कहीं २ अलग भई हुई। काष्ठ-श्वेत। भग्न-तनुमय। स्वाद-कुछ कड़वा। इसके पत्रांग का व्यवहार होता है।

रासायनिक संगठन—इसमें अरिस्टोलोचोन (Aristolochine) नामक तीन विभिन्न क्षार (Bases) पाये जाते हैं। इनके अतिरिक्त इसमें ३ भूयात्य अम्ल (Nitrogenous acids) जिन्हें अरिस्टिनिक् (Aristinin), अरिस्टिडिनिक् (Aristidinic) और अरिस्टोलीक् (Aristolio) अम्ल कहते हैं तथा एक उड़नशील तैल जिसमें शायद बोर्नियोल (Borneol) रहता है एवं राल, टैनिन् एवं स्टार्च आदि पाये जाते हैं।

गुण और प्रयोग—ग्रह बल्य, उत्तेजक, गर्भाशयसंकोचक, उदरहर, शूलहर तथा विषहर है। अल्प मात्रा में यह आमाशय के लिये उत्तेजक है लेकिन अधिक मात्रा में स्थानिक प्रक्षोभ उत्पन्न होकर दृष्टास, मरोड, शूल तथा कभी २ वमन एवं कुंथन भी होता है। अरिस्टोलोचीन् (Aristolochine) की क्रिया अँलोइन (Aloin) के समान होती है लेकिन उससे यह विषैला है। यह उच्च श्रेणी के जानवरों में पाचन संस्थान तथा वृक्क में प्रक्षोभ उत्पन्न करता है तथा संन्यास एवं श्वसनाघात से मृत्यु होती है।

(१) इसके चूर्णका उपयोग ज्वर, आमवात, संधिशोथ एवं जलोदर आदि में बहुत लाभदायक है।

(२) प्रसव के समय आविवृद्धि के लिये पिपरामूल के साथ देते हैं तथा अनार्तव, कष्टार्तव एवं प्रसव पश्चात् भी इसका उपयोग किया जाता है। गर्भपात करने के लिये भी इसका लोम उपयोग करते हैं।

(३) मिरिच के साथ इसका प्रयोग पाचन के विकार जैसे कुपचन, अतिसार एवं शूल आदि में बहुत लाभदायक है। बच्चों में दन्तोद्भव के समय इसका अधिक व्यवहार किया जाता है।

(४) सर्पविष तथा अन्य विषों के लिये भी इसका बहुत व्यवहार किया जाता है। सर्पविष में इसके पत्तों का रस अथवा चूर्ण को काली मिर्च के साथ खिलते हैं तथा बाह्य लेप भी करते हैं।

(५) मधु के साथ श्वित्र पर इसका स्वरस लगाया जाता है।

(६) बच्चों के विबन्ध में इसके पत्तों का लेप उदर पर किया जाता है।

व्यामिश्रण—इसकी कई जातियाँ इस औषधि में मिली रहती हैं जिसमें से अं० ब्रैक्टियाटा (*A. bracteata Retz.*), अं० टेंगला (*A. tagala Cham.*) आदि मुख्य हैं जिनके पत्र की आकृति में अन्तर रहता है।

मात्रा—पंचाङ्ग चूर्ण ५-१५ र०; टिक्चर ३-६ तो०।

अथ माचिका

(पश्चिमदेशे 'मोइया' इति लोके प्रसिद्धो वृक्षविशेषः) तस्या नामानि गुणानि—

माचिकाप्रस्थिकाऽम्बुषा तथा चाम्बालिकाऽविका। मयूरविदला केशीसहस्रा बालमूलिका ॥
माचिकाऽमला रसे पाके कषाया शीतला लघुः। पकातीसारपित्ताक्षकफकण्डामयापहा ॥

मोइया (पश्चिम देश में प्रसिद्ध वृक्ष विशेष) के नाम तथा गुण—माचिका, प्रस्थिका, अम्बुषा, चाम्बालिका, अंविका, मयूरविदला, केशी, सहस्रा और बालमूलिका ये सब मोइया के नाम हैं। मोइया—अम्लरसयुक्त, परिपाक में कषाय रसयुक्त, शीतल तथा लघु होती है और पकातीसार, रक्तपित्त, कफ तथा कण्ठसम्बन्धी रोगों को दूर करती है ॥ १६७-१६८ ॥

५३ माचिका (मोइया)

माचिका के सम्बन्ध में विद्वानों में कुछ मतभेद हैं। कुछ लोगों ने इसको (ले०) सोलैनम नाइग्रम (*Solanum nigrum*) लिखा है लेकिन यह तो काकमाची (छोटी मकोय) का नाम है। अन्य लोगों ने इसको (ले०) हिबिसकस कॅनबिनिस् (*Hibiscus cannabinus*) लिखा है जो पटुआ (पटसन) का नाम है तथा इसके गुण भी शास्त्रीय माचिका के गुणों से मिलते नहीं। छोटी माई तथा बड़ी माई जिन्हें क्रमशः (ले०) टॅमॅरिकस् आर्टिक्युलेटा तथा टॅ. गॅलिका (*Tamarix articulata & T. gallica*) कहते हैं उनके गुण माचिका के शास्त्रीय गुणों से मिलते होने के कारण इन्हीं का व्यवहार माचिका नाम से करना चाहिये। माई के अर्थ में माचिका का वर्णन नीचे दिया जा रहा है तथा प्रसङ्गवश पटुआ का वर्णन भी आगे दिया जायगा। कुछ लोगों ने बड़ी माई को हाऊबेर माना है जो गलत है। हाऊबेर का वर्णन पहले ५० पृष्ठ पर आ चुका है।

(क) *Tamarix articulata* Vahl (टॅमॅरिकस् आर्टिक्युलेटा)। *Fam. Tamaricaceae* (टॅमॅरिकसी)।

सं०—झाबुक। हिं०—लाल झाऊ, झाव, (कुमिगृह—छोटी माई)। बं०, गु०—झाऊ। पं०—परवन, फरस, फरवा। सिं०—लई, असरेले। इरा०—मझर अश्वा। यू०—सुजव अल् अरल।

इसकी झाड़ी उत्तर भारत में नदी के किनारों पर उत्पन्न होती है। सिंध तथा पञ्जाब में यह अधिकता से पाई जाती है तथा इसकी उपज भी की जाती है।

इस झाड़ी के कुमि गृहों (*Galls*-गॉल्स) को छोटी माई, मगिया मैन, छोटी मैन आदि कहा जाता है। यद्यपि इन्हें लोग फल कहते हैं तथापि ये फल न हो कर एक प्रकार के कुमियों द्वारा निर्मित गृह होते हैं। ये गोल, ग्रन्थि युक्त, चने के बराबर तथा पीताम्ब धूसरित रङ्ग के होते हैं। ये त्रिकोणाकृति के नहीं होते। औषधि में ये कुमिगृह, इसकी छाल तथा पत्रांग के क्षार का व्यवहार किया जाता है।

रासायनिक संकठन—छोटी माई में माजूफल में होने वाला गॅलिक (*Gallio*) तथा टॅनिक (*Tannic*) अम्ल बहुत होता है। रेतीली तथा समुद्र के किनारे होने वाली झाड़ी के पत्रांग की राख में खारा नमक (*Sodium sulphate* सोडियम सल्फेट) बहुत होता है।

गुण और प्रयोग—छोटी माई माजूफल के समान ही गुण वाली है। यह ग्राही, स्तम्भन तथा रक्त सावावरोधक है। इसकी छाल तिक्त, ग्राही तथा बल्य होती है। छोटी माई का प्रयोग माजूफल के स्थान पर किया जाता है।

(१) यह उत्तम संग्राही होने के कारण पित्तज अतिसार, रक्तातिसार तथा रक्ताक्ष में उपयोगी है।

(२) इसमें रक्तस्तम्भक गुण बहुत प्रबल होता है। अतः इसका उपयोग रक्तधीवन, नासारक्त स्राव तथा प्रदर आदि रक्त स्रावी व्याधियों में मुख द्वारा एवं स्थानीय प्रयोग के रूप में किया जाता है।

(३) गुल्म, प्लीहा, श्वेत प्रदर, शीघ्रपतन एवं शुक्रतारक्ष्य आदि में भी इससे लाभ होता है।

(४) इसकी छाल, कबीला एवं तैल का प्रयोग वाजीकरण के लिये किया जाता है।

(५) इसका प्रलेप सिर के अपरस (*Eozema*-एक्झिमा) में किया जाता है।

(६) गलशुण्डी वृद्धि तथा दन्तशूल में इसके चूर्ण का मञ्जन तथा काढ़े का कुछा कराया जाता है।

मात्रा—छो. माई चूर्ण २-४ मा०; छाल ६-१ तो० काथ बना कर।

(ख) *Tamarix gallica* Linn. (टॅमॅरिकस गॅलिका)।

Fam. Tamaricaceae (टॅमॅरिकसी)।

सं०—झाबुक। हिं०—झाऊ, झाव, पटवास, (कुमिगृह—बड़ी माई)। बं०—बोनझाऊ, झाव, (कुमिगृह—बड़ी माई)। म०—झाऊ, (कुमिगृह—मगिया माई, बड़ी मुई)। पं०—झाऊ, पिलची, (कुमिगृह—बड़ी माई)। त्रा०—सिरूसजुकु। ते०—परूसारू। उर्दू—जहेव। इरा०—मझनाझ। यू०—सुजव उल् तुकाह्। अं०—*Tamarix* (टॅमॅरिकस), *Tamarisk* (टॅमॅरिक)।

इसकी झाड़ी भारत के सभी भागों में विशेष कर पञ्जाब तथा उत्तर प्रदेश में होती है। बंगाल में यह नदियों के किनारों एवं आर्द्र भूमि में उत्पन्न होती है। यह सिन्ध, बलूचिस्तान, इरान एवं अफगानिस्तान में भी बहुत होती है।

इसकी झाड़ी छोटी माई की झाड़ी की अपेक्षा बड़ी होती है तथा कभी २ इसके छोटे वृक्ष भी देखने में आते हैं। शाखाएं—पतली तथा आपस में मिली हुई। पत्र—सूक्ष्म, विनाकोषयुक्त, चिकने,

बल्क सदृश एवं तीक्ष्णाम्र । पुष्प-द्विलिङ्गी, बहुत छोटे, $\frac{1}{8}$ इञ्च के घेरे में, श्वेत वा गुलाबी, शाखाओं के अन्त में गुच्छों के रूपमें । फली $\frac{1}{8}$ इञ्च लम्बी । कृमिगृह (Galls = गॉल्स) गोल, जायफल इतने बड़े, तीन कोणयुक्त, गांठदार, पीले, हरिताम मटमैले तथा पुराने होने पर धूसरित तथा स्वाद में कषाय एवं कड़वे ।

इसके विदेशी वृक्षों से एक प्रकार की शर्करा प्राप्त होती है जिसे ग्लूजबीन कहते हैं । यह शर्करा यहां की जलवायु में पतली हो जाती है तथा बजार में मधु के समान गाढ़ा पीत पदार्थ इस नाम से मिलता है । बजारू शर्करा में अन्य वृक्षों से प्राप्त शर्कराएं भी मिली रहती हैं । भारतीय वृक्षों से यह शर्करा प्राप्त नहीं होती ।

रासायनिक संघटन—इसमें ४०% तक टैनिक् अॅसिड होता है । ग्लूजबीन में विभिन्न शर्कराएं होती हैं ।

गुण और प्रयोग—इसके कृमिगृह (गॉल) माजूफल तथा छो. भाई के समान ग्राही, स्तम्भन तथा रक्तस्तम्भक होते हैं । ग्लूजबीन मृदु विरेचक तथा कफघ्न है । इससे पाखाना पतला होता है लेकिन इससे आंत्र को कोई नुकसान नहीं होता । इसके पञ्चाङ्ग की राख मूत्रल एवं खंसन होती है तथा पञ्चाङ्ग का काथ ग्राही, शिथिलता दूर करने वाला एवं बर्य होता है ।

(१) ग्लूजबीन मीठा तथा सौम्य होने के कारण बच्चों को दस्त साफ होने के लिये व्यवहार में लाया जाता है । इसके लिये इसको दूध के साथ दे सकते हैं । अनेक विरेचक एवं कफघ्न मिश्रणों में यह प्रयुक्त होता है ।

(२) कृमिगृह (गॉल) का प्रयोग माजूफल के स्थानपर किया जाता है । ग्राही होने के कारण यह अतिसार, आमातिसार, संग्रहणी, अत्यातैव, रक्तछीवन एवं प्रदर में लाभदायक है । इसके लिये चतुर्गुण जल में इसका फांट बनाकर २ से ४ तोले की मात्रा में पिघाते हैं ।

(३) इसके फांट का उपयोग दुष्ट त्रण तथा बूढ़ (Bubo) के प्रक्षालन के लिये तथा मुखपाक, गले की तकलीफ एवं दन्त तथा मसूढ़ों की दुर्बलता में कुल्ला करने के लिये किया जाता है ।

(४) इसके पत्तों का लेप शोथघ्न है तथा प्लीहा एवं यकृत वृद्धि पर इसका लेप किया जाता है । मसूरिका, दूषित त्रण एवं अर्श में इसका धूआं दिया जाता है ।

(५) काले रंग का इसके पञ्चाङ्ग का घन काथ झाव नाम से काठियावाड़ में विक्रता है तथा गलगुण्डी वृद्धि, गले की शिथिलता तथा शुष्क कास में इसको चटाते हैं ।

(६) इसके कृमिगृह (गॉल) का चूर्ण ४ से ८ माशा, अफोम २ माशा, एवं हॅसलीन २ तो० इनका मलहम बनाकर त्रण युक्त अर्श एवं गुद विदार (Anal fissure = अॅनलफिशर) पर लगाते हैं । यह मलहम विदेशी गॉल से बने इसी प्रकार के डाक्टरों मलहम के समान ही लाभदायक होता है ।

(७) झाऊ की लकड़ी के पात्र में जल पीने से प्लीहा वृद्धि शीघ्र कम हो जाती है ।

मात्रा—कृमि गृह (गॉल) चूर्ण २-४ माशा; ग्लूजबीन १-३ माशा ।

(ग) Hibiscus cannabinus Linn. (हिबिस्कस् कॅनबिनुस्) ।

Fam. Malvaceae (माल्वेसी) ।

सं०—माचिका (?) अंबण्टा । हि०—मोहया, अम्बारी, पटसन, पटवा, सन, कुदुम । ब०—मेर्या-पाट । क०—पुडोन । म०—अम्बाही । गु०—मिडी, अम्बोई । ता०—फुल्लु । ते०—गोशुकुरु । सन्ता०—अरेकुदुम । उडि०—कनुरिया । सिन्ध—सज्जाडो । अं०—Indian hemp (इण्डियन हेम्प); Jute

(जूट); Deccan hemp (डेक्कन हेम्प); Bimlipatam Jute (बिमलीपटम् जूट), Ambari hemp (अम्बारी हेम्प) ।

प्रायः सब प्रान्तों में इसकी खेती की जाती है परन्तु पश्चिमीघाट के पूर्व में यह आपही आप जङ्गली उत्पन्न होता है ।

इसका छुप-२ से ५-६ हाथ तक ऊँचा होता है और इस पर सूक्ष्म कटिदार रोवें होते हैं । जड़ की ओर के पत्ते गोलाकार किञ्चित् कटे किनारे वाले होते हैं किन्तु ज्यों ज्यों पौधे बढ़ते जाते हैं त्यों त्यों पत्ते का आकार बदलता जाता है । ऊपर के पत्ते ५-७ भागों में विभक्त हो जाते हैं और प्रत्येक भाग दन्तुर होता है । फूल-पीले रंग के आते हैं । पुष्पदल के मध्य का हिस्सा रंगी रंग का होता है । डोडी (फल)-गोलाकार नुकीली होती है । बीज-भूरे रंग के होते हैं । इसका सर्वाङ्ग खट्टा होता है । तन्तु (Fibre) के लिए इसकी काफ़ी खेती की जाती है, विशेषकर दक्षिण में ।

रासायनिक संगठन—इसके बीजों में एक प्रकार का खाने योग्य तैल पाया जाता है ।

गुण और प्रयोग—इसके पत्र तथा पुष्प विरेचक, रुचिकारक तथा हृद्य हैं । पित्तमयता में इनका शाक बनाकर खाया जाता है । इसके पुष्पों का १ तो० स्वरस भरिच एवं मिश्री के साथ पित्त प्रकोप में दिया जाता है, जिससे शौच साफ हो जाता है ।

इसके बीजों के तेल को पीडा एवं मोच आदि पर मलते हैं तथा पुष्प एवं बाजीकरण के लिए इस तैल का सेवन करते हैं । तीसी और तिल में तेल निकालते समय इसके बीज की मिलावट की जाती है ।

अथ तेजवती ।

(तेजवत्कल^१ 'तेजबल' इति च लोके) तस्या नामानि गुणांश्चाह—

तेजस्विनी तेजवती तेजोह्वा तेजनी तथा ॥ १६९ ॥

तेजस्विनी कफधासकासास्यामयवातहृत् ।

पाचन्पुष्णाकटुस्तिक्तारुचिवह्निप्रदीपिनी ॥ १७० ॥

तेजवती (तेजवत्कल या तेजबल नाम से भी लोक में प्रसिद्ध द्रव्य) के नाम तथा गुण - तेजस्विनी, तेजवती, तेजोह्वा तथा तेजनी ये सब तेजबल के नाम हैं । तेजबल-कफ धास, कास, मुखसम्बन्धीरोग तथा वायु को नष्ट करनेवाला होता है । तथा यह पाचक, उष्णवीर्य, कटु तथा तिक्त-रसयुक्त, रुचिकारक एवं अग्निदीपक होता है ॥ १६९-१७० ॥

५४ तेजवती (तेजबल)

हि०—तेजबल । म०—ब०—गु०—तेजबल । अं०—Toothache Tree (दूधपक ड़ी) । ले०—Zanthoxylum alatum Roxb. (झैन्थोक्साइलस् एलैटम्) । Fam. Rutaceae (रुटेसी) ।

जिस वनौषधि का परिचय 'तुम्बुरु' के नाम से दिया जा चुका है उसी वृक्ष की छाल को तेजबल और कालीमिरच के आकार वाले तथा फटे मुखवाले फल को 'तुम्बुरु' कहते हैं । कुछ लोगों ने उसी वंश की अन्य जाति को तेजबल लिखा है जिसके फलों को भी दन्तशूल में चबाने के लिए देते हैं ।

१. 'तेजबल' स्थाने 'तेजपात' इति पाठान्तरम् ।

अथ ज्योतिष्मती (मालकांगनी) तस्या नामानि गुणांश्चाह

ज्योतिष्मती स्यात्कटुभी ज्योतिष्का ककुन्तीति च ।

पारावतदोषिण्या लता प्रोक्ता ककुन्दनी ॥ ७३ ॥

ज्योतिष्मती कटुस्तिक्ता सारा कफसमीरजित् ।

अस्थुण्या वामनी तीक्ष्ण वह्निबुद्धिस्मृतिप्रदा ॥

मालकांगनी के नाम तथा गुण—ज्योतिष्मती, कटुभी, ज्योतिष्का, ककुन्ती, पारावतपदो, पिण्या, लता और ककुन्दनी ये सब नाम मालकांगनी के हैं। मालकांगनी—कटु तथा तिक्त रस युक्त, सारक (दस्तावर), कफ वातनाशक, अत्यन्त उष्णवीर्य, वमन करानेवाली और तीक्ष्ण एवं जठराग्नि, बुद्धि तथा स्मरणशक्ति को बढ़ाने वाली होती है ॥ १७१-१७२ ॥

५५ ज्योतिष्मती (मालकांगनी)

हि०—मालकांगनी, मालकौनी, मालागुन । ब०—लताफटकी, धनउच्छे । म०—मालकांगनी, करडकंगनी, पिंगनी, पेंगी । क०—करिगन्ने । से०—बावंजी । गु०, मा०—मालकांगनी । ता०—बल्लुवे । फा०—काल । अ०—इन्ने किलकिल । अं०—Staff tree (स्टाफ्ट्री) । ले०—*Celastrus paniculatus Willd.* (सिलेस्ट्रस पैनिक्युलेटस्) । Fam. Celastraceae (सिलेस्ट्री) ।

यह हिमालय पहाड़ के उष्ण तथा साधारण जगहों में पञ्जाब, झेलम के आसपास तक समस्त भारतवर्ष की पहाड़ी भूमि में, पूर्वी बंगाल, बिहार, दक्षिण भारत, ब्रह्मा और सिलोन आदि प्रदेशों में होती है ।

इसकी सुविस्तृत काष्ठमय लता होती है जिसकी नवीन शाखाओं पर बहुत श्वेत बिन्दु पड़े रहते हैं । पत्ते—विषमवर्ती लगते हैं और आकार में कई प्रकार के होते हैं तथा गोलाई लिये किञ्चित् लम्बे, ऊपर से लट्वाकार, विकने, चर्मवत् और नुकीले तथा गोल दाँतो से युक्त धार वाले होते हैं । प्रायः इनकी लम्बाई २ से ४ इञ्च तक और चौड़ाई १॥ से ३ इञ्च तक होती है । फूल—आध इञ्च के घेरे में पीलापन लिये हरे रंग के होते हैं । इन पर आध आध इञ्च के ढोडे (डेंडी) लगते हैं जो गोलाई लिये किञ्चित् चिपटे, चमकीले, कच्ची अवस्था में हरे और पक होने पर पीले रंग के होते हैं और उनके आगे का हिस्सा फटे रहने से बीज दिखलाई पड़ते हैं । आपाद एवं श्रावण के महीने में जब इसमें पके फलों के गुच्छे लगते हैं तब यह लता बहुत सुन्दर प्रतीत होती है । प्रत्येक फल में ३ खण्ड होते हैं । उनमें ३ से ६ तक लगभग तिहाई इञ्च के काले बीज होते हैं और वे एक प्रकार के लाल आवरण से ढके रहते हैं ।

रासायनिक संगठन—इसके बीजों में एक गाढ़ा, रक्ताभ, कड़वा और गन्धयुक्त तेल ३०%, एक कड़वी राख ५% और टैनिन् आदि द्रव्य रहते हैं । इसके बीजों को जलाकर पाताल यन्त्र द्वारा भी एक तेल निकाल सकते हैं ।

गुण और प्रयोग—मालकांगनी के बीज उष्ण, स्वेदजनन, उत्तेजक, बुद्धि एवं स्मृतिवर्धक, वातहर, वातनाडी बन्ध एवं त्वक्दोषहर हैं ।

(१) इसके बीजों के साथ लोहवान, लवंग, जायफल और जावित्री मिलाकर पाताल यन्त्र द्वारा एक तेल निकाला जाता है जिसे कृष्णतैल (Black oil) या ओलियम् नाइग्रम् (*Oleum Nigrum*) कहते हैं । यह तेल विजगापट्टम्, मसुलिपट्टम् और पछोर आदि स्थानों में विक्रता है ।

यह तैल अत्यन्त उत्तेजक, मूत्रनिःसारक तथा स्वेदल होता है । नवीन बेरी बेरी (Beri Beri) नामक रोग में १० से १५ बूंद इस तैल को देने से बहुत लाभ होता है । या इसके बीजों को क्रमशः बढ़ाते हुये एक दिन में ५० बीजों तक सोंठ के साथ देते हैं । पहले इससे मूत्र की मात्रा बढ़ती है और बाद में जलशोथ कम होकर फिर संवेदनाशक्ति वापस आती है । जलोदर में भी इस तैल से लाभ होता है । मलेरिया ज्वर जैसी पीड़ा जब आमवात में होती है तब तथा अङ्गवास आदि में इसको रक्तोत्प्लेशक (Rubefacient) के रूप में लगाते हैं । बुद्धि बढ़ाने के लिये आठगुने मक्खन में इसे मिलाकर सर में लगाया जाता है ।

(२) इसके बीजों को दबाकर भी तेल निकाला जाता है । २ से १० बूंद की मात्रा में आमामय रोगों में एवं बुद्धि तथा स्मृतिवृद्धि के लिये इसको खिलाते हैं । सुश्रुत में इस तैल को जलोदर के लिये हींग तथा जवाखार के साथ दूध में पीने को लिखा है । रसरत्नसमुच्चय में इसके तेल को स्मृति एवं बुद्धि वृद्धि के लिये बहुत उपयोगी माना है ।

(३) इसके बीजों का काथ अन्य सुगन्धित औषधों के साथ आमवात, वातरक्त, अंगवा-तादि वातरोग एवं कुष्ठ में लाभदायक है ।

(४) इसके बीजों को व्रण के ऊपर पीसकर लगाने से न भरने वाले व्रण जल्दी भरते हैं ।

मात्रा—कृष्णतैल—मूत्र वृद्धिकर १०-३० बूंद । स्वेदजनक ५-१५ बूंद ।

शानतन्तु उत्तेजक १०-१५ बूंद ।

दबाकर निकाला तैल २-१० बूंद ।

अथ कुष्ठम् (कूठ) तस्य नामानि गुणांश्चाह

कुष्ठं रोगाहृत्य वाप्यं पारिभाष्यं तथोपलभम् ॥

कुष्ठमुष्णं कटु स्वादु शुक्रलं तिक्तकं लघु । हन्ति वाताग्नवीर्यसर्पकासकुष्ठमरुक्फान् ॥ १७३ ॥

कूठ के नाम तथा गुण—कुष्ठ, रोगहृत्य (रोगवाची शब्द), वाप्य, पारिभाष्य तथा उपलभ ये सब कूठ के नाम हैं । कूठ—उष्णवीर्य, कटु, स्वादु तथा तिक्त रसयुक्त, शुक्रजनक और लघु होता है । और यह वातरक्त, विसर्प, कास, कुष्ठ, वायु तथा कफ को दूर करता है ॥ १७३ ॥

५६ कुष्ठ (कूठ)

हि०—कूठ, कूट, कुष्ट । ब०—पाचक, कुर । म०—कोष्ठ, उपलेट । गु०—उपलेट, कठ । क०—कोष्ट । से०—वैशुलकोष्ठम् । प०—कुड्ड, कुट, कोठ । फा०—कुष्ठ-ई-तल्ल । अ०—कुस्तबेहेरी । काश्मी०—पोस्तल्ले, कूठ । ओटिया०—कुष्ट । ता०—कोष्ठम्, गोष्टम् । अं०—*Costus root* (कोस्टस् रूट) । ले०—*Saussurea lappa*, C. B Clarke (सॉस्सुरिया लप्पा) । Fam. Compositae (कॉपोसिटी) ।

इसके क्षुप काश्मीर तथा उसके आसपास के आर्द्र ढालों पर ८०००-१३००० फीट की ऊंचाई पर तथा चेनाब और झेलम नदियों के आसपास के प्रदेशों में १००००-१३००० फीट की ऊंचाई पर पाये जाते हैं ।

इसका बहुवर्षीय छुप-बहुत दृढ़ होता है। काण्ड स्वावलम्बी, ४-७ फीट ऊँचा, मड़ा, जड़ की ओर छोटी उज्जली प्रमाण मोटा होता है।

पत्ते—कौशेय सदृश, विषम दन्तुर, खण्डित, आधरीय बहुत लम्बे, २-४ फीट, त्रिकोणाकार, लम्बे खण्डयुक्त सर्पख डण्ठलवाले तथा ऊपर के छोटे। फूल-दृढ़ १ से १। इन्ध गोल, विनाल, गुच्छेदार, गहरे नील बैंगनी रंग के या काले। फल-०.३१ इन्ध तक लम्बे, दबे हुये, मुड़े हुये चर्मलफल (Achene)। मूल-हलके मुरचई लाल या काले बादामों, हलके, दृढ़, सीधे, १ से ३ इन्ध लम्बे, १ से १। इन्ध मोटे, छोटे छोटे उभारों से युक्त; मोटे टुकड़े अन्दर से पोले; इसके ठीक कटे हुये पृष्ठ में ३ भाग स्पष्ट दिखाई देते हैं जिसमें से बाहरी भाग अंगूठी की तरह गोल, बीच का काष्ठमय भाग कुछ हलके रंग का तथा महीन किरणों के समान धारियों से युक्त एवं अन्दर में मध्यभाग; भ्रम-छोटा तथा शृङ्खल (Horny); रांध-मधुर; स्वाद-कुछ कड़वा। इन्हीं मूलों का व्यवहार औषध में किया जाता है। चक्रपाणि ने अच्छे कूठ की पहचान यह दी है कि उसे तोड़ने पर नीचे उसके कण अलग होकर नहीं गिरते तथा वह मृगशृङ्ग के समान होता है।

कुछ लोग मीठा और कड़वा कूठ करके दो भेद करते हैं और मीठा कूठ, पुष्करमूल को कहते हैं। शास्त्रीय गुणों में पुष्करमूल कड़ु, तिक्त कहा गया है लेकिन कूठ कड़ु और स्वादु लिखा गया है। इससे यह बात स्पष्ट है कि मीठा कूठ, पुष्करमूल नहीं है। कुछ लोगों ने इसका समर्थन इस प्रकार किया है कि परिपक्व कूठ की मूल कड़वी तथा अपक्व कूठ की मूल कुछ मीठी होती है। फारसी लेखक तिक्त कूठ को कुस्त-ई-तख और मीठे कूठ को कुस्त-ई-सिरीन् लिखते हैं और मीठे कूठ को पुष्कर मूल का अंग्रेजी नाम ओरिस्कट बतलाते हैं।

कूठ काश्मीर से चीन को बहुत जाता है जिसे वहाँ लोग धूप की तरह व्यवहार में लाते हैं। कनी वखों की कृमियों से रक्षा करने के लिये कूठ के टुकड़ों को उनमें रखते हैं।

रासायनिक संगठन—इसके मूल में एक उडनशील तैल १.५-२.५%, एक सॉस्सुराइन (Saussurine) नामक क्षाराभ ०.५%, रास १%, इन्युलिन (Inulin) १८%, तैल, पोटेशियम नाइट्रेट (Potassium nitrate), शर्करा तथा टैनिन आदि द्रव्य रहते हैं। एक अन्य कुष्ठिन (Kushtin, $C_{20}H_{26}O_3$) नामक तरल पदार्थ भी इससे प्राप्त होता है। इसके उडनशील तैल में कोस्टस लैक्टोन (Costus lactone, $C_{15}H_{20}O_2$) ११, कोस्टसिक एसिड (Costus acid, $C_{15}H_{22}O_2$) १४, डीहाइड्रोकोस्टस लैक्टोन (Dihydrocostus lactone) १५, अप्लोटॉक्सिन (Aplo toxin) ३०, अल्फा-कोस्टेन (a-costene) ६, बीटा-कोस्टेन (B-Costene) ६, फेलेंड्रेन (Phelandrene) ०.४, कॅम्फेन (Camphene) ०.४, तथा टरपेन अल्कोहॉल (Terpene alcohol) ०.२% पाया जाता है। इसके पत्तों में भी क्षाराभ आदि पाये जाते हैं लेकिन उडनशील तैल नहीं रहता। कुछ लोगों के मत से इसमें वैलेरिक अम्ल (Valerio acid) के लवण तथा इसकी राख से मैंगनीज (Manganese) भी पाया जाता है।

सॉस्सुराइन नामक क्षाराभ की क्रिया सुपुम्नाशीर्ष (Medulla) स्थित प्राणदा (Vagus) नाडी केन्द्र पर तथा श्वसनिका (Bronchioles) एवं पचनसंस्थान (Gastro-intestinal tract) की अनैच्छिक (Involuntary) मांसपेशी तन्तुओं पर अवसादक (Depressant) होती है जिससे श्वसनिकाओं का विस्फार (Relaxation) होता है। इससे रक्तचाप की कुछ वृद्धि होती है जो लगातार बनी रहती है तथा हृदय, विशेष कर उसके निरूप (Ventricles) के संकोच तथा विस्फार की शक्ति बढ़ती है। श्वसनिका विस्फार की क्रिया अड्रेनलीन (Adrenaline) के जितनी नीच नहीं होती न यह उतनी जल्दी कार्य ही करता है लेकिन इसका प्रभाव अधिक समय तक बना रहता है।

इसमें का उडनशील तैल (Volatile oil) जीवाणुओं के लिये, विशेष कर स्तब्ध तथा माला गोलाणु (Staphylo and Streptococcus) के लिए प्रतिदूषक (Antiseptic) तथा उपसर्ग नाशक (Disinfectant) है। यह वातानुलोमक, हृदयोत्तेजक, कफनिःसारक एवं मूत्रल है तथा अनैच्छिक मांसपेशी तन्तुओं को यह शिथिल करता है जिससे श्वसनिकाओं का विस्फार होता है। केन्द्रीय वातनाडी संस्थान पर इसका प्रभाव अन्य उडनशील तैलों की तरह ही होता है। इसका उत्सर्ग वृक्क तथा फुफ्फुसों द्वारा होता है जिससे यह मूत्रल तथा कफनिःसारक है।

इसका प्रवाही सत्व अधिक मात्रा में (१०-२० सी० सी०) यदि सेवन किया जाय तो उदर में कुछ प्रक्षोभ तथा बेचैनी होती है तथा तन्द्रा उत्पन्न होती है।

कूठ का धूम्रपान केन्द्रीय वातनाडी संस्थान (Central Nervous System) में अवसाद उत्पन्न करता है और शायद यही कारण है कि अफीम के स्थान पर इसका धूम्रपान किया जाता है।

गुण और प्रयोग—कूठ उष्ण, दीपन, पाचन, सुगन्धि, उत्तेजक कफनिःसारक, उद्वेगननिरोधी, कुछ मूत्रल, बाजीकर, रसायन, आर्तवजनन, व्रणशोधक एवं रोपक, त्वक्दोषहर, प्रतिदूषक (Antiseptic) तथा उपसर्गनाशक (Disinfectant) है।

इसका उपयोग फुफ्फुस विकार जैसे तमकथास, कास एवं कुपचन, विसूचिका, जीर्ण चर्मरोग, उन्माद, अपस्मारादि वातरोग, आमवात, वातकफज्वर, नष्टार्तव, कष्टार्तव, हृदयोदर, जलोदर तथा शिरःशूल आदि में किया जाता है।

(१) तमकथास (Asthma) के लिए—यह औषध बहुत ही लाभदायक सिद्ध हुई है। इसके लिए इसका मधुसारीय प्रवाही सत्व १-२ ग्राम की मात्रा में या इसका चूर्ण दिन में ३, ४ बार दिया जाता है। रात को सोते समय तथा जब भी श्वास के आवेग की सम्भावना हो तो इसकी एक मात्रा देने से आवेग नहीं आता न इससे अड्रेनलीन (Adrenaline) के इन्जेक्शन वा दमे की सिगरेट आदि की तरह निद्रानाश आदि दुष्परिणाम ही होते हैं क्योंकि यह उद्वेगन निरोधि होने के साथ-साथ केन्द्रीय वातनाडी संस्थान पर इसका अवसादक प्रभाव भी होता है। इस औषध को १०, १५ दिन लगातार देकर फिर कुछ दिन रोककर देखना चाहिये कि फिर दौरा तो नहीं होता। यदि फिर दौरा हो तो फिर इसे देना चाहिये। इसका न तो कोई संचायि (Cumulative) दुष्परिणाम होता है न सहनशीलता (Tolerance) ही उत्पन्न होती है जिससे प्रत्येक बार मात्रा में वृद्धि करनी पड़े। इस औषध के प्रयोग के समय तमकथास के कारणों की अवश्य खोज करनी चाहिये तथा उनको दूर करने का प्रयत्न करना चाहिये क्योंकि जब तक कारण दूर नहीं होंगे तब तक स्थायी लाभ नहीं हो सकेगा। यह प्राणदा नाडी की उत्तेजना से होने वाले आवेगों (हॅगोटोनिक टाइप = Vagotonic type) को रोकने में विशेष समर्थ है। इसके क्षाराभ तथा तैल दोनों संयुक्त मिलकर कार्य करते हैं। तैल श्वसनिकाओं के उद्वेगन को दूर करने के साथ-साथ इलेम्मा को भी बाहर निकालता है तथा उससे इलेम्मलकला की सूजन दूर होती है। इसके प्रवाही सत्व को पोटेशियम आयोडाइड के मिश्रण के साथ भी दे सकते हैं। इसका अल्प मात्रा में धूम्रपान भी लाभदायक है।

(२) पाचन के विकार जैसे अजीर्ण, कुपचन, शूल, आध्मान, अतिसार एवं विसूचिका आदि में इससे युक्त अग्निमुख चूर्ण (चक्र.) १०-२० र० की मात्रा में सुरा आदि के साथ लाभदायक है। विसूचिका में बड़ी इलायची के साथ इसका फांट दिया जाता है। हृदयवैज्य जलोदर में भी इससे पाचन सुधरता है तथा मूत्रवृद्धि होकर लाभ होता है।

(३) आमवात में इसके चूर्ण को एरण्ड तैल के साथ खिलते हैं तथा इसका बाह्यलेप भी करते हैं।

(४) रसायन के लिये इसके चूर्ण को घृत तथा मधु के साथ नित्य सुबह चाटना चाहिये जिससे किसी भी प्रकार के रोग नहीं होने पाते तथा आयु की वृद्धि एवं शरीर की कृति बढ़ती है। अथर्ववेद में भी इसके रसायन गुणों के साथ इसे शिरोरोग, तृतीयक ज्वर, कुष्ठ एवं कृमि रोगों के लिये उपयोगी माना है लेकिन आधुनिक विद्वान् मलेरिया, आंत्रिक कृमि, महकुष्ठ एवं आमवातादि में अनुपयोगी बतलाते हैं।

(५) बार-बार आनेवाली हिका में यह औषध लाभदायक है। इसमें कूठ तथा राल का धूपपान कराया जाता है।

(६) चर्मरोगों में यह बहुत लाभदायक सिद्ध हुई है। ग्रन्थों पर इसके मलहम का उपयोग किया जाता है। अरुणिका (सर के बलेद्युक्त फोड़े फुन्सी) में इसका चूर्ण खपरैल में भूनकर तैल के साथ लगाया जाता है जिससे खुजली, जलन, पीडा एवं सर के प्रण आदि अच्छे होते हैं। मुख कान्ति वृद्धि के लिये इसे नौदू के रस में ७ दिन भिगोकर मधु के साथ मुख पर लगाना चाहिये।

(७) एरण्डमूल के साथ इसको कांजी में पीसकर उसके लेप से शिरःशूल दूर होता है।

(८) यह गुलाबजल में पीसकर हाथ पैरों की सूजन, उदरवृद्धि, शिरःशूल तथा मोच आदि पर लगाया जाता है।

(९) चीन में इसका उपयोग बालों को काला करने के लिए मसाले के रूप में एवं धूपन के लिये किया जाता है तथा दन्तशूल में कस्तूरी के साथ उसे लगाते हैं। बालों को धोने के काम में भी इसका उपयोग होता है।

मात्रा—चूर्ण २-१५ र०; तरलसत्व ६-२ ड्राम।

प्रतिनिधि तथा व्यामिश्रण—कभी कभी साँस्सुरिया हाइपोलेयूका (Saussurea hypoleuca) के मूल इसके प्रतिनिधि के रूप में व्यवहार में आते हैं। इसमें कभी-कभी लैबिएटी (Labiatae) वर्ग की सल्विया लॅनेटा (Salvia lanata) या लिगुलरिया (Ligularia) के मूल, निर्विश (Kyllingia triceps), रास्ना भेद (Inula racemosa), कुछ हीन जाति के अँकोनाइट (Aconite) के मूल एवं सेनेसियो जॅकमॉन्टियानस् (Senecio jacquemontianus) जिसे काश्मीर में पोष्कर कहते हैं आदि का व्यामिश्रण किया जाता है जिनको सूक्ष्मदर्शन यन्त्र एवं अन्य आकारादि द्वारा अलग पहचान सकते हैं। दक्षिण की तरफ कहीं-कहीं संभवतः केसुक (Costus speciosus—कोस्टस् स्पेसियोसस्) इसके स्थान पर लिया जाता रहा।

अथ कुष्ठभेदः—पुष्करमूलम्, तस्य नामानि गुणांश्चाह

उक्तं पुष्करमूलं तु पौष्करं पुष्करञ्च तत्। पञ्चपत्रञ्च काश्मीरं कुष्ठभेदमिमं जगुः ॥१७४॥
पौष्करं कटुकं तिक्तमुक्तं वातकफज्वरान्। हन्ति शोथारुचिश्वासान्विशेषास्पर्शशूलानुत् ॥

कूठ के भेद पोहकर मूल के नाम तथा गुण—पुष्करमूल, पौष्कर, पुष्कर, पञ्चपत्र, काश्मीर और कुष्ठभेद ये सब पोहकर मूल के नाम हैं। पोहकरमूल—कटु तथा तिक्त रसयुक्त होता है और वात कफ ज्वर, शोथ, अरुचि तथा श्वास को दूर करता है। और यह विशेषतः पार्श्वशूल को नष्ट करने वाला होता है ॥ १७४-१७५ ॥

५७ पुष्करमूल

हि०—पोहकरमूल, पुष्करमूल। बं०—पुष्करमूल, कुष्ठविशेष। म०—पुष्करमूल, बालवेखण्ड।
गु०—पोहकरमूल। पं०—पोहकरमूल, इरसा। काश्मी०—पातालपत्रिनी। अ०—सोसन इरसा।
फ्रा०—बेख-इ-वनफशा। अंग०—Orris root (ओरिस रूट)। ले०—*Iris germanica*, Linn.
(आइरिस् जर्मनिका, लिन)। Fam. Iridaceae (आइरिडसी)।

पुष्करमूल के सम्बन्ध में विद्वानों में कुछ मतभेद है। कुछ लोगों ने यह लिखा है कि पुष्कर-मूल के अभाव में कूठ लेना चाहिये। प्राचीन समय में इसका अभाव होगा ऐसा प्रतीत नहीं होता। आधुनिक विद्वानों में डा० देसाई ने पुष्करमूल को (ले०) आइरिस् जर्मनिका (*Iris germanica*) माना है लेकिन उसी को वह बालवच (हैमवती, श्वेतवचा) भी मानते हैं। कुछ अन्य विद्वान् पुष्करमूल को (ले०) इन्गुला रेसिमोसा (*Inula racemosa*) मानते हैं जिसको डा० देसाई ने 'रास्ना' माना है तथा बालवच (हैमवती, श्वेतवचा) को (ले०) आइरिस व्हैरसिकोलर (*Iris versicolor*) मानते हैं।

सभी विद्वान् पुष्करमूल का अंग्रेजी नाम ओरिस रूट (Orris Root) लिखते हैं। ओरिस रूट, (ले०) आइरिस् फ्लोरेन्टिना (*Iris florentina* Linn) का मूल है। बम्बई के बजार में (अंग०) ओरिस् रूट नाम से अधिकतर (ले०) आइरिस् जर्मनिका के मूल बिकते हैं, जो उसी जाति का है। गुणों की दृष्टि से (ले०) आइरिस् जर्मनिका के गुण कूठ से मिलते जुलते होने से इसका ग्रहण उचित जान पड़ता है। कुछ लोग कमल की जड़ की पुष्करमूल के नाम से लेते हैं जो बिल्कुल गलत माध्यम होता है। कूठ के स्थान पर लिये जाने वाले द्रव्यों को भी इसके स्थान पर कुछ लोग लेते हैं जो उचित नहीं है।

(ले०) इन्गुला रेसिमोसा का वर्णन 'रास्ना' के अन्तर्गत किया जा चुका है। यहाँ पर निम्न वर्णन (ले०) आइरिस् जर्मनिका का किया जा रहा है।

यह इरान तथा काश्मीर में उत्पन्न होता है तथा काश्मीर में इसकी उपज भी की जाती है। इसका छोटा पौधा होता है। पत्ते—अनेक, चौड़े तथा तलवार के आकार के होते हैं। पुष्प-लम्बे दंड पर आते हैं। मूल—कठोर, पीताम्बरेत, ५ से १० से० मी० लम्बे तथा २-३ से० मी० चौड़े टुकड़ों में, चिपटे, वार्षिक वृद्धि के कारण उत्पन्न सान्तर संकोच युक्त, सुगन्ध युक्त एवं स्वाद में तिक्त रहते हैं। ३ साल पुराने पौधे की जड़ निकाल कर छील कर हल्की धूप में ५-६ दिन सुखाते हैं फिर ३ वर्ष तक बंद करके रखते हैं तब इसमें गन्ध आती है। ताजी अवस्था में यह गन्धहीन एवं स्वाद में कुछ कड़ रहता है। मूल का उपयोग चिकित्सा के अतिरिक्त पाउडर में तथा सुगन्ध द्रव्य के रूप में किया जाता है।

रासायनिक संगठन—इसमें उडुनशील तैल, आइरिडीन (*Iridin*) ग्लूकोसाइड, स्टार्च, शर्करा, राल, टैनिन तथा कैल्शियम ऑक्सेलेट आदि पदार्थ पाये जाते हैं।

गुण और प्रयोग—इसके गुण कूठ के समान हैं तथा यह उष्ण, आनुलोमिक, मूत्रजनन, उत्तेजक, शोथघ्न एवं ग्रन्थरोपक है। अधिक मात्रा में यह विरेचक तथा वामक है।

इसका उपयोग श्वास, कास, पार्श्वशूल, कुपचन, अरुचि तथा पित्ताशय की बीमारियों में किया जाता है। इक्कीम लोग इसको विरेचक एवं मूत्रल मानते हैं तथा यकृत के विकारों में इसका प्रयोग करते हैं। दंतशूल तथा दांत हिलते हों तब एवं मुख दुर्गन्धि में इसके चूर्ण से मञ्जन किया

जाता है तथा इसके टुकड़े को मुख में रखकर चूसते भी हैं। केशतैलों को सुगन्धित करने के लिये इसका व्यवहार किया जाता है। छोटे त्रणों तथा फोड़े फुन्सियों पर इसका लेप लाभदायक है।

मात्रा—२ से १५ र०।

अथ कटुपर्णी (चोक) तस्या नामानि गुणाश्चाह

कटुपर्णी हैमवती हैमक्षीरी हिमावती। हेमाह्वा पीतदुग्धा च तन्मूलं चोकमुच्यते ॥१७६॥
हेमाह्वा रेचनी तिक्ता भेदिन्युत्पलेशकारिणी। कृमिकण्डूविषानाहकफपित्तास्रकुष्ठनुत् ॥१७७॥

सत्यानाशी (चोक) के नाम तथा गुण—कटुपर्णी, हैमवती, हैमक्षीरी, हिमावती, हेमाह्वा और पीतदुग्धा ये सब सत्यानाशी के नाम हैं और इसी के जड़ भाग को चोक कहते हैं।

सत्यानाशी—रेचक, तिक्तारसयुक्त, भेदक (मूल को भेदन करने वाली) और उत्पलेश कारक होती है एवम् कृमि, खुजली, विष, आनाह, कफ, पित्त, रक्त विकार और कुष्ठ को दूर करने वाली होती है ॥ १७६-१७७ ॥

५८ कटुपर्णी (चोक)

हि०—सत्यानाशी, पीला धतूरा, फरंगी धतूरा, जजर कांटा, सियाल कांटा, भड़भाड़, चोक।
बं०—सोनाखिरणी, सियाल कांटा, बड़ो सियाल कांटा। म०—कटि धोत्रा। गु०—दारुडी। क०—
अरसिन उन्मत्त। ता०—ब्रह्मदण्ड, कुडियोट्टि, कुक्कुम्भ चेडि। से०—ब्रह्मदण्डी चेदु। पं०—
कण्डियारी, स्यालकांटा, भटमिल, सत्यनशा, भेरवण्ड, भटकटेया। सन्ता०—गोकुडल जानम।
पश्चिमो०—भरमुरवा, कडवड कण्डेला। मला०—पोन्नुम्भत्तम्। उडि०—कांटाकुशम। अं०—
Mexican poppy (मैक्सिकन पॉपी), Prickly poppy (प्रिकली पॉपी), Yellow thistle
(यलो थिसल)। ले०—*Argemone mexicana* Linn. (आर्जिमोन् मैक्सिकाना)।

Fam. Papaveraceae (पॅपेवरेसी)।

यह सब प्रान्तों के खेत, मैदान, झाड़ी, खण्डहर, सड़क के किनारे आदि गन्दी जमीन में उत्पन्न होती है। शिमले में ५००० फीट ऊँची भूमि पर भी पाई जाती है।

सत्यानाशी छुप जाति की वनस्पति २ से ४ फीट तक ऊँची, अनेक शाखाओं से युक्त सघन होती है। इसके छुप, पत्ते, फल इत्यादि पर तीक्ष्ण कांटे होते हैं। डण्डी और पत्तों को तोड़ने से पीला दूध निकलता है। पत्ते ३ से ७ इंच तक लम्बे, कटे हुए, तीक्ष्ण कंटीले नोक वाले, सफेद धब्बों से युक्त तथा रेशेवाले होते हैं। फूल—कटोरीनुमा चमकीले पीले रंग के अति हैं और वे खुले मुख होते हैं। फल—लम्बे तथा गोल होते हैं और उनसे राई के समान काले रंग के बीज निकलते हैं। वैशाख, ज्येष्ठ की गरमी से इसका छुप सूख कर नष्ट हो जाता है। फल के सूखने पर बीज भूमि पर गिर जाते हैं और वे ही शरद ऋतु में अंकुरित हो पौधे के रूप में परिणत हो जाते हैं। इसकी जड़ का नाम 'चोक' है।

कुछ विद्वान् इस पौधे को विदेशी मानते हैं तथा इसे प्राचीन 'स्वर्णक्षीरी' नहीं मानते। इस वनस्पति के ताजे मूल, क्षीर, बीज तथा तैलादि का औषध में उपयोग किया जाता है।

रासायनिक संयोजन—पहले ऐसा समझा जाता रहा कि इस वनस्पति के पत्तों तथा फलियों में मोर्फिन (Morphine) या आर्जेमोनाइन (Argemone) क्षाराम पाये जाते हैं लेकिन

बाद के प्रयोगों से ज्ञात हुआ कि इसमें इस प्रकार के कोई क्षाराम नहीं रहते लेकिन बर्बरीन (Berberine) तथा प्रोटोपाइन (Protopine) नामक अन्य क्षाराम होते हैं। इसके बीजों में एक गहरे बदामी रंग का, स्वादहीन तैल २२% पाया जाता है जो पहले पतला रहता है लेकिन बाद में रखने पर गाढ़ा होता जाता है। इसके अतिरिक्त इन बीजों में कार्बोहाइड्रेट्स (Carbohydrates) एवं अल्ब्यूमिन (Albumin) ४९%, आर्द्रता ९% तथा राख ६% पाई जाती है। इस राख में क्षारीय फॉस्फेट (Phosphate) तथा सल्फेट (Sulphate) पाये जाते हैं। इस वनस्पति में पीले रंग का दूध बहुत होता है जिसमें अल्प मात्रा में बर्बरीन (Berberine) होता है। पोटेशियम नाइट्रेट (Potassium nitrate) लवण भी इसमें होता है।

गुण और प्रयोग—यह विरेचक, रसायन, कुष्ठघ्न एवं कृमिघ्न है तथा इसका प्रयोग फिरंग, उपदंश, सोजाक, कुष्ठ, चर्मरोग तथा नेत्र विकारों में किया जाता है।

(१) इसके बीजों का तेल मृदुरेचक, रसायन, कुष्ठघ्न एवं त्वचा के रोगों में लाभदायक है। यह ३० बूंद की मात्रा में शर्करा के साथ दिया जाता है। इसके नये बीज वामक होने के कारण इन बीजों को एक माल रख कर फिर तेल निकालते हैं तथा ताजे निकाले तेल का ही उपयोग अच्छा होता है। इसमें एरण्ड तेल के समान न तो कोई दुर्गन्ध या खराब स्वाद होता है न इससे मरोह आदि होती है तथा यह अल्प मात्रा में प्रभावशाली होता है। आमातिसार, संग्रहणी, विसृचिका उदरशूल, विषय युक्त उदरशूल एवं सर्वांगशोध आदि में इसका उपयोग किया जाता है। फिरंग तथा उपदंश में इसके बीजों का प्रयोग विरेचन के लिये किया जाता है। कुष्ठ, दाद, विसर्प, शिथिल एवं अन्यान्य पीड़ा एवं दाहयुक्त चर्मविकारों में इसका तेल लगाया जाता है जिससे शान्ति मिलती है।

(२) इसके बीज वामक तथा उत्पलेशकारक होने के कारण इनका उपयोग गले के विकार, फुफ्फुस विकार, कास, कुकास एवं तमकथास आदि में लाभदायक होता है। इसमें कोई उद्देष्टन निरोधि गुण नहीं है जो तमकथास में लाभदायक होता हो। ये रेचक तथा वेदनास्थापक भी होते हैं। दांतों में गड़दे होकर पीड़ा होती हो तो इनके धूस्रपान से लाभ होता है।

(३) इस पौधे में जो पीले रंग का दूध होता है वह रसायन, कुष्ठघ्न, मूत्रजनन, व्रणशोधक तथा रोपक, शोथप्रतिकारक, ज्वरहर एवं नेत्र के लिये हितकारक होता है। फिरंग, उपदंश एवं सोजाक आदि में 'किडमार' (*Aristolochia bracteata* Retz) के रस के साथ इसको पिळते हैं। मलेरिया आदि जीर्ण विषमज्वरों में नींबू के रस में इसे घोंट कर पिळते हैं। सोजाक में इसको घी के साथ देने से भी लाभ होता है। जलोदर एवं कामला आदि में भी इसका व्यवहार किया जाता है।

नेत्राभिग्नन्द में पलकों पर इसको लगाते हैं तथा नेत्रशूल, अधिमांस एवं दृष्टिमांघ आदि में घी के साथ १ बूंद इसे आंखों में डालते हैं। इससे किसी प्रकार की हानि नहीं होती। सर्वादा के प्रयोग के लिये इसको सुखाकर रख सकते हैं तथा आवश्यकता पड़ने पर घी या दूध में घिसकर उपयोग में ला सकते हैं।

पुराने व्रण, फिरंगादि से उत्पन्न व्रण एवं खुजली (Scabies) आदि में इसको लगाने से लाभ होता है।

(४) इसका मूल रसायन, कृमिघ्न तथा कुष्ठघ्न है। फिरंग, उपदंश, सोजाक, अश्मरी तथा अन्य चर्मरोगों में इसका काष्ठ दिया जाता है एवं इसका लेप भी करते हैं। स्फीन कृमि (Tape-worm) के लिये इसके चूर्ण को ४ माशा की मात्रा में खिलाते हैं। बिच्छू काटने पर इसकी

7 ताजी जड़ को घिस कर लगाते हैं।

(५) कुष्ठ (Leprosy) में इसके स्वरस को १ तोले की मात्रा में ४० दिन तक रोज सबेरे दूध के साथ पिलाने से लाभ होता है। यह रसायन एवं बलवर्धक है तथा फिरंगादि में भी यह लाजदायक होता है।

(६) सरसों में इसके बीजों की मिलावट करके तेल निकालते हैं। ऐसा मिलावटी तेल बहुत हानिकार होता है तथा इससे बेरीबेरी (Beri beri) एवं एपिडेमिक ड्राप्सी (Epidemic dropsy) नामक रोग होते हैं जिसमें पैरों में सूजन, हृदय की दुर्बलता, पचनसंस्थान के विकार एवं नात नाडी शोथ आदि होते हैं।

परीक्षा—सरसों के तेल में इसकी मिलावट है या नहीं इसकी निम्न परीक्षाएँ की जाती हैं।

(क) सरसों के तेल के बाहर शोरे का तेजाब (Nitric acid—नाइट्रिक एसिड) मिलाकर दिलाने से मिलावट न होने पर धूसर लाल (Brownish red) या नारंग (Orange) रंग उत्पन्न नहीं होता।

(ख) ३ मि. लि. सरसों का तेल, १ मि. लि. ग्लेशियल असेटिक अंसेड (Glacial acetic acid) तथा क्यूप्रिक असेटेट (Cupric acetate) के जलीय ३% घोल का ३ मि. लि. धीरे २ दिलाने। फिर जलयुक्त पात्र में इसके पात्र को रख कर १५ मिनट गरम करके फिर अच्छी तरह हिला कर रख दें। मिलावट न होने पर अवक्षेप नहीं होता तथा उसके जलीय भाग में नीले रंग से धरे रंग में कोई परिवर्तन नहीं होता।

मात्रा—बीज तैल १० दूध; बीज ६ तो०; पीतवर्ण का दुग्ध १-२ माशा; मूल २-४ माशा।

अथ कर्कटशृङ्गी (काकड़ासिंगी) तस्या नामानि गुणश्चाह

शृङ्गी कर्कटशृङ्गी च स्यात्कुलीरविषाणिका। अजशृङ्गी च चक्रा च कर्कटाख्या च कीर्त्तिता॥
शृङ्गी कषायो तिक्तोष्णो कफघ्नोऽप्युज्वरान्। श्वासोर्ध्वातनुत्कासहृक्काऽहर्चिर्वर्मोन्मदरेव॥

काकरासिङ्गी के नाम तथा गुण—शृङ्गी, कर्कटशृङ्गी, कुलीरविषाणिका, अजशृङ्गी, चक्रा और कर्कटाख्या ये सब काकड़ासिङ्गी के नाम हैं। काकरासिङ्गी—कषाय तथा तिक्तारस युक्त एवं उष्ण-वीर्य होती है। और यह कफ, वात, क्षय, ज्वर, श्वास, ऊर्ध्वात, प्यास, कास, हिचकी, अरुचि तथा वमन को दूर करने वाली होती है॥ १७८-१७९॥

५९ कर्कटशृङ्गी (ककड़ासिंगी)

हि०—ककड़ासिंगी, काकड़ासिंगी, काकरासिंगी (धौ), ककड़ाव। बं०—कांकराशृङ्गी। म०—काकड़ासिंगी। क०—कर्कटशृङ्गी, दुष्टपुचुत्तु। ने०—काकर सिंगी। ता०—काकट सिंगी। मा०—काकड़ासिंगी। पं०—ककर, सुमाक। गु०—काकड़ा सांगी। काश्मी०—कक्कर। ले०—*Pistacia integerrima*, *Stew. ex Brandis* (पिस्टिसिया इंटिजिरिमा)। Fam. *Anacardiaceae* (अनैकाडिएसी)।

इसके वृक्ष उत्तर पश्चिमी हिमालय के बाहरी कतारों पर १५००-८००० फीट की ऊँचाई तक तथा पंचाब, सीमाप्रान्त आदि स्थानों पर पाये जाते हैं।

इसके वृक्ष मध्यमाकार के होते हैं। छाल-सफेद रंग की। पत्र-युग्म अथवा अयुग्मपत्राकार तथा ६-९ इंच लम्बे। पत्रक-४-६ जोड़े, किञ्चित सनाल, भालाकार, लम्बे नोक तथा सरल धार

१. 'वक्ते'ति पाठान्तर प्रामादिकम्।

वाले और चिकने। कोपल (नवीन पत्र) लाल रंग की। पुष्प—खीपुष्प और पुंपुष्प अलग २ वृक्षों पर तथा सञ्चल काण्डज पुष्पसमूहों में एवं बाह्य कोषों (पंखुडियों) से हीन। अष्टिकल (Drupe) शुष्क, चिकने, झुर्रीदार, गोल, बहुत छोटे, एवं पकने पर धूसर वर्ण के हो जाते हैं।

इस वृक्ष की पत्तियों, पर्णवृन्तों तथा टहनियों पर एक प्रकार की लम्बी २ शृंगवत् रचना लगी रहती है जिन्हें कृमिगृह (Galls—गॉलस) कहते हैं। ये एक प्रकार के कीड़ों, जिन्हें एफिस (Aphis) कहा जाता है द्वारा निर्मित होते हैं। इन कृमिगृहों को ही काकरासिंगी कहते हैं। ये विभिन्न नाप के ३-९ इंच लम्बे, पोले, एवं कड़े होते हैं। इनका बाह्य पृष्ठ हल्का हरिताम बादामी रंग का, पतला तथा झालरदार (Himbriated) दिखलाई देता है। इसको तोड़ने पर अन्दर का पृष्ठ रक्तमय दिखलाई देता है जो महीन रजः कणों से ढका रहता है। सूक्ष्मदर्शक यन्त्र द्वारा देखने से यह सिद्ध हुआ है कि ये कण उन कीड़ों के भृतदेह तथा उनके मल हैं। काकरासिंगी का चूर्ण स्वाद में अत्यन्त कसेला तथा कुछ कड़वा होता है तथा इसमें तारपीन के तेल की तरह गन्ध अती है।

तिथिडीक जाति (Rhus) के वृक्षों में भी कृमिगृह बनते हैं परन्तु वे काकरासिंगी से भिन्न हैं। कुछ लोगों ने भ्रम से कर्कट वृक्ष का नाम रसुसविसेडेनिया (Rhus succedanea Linn.) दे दिया है जो उचित नहीं है।

प्राचीन ग्रन्थों में इसके कीड़ों से उत्पन्न होने के विषय में कोई उल्लेख नहीं मिलता लेकिन कास आदि के लिये इसका बहुत प्रयोग किया गया है।

रासायनिक संगठन—इसमें एक हल्के हरिताम पीतवर्ण का एवं तारपीन के तेल की तरह गन्धवाला उड़नशील तैल १-३%, रबेदार हाइड्रोकार्बन (Hydrocarbon) ३-४%, टैनिन ६०%, गम मैस्टिक (Gum mastic) ५%, एक रातीय पदार्थ तथा दो अन्य रबेदार अम्ल पाये जाते हैं।

गुण और प्रयोग—यह वक्ष्य, कफनिःसारक, उष्ण एवं प्राही है। इसमें के उड़नशील तैल के कारण इससे तप्तकषास कास, श्वासनलिका शोथ एवं राजवक्ष्मा आदि में अच्छा लाभ होता है। इससे इलेष्मिककला को बरु मिलकर कफ बाहर निकलने लगता है एवं नया कफ बनने नहीं पाता। इसमें टैनिन बहुत होने के कारण इसका अतिसारादि में भी अन्य औषध के साथ उपयोग किया जाता है। आमाशय के प्रकोप से उत्पन्न वमन, हिक्का, जीर्ण अतिसार, आमातिसार तथा उपजिहिका को वृद्धि से उत्पन्न खांसी आदि में इसको देने से अच्छा लाभ होता है। बच्चों के लिये यह विशेष लाभदायक है। वयस्कों के लिये इसकी साधारण मात्रा १० र० की है।

(१) इसके चूर्ण को घृत में भूनकर उसमें मिश्री मिलाकर संग्रहणी (Dysentery) में देने से बहुत लाभ होता है।

(२) बच्चों में दन्तोद्भव के समय जब खांसी, ज्वर, अतिसार एवं पाचन के विकार आदि होते हैं, तब काकरासिंगी, अतिस एवं छोटी पीपल समान मात्रा में लेकर उसके चूर्ण को ३-२ र० की मात्रा में मधु के साथ ज्वरीन से बहुत लाभ होता है। इस चूर्ण में नागरमोथा भी कुछ लोग मिलाते हैं। बच्चों के श्वास में मूली के फल एवं इसके चूर्ण को मधु तथा घृत के साथ चटाने से लाभ होता है।

(३) शुष्क कास तथा अन्य श्वसन संस्थान के विकारों में काकरासिंगी, मारझीमूल, सोंठ, छोटी पीपल, कचूर तथा मुनक्का इन का चूर्ण १५ र० की मात्रा में मधु के साथ देना चाहिये।

(४) कफज छर्दि में नागरमोथा एवं इसका चूर्ण मधु के साथ चटाने से लाभ होता है।

(५) इसका बाह्य लेप सोरियसिस (Psoriasis) नामक जीर्ण चर्मरोग में किया जाता है तथा मसूड़ों आदि से खून जाता हो तो इसके बाथ से गण्डूष कराया जाता है ।

मात्रा—चूर्ण ३-२ मा० ।

अथ कट्फलस्य (कायफल) नामानि गुणाश्चाह

कट्फलः सोमवल्कश्च कैटर्यः कुम्भिकाऽपि च । श्रीपणिका कुमुदिका भद्रा भद्रवतीति च ॥
कट्फलस्तुवरस्तिक्त कटुर्वातकफज्वरान् । हन्ति श्वासप्रमेहार्शः कासकण्ठामयास्त्रीः ॥१८१॥

कायफल के नाम तथा गुण—कटफल, सोमवल्क, कैटर्य, कुम्भिका, श्रीपणिका, कुमुदिका, भद्रा और भद्रवती ये सब कायफल के नाम हैं । कायफल—कषाय, तिक्त तथा कटु रसयुक्त होता है तथा वात, कफ, ज्वर, श्वास, प्रमेह, बवासीर, कास, कण्ठसम्बन्धी रोग तथा अरुचि को दूर करता है ॥ १८०-१८१ ॥

६० कट्फल (कायफल)

हि०—कायफल, कायफल, काफल । अ०—कायछाल, कायफल, कट्फल । क०—किरिशि-
बनि । तै०—कैदर्यमु । म०—मा०—गु०—प०—कायफल । खासिया०—डिंगसोलिर । ता०—मरु-
दम्पते । फा०—दारशीशान् । अ०—उदुल्वर्क, अजूरी । अ०—Box Myrtle; Bay-berry
(बावस मिर्तल; बे-बेरी) । ले०—Myrica nagi, Thunb.; (माय्रिका नेगी) Fam.
Myricaceae (मायरिकेसी) ।

यह हिमालय के साधारण उष्ण प्रदेशों में राशी से पूरब की ओर, खासिया पहाड़, सिलहट तक, २-३ हजार फीट के बीच पाया जाता है और सिंगापुर में भी इसके वृक्ष देखने में आते हैं । चीन तथा जापान में इसकी बहुत उपज की जाती है ।

इसके मध्यम उंचाई के सदाहरित वृक्ष होते हैं । छाल बादामी धूसर अथवा कृष्णाम, भारी, सुगन्धित, करीब ३ इंच मोटी और खुरदरी होती है । काष्ठ—३ इंच से १ इंच मोटा, बिना रेशे का और रक्ताभ बादामी होता है । पत्रनाल, मज्जरी तथा नवीन शाखाओं पर बादामी रोमावरण होता है । पत्ते—४ से ८ इंच लम्बे तथा १ ३/४-२ इंच चौड़े, ऊपर से मालाकार अथवा कुछ २ आय-
ताकार भी और उनके अधः पृष्ठ प्रायः मुरचई रंग के होते हैं । फूल—लाल । फल ३ इंच लम्बे, अण्डाकार, कुछ चिपटे, पृष्ठ पर दानेदार और पकने पर रक्ताभ या पीताभ बादामी होते हैं । फलों में मोम की तरह एक तेल होता है । ये फल स्वाद में कुछ खट्टे होते हैं । इन्हें सिलहट में 'सोफी' कहते हैं जिन्हें लोग खाते हैं ।

यद्यपि इस वृक्ष का नाम कायफल है तब भी औषधार्थ इसकी छाल का ही प्रयोग 'काय-
फल' नाम से किया जाता है । इस छाल को सूँघने से छींक आती है तथा इसे जल में डालने पर जल लाल हो जाता है । आधुनिक विद्वान् इसके फल का भी औषधार्थ प्रयोग बतलाते हैं ।

अमवश कितने बैब जंगली जायफल, ले०—माय्रिस्टिका मलबारिका (Myristica malabarica Lam.) के वृक्ष को कायफल का वृक्ष बतलाते हैं । जंगली जायफल के फल के ऊपर जावित्री के समान जो छिलका होता है उसको रामपत्री कहते हैं । कायफल के फल का छिलका न जावित्री के समान होता है और न रामपत्री कहलाता है । कुछ लोगों ने इस वृक्ष को कुम्भी वृक्ष, ले०—करैया आर्बोरेया (Careya arborea Roxb.) माना है जो गलत है ।

रासायनिक संगठन—इसमें कुछ टैनिन, शर्करा सम द्रव्य तथा कुछ लवण रहते हैं । इसके चूर्ण में एक माय्रिसेटिन (Myricetin) नामक रजक पदार्थ प्राप्त होता है ।

गुण और प्रयोग—यह उष्ण, ग्राही, स्वेदजनक, कफघ्न, वातहर, शोथघ्न, शिरोविरेचक, उत्तेजक तथा गर्भाशयसंकोचक है । अधिक मात्रा में लेने से इससे वमन होता है तथा थकावट मालूम होती है ।

इसका प्रयोग घरेलू औषध के रूप में अनेक रोगों में किया जाता है ।

(१) सौंठ एवं दालचीनी के साथ इसका काथ प्रतिश्याय, गले की सूजन, मुखपाक, स्वरभंग, तमकथास, जीर्ण श्वासनलिका शोथ, कास तथा अग्निमांघ, अरुचि, आध्मान, कुपचन, आम-
तिसार, रक्तातिसार, मूत्रातिसार, गण्डमाला एवं गृधसी आदि में दिया जाता है ।

(२) अर्श में कत्था, हींग एवं कर्पूर के साथ या घृत के साथ इसका लेप लाभदायक है तथा इसका आन्तरिक प्रयोग भी किया जाता है ।

(३) केशर, काले तिल तथा सनई के बीजों को इसके साथ पूर्ण मात्रा में गुड़ के साथ देते हैं जिससे कष्टार्तव में अच्छा लाभ होता है । इसके देने के कुछ दिनों बाद भोजन देना चाहिये नहीं तो जी मिचलाने लगता है । इसके चूर्ण का पित्तु भी योनि में धारण कराया जाता है ।

(४) प्रतिश्याय, चक्कर, शिरःशूल एवं अपस्मार आदि में इसके नस्य से लाभ होता है ।

(५) इसके काथ से व्रण प्रक्षालन किया जाता है तथा इसका चूर्ण व्रणों पर डाला जाता है । इसको घिसकर सूजन, चोट एवं मोच आदि पर लगाने से लाभ होता है ।

(६) इसका तैल व्रणों के लिये लाभदायक है तथा संधिशूल में इसे लगाते हैं ।

(७) सिरके में इसे घिसकर मसूड़ों पर रगड़ने से दन्तशूल दूर होता है तथा मसूड़े मजबूत होते हैं ।

(८) इससे सिद्ध तैल का प्रयोग कर्णशूल में कर्णविन्दु के रूप में किया जाता है ।

(९) हेजे में हाथ पर ठंडे हो जाने पर इसके चूर्ण को सौंठ के साथ मिलाकर हाथ पैरों पर मलते हैं ।

(१०) इसके फलों को उबालने से एक मोम के सदृश प्रदार्थ निकलता है जिसका व्रण-
पूरण के लिये प्रयोग करते हैं ।

मात्रा—चूर्ण १०-३० र० आर्द्रक रस एवं मधु के साथ । बच्चों को १-२ र० ।

अथ भार्गी (भारङ्गी) तस्या नामानि गुणाश्चाह

भार्गी भृगुभवा पद्मा फली ब्राह्मणयष्टिका । ब्राह्मण्यङ्गारवल्ली च खरशाकश्च हजिका ॥१८२॥

भार्गी रूक्षा कटुस्तिक्ता रुच्योष्णा पाचनी लघुः । दीपनी तुवरा गुल्मरक्तनुशाशयेद् भ्रुवम् ॥
शोथकासकफश्वासपीनसज्वरमारुतान् ॥ १८३ ॥

भारङ्गी (बभनेटी) के नाम तथा गुण—भार्गी, भृगुभवा, पद्मा, फली, ब्राह्मणयष्टिका, ब्राह्मणी, अङ्गारवल्ली, खरशाक और हजिका ये सब नाम भारङ्गी के हैं । भारङ्गी—रूक्ष, कटु, कषाय तथा तिकारसयुक्त रुचिजनक, उष्णवीर्य, पाचक, लघु तथा अग्निदीपक होती है । एवं-गुल्म, रक्तशोष, शोथ, कास, कफ, श्वास, पीनस, ज्वर और वायु को नष्ट करती है ॥ १८२-१८३ ॥

६१ भार्गी (भारङ्गी)

भारङ्गी के विषय में विद्वानों में कुछ मतभेद हैं तथा इस नाम से ४ वनस्पतियों की छाल ली जाती है। बङ्गाल में काशिया नामक डाक्टरों औषधि का प्रतिनिधि 'ख' का व्यवहार भारङ्गी नाम से होता है। श्रीमान् ठा० बलवन्तसिंहजी अपनी 'वनौषधि दशिका' नामक पुस्तक में लिखते हैं कि भारङ्गी नाम से बाजार में बिकनेवाली छाल क्लेरोडेंड्रोन (Clerodendron) की नहीं मालूम होती जिसे अधिकांश लोगों ने भारङ्गी माना है तथा यह संभवतः 'ख' की ही छाल हो। डा० देसाई 'क' को ही शास्त्रीय भारङ्गी मानते हैं तथा अन्य अधिकांश विद्वानों ने भी इसे ही भारङ्गी माना है। अन्य दो 'ग' तथा 'घ' वनस्पतियों का भी कहीं २ व्यवहार होता है। इन चारों वनस्पतियों का अलग २ वर्णन नीचे दिया जा रहा है।

प्राचीन समय में इसका आन्तरिक प्रयोग श्वास, कास आदि में किया गया है तथा सुश्रुत (उ० अ० ६१) में अपरमार के लिये एक विशेष प्रकार से निर्मित सुरा का प्रयोग बतलाया गया है। इसका बाह्य प्रयोग गण्डमाला, कुरंड (वृद्धि) तथा शूलशूल में किया गया है।

(क) Clerodendron serratum, Spreng. (क्लेरोडेंड्रॉन् सेरैटम्, स्प्रेन्ग.) Fam. Verbenaceae (हर्बिनेसी)। हि०-भारङ्गी, भारिङ्गी, ब्रह्मयष्टि, बभनेटी। बं०-वामन हटी, मुखजाम। म०-भारङ्ग। गु०-भारङ्गी। क०-गंडुभारङ्गी। ते०-नालनिरेंदु। ने०-चूया। पं०-भाङ्गी। मा०-भाराङ्गमूल। ता०-चेरुटेकु। जौनसार०-वनवाकरी। फा०-हजिका।

यह हिमालय में सतलज से खासिया पहाड़ और आसाम तक तथा ब्रह्मा, नीलगिरी, पश्चिम-बाद थाना, रत्नागिरी और सिलोन में पाई जाती है। इसके पौधे ३ से ५ हजार फीट की ऊँचाई तक प्रायः पर्वतों के बासवाले ढालों पर होते हैं।

भारङ्गी क्षुप जाति की वनौषधि ४-८ फीट तक ऊँची होती है। शाखाएँ-इसके काष्ठमय मूलस्तम्भ से प्रतिवर्ष शाखाएँ निकलती हैं। प्रत्येक गांठ पर तीन-तीन पत्ते रहते हैं जो ४ से ८ इंच लम्बे, १-२ इंच चौड़े, आयताकार, अंडाकार-आयताकार या भालाकार, तीक्ष्ण दन्तुर तथा शिराओं के ५ जोड़ों से युक्त होते हैं। फूल-सफेद या कुछ नोले रङ्ग के आते हैं। फल-चौथाई इंच लम्बे, गोल, काले, पकने पर जामुनी रङ्ग के हो जाते हैं। इस क्षुप की छाल या जड़ का व्यवहार किया जाता है।

अधिकांश विद्वान् इसको ही शास्त्रीय भारङ्गी मानते हैं लेकिन श्रीमान् ठा० बलवन्तसिंहजी लिखते हैं कि इस नाम से जो छाल बाजारों में बिकती है वह इस वनस्पति की न होकर सम्भवतः निम्न वर्णित 'ख' की छाल हो। क्योंकि बाजार की छाल मोटी होती है जो इस छोटे से क्षुप की नहीं हो सकती।

रासायनिक संगठन—इसमें एक भारङ्गी रंग का रालेय पदार्थ, स्टार्च तथा अन्य तत्त्व पदार्थ पाये जाते हैं।

गुण और प्रयोग—यह उष्ण, कफघ्न, श्वासहर, वातघ्न, क्षीपन, पाचन तथा शोथघ्न है। इसका प्रयोग श्वास, कास, प्रतिश्याय, यक्ष्मज कास, कुम्भक विकार, वातकफज्वर तथा आमवात में किया जाता है। इसमें ज्वरघ्न तथा कफघ्न गुण अल्प मात्रा में होने के कारण ज्वर में इसके साथ अन्य ज्वरहर औषधियाँ देनी पड़ती हैं तथा कफघ्न व्याधियों में काकड़ासिमी या कायफल इसके साथ दिया जाता है। प्रतिश्याय एवं कफयुक्त श्वास आदि में इसके साथ सौंठ या घोड़बच देते हैं।

इसके पत्तों का पोस्टिस बनाकर फोड़ों के ऊपर लगाते हैं। उपदंशजन्य सन्धिवात में इसका गौंद लाभदायक है। इसके पत्तों तथा कोमल डालियों का रस परिसर्प (हरपीज) एवं पेफोगस नामक विस्फोटों पर लगाया जाता है। रत्नागिरी में इसके पत्तों का शाक मलेरिया में खाते हैं। इसके बीजों का चूर्ण घी में भूतकर शोथ में रसायन के रूप में खाते हैं।

मात्रा—चूर्ण १३-३ मा०।

(ख) Pterisma quassioides, Ben. (पिक्स्मा कॅसिओइडिस्, बेन.)। Fam. Simarubaceae (सिमरूबेसी)। हि०-भारङ्गे, कर्कई-तिथई। बं०-भुरंगी। म०-कशरिंग। पं०-तिथु, बेरिङ्ग, पुथोरिन। ने०-शामबारिंगी। अं०-Quassin (कॅसिया)।

यह हिमालय के बाहरी भाग में चेनाब से लेकर पूर्व की ओर ३०००-८००० फीट की ऊँचाई पर तथा चम्बा, कुल्लू, बशहर, उत्तरी गढ़वाल में ६०००-८००० फीट की ऊँचाई पर एवं नेपाल, भूटान तथा आसाम में खासी एवं नागा पहाड़ियों पर ३०००-८००० फीट की ऊँचाई पर पायी जाती है।

इसकी बड़ी-बड़ी शाड़ी या छोटे वृक्ष होते हैं जिनमें थोड़ी परन्तु मजबूत शाखाएँ होती हैं जिनपर प्रायः सफेद दाग होते हैं। पत्र-अयुरम पक्षाकार, ९-१५ इंच लम्बे, अरुल वृक्ष के पत्तों के समान तथा रक्तरोमश मालूम होते हैं। पत्रक-९-१५, अभिलङ्काकार, आरावत तथा उनका अग्र लम्बा होता है एवं सबसे नीचे के पत्रक बहुत छोटे तथा उपपत्रों के समान होते हैं। पुष्प-इसके हरे रङ्ग के, पार्श्विक तथा सङ्घन-काण्डज पुष्पग्रूहों में। अष्टिकल-बहुत छोटे, पकने पर काले रंग के तथा प्रत्येक फल में एक बीज होता है।

इस क्षुप के टुकड़ों या छाल का व्यवहार बंगाल में भारंगा नाम से किया जाता है। यह दीनाभ श्वेत या चमकीले पीले रंग के, हलके, लचोले लेकिन आसानी से टूटने वाले, गन्धहीन तथा स्वाद में अत्यन्त कड़वे होते हैं। यह डाक्टरों की काशिया नामक वनस्पति का अच्छा प्रतिनिधि है।

रासायनिक संगठन—इसमें पिक्स्मिन (Picrosmin) से ठीक मिलता जुलता एक क्षाराभ ०.०५%, एक कासीन् (Quassin) नामक कड़वा पदार्थ तथा एक अन्य प्रभायुक्त एवं क्लोरोफार्म में घुलनशील कड़वा पदार्थ ०.१५% पाया जाता है।

गुण और प्रयोग—यह एक अत्यन्त कड़ु द्रव्य है। इसका प्रयोग आमाशय के दीर्घत्व से उत्पन्न अग्रिमाम्य में लाभदायक होता है लेकिन अधिक मात्रा में लेने से इससे प्रक्षोभ होकर वमन होता है। इसमें अन्य कड़वे द्रव्यों की तरह डेनिन् न होने के कारण इसको लौह के साथ प्रयोग कर सकते हैं। इसको फांट या हिम के रूप में अधिकतर व्यवहार करते हैं।

पंजाब में ज्वर एवं कुमियों के लिये इसकी छाल तथा पत्तों का व्यवहार किया जाता है। सूत्रकृमि (Thread-worm) के लिये इसके फांट (१ में १०) की वस्ति दी जाती है। इसके पत्तों को पीसकर खुजली आदि में लगाते हैं। इसके सत्वों का उपयोग बागवानी में जन्तुओं का नाश करने के लिये किया जाता है।

मात्रा—चूर्ण १-४ रत्ती। हिम ३-१ औंस।

(ग) Premna herbacea, Roxb. (प्रेम्ना हर्बेसिया रॉक्स.)। Fam. Verbenaceae (हर्बिनेसी)। हि०-मारंगी। बं०-भुजाम। क०-नयित याग। ता०-शिरुकेट। ने०-चूय। फा०-निविश। लेप०-ई।

इसकी छोटी झाड़ी हिमालय तथा दक्षिण में कोंकण के पहाड़ी भागों में बरसात के दिनों में होती है। इसका वायवीय भाग मुलायम एवं शावकीय होने से यह ऊँचा नहीं होता तथा पत्तियाँ जमीन पर फैली रहती हैं। पत्ते-४ इंच तक लंबे, २ से ३ इंच चौड़े, विनाल, अभिलट्टाकार, शिराओं पर मृदुरोमश एवं शिराएँ ५ गुम होती हैं। पुष्प-छोटे, श्वेत, एवं १३ इंच व्यास के समस्थ काण्डज गुच्छ में आते हैं। फल-३ इंच एवं गोल होता है। मूल-जमीन के नीचे, लंबे परंतु थोड़ी थोड़ी दूर पर गांठदार होते हैं। ये गन्वहीन एवं स्वाद में कड़वे होते हैं तथा इनका चिकित्सा में व्यवहार किया जाता है।

रासायनिक संगठन—इसके मूलत्वक में एक नारङ्गी बादामी रङ्ग की अम्ल राल तथा अत्यल्प मात्रा में एक क्षाराभ तथा कुछ स्टार्च रहता है। इसमें टैनिन् नहीं होता।

गुण और प्रयोग—भारङ्गी नाम से यद्यपि कोंकण की तरफ इसका व्यवहार होता है तब भी इसमें भारङ्गी के गुण नहीं हैं। डा० देसाई लिखते हैं कि इसका उपयोग करके देखा गया लेकिन इसमें भारङ्गी के गुण नहीं मालूम पड़े। प्रतिश्याय आदि में इसका उपयोग करते हैं। तमकथास में इसका कल्क सोंठ तथा उष्ण जल के साथ या भारङ्गी मूल को आर्द्रक स्वरस या उष्ण जल के साथ देते हैं। शिरःशूल में इसकी जड़ उष्ण जल में घिसकर सर में लगाई जाती है। कानों में ब्रण होने पर इसकी मधु में घिसकर कान में डालते हैं। गठिया में इसका उपयोग करते हैं। इसे बिहार में गठिया, गेंठिया कहते भी हैं। इसके बीजों को मट्ठे में उबाल कर उदर रोग में शौच साफ होने के लिये प्रयुक्त करते हैं।

(घ) *Clerodendrum siphonanthus*, (R. Br.) C. B. Clarke (क्लेरोडेन्ड्रम सिफोनेन्थस)। Fam. Verbenaceae (वर्बिनेसी)। हि०—चिनगारी, भारंगी। सं०—ब्रह्मयष्टिका। बं०—बामनहाटी। पं०—अरनि।

इसके क्षुप हिमालय में तथा दक्षिण के पर्वतीय भागों में मिलते हैं। यह ४-६ फीट ऊँचा होता है। कांड-१ इंच तक मोटा, नालीदार तथा भीतर से पोला होता है। पत्ते-प्रति चक्र में ३-५ की संख्या में तथा ६ से ९ इंच लम्बे, १ से १ १/२ इंच चौड़े, पतले भालाकार, विनाल तथा कड़े होते हैं। पुष्प-९-१८ इंच लम्बी डंडी पर सफेद रंग के कुछ रक्तिमा लिये हुये होते हैं। पुष्पकोश की नली ३-४ इंच लम्बी होती है। फल-गोलाकार, ३ इंच लम्बे एवं जामुनी रंग के होते हैं तथा बाह्यपट्ट गहरे लाल रंग का एवं बड़ा हुवा होता है। बीज-१ से ४ तक जुड़े हुए होते हैं। मूलका स्वाद-कड़वा तथा कषाय होता है तथा औषधि कार्य में इसी का व्यवहार किया जाता है।

रासायनिक संगठन—इसका मुख्य सत्व एक क्षाराभ होता है।

गुण और प्रयोग—इसके पोले कांड के टुकड़े बंगाल में तागे में पिरोकर कई रोगों से बचने के लिये पहने जाते हैं। इसका मूल खांसी तथा तमक थास में दिया जाता है। राजयक्ष्मा में इसके मूल का कल्क तथा सोंठ को उष्ण जल के साथ खिलाने हैं। इसके पत्तों का रस घी के साथ मिला कर परिसर्प में लगाया जाता है। मांसक्षय वाले बच्चों को इससे सिद्ध तैल की नालिश की जाती है।

अथ पाषाणभेदः, तस्य नामानि गुणांश्चाह

पाषाणभेदकोऽश्मघ्नो गिरिभिर्द्विजयोजिनी । अश्मभेदो हिमस्तिक्तः कषायो वसिनो धनः ॥
भेदो हन्ति दोषांशोऽगुहमृच्छाश्महृदुनः । योनिरोगान्प्रमेहांश्च प्लीहशूलव्रणानि च ॥

पाषाणभेद के नाम तथा गुण—पाषाणभेदक, अश्मघ्न, गिरिभिद और भिन्नयोजिनी ये सब पाषाणभेद के नाम हैं। पाषाणभेद-शीतल तथा तिक्त और कषायरस युक्त, वस्ति (मूत्राशय) का शोधन करने वाला और भेदक होता है। और वातादिक दोष, बवासीर, गुल्म, मूत्रकृच्छ्र, पथरी, हृद्रोग, योनिरोग, प्रमेह, प्लीहा, शूल तथा व्रण को दूर करता है ॥ १८४-१८५ ॥

६२ पाषाणभेद

पाषाणभेद एक संदिग्ध वस्तु है। इसके स्थान पर अनेक वनस्पतियों ली जाती हैं तथा विभिन्न विद्वान् भिन्न-भिन्न वनस्पतियों को पाषाणभेद मानते हैं। राजनिघण्टु में पाषाणभेदक, वटपत्री, शिलावस्का तथा चतुष्पत्री ये पाषाणभेद के चार भेद वर्णित हैं। निम्नलिखित वनस्पतियों को भिन्न-भिन्न आधुनिक विद्वान् पाषाणभेद मानते हैं।

1. *Saxifraga ligulata*, Wall. (सॅक्सिफ्रेगा लिग्युलेटा, वॉल.)।
Fam. Saxifragaceae (सॅक्सिफ्रेगासी)।
2. *Aerva lanata*, Juss. (एरुवा लॅनेटा, जस.)।
Fam. Amaranthaceae (अमरेन्थेसी)।
3. *Kalanchoe pinnata* Pers. (कॅलॅन्चो पिन्नेटा पर्स.)।
Fam. Crassulaceae (क्रॅसुलसी)।
4. *Coleus aromaticus*, Benth. (कोलिअस् अॅरोमेटिक्स्, बेन्थ.)।
Fam. Labiatae (लेबिथेटी)।
5. *Homonoia riparia*, Lour. (होमोनोइया राइपेरिया, लोर.)।
Fam. Euphorbiaceae (यूफोर्बियेसी)।
6. *Rotula aquatica* Lour. (रोटुला अक्वेटिका लोर.)।
Fam. Boraginaceae (बोर्जिनेसी)।
7. *Ocimum basilicum* Linn. (ओसिमम् बैसिलिकम् लिन.)।
Fam. Labiatae (लेबिथेटी)।

इन वनस्पतियों के अतिरिक्त कुछ लोगों ने एक खनिज पाषाणभेद भी लिखा है लेकिन उसका विशेष वर्णन नहीं मिलता है। उपर्युक्त वनस्पतियों में से अधिकांश मूत्रल अवश्य हैं लेकिन प्रथम वनस्पति सॅक्सिफ्रेगा लिग्युलेटा का ही ग्रहण पाषाणभेद नाम से उचित है। उपर्युक्त वनस्पतियों का अलग-अलग वर्णन आगे दिया जा रहा है। ओसिमम् बैसिलिकम् का वर्णन आगे तुलसी के साथ दिया जावेगा।

- (१) *Saxifraga ligulata*, Wall. (सॅक्सिफ्रेगा लिग्युलेटा, वॉल.)।
Fam. Saxifragaceae (सॅक्सिफ्रेगासी)।

सं०—पाषाणभेद, वटपत्रीभेद। हि०—पखानभेद, सिलफडा, पोपल, वनपत्रक, दकचु। न०—पाषाणभेद। पं०—शफोकी। ने०—सोहं पे सोआ। का०—बथेव। रावी—सप्रोत्री। खासिया—अतिअ। चिनाब—बलपिया। कुमाऊँ—शिलफोडा।

इसके पौधे काश्मीर, नेपाल तथा हिमालय के मध्य भाग में प्रायः ५००० फीट के ऊपर पर्वतों की ढालों पर पथरों की दरारों में बहुतायत से निकलते रहते हैं।

यह क्षुप जाति की वनस्पति बारहो मास पायी जाती है। मूलस्तम्भ-रक्तम (भीतर में फेद) और लगभग एक इंच मोटा होता है। इससे पतले उपमूल निकलकर पथरों के बीच में फैले रहते

है। पत्र-मांसल, चिकने, कुछ-कुछ गोलाई लिये, प्रायः ३-५ इञ्च व्यास में, किनारे पर सूक्ष्म सघन शर्कों से युक्त (Ciliate = सीलियेट) तथा निचले पृष्ठ पर प्रायः गुलाबी रंग के होते हैं। एक स्थान में प्रायः ३ या ४ पत्तियों से अधिक नहीं निकलतीं। फूल-छोटे, सफेद, गुलाबी या जामुनी रंग के आते हैं। फल-नीलाम रवेत तथा छोटे होते हैं।

इनके मोटे मूल के टुकड़े बाजार में बिकते हैं। ये टुकड़े करीब १-२ इञ्च लम्बे, ३-१ इञ्च मोटे, कपिशवर्ण के, कड़े एवं इनकी छाल खुरदरी तथा झुर्रीदार होती है। इन पर दूटे हुये उपमूलों के निशान एवं गोल गढ़े रहते हैं। इनका आन्तरिक भाग सफेद होता है। इनका स्वाद कुछ सुगन्धित एवं कसैला होता है। कुछ लोग इसे बटपत्री मानते हैं।

रासायनिक संगठन—इसके मूल में चूना ११.१%, टैनिक् तथा गैलिक अंसिड १५.३%, शर्करा ५.३%, गोंद २.३%, अल्ब्यूमिन् ७.३%, स्टार्च १.९%, खनिजक्षार ३.३% तथा कैल्शियम ऑक्सेलेट (Calcium oxalate) ११.३% होता है।

गुण और प्रयोग—इसका मूल स्नेहन, मूत्रजनन, अश्मरीघ्न, घ्राही एवं श्लेष्मघ्न है। इससे मूत्र की वृद्धि होकर उसकी अस्वच्छता दूर होती है तथा अश्मरी भी घुलकर निकल जाती है।

इसका उपयोग मूत्रकृच्छ्र, मूत्राघात, अश्मरी, बस्तिरोग, आमातिसार एवं कास आदि फुफुस विकारों में किया जाता है।

(१) वृक्कशूल एवं अश्मरी आदि में इससे बहुत लाभ होता है।

(२) बच्चों में इसको दूध में विसर्कर देने से पेशाब की अस्वच्छता दूर होती है। दन्तोद्भेद के समय जब मुख में ज्वण होते हैं तब इसको मधु के साथ विसर्कर लगाते हैं।

(३) फोड़ों एवं नेत्राभिष्यन्द में इसका लेप किया जाता है।

(४) घ्राही होने के कारण आमातिसार में इससे लाभ होता है। आंत्र के लिए बर्य होने के कारण ज्वर में अतिसार होने पर इसका उपयोग किया जाता है। आन्त्रशिथिलता के कारण उपर अतिसार में भी प्रयोग किया जा सकता है।

मात्रा—चूर्ण ५-१० र०।

(२) *Aerva laevis*, Juss. (एरवा लैनेटा, जस.)।

Fam. Amaranthaceae (अमरेन्थेसी)।

सं०—आदानपाकी, शतकाभेदी ? हि०—गोरखगांजा, गोरखवृटी, कपुरीजड़ी। बं०—चय। गु०—गोरख गांजो, कपुरी मधुरी। म०—कपुरफुटी, कुप्रपिंडी। पं०—मु(ड) इकलान। सि०—बुर। ता०—चिरुवले। तै०—पेंडिदौड। क०—विलेसुलि। मला०—चिरापूल।

इसके छोटे बहुवर्षायु क्षुप सभी स्थानों में मैदानों में पाये जाते हैं। कांड—अनेक, लचीले लेकिन स्वावलम्बी तथा श्वेत रोमों से युक्त। पत्र—एकांतरित, प्रधान काण्ड पर एक इञ्च तक लम्बे, आधा इञ्च तक चौड़े तथा अन्य शाखाओं पर छोटे, दीर्घ वृत्ताकार या अर्ध अंडाकार या कुछ गोलाई लिए हुये एवं अधोतल पर श्वेतरोमयुक्त होते हैं। पुष्प—छोटे, हरिताम रवेत, गुच्छों में आते हैं। फल—चर्मल फल होता है जिसमें चमकीला काला बीज होता है। मूल—अनन्तमूल के समान और कर्पूर सदृश गन्धयुक्त।

इसके पुष्पों को उत्तर हिन्दुस्तान में भु(ड) इकलान एवं गुजरात में बुर कहते हैं।

गुण और प्रयोग—यह स्नेहन, मूत्रजनन, वेदनाहर, अश्मरीघ्न, कृमिघ्न एवं कासहर है। इसकी क्रिया अपामार्ग की तरह होती है।

बस्तिस्थ अश्मरी में इसके पुष्पों का फांट देने से बहुत लाभ होता है। मूत्रकृच्छ्र में इसके मूल का काय देने से मूत्र की राशि बढ़कर लाभ होता है। तमकश्वास में इसको सूखी पत्तियों तथा पुष्पों का धूपपान किया जाता है।

Kalanchoe pinnata Pers. (कैलॅन्चो पिनॅटा पर्स.)। Fam. Crassulaceae (क्रासुलेसी)।

सं०—पर्णबीज। हि०—जखमेहयात, अहिरावण, महिरावण, पथरचूर। बं०—कोपपाता। म०—धावमारी। क०—काडसले।

इसके मांसल, बहुवर्षायु क्षुप भारतवर्ष के सभी भागों में उत्पन्न होते हैं लेकिन दक्षिणी बंगाल में अधिक पाये जाते हैं।

कांड—स्वावलम्बी, मोटा, पोला, लाल तथा ४ फीट तक ऊँचा। पत्र—नीचे के प्रायः साधारण किन्तु ऊपर के संयुक्त, ३-५ या कभी ७ पत्रकों से युक्त। पत्रक—गोलदन्तुर, विपरीत क्रम में, मांसल एवं लट्वाकार। पुष्प—बड़े, नलिकाकार, २ इञ्च लम्बे, रक्ताम रित तथा नीचे की ओर झुके हुये। इसके पत्तों के मूल से अंकुर प्ररोह निकलकर नया पौधा उत्पन्न हो जाता है। इसके पत्तों एवं स्वरस का औषध में उपयोग किया जाता है।

रासायनिक संगठन—इसके स्वरस में कैल्शियम सल्फेट (Calcium Sulphate) तथा अंसिड टारट्रेट ऑफ पोटेशियम (Acid Tartrate of Potassium) एवं बचे हुए कसक में कैल्शियम ऑक्सेलेट (Calcium oxalate) होता है।

गुण और प्रयोग—इसके पत्ते ज्वणशोधक, ज्वणरोपक, रक्तस्तम्भक, घ्राही तथा प्रतिदूषक हैं। इसका उपयोग रक्तस्त्राव, चोट, अतिसार, अश्मरी एवं विसूचिका आदि में किया जाता है। यह रक्तवाहिनी कैल्शियम का संकोच करके रक्तस्त्राव रोकता है इसलिये आन्तरिक एवं बाह्य दोनों प्रकार के रक्तस्त्राव में लाभदायक है।

(१) रक्तयुक्त अतिसार में इसके पत्तों का रस ३ से ६ तोला, जीरा तथा दुग्ने धी के साथ देने से खून गिरना बन्द होता है।

(२) चोट, मोच, सभी प्रकार के ज्वण, फोड़े एवं कोटदंश आदि पर इसके पत्तों को जरा गरम करके कूचकर बांधने से सूजन, रक्तिमा एवं वेदना कम होकर लाभ होता है। घावों के लिये यह बहुत ही अच्छी औषधि है। नये ज्वण का इतने जल्दी ज्वण पूरण होता है कि बाद में निशान तक नहीं रहता।

मात्रा—३-३ तो०।

(३) *Coleus aromaticus*, Benth. (कोलिअस् अरोमेटिकस्, बेन्थ.) Fam. Labiatae (लैबियेटी)।

सं०—पाषाणभेदी। हि०—पाथरचूर, पथरचूर, पाषाणभेद। बं०—पाथर कुची, अम्ल कुची, पातेरचूर। म०—पानांचा ओला। गो०—ओवापान। ता०—कर्पूरवल्ली। अं०—Country borage (कन्ट्री बोरेज)।

इसका बहुवर्षायु क्षुप भारतवर्ष के सभी प्रान्तों में तथा लङ्का में बगीचों आदि में रोपण किया जाता है। राजपुताना में वन्य अवस्था में भी मिलता है।

इसका क्षुप १-२ फीट ऊँचा; कांड—सरस; पत्र—मोटे, सरस; गूदेदार, दन्तुर, रोमश, १-३ इञ्च के घेरे में, गोलाकार, सुगन्धयुक्त एवं स्वाद में कड़। पुष्प—पुगने क्षुपों में ३ इञ्च लम्बे, हल्के बैंगनी तथा गुच्छों में आते हैं।

मद्य को सुगन्धित करने के लिये इसका उपयोग करते हैं। औषध में इसके पत्राङ्ग का व्यवहार किया जाता है। मवेशियों के रोगों में भी इसे व्यवहार में लाते हैं। बंगाल की तरफ पाषाण भेद नाम से इसका उपयोग किया जाता है।

रासायनिक संगठन—इसमें एक कार्बोक्सेल (Carvacrol) नामक उद्वनशील तेल पाया जाता है।

गुण और प्रयोग—यह दीपन, पाचन, वातनुलामक, उद्वेगननिरोधि एवं अमरीचक है।

इसका उपयोग अपचन, आध्मान, उदरशूल, दमा, जीर्णकास, अपस्मार एवं मूत्रसंस्थान के रोगों में किया जाता है।

(१) अपचन, उदरशूल एवं आध्मान आदि में एक दो पत्तियों के ही उपयोग से शीघ्र लाभ होता है। बच्चों के उदरशूल में यह विशेष लाभदायक है।

(२) दमा, जीर्णकास एवं अपस्मार आदि में इसका काय दिया जाता है।

(३) नेत्राभिष्वन्द में इसका स्वरस पलकों पर लगाने से वेदना कम होती है।

(४) शिरःशूल तथा गोजर के काटने पर इसको पीसकर लगाने से वेदना दूर होती है।

मात्रा—स्वरस ५-६ बूंद शर्करा के साथ।

(५) *Homonoia riparia*, Lour. (होमोनोइया राइपेरिया, लोर.)। Fam. Euphorbiaceae (यूफोर्बियेसी)।

सं०—पाषाणभेदक। **हि०**—छोटा पाषाणभेद। **ता०**—वेपुनेरिजल। **ने०**—खोलासहस। **बर्मा**—मोमाका।

इसकी हमेशा हरी रहने वाली झाड़ी आसाम, उत्तरी बंगाल, पश्चिम प्रायद्वीप, बर्मा तथा मध्य प्रदेश में उत्पन्न होती है। इसके पत्र-३ से ६ इंच लम्बे तथा १-३ इंच तक चौड़े होते हैं। पुष्प-मंजरी में छोटे-छोटे आते हैं। इसकी जड़ का उपयोग किया जाता है।

गुण और प्रयोग—यह मूत्रल तथा मृदुविरचक होता है। इसका काय अर्श, मूत्राशय की अमरी, सोजाक एवं किरंग में प्रयुक्त होता है।

(६) *Rotula aquatica* Lour. (रोटुला अक्वेटिका लोर.)। Fam. Boraginaceae (बोरिजिनेसी)। **सं०**—पाषाणभेद। **ता०**—वेपुनेरिजल।

यह सभी स्थानों पर विशेषकर नदी के कछार में होता है। इसकी छोटी झाड़ी होती है। पत्ते-१-२ इंच लंबे, विनाल, छुवाकार तथा न्यूनाधिक रोमश होते हैं। पुष्प-छोटे तथा गुलाबी रंग के आते हैं।

गुण और प्रयोग—इसका मूल पाषाणभेदक के समान अर्श, मूत्राशय की अमरी, एवं किरंगादि रतिजन्य रोगों में व्यवहृत होता है।

अथ धातकी (धाई) तस्या नामानि गुणाश्चाह

धातकी धातुपुष्पी च ताम्रपुष्पी च कुञ्जरा ।

सुभिन्ना बहुपुष्पी च वह्निज्वाला च सा स्मृता ॥ १८५ ॥

धातकी कटुका शीता मृदुः। तृष्णाऽतीसारपित्तास्रविषक्रिमिविसर्पजित् ॥

१. 'मदकृदि'ति पाठा०।

धायके नाम तथा गुण—धातकी, धातुपुष्पी, ताम्रपुष्पी, कुञ्जरा, सुभिन्ना, बहुपुष्पी और वह्निज्वाला ये सब धाय के नाम हैं। धाय-कटु तथा कषायरसयुक्त, शीतवीर्य, मृदुकारक (पाठा-न्तर मदकारक) और लघु है और यह प्यास, अतीसार, रक्तपित्त, विष, क्रिमि और विसर्प को दूर करती है ॥ १८६-१८७ ॥

६३ धातकी

हि०—धातकी, धवई, धाई, धाभोला, धावा, धाय (धाय के फूल)। **बं०**—धाइफुल। **मं०**—धायटी, धावस। **गु०**—धावणी, धावडी ना फूल। **क०**—धातकि। **ते०**—सेरिजी, परांपुई। **उ०**—जातिकी। **पं०**—धा। अवध-धेती। **ने०**—दहिरी। **ले०**—*Woodfordia floribunda*, *Salisb.* (बुडफोर्डिया फ्लोरीबन्डा. सॅलिस्ब.)। **Syn.** *Woodfordia fruticosa* Kurz. (बुडफोर्डिया फ्रुटिकोसा, कुर्ज.)। **Fam.** *Lythraceae* (लिथ्रेसी)।

धातकी के क्षुप प्रायः सब प्रांतों में कहीं न कहीं देखने में आते हैं। ये पहाड़ों में ५ हजार फीट की ऊँचाई तक एवं देहरादून के जंगलों में बहुतायत से पाये जाते हैं तथा वाटिकाओं में भी रोपण किये जाते हैं।

इसका क्षुप बड़ा तथा १०-१२ फीट तक ऊँचा होता है। शाखाएं-लम्बी, फैली हुई और सघन रहती हैं। नवीन शाखाओं तथा पत्तियों पर काले-काले बिन्दु होते हैं। पत्तें-समवर्ती या कुछ विषमवर्ती और कहीं-कहीं तीन-तीन पत्ते एक साथ गुच्छों में दिखाई पड़ते हैं। वे २-४ इंच लम्बे, ३-१३ इंच चौड़े, भालाकार या लट्वाकार-भालाकार, नोकदार तथा सरलधार होते हैं। पुष्प-३ से ३ इंच, चमकीले लालरंग के नलिकाकार फूल आते हैं। यह शाखाओं के संपूर्ण काण्ड से छोटे-छोटे गुच्छों में निकले रहते हैं। बीजकोष—छोटा और बीज—चिकने भूरे रंग के होते हैं। औषधि के लिये इसके फूलों का व्यवहार किया जाता है तथा इससे रेशम रंगने के लिये एक लाल रंग निकाला जाता है।

रासायनिक संगठन—इसके फूलों में २०.१% टैनिन् होता है तथा इसके क्षुप से एक प्रकार का गोंद भी निकलता है जो रंगने के काम आता है।

गुण और प्रयोग—इसके फूल संग्राहक, उत्तेजक, विषहर, रक्तसाव रोकने वाले एवं व्रणशोधक तथा व्रणरोपक होते हैं। इनका प्रयोग अतिसार, रक्तातिसार, ज्वरातिसार, प्रवाहिका, संग्रहणी, रक्तप्रदर, श्वेतप्रदर, अर्श, यकृत विकार, सर्पविष तथा व्रण में किया जाता है। गर्भिणी में उत्तेजक औषध के रूप में बिना किसी हानि के इसका प्रयोग किया जा सकता है। अतिसार आदि में इसके साथ अन्य औषधियाँ भी दी जाती हैं। आसवों में सन्धान क्रिया ठीक होने एवं उसका रंग सुन्दर बनाने के लिये इसका बहुत प्रयोग किया जाता है।

(१) अतिसार एवं प्रवाहिका आदि में मट्ठे या मधु के साथ इसका पुष्पचूर्ण दिया जाता है या धाय के फूल, बेल की गुद्दी, लोध्र की छाल, सुगन्धवाला एवं गजपीपल सब समान लेकर, २ तोले का काय बना कर अर्पण करते हैं। बच्चों के अतिसार में भी इसका प्रयोग कर सकते हैं।

(२) मधु के साथ इसका चूर्ण या अवलेह रक्तप्रदर, श्वेतप्रदर एवं अर्श आदि में लाभदायक है। श्वेतप्रदर में १ तोला पुष्प चावल के धोवन के साथ दिया जाता है।

(३) कौंकण की तरफ 'मण्यारी' नामक सर्पविष के लिये यह रामबाण औषध मानी आती है। इसके लिये धाय के पत्तों का स्वरस पिलाते हैं, नाक में डालते हैं एवं शरीर पर उसे मलते हैं।

(४) वैक्तिक शिरःशूल में इसके पत्तों का स्वरस सिर पर लगाया जाता है तथा उसके साथ-साथ मुख में तैल का कवलग्रह किया जाता है।

(५) पानीदार विस्फोटों एवं दुर्गन्धयुक्त व्रणों में स्त्राव को कम करने के लिये तथा व्रण पूरण के लिये इसके पुष्पचूर्ण का उपयोग किया जाता है तथा इसके काथ से व्रण प्रक्षालन भी करते हैं।

(६) आसवारिणों में शीघ्र किण्वोत्पत्ति के लिए थाय के फूलों का व्यवहार किया जाता है। इससे सन्धान भली प्रकार हो जाता है।

मात्रा—पुष्पचूर्ण १-२ माशा।

अथ मञ्जिष्ठा (मंजीठ) तस्या नामानि गुणाँश्च

मञ्जिष्ठा विकसा जिङ्गी समझा कालमेषिका ॥ १८८ ॥

मण्डूकपर्णी भण्डीरी भण्डी योजनवल्लीयपि । रसायन्यरुणा काला रक्ताङ्गी रक्तयष्टिका ।
भण्डीतकी च गण्डीरी मञ्जूषा वखरजिनी । मञ्जिष्ठा मधुरा तिक्ता कषाय रास्यवरणकृत् ।
गुरुहृणा विषरलेष्मशोथयोन्यधिकर्णकृत् । रक्ताङ्गीसारकुष्ठास्त्रवीसर्पव्रणमेहनुत् ॥ १९१ ॥

मंजीठ के नाम तथा गुण—मंजिष्ठा, विकसा, जिङ्गी, समझा, कालमेषिका, मण्डूकपर्णी, भण्डीरी, भण्डी, योजनवल्ली, रसायनी, अरुणा, काला, रक्ताङ्गी, रक्तयष्टिका, भण्डीतकी, गण्डीरी, मञ्जूषा और वखरजिनी ये सब मंजीठ के नाम हैं। मंजीठ-मधुर, तिक्त तथा कषाय रस युक्त, स्वर को उत्तम करने वाली तथा वर्ण को उज्ज्वल करने वाली, गुरु, तथा उष्णवीर्य होती है और विष, कफ, शोथ, योनि, नेत्र तथा कर्ण सम्बन्धी रोग, रक्तातिसार, कुष्ठ, रक्तदोष, विसर्प, व्रण और प्रमेह दूर करने वाली होती है ॥ १८८-१९१ ॥

६४ मञ्जिष्ठा (मंजीठ)

हि०—मंजीठ, मंजीठ । बं०—मंजिष्ठा । म०—मंजिष्ठ । ते०—मंजिष्ठतीठी, ताप्रवल्ली, मण्डास्टिका ।
ता०—मंजिष्टी, मन्दिस्ता । गु०—मंजीठ । पं०—मंजीठ । मल०—पून्त । फा०—रोदक । अ०—फुवहलु,
फुवाह, फौहल अवागीन । अं०—Madder root (मडर रूट); Indian madder (इण्डियन्
मडर) । ले०—*Rubia cordifolia*, Linn. (रूबिया कॉर्डिफोलिया, लिन.) ।

Fam. Rubiaceae (रूबिएसी) ।

मंजीठ इस देश की पहाड़ी भूमि में पश्चिमोत्तर हिमालय से पूर्व की ओर तथा दक्षिण की ओर नीलगिरी, सीलोन और मलाका एवं नेपाल में ८ हजार फीट तक उत्पन्न होती है।

यह लता जाति की वनोपधि बहुत विस्तार में दूर-दूर तक फैल जाती है। इसकी लम्बी जड़ भूमि के भीतर दूर तक घुस जाती है। डठल—कई गज लम्बा, गावदुम, खुरदरा, जड़ की ओर कठोर। छाल—सफेदी रायल किन्तु भीतर का भाग लाल होता है। शाखा प्रशाखाओं के सघन बेल निकटवर्ती इक्षो पर चढ़कर फैलती है। पत्ते—प्रत्येक ग्रन्थि पर चार चार के चक्रों में, जिसमें से दो बड़े होते हैं। ये ॥ से ४ इंच लम्बे, लट्वाकार-ताम्बूलाकार, नोकीले, खरसर्पण युक्त या चिकने होते हैं। पत्रनाल—२ से ४ इंच लम्बा होता है। पुष्प—नन्हे-नन्हे द्वैतवर्ण के गुच्छों में रहते हैं। फल—काले, चने के बराबर तथा दो बीजों से युक्त होते हैं। मूल—लम्बे, लम्बगोल तथा ताजी अवस्था में लाल तथा सूखने पर कुछ काले हो जाते हैं। मूल का स्वाद

प्रारम्भ में मिठास लिये हुवे, लेकिन बाद में कुछ तीता और कड़वा होता है। इन्हीं मूलों का औषध में व्यवहार किया जाता है।

बाजार में नेपाली, ईरानी, अफगानी तथा हिन्दुस्तानी नाम से चार प्रकार के मूल विकते हैं जिसमें से अफगानी मूल जो सिन्ध के रास्ते से आता है वह अच्छा समझा जाता है तथा हिन्दुस्तानी कनिष्ठ मानते हैं। इनका व्यवहार रंगने के काम में भी किया जाता है। इसका पर्याय नाम जो 'समझा' दिया गया है उसके विषय में विद्वानों में मतभेद है। इसकी कभी कभी चिरायते में मिलावट रहती है।

रासायनिक संगठन—इसके मूल में राल, गोंद, शर्करा, चूने के योग एवं रजक पदार्थ पाये जाते हैं। रंजक द्रव्यों में रक्त रेवेदार परप्यूरिन् (Purpurin), पीत ग्लुकोसाइड मंजिस्टिन एवं गैरैन्सिन् (Manjistin & Garancin), नारंगरक्त अलिझैरिन् (Alizarin) एवं पीत खैथाइन् (Xanthine) आदि पाये जाते हैं।

गुण तथा प्रयोग—यह रक्तशोधक, ग्राही, पौष्टिक, गर्भाशय संकोचक, शोथघ्न, त्वग्दोषहर, वेदनात्थापक, मूल एवं व्रणरोपक है। अल्पमात्रा में देने से इससे मस्तिष्क एवं वातनाडियों पर शामक प्रभाव पड़ता है लेकिन अधिक मात्रा में देने से कुछ भ्रम उत्पन्न होता है। इससे मूत्र एवं दुग्ध का रंग लाल हो जाता है। इसका काथ अङ्गवात, कामला, मूत्रावरोध, अश्मरी, आतंजविकार, अनार्तव, शोथ, रक्तातिसार, प्रमेह, छाती के शोथयुक्त विकार एवं चर्मरोग आदि में दिया जाता है।

(१) मंजिष्ठादि काथ का उपयोग चर्मरोगों में बहुत लाभदायक है। इसके प्रयोग से त्वचा की रक्ताभिसरण क्रिया बढ़ कर उसकी विनिमय क्रिया में परिवर्तन होता है। इससे वातरक्त, दाद, खुजली, श्वित्र एवं व्यंग आदि में बहुत लाभ होता है।

(२) यह गर्भाशय संकोचक होने से प्रसव में बाद गर्भाशय शुद्धि के लिये इसके साथ ईश्वर मूल, पिपरामूल आदि अन्य औषधियों का प्रयोग किया जाता है। इससे गर्भाशय संकोच होकर स्त्राव की वृद्धि होती है तथा पीडा कम होती है।

(३) अश्मरी में शल्यकर्म करने के पूर्व एक बार इसका प्रयोग करके देखना चाहिये। इसके चूर्ण को १ माशे की मात्रा में दिन में ३ बार देना चाहिये। इससे सभी प्रकार की पथरी गलकर निकल जाती है। यदि इससे लाभ न हुआ तो फिर शल्यकर्म किया जा सकता है।

(४) यह फफुरोग (Rickets) राजयक्ष्मा, आंत्रिकदौर्बल्य एवं दुर्गन्ध युक्त जीर्ण अतिसार आदि में भी लाभदायक है। राजयक्ष्मज अतिसार एवं आंत्रिक व्रणों में इसके उपयोग से वेदना की शांति होती है। फफुस्रावरणशोथ (प्ल्युरिसी—Pleurisy) आदि छाती के विकारों में भी इससे लाभ होता है।

(५) मंजिष्ठमेह में चन्दन के साथ इसका काथ दिया जाता है।

(६) मधु के साथ इसकी पीस कर लगाने से व्यङ्ग, दाद एवं श्वित्र आदि जीर्ण चर्मरोगों में बहुत लाभ होता है। लोघ्र एवं चन्दन के साथ पीस कर इसे लगाने से विसर्प में लाभ होता है।

(७) मंजीठ, अर्जुन, मुलेठी एवं सुगन्धवाला इनका काथ अस्थिभ्रम में पिलाया जाता है तथा उसी का लेप भी करते हैं। केवल मंजीठ एवं मुलेठी को छाजी में पीस कर लगाने से भी शोथ कम होकर पीडा कम होती है।

(८) अश्विदन्ध व्रण पर मञ्जीठ, रक्तचन्दन तथा मूर्वा से सिद्ध घृत का उपयोग किया जाता है। इससे पीड़ा का शमन होकर व्रण दूर होता है।

(९) इसके फल का प्रयोग यकृत के कारण उत्पन्न अवरोध में किया जाता है।

मात्रा—मूल चूर्ण १ से ३ माशा दिन में तीन बार।

अथ कुसुम्भम्, तस्य नामानि गुणाँश्चाह

स्यात्कुसुम्भं वह्निशिखं वस्त्ररञ्जकमित्यपि। कुसुम्भं वातलं कृच्छररक्तपित्तकफापहम् ॥ १९१ ॥

कुसुम के नाम तथा गुण—कुसुम्भ, वह्निशिख और वस्त्ररञ्जक ये नाम कुसुम के हैं। कुसुम-वातकारक तथा मूत्रकृच्छ्र, रक्तपित्त और कफ का नाश करने वाला होता है ॥ १९२ ॥

६५ कुसुम्भ

हि०—कुसुम, कसुम्भ, बरें। बं०—कुसुम फूल। म०—करडई। गु०—कसुम्बो। क०—कसुम्बे। ते०—लचुक, लक, बंगारसु, बंगारम, आग्निशिखा, कुसुम्बा विसुल। पं०—कसुम, कर्तुम, कुसुम, करर। उ० प्र०—बरें, कर। फा०—खस्कदाने, गुलेमरकर। अ०—अखरीज, झरतम। अं०—Safflower (सैंफ्लावर); Parrot seed (पॅरटसीड); Bastard saffron (बॅस्टर्ड सैंफ्रॉन्)। ले०—*Carthamus tinctorius*, Linn. (कार्थेमस टिंक्टोरियस, लिन.)। Fam. Compositae (कॉम्पोझिटी)।

इस देश के प्रायः सब प्रान्तों में इसकी खेती की जाती है। इसका पुष्प १-३ फीट ऊँचा होता है। पत्ते-लम्बे, किनारों पर कटे हुए, नुकीले और काँटेदार होते हैं। पुष्प-केसरिया लाल रंग के पुष्प गोल गुच्छों में आते हैं। फल-चतुष्कोणीय चर्मल फल आते हैं। बीज-सफेद, चिकने तथा शंख की आकृति के समान होते हैं।

कृषिजन्य इसके अनेक प्रभेद पाये जाते हैं तथापि इनका वर्गीकरण दो वर्गों में किया जा सकता है।

एक में काँटे होते हैं और दूसरे में काँटे नहीं होते। काँटे वाले की अपेक्षा बिना काँटे वाले के फूलों से बहुत उत्तम रंग निकलता है। काँटेवाले पौधे तैल की दृष्टि से अच्छे समझे जाते हैं। इसके पुष्पों के किजल्क केसर के समान दिखलाई देते हैं तथा केसर में इनकी मिलावट की जाती है। असली केसर के तन्तु सुगन्धित तथा एक रङ्ग के होते हैं किन्तु कुसुम के किजल्क तन्तु गन्धरहित तथा श्वेत धब्बों से युक्त होते हैं। इसके बीज, पंचांग, तैल, पुष्प एवं मूल का व्यवहार चिकित्सा में किया जाता है।

रासायनिक संगठन—इसके पुष्पों में जल में अविलेय कार्थामिन *Carthamin* नामक एक लाल रंग एवं जल में विलेय अन्य पीत रंग पाये जाते हैं। इसके बीजों में २०-३०% तक एक स्थिर तैल पाया जाता है।

गुण और प्रयोग—इसके बीज विरेचक, मूत्रल तथा बन्ध्य होते हैं। इसका पुष्प विरेचक, स्वेदजनक, बन्ध्य एवं आर्तव वृद्धिकर होता है। तैल विरेचक, एवं व्रणरोपक है। इसका मूल मूत्रल तथा पञ्चमाग उष्ण होता है।

(१) इसके कोमल पत्तों का शाक प्रतिद्व्याय में खाया जाता है। इसके पत्तों में रेनेट (Renet) की तरह दूध जमाने की शक्ति होती है।

(२) इसके शुष्क पुष्पों को ४ मासे की मात्रा में कामला में देते हैं। इसका फांट स्वेदल होता है तथा प्रतिद्व्याय, कष्टार्तव एवं मांसपेशीय आमवात (Muscular rheumatism-मसक्यूलर रूमैटिज्म) में दिया जाता है तथा इसका हिम रोमान्तिका आदि विस्फोटक ज्वरों में (Eruptive fevers-एरप्टिह फीवरस्) में विस्फोट बाहर निकालने के लिये प्रयुक्त करते हैं।

(३) इसके बीजों से प्राप्त तैल खाने के काम आता है। बाजारू मोठे तैल में तथा घी में इसकी मिलावट करते हैं। इससे पाखाना साफ होता है। प्रमेह में इसके तैल को खाने से लाभ होता है। खुजली में इसको ५, ६ बार लगाने से बहुत लाभ होता है। आमवात एवं सन्निशोथ में इसकी मालिश की जाती है तथा व्रणों पर इसको लगाते हैं। सुगन्धि के काम के लिए विदेशों में इसका निर्यात किया जाता है। कुछ लोगों ने इसके पंचांग से सिद्ध तिलतैल का व्यवहार सन्निशोथ, आमवात, अङ्गघात, खुजली एवं पुराने घाव आदि में लगाने के लिये लिखा है। कुसुम बीजतैल का प्रयोग भी इसके स्थान पर किया जा सकता है। इसकी खली टिकाऊ होती है तथा जानवरों के खाने के काम में एवं ऊख आदि के लिये खाद के रूप में काम में ली जाती है। साबुन एवं तैलीय रंगों में भी खली का उपयोग होता है।

(४) इसके बीज द्राक्षारस के साथ अश्मरी एवं मूत्रकृच्छ्र में लाभदायक हैं। इसके बीजों का मांड मृदुविरेचक होती है एवं उदरशूल तथा आमवात में दी जाती है। प्रसूता में गर्भाशय की पीड़ा हो तो इसकी पुष्टिस् बनाकर पेड़ पर बांधा जाता है।

मात्रा—शुष्क पुष्प चूर्ण २-४ माशा।

बीज २-४ माशा।

अथ लाक्षा (लाही) तस्या नामानि गुणाँश्चाह

लाक्षा पलंकपालको यावो वृक्षामयो जतुः। लाक्षा वर्णा हिमा बह्या स्निग्धा च तु वरालवुः ॥ (ब्राह्मण्यङ्गारवल्ली च खरशाखा च हजिका)। अनुष्णा कफपित्ताखट्टिकासंज्वरप्रणतः। घणोरः सप्तवीर्यसर्पकृमिकुष्ठगदापहा। अलक्तको गुणैस्तद्विशेषाद्बद्धनाशनः ॥ १९५ ॥

लाख के नाम तथा गुण—लाक्षा, पलङ्कपाल, अलक्त, याव, वृक्षामय, और जतु ये सब लाख के पर्यायवाची शब्द हैं। किसी किसी पुस्तकों में ब्राह्मणी, अङ्गारवल्ली, खरशाखा और हजिका ये अधिक पर्याय मिलते हैं। लाख-शरीर के वर्ण को उज्ज्वल करने वाली, शोथल, बलकारक, स्निग्ध, कषायरसयुक्त, लघु और अनुष्ण (थोड़ी गरम) होता है तथा यह कफ, रक्तपित्त (पित्त, रक्त) विचको, कास, ज्वर, व्रण, उरःक्षत, विसर्प, कृमि और कुष्ठरोग को दूर करने वाली होती है। लाख से उत्पन्न हुये अलक्तक (महावर) में मां उपरोक्त लाख के सभी गुण होते हैं किन्तु विशेषतः यह व्यङ्ग्यरोग (झाई) की नाशक होता है ॥ १९३-१९५ ॥

६६ लाख

हि०—लाख, लाही, लाक्षी। बं०—गाला, लाहा। प०, मा०, गु०, म०—लाख। क०—अरगु। ते०—लवका, लक्का, लाका। ता०—अरकु। फा०—लाक। अ०—लुक, लुक मकसूल। अं०—Lac (लॅक) या Shell lac (शेल लॅक)। ले०—बीटनाम—Laccifer lacca (Kerr) (लॅसिफेर लॅक्का)। Fam. Lacciferidae (लसिफेरिडी)।

लाख—पुराने वृक्षों की डालियों पर एक प्रकार के बारीक कीड़ों द्वारा स्वरक्षणार्थ निर्मित रक्ताम या गाढ़े भूरे रङ्ग का रालदार पदार्थ है। बेर, पाकड़, पीपल आदि वृक्षों पर ये कीड़े इसे बनाते हैं। इनमें पीपल वृक्ष की लाठी सर्वोत्तम समझी जाती है। वैशाख और आश्विन के महीने में व्यापारी लोग वृक्षों से छुड़ाकर सुखाते हैं। इसको साफकर कपड़े की लम्बी थैलियों में भरकर गरम करते हैं जिससे लाख गलकर टपकती है। चपड़ा बनाने के लिये गरम करने के पूर्व इसमें हरताल का धोल मिलाते हैं तथा बाद में उसे खींच खींचकर पतला बनाते हैं। लाख को औद्योगिक लाल रङ्ग तैयार करते हैं और उसे सेमल की रुई में तरकर महावर बनाते हैं। लाख के रङ्ग की बनी हुई रोशनी बहुत पक्की होती है। औषध की अपेक्षा लाख का अन्य कार्यों में बहुत उपयोग होता है तथा यह निर्यात व्यापार की एक प्रमुख वस्तु है। विदेशों में उत्पन्न न होने से यहाँ से इसका काफी निर्यात किया जाता है। इससे निर्मित रङ्ग का अब बहुत कम उपयोग होता है। उत्तरप्रदेश में मिरजापुर में इसके कारखाने हैं।

गुण और प्रयोग—लाख शीतल, रक्तपित्तघ्न, ज्वरनाशक, दाहशामक, बल्य एवं वर्ण्य है।

इसका उपयोग रक्तप्रदर, ऊर्ध्व रक्तपित्त, उरःक्षत, ज्वर, दाह, रक्तविकार एवं कास आदि में किया जाता है।

(१) रक्तप्रदर एवं उरःक्षत आदि में इसे दूध में उबालकर या घी में पकाकर फिर चूर्ण करके उसमें दूध मिलाकर पिलाते हैं। इसके चूर्ण को मधु तथा दूध के साथ भी दिया जा सकता है। साफ धोलकर बुकनी की हुई पीपल की कच्ची लाह १ माशा एवं घृत में भूना हुआ शुद्ध गैरिक ४ रत्ती दूध के साथ ऊर्ध्व रक्तपित्त में देने से बहुत लाभ होता है।

(२) इससे सिद्ध लक्षादि, अङ्गारकादि एवं चन्दनबालाक्षादि आदि तैलों का उपयोग जीर्णज्वर, राजयक्ष्मा एवं दाह आदि में अभ्यङ्ग के लिये किया जाता है।

(३) कुमिदन्त तथा त्रणों पर इसको लगाया जाता है।

मात्रा—१-३ माशा।

अथ हरिद्रा तस्या नामानि गुणांश्चाह

हरिद्रा काञ्चनी पीता निशाऽऽख्या वरवर्णिनी। कुमिदानी हृदी योषित्प्रिया हृद्विलासिनी^१।
हरिद्रा कटुका तिक्ता रूक्षोष्णा कफपित्तनुत्। वर्ण्य रसगदोषमेहाक्षशोयपाण्डुव्रणपहा॥

हल्दी के नाम तथा गुण—हरिद्रा, काञ्चनी, पीता, निशाऽऽख्या (रात्रिवाची समी शब्द), वरवर्णिनी, कुमिदानी, हल्दी, योषित्प्रिया और हृद्विलासिनी ये नाम हल्दी के हैं। हल्दी—कटु तथा तिक्तस्वरसुक्त, रूक्ष, उष्णवीर्य, कफ पित्त नाशक, शरीर के वर्ण को उज्ज्वल करने वाली एवं चर्मदोष, प्रमेह, रक्तविकार, शोथ, पाण्डु तथा त्रण को दूर करने वाली होती है ॥ १९६-१९७ ॥

६७ हल्दी

हि०—हल्दी, हरदी, हदी, हल्दी। वं०—हल्द। म०—हल्द। गु०—हल्दर। क०—अरसिन, अरिसिन। ते०—पसुपु। पं०—हल्दी, हल्दर, हलज। ता०—मंजल। मला०—मन्जल। फा०—जई चोब। अ०—उरुकुस्सफ। अं०—Turmeric (टर्मेरिक)। ले०—Curcuma longa, Linn. (कक्युमा लॉगा, लिन.)। Fam. Zingiberaceae (झिजिबेरेसी)।

१. 'हरविलासिनी'ति पाठा०

हृषदी—एक बहुत प्रसिद्ध प्रतिदिन के व्यवहार में आने वाली वस्तु प्रायः सब प्रान्तों के खेत में रोपण की जाती है लेकिन बंबई, मद्रास तथा बंगाल में इसकी विशेष रूप से उपज की जाती है। चीन एवं जावा आदि देशों में भी इसकी उपज होती है। इसका छुप-२-३ फीट ऊंचा होता है। पत्ते-केले के नवीन पौधे से निकले हुए पत्ते के समान १-१।१ फुट लम्बे तथा ६-७ इंच चौड़े उतने ही लम्बे पर्णवृन्त से युक्त, आयताकार-भालाकार एवं पर्णतल की तरफ कुछ मुकीले होते हैं। पत्तों में आम के समान गन्ध आती है। फूल-अवृन्त काण्डज क्रम में निकले हुवे, पीतवर्ण के, संख्या में अल्प तथा करीब १ १/२ इंच लंबे; पुष्पदण्ड—६ इंच या अधिक लम्बा तथा पत्रनाल द्वारा आवृत; पुष्पदण्ड की पत्तियां हल्के हरे रंग की होती हैं। इसकी जड़ के नीचे अदरक के समान अदरक से बड़े-बड़े कन्द होते हैं। यह सर्वाङ्ग पीला होता है। इसी कन्द को हल्दी कहते हैं। ये कन्द विभिन्न आकार के, मूल एवं पर्णवृन्तों के चिह्नों से युक्त होते हैं। अन्दर का भाग पीला या नारंगपीत। मग्न-शृङ्खल। गन्ध-मधुर। स्वाद-कड़वा। चूसने पर लालासाव का वर्ण भी पीत हो जाता है। रंगने के काम में बिना उबाली हल्दी का व्यवहार किया जाता है और खाने के काम में हल्दी को उबाल कर सुखाकर प्रयुक्त करते हैं। उबालने से उष्णवीर्य हल्दी की तीव्रता कम हो जाती है। प्रमेह आदि कफ प्रधान व्यक्तियों में कच्ची हल्दी का रस सहपान या अनुपान के रूप में प्रयुक्त करते हैं।

हल्दी को एक विशेष विधि से तयार कर बाजार में बेची जाती है। पहले कन्दों को अलग करके साफ करते हैं। फिर मुलायम होने तक जल में उबालते हैं। स्थान भेद के अनुसार ६० मिनट से ६ घंटे तक उबाला जाता है। उबालते समय इसी के कुछ पत्तों को भी जल में डालते हैं। थोड़ा गोबर मिलाने से इसका रंग अच्छा हो जाता है। फिर हल्के खुली हवा में फैलाकर बार-बार पलट कर धीरे-धीरे सुखाते हैं। सूखने पर रगड़कर साफ करके उपयोग में लाते हैं।

रासायनिक संगठन—इसमें करक्यूमिन् (Curcumin, C₂₁H₂₀O₆) नामक एक पीला एवं रेवेदार रंजक पदार्थ होता है जो मयसार में पूर्णतया घुल जाता है जिससे गहरे पीले रंग का घोल बनता है। इस घोल में क्षार मिलाने से घोल रक्ताम बादामी वर्ण का हो जाता है। इसके अतिरिक्त हल्दी में ५-६% उडनशील तैल होता है जिसमें कर्पूरवत् गन्ध आती है तथा इस तैल में करक्यूमेन (Curcumen) नामक एक टरपेन (Terpene) होता है जो स्नेहद्रव्य कोलेस्टेरॉल (Cholesterol) को घुलाने के लिए बहुत अच्छा द्रव्य है। हल्दी में उपर्युक्त पदार्थों के अतिरिक्त स्टार्च (Starch) २४%, तथा अल्ब्यूमिनाइड्स (Albuminoids) ३०% होते हैं।

गुण और प्रयोग—हल्दी उष्ण, उत्तेजक, सुगन्धि, रक्तशोधक, त्वग्दोषहर, शोथहर, दीपन, आग्नी, कफघ्न, वातहर, विषघ्न एवं त्रण के लिए लाभदायक है। मसाले के रूप में इसका नित्य व्यवहार होते हुए भी यह एक बहुत अच्छी औषध है।

इसका उपयोग प्रतिश्याय, कफविकार, चर्मरोग, रक्तविकार, प्रमेह, कामला, यकृत विकार, पार्श्विक ज्वर, अतिसार, संमूहणी, त्रण एवं नेत्राभिष्यन्द में किया जाता है।

(१) प्रतिश्याय, खांसी, प्रमेह, प्रदर एवं नेत्राभिष्यन्द आदि रोगों में जिनमें श्लेष्मा का अत्यधिक स्राव होता है, इसको दूध में उबालकर गुड़ मिलाकर पिलाते हैं। प्रतिश्याय की प्रारंभिक अवस्था में रात के समय इसके घूँटों को नाक से सुंघाते हैं तथा उसके बाद कुछ देर तक जल नहीं पीने देते। इससे बहुत जल्दी लाभ होता है। खांसी में इसको भूनकर १-२ माशा मधु अथवा घृत के साथ खाने से लाभ होता है।

(२) आंवले का रस, हल्दी तथा मधु इसके प्रयोग से सभी प्रकार के प्रमेहों में अच्छा लाभ होता है। प्रदर में इसके साथ गुग्गुलु या रसांजन का प्रयोग करते हैं।

(३) खुजली, पामा, दाद, शीतपित्त, उदरद, फोड़े एवं विचर्चिका आदि रक्तविकार एवं चर्म-रोगों में यह बहुत लाभदायक है। इसके लिए हल्दी का चूर्ण गोमूत्र के साथ खिलाया जाता है एवं मक्खन के साथ स्थानीय लेप भी करते हैं। इसके विशेष योग हरिद्राखंड का १ तो० की मात्रा में नित्य कुछ समय तक लेने से उपर्युक्त विकारों में पर्याप्त लाभ होता है।

(४) चूना या सच्ची खार हल्दी के साथ मिलाकर मोच, घेंठन, चोट, पिच्छित व्रण एवं पुराने घावों पर लगाने से बहुत लाभ होता है। इसके साथ हल्दी तथा मिश्री को खिलाते भी हैं। विच्छ्र एवं सर्प आदि के काटने पर वेदना शान्ति के लिए इसका धूआं देते हैं। हल्दी एवं फिटकिरी (१ में २०) के सूक्ष्म चूर्ण का कर्णलाव में कान में प्रथमन करते हैं।

(५) सभी प्रकार के नेत्राभिष्यन्द के लिए यह बहुत लाभदायक है। एक भाग हल्दी २० भाग जल में उबाल कर छानकर उसे आंख में बार-बार डालते हैं जिससे आंख की वेदना कम होती है तथा कीचड़ आना भी कम होता है। इसके साथ से रंगे हुए कपड़े का व्यवहार नेत्राच्छादन के लिए किया जाता है।

(६) हलीपद में इसको गुड़ एवं गोमूत्र के साथ प्रयोग कराया जाता है।

(७) शिरःशूल एवं जोंक के काटने पर रक्तप्रवाह को रोकने के लिए इसका लेप लाभदायक है। चक्कर आता हो तो ताजी हल्दी का सिरपर लेप करने से लाभ होता है। घृतकुमारी के गूदे में इसको घिसकर शोथयुक्त अर्श पर लगाते हैं।

(८) भूतोन्माद एवं योषापस्मार आदि में इसका धूआं दिया जाता है।

(९) हल्दी के ताजे पत्तों का उपयोग मछली भूजने में एवं घृत की दुर्गन्ध को दूर करने के लिए उपयोग में लाते हैं। ताजी हल्दी का अचार भी बनाया जाता है।

मात्रा—चूर्ण २-४ माश।

अथ कर्पूरहरिद्राया नामानि गुणांश्चाह

दार्वाभिदा^१ऽऽम्रगन्धा च सुरभीदारुदारु च । कर्पूरा पञ्चपत्रा स्यात्सुरीम^२सुरतारका ॥
आम्रगन्धिहरिद्रा या सा शीता वातला मता । पित्तहन्मधुरा तित्ता सर्वकण्डूविनाशिनी ॥

कर्पूरहल्दी या आमाहरदी के नाम तथा गुण—दार्वाभिदा (यह दारुहल्दी के भेद में है अतः दार्वाभिदा भी नाम है), आम्रगन्धा (आम के फल के समान गन्ध होने से आम्रगन्धा भी कहते हैं), सुरभीदारु, दारु, कर्पूरा, पञ्चपत्रा सुरीमत और सुरतारका (पाठान्तर में सुरभी और सुरनायिका) ये सब आमाहरदी के पर्यायवाचक शब्द हैं। जो हल्दी आम के फल के समान गन्ध वाली होती है वह शीतल, वातकारक, पित्त को दूर करने वाली, मधुर तथा तित्त रसयुक्त एवं सब प्रकार की खुजली का नाश करनेवाली होती है ॥ १९८-१९९ ॥

६८-आमाहलदी

हि०-अमिया हल्दी, आमाहल (१) द, आमाहलदी । बं०-आम आदा । म०-अम्बे हलद, अम्मा हलद । गु०-आम्बा हलदर । क०-हुली आरसीन । ते०-कारपुसुपु । ता०-पशु मंजल ।

१. 'दार्वाभिदे'ति पाठान्तरमसंज्ञतम् ।

२. 'सुरभी सुरनायिके'ति पाठा० ।

मा०-आंवा हलदी । पं०-अंबिया हलदी । फा०-दारचोबह । अ०-दारहल्द । अं०-Mango ginger (मंगो जिंजर) । ले०-Curcuma amada Roxb. (कक्युमा अमाडा) । Fam. Zingiberaceae (झिजिवेरेसी) ।

आमाहल्दी के छुप प्रायः सब प्रान्तों में कहीं न कहीं पाये जाते हैं। बंगाल और कोंकण में इसकी खेती की जाती है। इसका डंठल मोटा होता है। कन्द-हल्दी की गाँठों से बड़े बड़े, आर्द्रक के समान, हल्के पीले रंग के एवं आम्र की तरह गन्धयुक्त होते हैं। छुप-२-३ फीट तक ऊँचा होता है। पत्ते-१-१॥ फुट लम्बे, ५-१ इंच चौड़े, आयताकार दीर्घवृत्ताकार और नुकीले होते हैं। फूल-फोके पीले रंग के आते हैं। गाँठों को छोटे छोटे ढकड़े कर सुखा लेते हैं। डा० देसाई लिखते हैं कि बम्बई में आमाहल्दी नाम से जो गाँठें विकती हैं वे वनहरिद्रा की होती हैं। कुछ विद्वानों ने आमाहल्दी का ले० नाम वनहरिद्रा वाला लिखा है। आमाहल्दी का बंगाल में अधिक प्रयोग होता है।

रासायनिक संगठन—इसमें एक उड़नशील तैल, राल, शर्करा, गोंद, स्टार्च, अल्यूमिनाइड्स, ऑर्गेनिक अम्ल तथा राख आदि पदार्थ प्राप्त होते हैं।

गुण और प्रयोग—यह वातानुलोमक, शीतल, सुगन्धि, दीपन, पाचन एवं म्राही है। इसके गुण आर्द्रक के समान दीपन एवं वातानुलोमक हैं लेकिन आर्द्रक उष्ण है और यह शीतल है।

इसका उपयोग हल्दी के स्थान पर किया जाता है। सुगन्धित होने के कारण इसे चटनी आदि में उपयोग में लाते हैं। मिठाइयों में आम की गन्ध लाने के लिये इसके फाट का व्यवहार करते हैं। चोट एवं खुजली आदि में इसका लेप किया जाता है। लताकरण के पत्र रस के साथ कुमि रोग में इसका उपयोग किया जाता है।

मात्रा—चूर्ण २-४ माश। =

अथ वनहरिद्राया नामगुणानाह

अरण्यहलदीकन्दः कुष्ठवातास्रनाशनः ॥ २०० ॥

वनहरदी के गुण—वनहल्दी का कन्द-कुष्ठ तथा वातरक्त का नाशक होता है ॥ २०० ॥

६९. वनहलदी

हि०-वनहरदी, वनहल्दी, जंगली हल्दी । बं०-वनहलद, वनहलद । म०-वेडीहलद, रान-हलद । क०-कावरसन । ते०-अड़वि पसुपु, कस्तुरि पसुपु । ता०-कस्तुरि मंजल । गु०-वनहलदर, कपूरकाचली । पं०, मा०-जंगली हल्दी । मला०-कट्टुमञ्जल । अं०-Wild turmeric (वाइल्ड टर्मेरिक); Yellow zedoary (यलो जेडोरी); Cochin turmeric (कोचीन टर्मेरिक) । ले०-Curcuma aromatica Salisb. (कक्युमा अरोमेटिका) । Fam. Zingiberaceae (झिजिवेरेसी) ।

वनहल्दी—इस देश के प्रायः सब प्रान्तों में कहीं न कहीं पाई जाती है। विशेषकर बंगाल एवं दक्षिण के कोचीन, मैसूर, अल्वारा आदि स्थानों में अधिक देखने में आती है। इसका छुप वर्षाजीवी होता है। गरमी में इसका छुप सूख जाता है किन्तु भूमि के भीतर इसकी गाँठें जीवित रहती हैं और वर्षा ऋतु में वे अंकुरित हो पौधे के रूप में परिणत होती हैं। पत्ते जब कोमल अवस्था के होते हैं तब उनके बीच का भाग जामुनी रंग का होता है। जब यह अंकुरित होता है

तभी इसमें फूल आते हैं। जड़ के नीचे काला सा पीले रंग का कन्द होता है। अच्छी खाद आदि होने से ये कन्द काफी बड़े होते हैं। साधारणतः बीच की गांठें अण्डे के समान, २ इंच से बड़ी, कालीसी चक्राकार कड़ों से युक्त तथा अनेक मोटी उपमूर्तों से युक्त होती हैं। उपमूर्तों के अंतिम भाग में बरदास के बराबर नारंगपीत गांठें होती हैं। बीच की गांठों के बगलवाली गांठें अंगुली सदृश मोटी होती हैं तथा उनसे थोड़े से मांसल मूल निकले रहते हैं। जंगली हरदी का अन्दर का भाग गाढ़े नारंगी रंग का; गन्ध हरदी से तेज तथा कर्पूर मिश्रित सोंठ के समान; स्वाद कर्पूर के समान एवं हल्कासकारक होता है। हरदी के स्थान में रंगने के काम में यह आती है। त्रावण-कोर में इससे तिखुर निकालते हैं।

रासायनिक संगठन—हरिद्रा के समान।

गुण और प्रयोग—इसके गुण हल्दी की ही तरह होते हैं। रक्तविकार एवं चर्मरोगों में अन्य औषधियों के साथ इसका व्यवहार किया जाता है।

(१) सर्पविष में जंगली हल्दी, कुछ, अजवायन तथा मैन्सिल का धूम दिया जाता है।

(२) विस्फोटक ज्वरों में दानों को बाहर निकालने के लिये इसे २-४ रं. खिलाते हैं तथा इसका बाह्यलेप भी करते हैं।

(३) खुजली, चोट, सूजन एवं मोच आदि में इसका लेप अथवा इससे सिद्ध तैल का व्यवहार किया जाता है।

(४) शिरःशूल में लोहवान के साथ इसे घिसकर लेप करते हैं।

मात्रा—१-२ मा०।

नोट—उपर्युक्त हरिद्राओं के अतिरिक्त बंगाल में एक कालीहल्दी (नरकचूर, नीलकण्ठ) होती है जिसे कर्क्यूमा कैसिया (*Curcuma caesia* Roxb.) कहते हैं। इसकी गांठें काली सी धूसरित वर्ण की एवं चक्राकार कड़ों से युक्त होती हैं। अन्दर का भाग दूसर नील वर्ण का, अत्यन्त कड़ा एवं शूद्र के समान होता है। इनका स्वाद एवं गन्ध कर्पूर के समान होता है।

गुण और प्रयोग—इसके गुण कचूर की तरह होते हैं। सौन्दर्य प्रसाधनों (Cosmetics-कॉस्मेटिक्स) में इसका उपयोग किया जाता है। इसका उबटन पसीना लाने के लिए व्यवहार में लाया जाता है। बंगाल में इसकी ताजी गांठों का उपयोग हल्दी की तरह किया जाता है।

अथ दारुहरिद्राया नामानि गुणांश्चाह

दार्वा दारुहरिद्रा च पर्जन्या पर्जनीति च । कटुहृदरी पीता च भवेत्सैव पचम्पचा ॥

सैव कालीयकः प्रोक्तस्तथा कालेयकोऽपि च ॥ २०१ ॥

पीतद्रुश्च हरिद्रुश्चपीतदारु च पीतकम् । दार्वा निशागुणा किन्तु नेत्र कर्णास्यरोगानुत् ॥

दारुहरदी के नाम तथा गुण—दार्वा, दारुहरिद्रा, पर्जन्या, पर्जनी, कटुहृदरी, पीता, पचम्पचा, कालीयक, कालेयक, पीतद्रु, हरिद्रु, पीतदारु और पीतक ये सब दारुहल्दी के पर्यायवाची शब्द हैं। दारुहल्दी—के गुण यद्यपि हल्दी के समान ही होते हैं तथापि यह विशेषतः नेत्र, कर्ण तथा मुख-सम्बन्धी रोगों को दूर करने वाली होती है ॥ २०१-२०२ ॥

१. 'कपीतकमि'ति पाठा० चिन्त्यम्।

७० दारुहल्दी

हि०—दारुहल्दी, दारुहरदी, दारुहल्द । बं०—दारुहरिद्रा । म०—दारुहल्द, जरकि हल्द । गु०—दारुहल्दर । मा०—दारुहल्दी । क०—दोहा मरद रिसिन । ते०—मनिपसुपु । ता०—मर मजिल । कुमा०—चित्रा, कीलमोरा । प०—सुमल । ने०—चित्रा । फा०—दारु चोबह, फिलहरह । अ०—दारु हल्क । अं०—Indian berberry (इण्डियन बरबेरी) । ले०—*Berberis species* (बर्वेरीस् की विभिन्न जातियां) । Fam. Berberidaceae (बर्वेरीडसी) ।

दारुहल्दी की १२-१३ जाति की कटकित झाड़ियां अधिकतर हिमालय के पहाड़ों पर तथा आसाम में पाई जाती हैं। इनमें से चार जातियां मध्य तथा दक्षिण भारत (निल गिरी पर्वत) में पाई जाती हैं। छोटा नागपूर के पारसनाथ की पहाड़ी पर भी एक भेद पाया जाता है। इनमें से विशेषरूप से ब० अरिस्टेटा एवं ३, ४ अन्य पौधों का उपयोग चिकित्सा में किया जाता है जिनका वर्णन आगे दिया जा रहा है। गुणों की दृष्टि से इनमें विशेष अन्तर न होने से सभी के गुण और प्रयोग एक साथ दिये गये हैं। दारुहल्दी के मूल, काष्ठ, कांड, फल (जिसे झरिष्क कहते हैं) एवं सत्व (रसौत) का व्यवहार किया जाना है। रसौत का स्वतन्त्र वर्णन किया गया है। झरिष्क—ये कालाई लिये लाल तथा सूखने पर काले अंगूर की तरह दिखलाई देते हैं। ये काले अंगूर से छोटे तथा अधिकांश में बीजहीन होते हैं। इनका स्वाद खट्टा या रुचिकर खटमिट्टा होता है।

(क) *Berberis aristata*, DC. (बर्वेरीस् अरिस्टेटा, डीसी०) ।

जौन०—काशमोई । गढ०—किंगोरा ।

इसके क्षुप हिमालय पर्वत पर ६००० से १०५०० फीट की ऊँचाई पर एवं निलगिरी के पहाड़ों पर पाये जाते हैं। इसका क्षुप—बड़ा, पतनशील (Deiduous—डैसिड्यूअस्), कटीला एवं साधारणतः ६ से १२ फीट तक ऊँचा लेकिन कभी कभी १५ फीट तक ऊँचा एवं ८ इंच व्यास के कांड से युक्त होता है। शाखाएँ—स्वेताभ या हल्के पीताभ दूसर वर्ण की होती हैं। पत्ते—१५-४ इंच लम्बे, ३-१ इंच चौड़े, अभिलम्बाकार, चर्मवत्, सूक्ष्म शिराओं से युक्त, सरल धार काले या दूर दूर पर तीक्ष्ण कांटों से युक्त एवं उनका अधोपृष्ठ हल्के हरे रङ्ग का होता है। फूल—स्वर्ण-पीत गुष्प २-३ इंच लम्बी मंजरियों में आते हैं। फल—बीजमांसल फल (Berry—बेरी), अण्डाकार, नीले बैंगनी रङ्ग के चमकीले एवं रजावृत होते हैं। मूल—पीताभ बादामी, नलिकाकार, कुछ गांठदार, कड़े, मजबूत लेकिन लचीले, साधारणतः कटे हुये टुकड़ों के रूप में एवं थोड़े सीं शाखाओं से युक्त होते हैं। छाल—अंदर से गहरे बादामी रङ्ग की, मुलायम एवं तोड़ने पर चूर्ण रूप में हो जाती है। काष्ठ—नींबू के समान पीतवर्ण का, स्पष्ट एवं संकरी मज्जक किरणों से युक्त, जिसमें मज्जक प्रायः नही होता और यदि हो तो चमकीले पीतवर्ण का होता है। इसके काष्ठ में ताजी अवस्था में हल्की गन्ध एवं इसका स्वाद कड़वा होता है। इसको कितना भी उबलें तो भी यह पीला ही रहता है।

(ख) *B. asiatica*, Roxb. ex DC. (ब० एशियाटिका, राक्सव. एक्स डीसी.) ।

हि०—किलमोरा, किंगोरा । ने०—माटे किस्ती, चित्रा ।

इसके क्षुप प्रायः २-८ इंच फीट के बीच या कभी कभी नीचे भी हिमालय की घाटियों में भूयान, गढवाल, बिहार, पारसनाथ की पहाड़ी तथा अफगानिस्तान आदि स्थानों पर पाये जाते हैं।

इसका छुप करीब ८ फीट ऊँचा होता है। शाखाएँ धूसर वर्ण की होती हैं। इसकी पत्तियाँ अण्डाकार या लट्वाकार आयताकार, १-२ १/२ इंच लम्बी एवं चर्मवत् होती हैं। पत्तियों का शिराजाल ऊपरी पृष्ठ पर घना तथा दृढ़ होता है। पुष्प-मञ्जरियों में निकलते हैं। इसके फल कुण्ठ नील होते हैं।

(ग) B. lycium, Royle. (ब० लाइसियम्, रायलि.)।

हि०-चतुरोर्ध्व, काशमल, दारहरिद्रा।

इसके छुप ३-७ हजार फीट की ऊँचाई पर पश्चिमी हिमालय में गढवाल से हजाराल तक एवं चक्रौता तथा मसूरी के नीचे विशेषरूप में प्राप्त होते हैं। ये छोटे एवं समूहबद्ध होकर आते हैं।

इसके पत्ते प्रायः पतले तथा लम्बे होते हैं एवं शिराजाल घना नहीं होता। इसके फल विशेष मांसल नहीं होते।

रासायनिक संगठन—बर्बेरिन् की विभिन्न उपजातियों में कम से कम आठ प्रकार के विभिन्न क्षाराम पाये गये हैं जिनके नाम इस प्रकार हैं—बर्बेरिन् (Berberine), (ऑक्सिऑकैन्थाइन (Oxyacanthine), बर्बेमाइन (Berbamine), पामेटाइन (Palmatine), जट्रोहीडाइन (Jatrophanthine), कोलुम्बामाइन (Columbamine), बर्बेरुबिन् (Berberrubine) एवं हाइड्रेस्टाइन (Hydrastine)। इनमें से प्रथम तीन विशेष महत्व के हैं तथा शेष विभिन्न अन्य वनस्पतियों के विशिष्ट क्षाराम हैं। बर्बेरिन् (Berberine, $C_{20}H_{19}NO_5$), शीत कल में घुलनशील, मद्यसार में कम घुलनशील, पीतवर्ण का एवं सूखों के आकार का क्षाराम है। यह काष्ठ एवं छाल की अपेक्षा मूल में अधिक होता है। यह क्षाराम और भी कई वनस्पतियों में पाया जाता है। इसके लवण भी बनाये गये हैं।

इसके अतिरिक्त इसमें कषाय द्रव्य, गोद एवं स्टाव आदि पदार्थ पाये जाते हैं।

इसके फल में मलिक (Malic), टार्ट्रिक (Tartaric) एवं साइट्रिक (Citric) अम्ल पाये जाते हैं।

गुण और प्रयोग—दारुहलदी के मूल एवं काष्ठ वक्ष्य, तिक्त पौष्टिक, दीपन, पाचन, प्रादी, पित्तविरेचक, ज्वरहर, पोषायिक ज्वरहर, स्वेदल, श्लेष्मघ्न, रसायन एवं त्वक् दीपहर हैं।

इसका उपयोग मलेरिया आदि विषम ज्वर, कुपचन, फिरङ्ग, गण्डमाला, अपची, त्वकदोष, भगदर, प्रवर, अत्यातव, व्रण, गमिणीवमन, यकृतप्लीहावृद्धि, कामला एवं सर्पदंश आदि में किया जाता है।

(१) मलेरिया तथा अन्य विषमज्वरों में इसके काष्ठ का उपयोग किया जाता है। ज्वर के साथ हलास, वमन, विरेचन, शिरःशूल एवं थकावट अधिक होती है तब इसके काष्ठ का उपयोग रसौत की अपेक्षा अच्छा होता है। ज्वर में इसके पूर्व विरेचन देना चाहिये। इससे पसीना होकर ज्वर उतर जाता है। किनीन की तरह हृदयवसाद एवं बाधिय आदि इससे नहीं होते तथा प्लीहा की वृद्धि कम हो जाती है। ज्वर अच्छा होने के पश्चात् इसके उपयोग से मूल आदि बढ़ती है। यद्यपि उपर्युक्त गुणों के लिये इसका उपयोग किया जाता रहा लेकिन नवीन प्रयोगों से देखा गया कि इसके क्षाराम बर्बेरिन् सल्फेट (Berberine Sulphate) को १ १/२-२ १/२ र० की मात्रा में दिन में ३ बार ३ दिन तक देने पर भी किसी प्रकार का लाभ नहीं हुवा। मलेरिया में इससे एक लाभ अवश्य होता है कि इसके देने से प्लीहा आदि धातुओं में छिपे हुये मलेरिया के कीटाणु रक्त में आ जाते हैं जिससे रक्त परीक्षा में दिखलाई देने से निदान में आसानी होती है। किनीन के साथ ज्वर की चिकित्सा में इसका उपयोग लाभदायक है।

(२) बर्बेरिन् (Berberine)—यह क्षाराम अत्यंत विषैला नहीं है लेकिन अधिक मात्रा में देने से अवश्य विषैला है एवं मृत्यु भी हो सकती है। इसका प्रचूषण आन्त्र एवं सूचिकाभरण द्वारा हो सकता है। बिल्ली एवं कुत्तों को उनके वजन के प्रति किलोग्राम के लिये २ मिलीग्राम की मात्रा में देने से हृदय पर अवसादक प्रभाव पड़ता है तथा रक्तवाहिनियों का विस्फार होता है। यह क्रिया उन्हीं अंगों के ऊपर प्रत्यक्ष प्रभाव से एवं प्राणदा (Vagus=हागस्) नाडी की उत्तेजना से होती है। प्राणियों में मृत्युत्तर परीक्षण द्वारा देखा गया कि इससे फुफ्फुसों में अत्यन्त रक्तविकृत एवं हृदय के अलिन्दों (Auricle=ऑरिकल) का विस्फार होकर मृत्यु होती है। इससे वृक्कों में शोथ एवं रक्तस्राव होता है तथा इससे केन्द्रीय वातनाडीसंस्थान के कन्दों की कोशाओं को नुकसान पहुँचता है। यह श्वसन के लिये भी अवसादक है लेकिन १-१० मिलीग्राम की मात्रा में यह आन्त्र, गर्भाशय एवं श्वसनिका की अनैच्छिक मांसपेशियों को उत्तेजित करता है जिससे श्वसनिका में संकोच उत्पन्न होता है।

साधारण मात्रा में हृदय पर इसका उत्तेजक प्रभाव पड़ता है जिससे हृदय की पोषक रक्तवाहिनियों में रक्तप्रवाह की वृद्धि होती है लेकिन अधिक मात्रा में देने पर यह अवसादक है। इससे श्वेतकर्णों की वृद्धि होती है। मलेरिया में निदान की दृष्टि से प्रोद्योपक रूप में (Provoactive dose—प्रोवोकेटिव डोज) इसका उपयोग लाभदायक है जिससे छिपे हुये कीटाणु रक्त में आजाते हैं तथा रक्तपरीक्षण में दिखलाई देने लगते हैं। यह चर्म के नीचे की धातुओं एवं श्लेष्मिक कला के लिये स्थानिक रूप से सौम्य स्वापजनक होने के कारण वेदनास्थापन के लिये प्रयुक्त होता है। किनीन जो कि कोशाओं के जीवरस (प्रोटोप्लाज्म—Protoplasm) के लिये विषैला होता है उसकी अपेक्षा ८० गुना कम शक्ति का इसका घोल (८०, ००० में १) लीशमैनिया ट्रॉपिका (Leishmania tropica) नामक प्राच्यव्रण उत्पन्न करने वाले कीटाणु के संवर्ध की वृद्धि रोकने में समर्थ होता है। यह प्राच्यव्रण (Oriental sore—ओरियन्टल् सोर) की चिकित्सा के लिये सफल औषधि है। बर्बेरिन् ऑसिड सल्फेट ५-१०% घोल की १-२ सी० सी० मात्रा व्रण के किनारों पर अत्यन्त महीन सूचिका द्वारा ४, ५ जगह दी जाती है। सूचिकाभरण इफ्ते में एक बार किया जाता है। साधारणतः ३ इफ्तों में व्रण अच्छा हो जाता है लेकिन द्वितीयक उपसर्ग की तीव्रता के अनुसार २-१२ इफ्ते भी अच्छा होने में लग सकते हैं। यदि एक से अधिक व्रण हों तो एक दिन में २ व्रणों से अधिक एवं इफ्ते में ४ व्रणों से अधिक, (विशेष कर जब व्रण बड़े हों) में सूचिकाभरण नहीं करना चाहिये। चिकित्साकाल में व्रण का बन्धन उचित रूप में करना चाहिये। इस औषधि का तयार घोल ओरिसॉल (Orisol) नाम से विकता है।

(३) दारुहलदी पित्त एवं मूत्रमार्ग की विकृति में लाभदायक है। पित्त एवं मूत्राश्मरी, तुष्णा, दाह एवं हलास आदि के लिये इसका उपयोग किया जाता है। वस्तिशोथ एवं प्रमेह आदि में आंवले के रस एवं मधु के साथ इसकी देते हैं। गर्भाशय शैथिल्य के कारण उत्पन्न रक्तप्रदर में तथा श्वेतप्रदर में मधु के साथ इसके काष्ठ का सेवन करने से लाभ होता है। कामला में मधु के साथ इसका काष्ठ दिया जाता है। मूलत्वक् का काष्ठ तुष्णाणुनाशक (Bactericidal—बैक्टेरिसाइडल) है तथा जीर्ण व्रणों में व्रण प्रक्षालन के लिये लाभदायक है।

(४) दारुहलदी के फल सौम्य विरेचक, शीतल एवं रोचक होते हैं।

प्रतिनिधि एवं व्यामिश्रण—उत्तर भारत में इसमें विशेष मिलावट नहीं होती लेकिन बंबई की तरफ इसमें कई प्रकार की वनस्पतियों के काष्ठ को हलदी में उबाळ कर बेचते हैं। शाहकी

हल्दी (*Coscinum fenestratum* (Gaertn.) Colebr. (कॉसिनिअम् फेनेस्ट्रैटम्) के कांड को भी इसके स्थान पर देते हैं ।

मात्रा—चूर्ण २-३ माशा, टिक्चर ३-२ ड्रा०, बर्वेरिन के लवण १-५ ग्रैन ।

अथ दार्वीकाथजातं रसाञ्जनम् । तस्य निर्माणविधि नामानि गुणांश्चाह

दार्वीकाथसमं क्षीरं पादं पक्त्वा यदा घनम् । तदा रसाञ्जनाय तन्नेत्रयोः परमं हितम् ॥
रसाञ्जनं ताक्ष्यशैलं रसगर्भञ्च ताक्ष्यजम् । रसाञ्जनं कटु श्लेष्मविषनेत्रविकारनुत् ॥२०४॥
उष्णं रसायनं तिक्तं छेदनं व्रणदोषहृत् ॥ २०५ ॥

दारुहल्दी के काथ से तैयार होने वाले रसोत के बनाने की विधि, नाम तथा गुण-दारुहल्दी का काढ़ा बनाकर उसी के बराबर उसमें दूध डाल कर औटावें । बाद को जब चौथाई भाग शेष रह जाय तब उतार लें और उसमें से जो गाढ़ा भाग हो उसे अलग कर लें । उसी को रसोत कहते हैं । यह नेत्रों के लिये परम हितकर होता है । रसाञ्जन, ताक्ष्यशैल, रसगर्भ और ताक्ष्यज ये रसोत के नाम हैं । रसोत-कटु तथा तिक्त रस युक्त, कफ, विष तथा नेत्र सम्बन्धी विकारों को दूर करने वाला, उष्ण वीर्य, रसायन, छेदक (पिण्डी भाव को प्राप्त हुये कफादिकों को काट काट कर अलग करने वाला), एवं व्रणसम्बन्धी दोषों को नष्ट करने वाला होता है ॥ २०३-२०५ ॥

७१ रसोत

हि०-रसोत, रसोत, रसवत । ब०-रसाञ्जन । म०-रसवत, रसाञ्जन । गु०-रसवती । क०-रसाञ्जन । से०-रसाञ्जनम् । मा०-रसोत । पं०-रसोत । फा०-फिलजडः । अ०-हुलुजेहिदी । अं०-Extract of Indian Berberis (एक्स्ट्रेक्ट ऑफ इण्डियन् बर्वेरिस्) । ले०-Extractum Berberis (एक्स्ट्रेक्टम् बर्वेरिस्)

रसोत—कालापन लिये भूरे रङ्ग की, गोंद के समान मुलायम तथा पानी और मदिरा में घुलने वाली दारुहल्दी के काथ और बकरी के दूध से बनी हुई औषधि है । इसका स्वाद कड़वा तथा कसैला होता है । इसको बनाने के लिये वर्षा के आखिर में इसके क्षुद्र को काट कर उसके पंचांग का काथ बना कर बाद में उसे गाढ़ा बनाते हैं । कुछ लोग काथ में बराबर मात्रा में बकरी का दूध मिलाकर फिर गाढ़ा करते हैं । इस बात में मतभेद है कि रसोत केवल ब० लाइसियम् के मूल एवं काष्ठ से बनता है या ब० एशियाटिका से या दोनों से । बाजार में बिकने वाला रसोत प्रायः दोनों के मिश्रण से बनाया जाता है । इसमें लकड़ी, मिट्टी आदि पदार्थ मिले रहते हैं । इसलिये इसे १० गुने गरम जल में मिलाकर छान कर सुखाते हैं एवं बचे हुये भाग में मधुसार मिलाकर छानकर उस मधुसार को ऊर्ध्वपातन यन्त्र द्वारा अलग कर गाढ़े भाग को उपर्युक्त जल से सुखाये गाढ़े भाग में मिलाकर बन्द शीशी में रखकर काम में लाते हैं ।

गुण और प्रयोग—यह कड़वा पौष्टिक, ज्वरहर, पायायिक ज्वरहर, स्वेदल, अशोघ्न, शोथघ्न, रक्तशोधक, श्लेष्मघ्न, व्रणरोपक एवं नेत्रविकारहर है ।

इसका आन्तरिक उपयोग ज्वर, यकृत प्लीहा वृद्धि, कामला, अर्श, एवं आमालशय तथा पक्वशय के व्रण (Gastric & duodenal ulcer-गैस्ट्रिक अँड ड्युओडेनल अल्सर) में लाभदायक है । इसका बाह्य प्रयोग अर्श, प्राच्यव्रण, कटे हुये भाग, फोड़े फुन्सियाँ एवं पुराने व्रण आदि में किया जाता है ।

(१) विषमज्वर के सभी प्रकारों में इसको १५ र० दिन में ३ बार जल के साथ देते हैं । काथ की अपेक्षा यह ज्यादा अच्छा होता है । इससे ज्वर का शमन होकर प्लीहा वृद्धि भी कम होती है । इसके प्रयोग में पहले विरेचन देना चाहिये तथा इसकी पूर्ण मात्रा खाली पेट पर देनी चाहिये । औषधि लेने के पश्चात् रोगी को कपड़ा ओढ़ा कर सुलाना चाहिये । थोड़ी देर में रोगी को प्यास मालूम पड़ती है तथा जी घबड़ाने लगता है लेकिन उसको जल पीने न दें । एक घण्टे में पसीना निकलने लगता है तथा कमजोरी मालूम होती है । उसके बाद शरीर पोंछ कर लाजमण्ड या चावल का मांड और दूध पीने को दें । इसके बाद रोगी प्रायः सो जाता है तथा उस दिन ज्वर की पारी नहीं आती । इस प्रयोग में एक दोष यह है कि रोगी को कभी पहले रक्तातिसार हुआ हो तो वह फिर उमड़ जाता है ।

(२) नये एवं पुराने नेत्राभिष्यन्द में इसको पलकों पर लगाने से बहुत लाभ होता है । इसके साथ इसमें अफीम, सैन्धव एवं फिटकिरी मिलाई जा सकती है ।

(३) रक्तार्श में इसको २ से ८ र० मक्खन के साथ खिलाया जाता है एवं इसके धोल (३२ में १) से अर्श को घोंते हैं ।

(४) कपूर एवं मक्खन के साथ बना इसका मलहम फोड़े, फुन्सियाँ, कटे हुये भाग एवं पुराने घावों पर लाभदायक है । मधु के साथ मिलाकर मुख के अन्दर के व्रणों पर एवं अन्य व्रणों पर लगाते हैं । शोथ पर इसके लेप से लाभ होता है । मुखरोग में इसके धोल से गण्डूष कराते हैं । प्राच्यव्रण के लिये भी यह लाभदायक है क्योंकि इसमें क्षाराभ की पर्याप्त मात्रा रहती है ।

मात्रा—३-२ मा० ।

अथ बाकुची । तस्या नामानि तत्फलस्य च गुणांश्चाह

अवसृगुजो बाकुची स्यात्सोमराजी सुपर्णिका ।

शशिलेखा कृष्णफला सोमा पूतिफलीति च ॥ २०६ ॥

सोमवल्ली कालमेघी कुष्ठघ्नी च प्रकीर्तिता । बाकुची मधुरा तिक्ता कटुपाका रसायनी ॥

विष्टम्भहृदिमा रुच्या सरा श्लेष्माक्षपित्तनुत् ।

रूक्षा हृद्या श्वासकुष्ठमेहज्वरकृमिप्रणुत् ॥ २०८ ॥

तत्फलं पित्तलं कुष्ठकफानिलहरं कटु । केशयं त्वच्यकृमिश्वासकासशोथामपाण्डुनुत् ॥२०९॥

बाकुची के नाम और उसके तथा उसके फल के गुण—अवल्लुज, बाकुची, सोमराजी, सुपर्णिका, शशिलेखा, कृष्णफला, सोमा, पूतिफली, सोमवल्ली, कालमेघी और कुष्ठघ्नी ये सब बाकुची के नामान्तर हैं । बाकुची-मधुर तथा तिक्त रस युक्त, विपाक में कटुरस युक्त, रसायन, विष्टम्भ को दूर करने वाली, शीतवीर्य, रुज्ज्वनक, सारक (दस्तावर), कफ तथा रक्तपित्त को दूर करने वाली होती है तथा यह रुक्ष, हृदय के लिए हितकर तथा श्वास, कुष्ठ, प्रमेह, ज्वर और कृमि को नष्ट करने वाली होती है । इसका फल—पित्तकारक, कुष्ठ, कफ और वात को दूर करने वाला, कटुरसयुक्त, केश तथा त्वचा के लिए हितकारी होता है तथा कृमि, श्वास, कास, शोथ आम और पाण्डु इन सब रोगों को नष्ट करने वाला होता है ॥ २०६-२०९ ॥

७२ बाकुची

हि०—बाकुची, बकुची, बावची, बावची, सोमराजी। बं०—लताकस्तूरी, हाकुच। म०—बावची। गु०—बावची, बावची। क०—बावचिगे। ते०—भवचि, कालाजिउजा। ता०—कर्पूरकशि। फा०—बावकुचि। अं०—*Psoralea seed* (सोरिलिया सीड); *Malaya tea* (मलाया टी)। ले०—*Psoralea corylifolia*, Linn. (सोरिलिया कोरिलीफोलिया, लिन.)। Fam. Leguminosae (लेग्युमिनोसी)।

बाकुची—प्रायः सब प्रान्तों के जंगली झाड़ियों में तथा खादर अथवा कंकरीली भूमि में उत्पन्न होती है एवं सिलोन में भी प्राप्त होती है। अमेरिका में भी इसकी कई उपजातियाँ होती हैं जिनके गुण भी इसी के समान हैं।

इसका क्षुप—१-४ फीट तक ऊँचा, वर्षायु एवं स्वावलम्बी होता है। पत्ते—१-३ इंच के घेरे में छोटी अरणी के पत्तों के समान गोलकार होते हैं। ये नालयुक्त, कड़े, चिकने, लहरदार दन्तुर एवं इनके दोनों पृष्ठों पर काले धब्बे होते हैं। इन ग्रन्थियों के चिह्न शाखाओं पर भी होते हैं। १०-३० छोटे, नीले बैंगनी रंग के पुष्प—१ से २ इंच लम्बे पुष्पदण्ड पर आते हैं। फली—छोटी, गोल, काली, चिकनी, एक बीज युक्त, अस्फोटी एवं फलभित्ति बीज से चिपकी होती है। बीज—बाकुची वास्तव में फल ही है जिसकी फलभित्ति बीजावरण से चिपकी रहती है। यह अण्डाकार, आयताकार, कुछ चिपटे, चिकने, अग्र की तरफ नुकीलें, काले रंग के एवं महीन गदों से युक्त होते हैं तथा तालुद्वारा बड़ा करके देखने पर नहाने के स्पञ्ज की तरह दिखलाई देते हैं। इसको चबाने पर एक तीव्र गन्ध आती है तथा इनका स्वाद कड़वा, तीता एवं दाहजनक होता है। औषधि कार्य में इनका तथा इनसे निकले तेल का व्यवहार किया जाता है।

नोट—कुछ विद्वानों ने सोमराजी नाम से ले० वर्नोनिया अन्थेलमिटिका (*Vernonia anthelmintica* Willd.) का ग्रहण किया है लेकिन वह नाम तो अरण्यजीरक का है जिसका वर्णन परिशिष्ट में किया गया है।

रासायनिक संगठन—बाकुची के फलों में तेल, उड़नशील तेल, तारपीन की तरह तेल, स्थिर तेल, एवं सोरैलेन् (*Psoralen*) तथा आइसो-सोरैलेन् (*Iso-psoralen*) नामक दो रवेदार पदार्थ पाये जाते हैं। बाकुची के कृमिघ्न तथा त्वच्य गुण इन्हीं रवेदार पदार्थों के मिश्रण से हैं। यह तेल में घुलने वाले (फ्युरोकोउमरिन्स—*Furocoumarins*) हैं। प्रथम सोरैलेन अंजीर से प्राप्त होने वाले फ्लियुसिन् (*Fliousin*) के समान होता है। इसकी फलभित्ति (*Pericarp* पेरीकार्प) से सोरैलिडिन् (*Psoralidin*) नामक एक अन्य रवेदार पदार्थ भी प्राप्त होता है।

गुण और प्रयोग—यह सौम्य उत्तेजक, वातनाडियों के लिए नर्य, कृमिघ्न, त्वक् दोषहर, व्रण शोषक, व्रणरोपक, मृदुविरेचक, मूत्रल, स्वेदल एवं वृष्य है।

इसका अन्तः बाह्य प्रयोग श्वित्र, कुष्ठ, पामा, कण्डू, गजचर्म (सोरियासिस—*Psoriasis*) एवं चर्म के अन्य शोथयुक्त विकारों में किया जाता है।

(१) श्वित्र में चौथाई भाग हरताल के साथ गोमूत्र में पीस कर इसका लेप लाभदायक होता है। खैर एवं आंवले के काथ के साथ इसके चूर्ण का सेवन भी लाभदायक है। सालभर तक यदि बाकुची एवं काले तिल का सेवन करें तो सभी प्रकार के कुष्ठ अच्छे होकर शरीर की कान्ति बढ़ती है। इसकी जल के साथ पीस कर भी लेप किया जा सकता है। नवीन तथा युवावस्था के श्वेत कुष्ठ रोग में शीघ्र लाभ होता है किन्तु अधिक दिन तक लगाना पड़ता है। इससे दाग लाल हो जाते हैं।

(२) बाकुची में रहने वाला तेल ही प्रधान कार्यकारी भाग है। यह तेल चर्म के ऊपर रहने वाले मालागोलाणुओं (*Streptococci*) के लिये घातक है। अंतस्त्वचीय धमनिकाओं के ऊपर इसका निश्चित प्रभाव पड़ता है जिससे इनका विस्फार होकर वहाँ रक्तरस (*Plasma*—प्लाज्मा) का प्रवाह बढ़ जाता है। इससे चर्म लाल हो जाता है तथा रजक कोषों (मेलैनोब्लास्टस्—*Melanoblasts*) को उत्तेजना मिलकर रजक का निर्माण होता है। यह रजक, सफेद दागों में फैलकर उसका वर्ण परिवर्तन कर देता है। अधिकांश लोगों में इससे सफेद दाग लाल हो जाते हैं लेकिन कुछ (५%) लोगों में इससे छाले पड़ जाते हैं इसलिए इसको अन्य चीजों के साथ आवश्यक प्रमाण में मिश्रण कर लेना चाहिये जिससे दागों में केवल लाली आ जाय। श्वित्र के साथ-साथ यदि अन्य आंत्रिक विकार जैसे आमालिसार आदि हों तो उनकी भी चिकित्सा साथ-साथ करनी चाहिये।

(३) फिरंगेतर श्वित्र में बाकुची के तैलीय राल सट्टश सत्व (*Oleo-resinous extract*) का लेप लाभदायक होता है। इस सत्व में सोरैलेन् तथा आइसो-सोरैलेन् दोनों ही रहते हैं। इसको चॉलमोगरा के तेल के साथ मिलाकर लगाया जाता है तथा आन्तरिक प्रयोग भी करते हैं जिससे श्वित्र, सिध्म तथा सोरियासिस में लाभ होता है। लगाने के लिये इसके साथ २ भाग चॉलमोगरा का तेल तथा २ भाग लॅनोलीन् मिलाकर मलहम बनाकर दिन में एक, दो बार दागों पर मलना चाहिये। करीब ३ महीने में लाभ होता है।

मात्रा—बीज चूर्ण १-३ माशा।

अथ चक्रमर्दः (चकवड)। तस्यै नामानि तत्फलस्य च गुणाश्चाह

चक्रमर्दः प्रपुन्नाटो दद्रुघ्नो मेषलोचनः। पञ्चाटः स्यादेड जश्नकी पुन्नाट ह्यपि ॥११०॥
चक्रमर्दो लघुः स्वादू रुचः पित्तानिलापहः। हृद्यो हिमः कफभासकुष्ठदद्रुमीन्हरेत् ॥२११॥
हन्त्युष्णं तत्फलं कुष्ठकण्डूदद्रुविषानिलान्। गुस्मकासक्रिमिश्रासनाशनं कटुकं स्मृतम् ॥२१२॥

चकवड के नाम और उसके तथा उसके फल के गुण—चक्रमर्द, प्रपुन्नाट, दद्रुघ्न, मेषलोचन, पञ्चाट, एडगज, चक्रो और पुन्नाट ये सब चकवड के नामान्तर हैं। चकवड—लघु, स्वादिष्ट, रुक्ष, पित्तघ्न (वातपित्त) नाशक, हृदय के लिए हितकर, शीतवीर्य, कफ, स्वास, कुष्ठ, दद्रु (दाद) और कृमि को नष्ट करने वाला होता है। चकवड का फल—उष्णवीर्य और कटुरस युक्त होता है एवम् कुष्ठ, खुजली, दाद, विष, वायु, गुल्म, कास, कृमि और श्वास इन सब रोगों को दूर करने वाला होता है ॥ २१०-२१२ ॥

७३ चकवड

हि०—चकवड, पचांड, पचार। बं०—चकुन्दा, पनेवार। म०—तरोटा, टाकला। गु०—कुवाडीयो। क०—तगचे। ते०—तगिरिस। ता०—उशिङ्गरै। पं०—पंवार, चकुन्दा। फा०—संगेसत्या। अं०—कुलव। अं०—*Fetid cassia* (फोडिड कॅशिया)। ले०—*Cassia tora* Linn. (कॅशिया टोरा, लिन.)। Fam. Leguminosae (लेग्युमिनोसी)।

यह प्रायः सब प्रान्तों के जङ्गल, झाड़ों, खेत, मैदान, कूड़ा करकट, सड़क के किनारे एवं गन्दे स्थानों में आप ही आप उत्पन्न होता है।

इसका २-५ फीट तक ऊँचा एकवर्षायु क्षुप वर्षा ऋतु में बहुतायत से उत्पन्न होता है। पत्र—पंशुक्त पक्षाकार और पत्रक—तीन जोड़े, अभिलट्वाकार, १-२ इंच लंबे, चिकने, मचकीले, दुर्गन्ध

युक्त एवं स्पष्ट शिराजाल से युक्त होते हैं। इसके निचले पत्रों के बीच में एक ग्रन्थि होती है। पुष्प-छोटे पीले रंग के अक्षकोणीय एवं दो-दो के जोड़े में आते हैं। फलियाँ-४-८ इञ्च लम्बी, पतली, चौकोनी, कुछ मुड़ी हुई तथा इनका अग्र नुकीला होता है। बीज-बहुत, कड़े एवं मेथी के समान होते हैं। इसके कोमल पत्तों का साग बनाया जाता है तथा औषधि में पञ्चाम्र का व्यवहार किया जाता है।

इसी का एक दूसरा भेद है जिसे कॅशिया ऑबटुसिफोलिया (Cassia obtusifolia) कहते हैं। इसका क्षुप भी ऊपर के क्षुप के समान ही होता है लेकिन इसमें दुर्गन्ध नहीं होती तथा इसके आधारीय पत्रकद्वय के बीच में एक ग्रन्थि होती है।

रासायनिक संगठन—इसके बीजों में एमोडिन (Emodin) नामक एक ग्लूकोसाइड पाया जाता है जो क्राइसोफेनिक एसिड (Chrysophanic acid) को तरह होता है। इसके पत्तों में कॅथार्टिन (Cathartin) नामक एक विरेचक द्रव्य तथा लाल रंग होता है।

गुण और प्रयोग—इसके बीज वस्तु, दीपन, पाचन एवं त्वक् दोषहर होते हैं तथा पत्र विरेचक, कुमिष्न एवं पार्यायिक ज्वरहर होते हैं।

(१) इसके बीज की क्रिया त्वचा पर होती है। दाद, खुजली, कुष्ठ, सिध्म, पामा एवं छाजन (पक्किमा) आदि में यह बहुत लाभदायक है। जिन रोगों में त्वचा मोटी हो जाती है उनमें इससे विशेष लाभ होता है। दाद में मूली के पत्ते के साथ या नींबू के रस के साथ या करज के तेल के साथ पीस कर इसे लगाया जाता है। छाजन में मट्ठे के साथ पीस कर लगाते हैं। सिध्म के लिये कांजी में पीसकर लगाना चाहिये। ज्वणवस्तु के स्थान पर उत्पन्न होनेवाली तन्तु युक्त गांठों (कोलॉयड-Cheloid) के लिये इसके बीजों को सेबुंड के दूध में भिगोकर फिर गोमूत्र में पीस कर लेप करने से लाभ होता है। अर्थात् भेदक आदि शिरोरोग में कांजी के साथ इसका लेप उपयोगी है। इसका सेवन कॉफी के रूप में भी किया जाता है।

(२) इसके पत्तों का काथ बच्चों के विकारों में विशेषकर दन्तदभेद के समय ज्वर आदि होने पर मृदु विरेचक के रूप में दिया जाता है। इसका रस भिल्लवे से उत्पन्न दाढ़ पर लगाया जाता है। इसका पोस्टिस बनाकर फोड़ों पर बांधने से फोड़े जल्दी पक जाते हैं एवं वातरक्त, गुश्मसी तथा संधिवात में भी इनके बांधने से वेदना कम होती है। इसके पत्तों को एरण्ड तेल में भूनकर दुर्गन्ध युक्त त्रणों में पुष्टिस के रूप में प्रयोग से लाभ होता है।

मात्रा—बीज चूर्ण १-२ माशा।

अथातिविषा (अतीस) । तस्या नामगुणानाह

विषा स्वतिविषा विश्वा शृङ्गी प्रतिविषाऽहणा । शुक्रकन्दा चोपविषा भञ्जुरा पुणवल्लभा ॥
विषा सोष्णा कटुतिक्ता पाचनी दीपनी हरेत् । कफपित्तातिसारामविषकासवमिक्रिमीन् ॥

अतीस के नाम तथा गुण—विषा, अतिविषा, विश्वा, शृङ्गी, प्रतिविषा, अहणा, शुक्रकन्दा, उपविषा, भञ्जुरा और पुणवल्लभा ये सब अतीस के नाम हैं। अतीस—उष्णवीर्य, कटु तथा तिक्तरस युक्त, पाचक तथा अग्निदीपक होती है एवम् कफ, पित्त, अतिसार, आम, विष, कास, वमन और कृमि इन सब रोगों को दूर करनेवाली होती है ॥ २१३-२१४ ॥

७४ अतीस

हि०—अतीस । बं०—आतश्च । म०—अतिविष । पं०—अतीस । ते०—अतिवस । कं०—अतिविषा । गु०—अतिवखनी कली । ता०—अतिवदयम । मोटि०—अहस । अं०—Indian Atees (इन्डियन् अतीस) । ले०—*Aconitum heterophyllum*, Wall. (एकोनाइटम् हेटरोफाइलम्, वाल.); Fam. Ranunculaceae (रैनन्कुलेसी) ।

यह हिमालय पहाड़ में कुमाऊँ से हसोरा तक शिमला और इसके आस पास में तथा चम्पा प्रान्त में ६ से १५ हजार फुट ऊँची चोटियों पर पाया जाता है।

इसका क्षुप-२ से ४ फीट ऊँचा होता है। काण्ड-गोल, सीधा तथा विभिन्न आकार वाली पत्तियों से घिरा होता है। पत्र-नीचे के पत्तों के फलक प्रायः पांच विच्छेदों से युक्त एवं गोलाई लिये हुये ताम्बूलाकार या लट्वाकार-ताम्बूलाकार होते हैं। ऊपर के पत्ते छोटे तथा धार पर दन्तुर होते हैं। पुष्प-नील अथवा हरितनील, १ से ११ इञ्च लम्बे एवं चमकीले होते हैं। आभ्यन्तर पुट का एक दल सबसे बड़ा और फणाकार होता है। मूल-मूल में दो कन्द होते हैं जिनमें एक पिछले वर्ष का और दूसरा नये वर्ष का होता है। नवीन कन्द लम्बगोल या शंकाकार, हाथी की सूंड की तरह, १ इञ्च लम्बा तथा १/२ से १ इञ्च मोटा होता है। कन्दत्वक्-पतली तथा श्वेताभ, फोड़े राख के रङ्ग की तरह होती है। कन्द-स्वाद में अत्यन्त कड़वा, आसानी से टूट जाने वाला और भीतर से श्वेत तथा पिष्टमय पदार्थ से युक्त रहता है। इसे तोड़ने पर श्वेत मध्य भाग के चारों तरफ ४ काले धब्बे दिखलाई देते हैं। इनमें गन्ध नहीं रहती। इसमें कीड़े बहुत जल्दी लग जाते हैं तथा कीड़े लगने पर यह निःसत्व हो जाता है इसलिये औषधि में बिना कीड़े लगे हुये अच्छे मूलकन्द का ही व्यवहार करना चाहिये।

अन्य निघण्टुकारों ने वर्ण भेद से इसके १, ४ भेद लिखे हैं लेकिन आजकल केवल एक ही भेद और मिलता है। जिसका वर्णन नीचे दिया गया है।

(क) *Aconitum palmatum* D. Don (एकोनाइटम् पामेटम्) हि०—बख्म । सं०—प्रतिविषा ।

इसके क्षुप पूर्वी हिमालय में सिक्किम, गुवाँल तथा मिश्री पर्वतों में पाये जाते हैं।

इसके मूल अतीस की अपेक्षा अधिक लम्बे, कम मोटे, तोड़ने में सख्त, अधिक काले रङ्ग के तथा वजन में बहुत भारी होते हैं। इन पर गांठें होती हैं। गुण आदि में यह अतीस के समान ही है।

रासायनिक संगठन—वस्तुनाभ वर्ण की औषधि होने पर भी यह विषैली नहीं है। इसमें एक अत्यन्त कड़वा बिना श्वेदार क्षाराम अतीसिन (Atisine) होता है जो विषैला नहीं है। इसके अतिरिक्त इसमें एकोनाइटिक एसिड (Aconitic acid), टैनिन एसिड, अधिक मात्रा में पिष्टमय पदार्थ, वसा तथा ओलिइक, पामिटिक एवं स्टीयरिक ग्लिसराइड्स (Oleic, Palmitic and Stearic Glycerides) के मिश्रण तथा गोंद, इक्षु शर्करा एवं राख २% आदि पदार्थ पाये जाते हैं।

गुण और प्रयोग—अतीस दीपन, पाचन, तिक्तपौष्टिक, ग्राही, वृष्य, वल्य एवं विषमज्वरहर है। इसके सेवन से शरीर की विनिमय क्रिया सुधरती है। इसको ४-८ माशा देने पर भी विषैला परिणाम नहीं होता।

इसका प्रयोग आमातिसार, विषमज्वर, कास, वमन, कुपचन, शूल, नवीन शोथयुक्त विकार एवं बालरोगों में किया जाता है।

(१) तिक्तपौष्टिक तथा ग्राही होने के कारण अतिसार एवं संग्रहणी में इससे अच्छा लाभ होता है। बच्चों के वमन, अतिसार, ज्वर एवं खांसी में इससे बहुत लाभ होता है। इससे पाखाना पीला होकर मात्रा कम होती है। बच्चों तथा प्रसूता में यदि अतिसार हो तो इसके साथ शृङ्ग भस्म देना चाहिये। अतीस के साथ भांग एवं घोड़बच मिलाकर अतिसार में दिया जाता है। इसके साथ सुगन्धि, कड़ुवी पौष्टिक तथा ग्राही अन्य औषधियां मिलाने से ज्यादा लाभ होता है।

(२) इसको अधिक मात्रा में देने पर ही इसका ज्वरघ्न गुण स्पष्ट होता है लेकिन उस मात्रा में ज्वर कम होने के साथ-साथ विषम भी हो जाता है जो विषमज्वर के लिये अहितकारक है। इसलिये विषमज्वर में इसकी अपेक्षा कुटकी ज्यादा लाभदायक होती है। ज्वर पश्चात् दौर्बल्य दूर करने के लिये दीपनीय एवं तिक्त पौष्टिक के रूप में इसका उपयोग अधिक अच्छा है। ज्वरातिसार के लिये यह अत्युत्तम औषधि है। इसमें १५ र० अतीस तथा १५ र० रसाजन जल के साथ देते हैं। इसके साथ सुगन्धि पदार्थ मिलाने से ज्यादा लाभ होता है। बड़ों की अपेक्षा बच्चों के ज्वरातिसार में यह ज्यादा उपयोगी है।

(३) मूषिकविष में इसको मधु के साथ सुबह चटाया जाता है।

(४) कृमियों को निकालने के लिये इसके साथ विडंग का प्रयोग किया जाता है।

मात्रा—चूर्ण ३-२ मा० ज्वरातिसार, अतिसार में। चूर्ण-२-४ र० बल्य, तिक्तपौष्टिक।

अथ लोभ्रः 'शारल्लोभ्र-पटियालोभ्र' इति लोके प्रसिद्धयोर्नामगुणानाह

लोभ्रस्तिस्वस्तिरीटश्च^१ शारलो गालवस्तथा ।

द्वितीयः पट्टिकालोभ्रः क्रमुकः स्थूलवल्कलः । जीर्णपत्रो बृहत्पत्रः पट्टी लाक्षाप्रसादनः ॥
लोभ्रो ग्राही लघुः शीतश्चक्षुष्यः कफपित्तनुत् । कषायो रक्तपित्तासृज्वरातीसारशोथहृत् ॥

शारल्लोभ्र और पटियालोभ्र के नाम तथा गुण—लोभ्र, तिस्व, तिरीट, शार, गालव ये नाम लोभ्र अर्थात् शारलोभ्र के हैं और दूसरा जो पट्टिकालोभ्र (पटानी लोभ्र) है उसके-पट्टिकालोभ्र, क्रमुक, स्थूलवल्कल, जीर्णपत्र, बृहत्पत्र, पट्टी और लाक्षाप्रसादन ये सब नाम हैं। दोनों प्रकार के लोभ्र—ग्राही, लघु, शीतवीर्य, नेत्रो के लिये हितकर, कफपित्तनाशक, कषायरस युक्त, रक्तपित्त, रक्तविकार, ज्वर, अतिसार और शोथनाशक होते हैं ॥ २१५-२१६ ॥

७५ लोभ्र

हि०-लोभ्र । बं०-म०-क०-लोभ्र, लोभ्र । गु०-लोभ्र । ते०-लोदघुगचेट्ट । अ०-मुगाम ।
अं०-Lodh (लोभ्र); Symplocos Bark (सिम्प्लोकोस् बार्क) । ले०-Symplocos racemosa, Roxb. (सिम्प्लोकोस् रेसिमोसा, राक्स.) । Fam. Symplocaceae (सिम्प्लोकेसी) ।

यह भारत के पूर्वोत्तर प्रान्त नेपाल, कुमाऊँ से आसाम, बंगाल, छोटा नागपुर, बर्मा आदि प्रदेशों के जङ्गल और छोटे पहाड़ों में पाया जाता है।

इसका छोटा वृक्ष-२० फुट तक ऊँचा होता है। छाल-खुरदरी और गहरे धूसर (Grey) वर्ण की होती है। काट-(Blaze-ब्लेज़)—आधा इंच तक मोटा, रेशेदार, हल्का पीला परन्तु हल्के नारंगीभूरे रंग की रेखाओं से युक्त होता है। पत्ते-३। से ७ इंच लम्बे, अण्डाकार-आयताकार या अण्डाकार-मालाकार; पत्राग्र-तीक्ष्ण, कुण्ठितलम्ब या कुठित; पत्र तट-भारावत, अस्पष्ट गोलदन्तुर या क्वचित् अखण्ड; पत्र पृष्ठ-कोमल पत्तों का ऊपर का पृष्ठ चिकण तथा अधोपृष्ठ मृदु रोमश, तथा अन्य पत्रों के पृष्ठ चिकण या मध्यशिरा पर कुछ रोमों से युक्त, चमकीले तथा

ऊपर का पृष्ठ गहरे हरे रङ्ग का; शिराएं-बगल की शिराएं सूखे हुवे पत्तों में स्पष्ट, ५-९ जोड़ी एवं पत्रवृन्त-ट्टे से ३ इंच लम्बा होता है। आधिन से अगहन तक फूल फल आते हैं। फूल-गुच्छों में, पीले और सुगन्धित होते हैं। फल-अष्टिफल, प्रायः आध इंच लम्बे, आयताकार, चिकण, बैंगनी काले रङ्ग के एवं उनका बाह्यकोष चिपका रहता है। इसकी छाल का व्यवहार किया जाता है। इसका बाह्यपृष्ठ चिकना धूसरित हरा (यदि कार्क (Cork) के साथ हो तो) तथा आडी धारियों से युक्त, अंदर का पृष्ठ हल्का पीला लेकिन रक्ताम बादामी दिखलाई देता है तथा इसमें लम्बाई में गद्देदार धारियां होती हैं। भग्न-छोटा, बाह्य भाग में दानेदार लेकिन अन्दर का कुछ तन्तु युक्त। बाह्य भाग (Cortical) रक्ताम बादामी रङ्ग का। गन्ध-हल्की मधुर लेकिन बन्द डिब्बों में रखने पर तेज हो जाती है। स्वाद-मधुर, सुगन्धि तथा कुछ दाहजनक।

नोट—एक अन्य प्रकार के पटानी लोभ्र का वर्णन आगे किया गया है। लोभ्र तथा पटानीलोभ्र दोनों ही के गुण करीब करीब समान ही हैं तथा दोनों ग्राही एवं अतिसारादि में लाभदायक होते हैं। लोभ्र का एक पर्याय तिस्वक आया है। चरक के कल्पस्थान में तिस्वक के मूल की (अन्दर की त्वचा रहित) बाह्य त्वचा का उपयोग विरेचन कराने के लिये किया गया है। इससे भ्रम होता है कि एक ही वस्तु विरेचक तथा ग्राही कैसे हो सकती है। व्यवहार में भी लोभ्र की छाल विरेचक नहीं होती। शार या पटानी लोभ्र दोनों की मूल त्वक् का प्रयोग किया गया किन्तु उससे विरेचन नहीं हुआ। इसके संबन्ध में एक श्लोक मिलता है।

तिस्वकोऽपि तदाकारो बृहत्पत्रो विशेषतः ।

रक्तत्वचो विरेकी च बृहत्लोभ्रेति कथ्यते ॥

उल्लेख तिस्वक के सम्बन्ध में लिखते हैं—तिस्वकः रोध्रः, अन्ये तु रोध्राकारो रक्तत्वको बृहत्पत्रो विरेचनिकः। इससे मालूम होता है कि लाल छाल वाला, दीर्घ पत्र वाला एवं विरेचक गुणवाला कोई लोभ्र के समान वृक्ष होता है जो तिस्वक है। अभी इसका निर्णय नहीं हो पाया है। कुछ विद्वानों ने तिस्वक के स्थान पर रेवाचीनी की छाल का उपयोग विरेचन के लिये करने को कहा है।

रासायनिक संगठन—लोभ्र की छाल में सम्पूर्ण क्षाराम की मात्रा करीब ०.३२% होती है जिसमें से एक रेवेदार क्षाराम लोट्युराइन (Loturine) ०.२४%, अन्य चूर्णरूप में क्षाराम लोट्युरिडाइन (Loturidine) ०.०६% एवं एक और रेवेदार क्षाराम कोल्लोट्युराइन (Colloturine) ०.०२% होते हैं। इसकी राख में सोडियम कार्बोनेट (Sodium carbonate) रहता है तथा छाल में लाल रंजक पदार्थ बहुत अधिक मात्रा में होते हैं। इसमें टैनिन द्रव्य नहीं होते। इसमें का लोट्युराइन क्षाराम अब्राइन (Abrine) एवं हारमन (Harman) के सदृश होता है। इसके सभी क्षाराम विरल अम्ल घोल में अत्यन्त तेज नील-नीललोहितातीत चमक उत्पन्न करते हैं।

गुण और प्रयोग—लोभ्र की छाल ग्राही, शीतल, रक्तस्तंभक, श्लेष्मघ्न, व्रणरोपक, शोथघ्न, बल्य एवं चक्षुष्य है। इससे छोटी रक्तवाहिनियों का संकोच होकर रक्तस्राव बन्द होता है। इससे अलम्बल त्वचा को शक्ति प्राप्त होकर एवं उसका संकोच होकर श्लेष्मा की उत्पत्ति कम होती है।

इसका उपयोग अतिसार, प्रवाहिका, रक्तातिसार, रक्तप्रदर, अत्यातं व, श्वेतप्रदर, सर्वाङ्गशोथ, यकृदिका, ज्वर एवं नेत्ररोगों में किया जाता है।

(१) लोभ्र अतिसार एवं प्रवाहिका के लिये बहुत अच्छी औषधि है। इसमें इसके प्रवाही सत्व को ३ इंच की मात्रा में देने से इपीकाक से जिनको लाभ नहीं हुआ था उन्हें भी लाभ हुआ। इसमें बेल की गुड़ी, कुचला एवं कुरैया की छाल के साथ इसका प्रयोग करते हैं या इसके साथ मुलेठी, अनार का छिलका एवं कायफल का प्रयोग किया जाता है।

(२) रक्तप्रदर में इसके चूर्ण को १० रं की मात्रा में दिन में ३, ४ बार मिश्री के साथ ३, ४ दिन तक देने से बहुत लाभ होता है। इससे गर्भाशय का संकोच होकर उसकी क्षिप्रता दूर होती है जिससे रक्तप्रदर एवं श्वेतप्रदर आदि में यह उपयोगी है। गर्मिणी में ७ वें या ८ वें महीने में यदि गर्भ में अधिक चलन हो तो इसे छोटी पीपल एवं मधु के साथ चटाने से गर्भाशय संकोच होकर चलन कम हो जाता है।

(३) आंखों में लाली तथा सूजन होने पर इसको पलकों के चारों तरफ लगाते हैं। इसके साथ मुलेठी, रसौत एवं भुनी फिटकिरी का उपयोग लेप में किया जाता है।

(४) श्लोष (Filaria = फाइलरिया) के कारण उत्पन्न पायसमेद (Chylaria = काइलरिया) तथा फीलपाव (Elephantiasis = एलिफैंटियासिस) में यह लाभदायक सिद्ध हुआ है।

(५) कुष्ठ एवं व्रण आदि में इसका अंतः बाह्य प्रयोग किया जाता है। प्रसूता में योनिक्षत के लिये इसका लेप उपयोगी है। गलशण्डिका वृद्धि एवं मसूढ़ों से यदि खून जाता हो तो इसके काथ से गण्डूष करते हैं तथा रसौत, नागरमोथा एवं लोभ्र का मधु के साथ मसूढ़ों पर लेप करते हैं। सूजन पर लोभ्र के लेप से सूजन कम हो जाती है।

मात्रा—चूर्ण ५-१० रं।

७६ पठानी लोघ।

हि०—पठानी लोघ। बं०—पटिया लोघ। गु०—पठाणी लोघर। पं०—पठानी लोघ, लान्दर, लोज, लोश। म०—पट्टी लोघ। ते०—तेल लुट्टुगु। क०—विली लोघ। सिन्ध०—लोदर, पठानी लोघ। ले०—*Symplocos crataegoides* Buch. Ham. (सिम्प्लोकोस क्रैटेगोइडिस)। (Fam. Symplocaceae (सिम्प्लोकेसी)।

इसके वृक्ष हिमालय में सिन्ध नदी से आसाम तक, खासिया पहाड़ और भरतवान के पहाड़ों में ३-९ हजार फीट की ऊँचाई पर पाये जाते हैं। यह वृक्ष-३० फुट तक ऊँचा होता है। छाल-इसके सफेद रंग की और काकै युक्त होती है तथा उस पर खड़ी नालियाँ रहती हैं। काट-आधा इंच मोटा, हल्का पीला व रेशदार होता है। पत्ते-२-४ इंच लम्बे, १-२ इंच चौड़े, पतले, अण्डाकार या लट्वाकार, लंबाय और अग्र की ओर तीक्ष्ण दन्तुर होते हैं तथा सूखने पर पीले रङ्ग के हो जाते हैं। फूल-सफेद, समशिखाकार गुच्छों में तथा सुगन्धित होते हैं। इसके फूलों की सुगन्धि दूर तक जान पड़ती है। फल-चौथाई इंच से तिहाई इंच तक लम्बे तथा गोल होते हैं। उनसे मुड़ा हुआ गोल बीज निकलता है। इसके गुण और प्रयोग आदि सब उपर्युक्त लोभ्र के समान ही हैं।

अथ लशुनः, तस्य नामान्याह

लशुनस्तु रसोनः स्यादुग्रन्धो महौषधम्। अरिष्टो म्लेच्छकन्दश्च यवनेष्टो रसोनकः ॥२१०॥

लहसुनके नाम—लशुन, रसोन, उग्रगन्ध, महौषध, अरिष्ट, म्लेच्छकन्द, यवनेष्ट और रसोनक ये नाम लहसुन के हैं ॥ २१० ॥

अथ लशुनोत्पत्तिमाह

यदाऽमृतं चैनतेयो जहार सुरसत्तमात्। तदा ततोऽपतद् बिन्दुः स रसोनोऽभवद् भुवि ॥
लहसुन की उत्पत्ति—जिस समय गरुडने इन्द्र के पास से अमृत हरण किया था उस समय स अमृत) से जो बिन्दु (अमृत-बिन्दु) पृथ्वी पर गिरा उसी से लहसुन की उत्पत्ति हुई ॥२१८॥

अथ रसोनशब्दस्य निरुक्तिमाह

पञ्चभिश्च रसैर्युक्तो रसेनाम्लेन वर्जितः। तस्माद्रसोन इत्युक्तो द्रव्याणां गुणवेदिभिः ॥
लहसुन के 'रसोन' नामकी व्युत्पत्ति—लहसुन में ६ प्रकार के रसों में से ५ प्रकार के रस रहते हैं किन्तु केवल एक अम्ल रस नहीं रहता है, अत एव रस अर्थात् केवल अम्ल रस से ऊन अर्थात् शून्य रहने से द्रव्यों के गुणादिक जानने वाले विद्वानों ने इसका 'रसोन' नाम रक्खा है ॥

अथ लशुने रसस्थानान्याह

कटुकश्चापि मूलेषु तिक्तः पत्रेषु संस्थितः। नाले कषाय उद्दिष्टो नालाग्रे लवणः स्मृतः ॥

बीजे तु मधुरः प्रोक्तो रसस्तद्गुणवेदिभिः ॥ २१० ॥

लहसुन में कड़ु आदि पाँचों रसों के रहने के स्थान—इसके मूलभाग में कड़ु रस रहता है, पत्तों में तिक्त रस, नाल में कषाय रस, नाल के अग्रभाग में लवण रस तथा बीज में मधुर रस रहता है, ऐसा लहसुन के गुणों के जानने वाले विद्वानों ने कहा है ॥ २१० ॥

अथ लशुनगुणानाह

रसोनो बृंहणो वृष्यः स्निग्धोष्णः पाचनः सरः। रसे पाके च कटुकस्तीक्ष्णो मधुरको मतः ॥
भक्षसन्धानकृष्णो गुरुः पित्तास्रवृद्धिदः। बलवर्णकरो मेधाहितो नेत्र्यो रसायनः ॥२११॥

हृद्रोगजीर्णज्वरकुक्षिशूल-विबन्धगुरुमारुचिकासशोफान्।

दुर्नामकुष्ठानलसादजन्तु-समीरणभासकफांश्च हन्ति ॥ २१३ ॥

लहसुन के गुण—लहसुन बृंहण (धातुवर्धक), वृष्य (वीर्यवर्धक), स्निग्ध, उष्णवीर्य, पाचक तथा सारक होता है। और वह रस तथा पाक में कड़ु तथा मधुर रस युक्त, तीक्ष्ण, भक्ष-सन्धान-कारक (टूटी हड्डियों को जोड़ने वाला), कण्ठ को हितकारी, गुरु, पित्त एवं रक्तवर्धक, शरीर में बल तथा वर्ण को उत्पन्न करने वाला, मेधाशक्ति तथा नेत्रों के लिये हितकर और रसायन होता है। एवं हृद्रोग, जीर्णज्वर, कुक्षिशूल, मल तथा वातादिक की विबन्धता, शुष्म, अरुचि, कास, शोथ, बवासीर, कुष्ठ, अश्विमान्ध, कुमि, वायु, श्वास और कफ को नष्ट करता है ॥ २११-२१३ ॥

अथ लशुनसेविनां हिताहितपदार्थानाह

मद्यं मांसं तथाऽम्लञ्च हितं लशुनसेविनाम्। व्यायाममातपं रोषमतिनीरं पयो गुडम् ॥

रसोनमरनन् पुरुषस्यजेदेतान् निरन्तरम् ॥ २१५ ॥

लहसुन सेवन करनेवालों के लिये हितकर तथा अहितकर पदार्थ—मद्य, मांस तथा अम्लरस-युक्त मद्य पदार्थ ये सब लहसुन खाने वालों के लिये हितकर हैं। और व्यायाम, आतप (धूप में फिरना), क्रोध करना, अत्यन्त जल पीना, दूध और गुड़ इन सबों को लहसुन खाने वाले पुरुष सदा छोड़ दें, क्योंकि ये सब अहितकर हैं ॥ २१४-२१५ ॥

७७ लहसुन।

हि०—लहसुन, लशुन। बं०—रसुन। म०—लसूण। क०—बेलुछि। ते०—बेलुछि, तेलुछिगुडा। ता०—बल्लभुंड। गु०—लसण। सिंधी—पोम। आसा०—नदर। ओडि०—गोकपस। फा०—सीर।

अ०-सूत, फूम। यू०-सूत। अ०-Garlic (गालिक)। ले०-*Allium sativum*, Linn. (एलियम सटाइवम, लिन०)। Fam. Liliaceae (लिलिएसी)।

यह प्रायः सब प्रान्तों में बोया जाता है। विशेषकर पश्चिमोत्तर प्रदेश, गढ़वाल, कुमाऊँ, पंजाब एवं काश्मीर आदि में अधिक उत्पन्न होता है।

इसका बहुवर्षीय छुप-करीब १ फुट तक ऊँचा होता है। पत्र-चिपटे, लम्बे, १ इंच से कम चौड़े एवं इनका अग्र लम्बा होता है। पत्रकोश-३-४ इंच लम्बा होता है तथा पुष्प व्यूह को घेरे रहता है। पुष्पव्यूह-संवन्त मूर्धन, छोटे, घने एवं पतले, शुष्क कोणपुष्पकों से युक्त होते हैं। इसके कन्द को लहसुन कहा जाता है जिसके अन्दर ८-२० जावाँ होते हैं। इसमें एक विशिष्ट प्रकार की तीव्र गन्ध तथा इसका स्वाद विशिष्ट प्रकार का कड़ होता है।

रासायनिक संगठन—इसमें एक बादामी पीले रंग का उबनशील तैल ०.१-०.३% पाया जाता है जिसका वि. गु. १.०४६-१.०५७ होता है। इस तैल में प्रधान रूप से अलिल डाइसल्फाइड (Allyl disulphide, $C_6H_{10}S_2$) तथा अलिल-प्रॉपिल डाइसल्फाइड (Allyl-propyl disulphide) एवं अन्य मात्रा में उच्च श्रेणी के पॉलीसल्फाइड्स (Polysulphides) पाये जाते हैं। इसके अतिरिक्त लहसुन के मधुसारीय सत्व से एक अल्लिसिन ($Allicin, C_6H_{10}S_2O$) नामक प्रतिक्रियाशील तरल द्रव्य प्राप्त किया गया है। इसके साथ ही साथ अल्लिसेशन I तथा अल्लिसेशन II (Allicetion I and Allicetion II) नामक दो अत्यन्त तीव्र प्रतिजैविक (Antibiotics) पदार्थ भी पाये गये हैं जो ईथर (Ether) में घुलनशील लेकिन जल में न घुलने वाले होते हैं।

गुण और प्रयोग—लहसुन एक बहुत ही उपयोगी औषधि है। प्राचीन काल से इसका प्रयोग किया जाता रहा है और आधुनिक विद्वानों ने भी इसकी भूरि-भूरि प्रशंसा की है। राजयक्ष्मा (Tuberculosis) एवं अन्य फुफुसविकार, वातविकार, शैथिल्यप्रधान कुपचन (Atonic dyspepsia) एवं व्रण आदि के लिये यह बहुत ही लाभदायक सिद्ध हुआ है। काश्यपसंहिता में लहसुनकल्प नामक एक स्वतन्त्र अध्याय में इसका वर्णन किया गया है। धार्मिक ग्रन्थों में इसका सेवन निषिद्ध माना है।

लहसुन उष्ण, दीपन, पाचन, वातहर, स्वेदजनन, मूत्रल, उत्तेजक, कफनिःसारक, बन्ध, कृष्य, रसायन, दुर्गन्धहर एवं उत्तम प्रतिदूषक (Antiseptic) है। इसमें जो उबनशील तैल होता है उसका उत्सर्ग त्वचा, फुफुस एवं वृक् द्वारा होता है। फुफुस से उत्सर्ग के समय इससे कफ ढीला हो जाता है तथा उसमें के जीवाणुओं का नाश होकर कफ की दुर्गन्ध दूर होती है। वात नाडी संस्थान पर इसका उत्तेजक प्रभाव पड़ता है। अधिक मात्रा में इसके प्रयोग से वमन, विरेचन, एवं शिरःशूल आदि लक्षण उत्पन्न होते हैं। बच्चों में इसका सावधानी के साथ प्रयोग करना चाहिये। अधिक मात्रा में सेवन करने पर कभी कभी मृत्यु भी हो सकती है।

इसका बाह्य प्रयोग त्वग्ग्राहक (Rubefacient) एवं प्रतिदूषक औषधि के रूप में किया जाता है। अधिक समय तक त्वचा के साथ सम्पर्क होने से स्फोट उत्पन्न होते हैं।

(१) यक्ष्मा दण्डाणु से उत्पन्न सभी विकृतियों जैसे फुफुसविकार, स्वरयन्त्रशोथ, चर्मविकार, अस्थिव्रण एवं नाडीव्रण आदि में यह निश्चित लाभदायक सिद्ध हुआ है। लहसुन के रस को इनमें पिलाया जाता है तथा इसका स्थानिक उपयोग भी किया जाता है। स्वरयन्त्र शोथ में इसका टिंक्चर ३-१ डा. दिन में २, ३ बार देते हैं। पुराने कफविकार जैसे कास, आस, स्वरमज्ज,

श्वसनिका शोथ, श्वसनिकाभिस्तीर्णता (Bronchiectasis) एवं श्वासकुच्छ्र आदि में इसका अव-लेह बनाकर उपयोग किया जाता है। लहसुन एवं वायविडङ्ग का सेवन भी लाभदायक है। बच्चों के कुक्षस में इसको ३, ४ घण्टे पर सुंवाया जाता है तथा इसके रस को पिलते भी हैं जिससे कष्ट कम हो जाता है। फुफुसकोय (Gangrene of lungs) में इसके टिंक्चर (५ में १) का उपयोग बहुत सफल रहा है। प्रारम्भ में इसको कम मात्रा में देना चाहिये तथा बाद में २० बूंद तक दिन में ३ बार देना चाहिये। थोड़े ही समय में ज्वर, कफ की दुर्गन्ध, स्वेदाधिक्य एवं अग्निमांश आदि दूर होकर लाभ होता है। इसी प्रकार खण्डीय फुफुसपाक (Lobar pneumonia) में भी इसके टिंक्चर को ३० बूंद हर चार घण्टे पर जल के साथ देने से ४८ घण्टे के अन्दर ही लाभ मालूम होने लगता है तथा ५, ६ दिन में ज्वर कम हो जाता है। इन सभी विकारों में आन्तरिक प्रयोग के साथ-साथ इसको छाती पर लगाते भी हैं।

(२) वायविडङ्ग के साथ इसका क्षीरपाक सभी वातविकारों में जैसे गृध्रसी, कटिग्रह, अर्दित, पक्षाघात, एकाङ्गघात, ऊरुस्तम्भ, अपतन्त्रक एवं अपस्मार आदि में लाभदायक है। आन्तरिक प्रयोग के साथ इससे सिद्ध तैल की मालिश भी की जाती है। अपस्मार में इसका फांट भोजन के पूर्व एवं पश्चात् देने का विधान है। अपतन्त्रक में इसको सुंवाया जाता है। इसी प्रकार ठण्डक लगने से उत्पन्न पीडा, जीर्ण आमवात एवं संक्षिप्त तथा शिरःशूल आदि में इसको खिलाया जाता है तथा बाह्य लेप भी किया जाता है। बच्चों के वात विकारों में इसकी मालिश विशेष लाभदायक है।

(३) शैथिल्यप्रधान कुपचन (Atonic dyspepsia), आध्मान, उदरशूल, विसृचिका, वमन, गुल्म, उदावर्त, आंव एवं कौचुवों की बीमारियों में इसका बहुत प्रयोग किया जाता है। कौचुवा (Round worms) में १०-३० बूंद रस दूध में मिलाकर पिलाते हैं। वातगुल्म में इसको पीस कर घृत के साथ खिलाने से लाभ होता है। ग्रहणीव्रण (Duodenal ulcer) में भी इसको लाभदायक माना गया है।

(४) विषमज्वर में इसको तैल या घृत के साथ सुबह खिलाने से लाभ होता है। आन्त्रिक एवं तन्द्राम ज्वर (Typhoid and Typhus) के प्रतिबन्धन के लिये इसके टिंक्चर को १ डा. हर ४ या ६ घण्टे पर शरबत के साथ देते हैं। यदि रोग के प्रारम्भ में ही इसका प्रयोग किया जावेगा तो ज्वर बढ़ने नहीं पावेगा। इसका उपयोग आन्त्रिक प्रतिदूषक (Intestinal antiseptic) औषधि के रूप में किसी भी अवस्था में किया जा सकता है। बच्चों को १ डा. की मात्रा में शरबत के साथ पर्याप्त है।

(५) हृदय में इसके प्रयोग से आध्मान कम हो कर हृदय के ऊपर का दबाव दूर होता है जिससे हृदय को बल प्राप्त होकर मूत्र अधिक होने लगता है तथा सर्वाङ्गशोथ एवं जलोदर में लाभ होता है।

(६) इसके स्वरस को ३, ४ भाग जल में मिला कर क्षत तथा दुर्गन्धित व्रण प्रक्षालन के काम में लाया जाता है जिससे वेदना कम हो कर व्रण जल्दी ठीक होता है। कार्बोलिक एसिड (Carbolic acid) की अपेक्षा इससे धातुओं को कम नुकसान होता है। इसी प्रकार शोथ, विद्रधि, बालतोड एवं दाद आदि पर इसका लेप लाभदायक है। इससे सिद्ध सर्प तैल का उपयोग खुजली (पामा) में किया जाता है।

रोहिणी (Diphtheria) नामक अत्यन्त उग्र गले के विकार में इसकी एक, एक कली चूसने को दी जाती है। ३, ४ घण्टे में १ छटांक तक लहसुन दिया जाता है। विकृत कला (Membrane) के दूर होने पर दिन भर में १ छटांक तक लहसुन देना चाहिये। शिशुओं के लिये इसके रस को २०-३० बूंद हर चार घण्टे पर शरबत के साथ देना चाहिये। एक रोगी में नाडीव्रण

(Sinus) के लिये इसके ताजे स्वरस को २ बूंद को मात्रा में हर छठे दिन स्थानिक सूचिकामरण किया गया जिससे ४ इंच गहरा नाडीत्रण २ महीने के अन्दर ठीक हो गया।

उपजिह्वा शोथ में इसका स्थानिक प्रयोग सिल्वर नाइट्रेट (Silver nitrate) की अपेक्षा अच्छा होता है।

(७) कर्णशूल में इसके गुणगुने रस का या इससे सिद्ध तैल का उपयोग लाभदायक है। इससे बाधिर्य में भी लाभ होता है।

(८) आर्तवप्रवर्तक होने के कारण इसका उपयोग अनातर्व एवं कष्टातर्व आदि में किया जाता है। गर्भिणी में इसका प्रयोग नहीं करना चाहिये।

(९) मवेशियों में अँथ्राक्स (Anthrax) नामक रोग के प्रतिबन्धन के लिये एवं सर्पविषादि में बाह्याभ्यन्तर प्रयोग किया जाता है।

हानिनिवारक—कतीरा, धनियाँ एवं बादाम का तेल।

मात्रा—स्वरस १०—३० बूंद; कल्क २—३ माशा।

७८ एकपुतिया लहसुन

हि०—लहसुन, एककांदा लहसुन, एककली लहसुन, एकपुती लहसुन, एकपुतिया लहसुन। अंग०—गंधुन। अंग०—Shallot (शैलोट), One Clove Garlic (वन क्लोव गार्लिक)। ले०—*Allium ascalonicum* Linn. (एलियम अस्कैलोनिकम लिन) Fam. Liliaceae (लिलिएसी)।

यह अनेक प्रान्तों में उत्पन्न होता है। इसकी जड़ दो वर्ष या इससे कुछ अधिक ही जीवित रह सकती है। इसके साथ कई एक अण्डाकार लम्बे जावे रहते हैं। यह १-२ इंच तक लम्बा और मध्यमा अङ्गुली के समान मोटा होता है। पत्ते—उक्त लहसुन के समान लम्बे, पतले, चिकने और पीले से होते हैं। जड़ से ही अनेक पत्ते निकलते हैं और पत्तों के बीच से दण्ड निकलता है जो एक दो फुट लम्बा, नीचे फूला हुआ किन्तु कमशः ऊपर संकुचित और गोल होता है। इसके अन्त में लट्टू के समान फूलों का गुच्छा लगता है। प्रत्येक गुच्छे में लगभग २०० तक नन्हे श्वेत वर्ण के फूल रहते हैं। वे प्याज के फूलों के समान दिखाई पड़ते हैं। इसके कन्द में एक ही जावा रहती है तथा यह कोमल प्याज की तरह दिखलाई देता है।

गुण और प्रयोग—इसके गुण लहसुन की तरह ही होते हैं लेकिन विशेष कर यह वृष्य है। वाजीकरण के लिये इसको धी में भून कर मधु के साथ सेवन कराया जाता है। कर्णशूल में इसका टुकड़ा कान के अन्दर रखते हैं। इसके उपयोग से आर्तव शुद्धि होती है।

नोट—प्याज की तरह लाल रंग का एक और जंगली लहसुन होता है जो ईरान में अधिक होता है। उसे ले० में—एलियम लेप्टोफिल्लम, वॉल (*Allium leptophyllum*, Wall.), ईरान में—सीर-ह-पिआझक एवं अरब में—यूम-एल-बरी कहा जाता है।

गुण और प्रयोग—यह स्वेदल होता है। इसका अचार कुपचन में व्यवहार में लाया जाता है।

अथ पलाण्डुः (पियाज), तस्य नामगुणानाह

पलाण्डुर्यवनेष्टश्च दुर्गन्धो मुखदूषकः। पलाण्डुस्तु बुधैर्ज्ञेयो रसोनसहस्रो गुणैः ॥ २२६ ॥ स्वादुः पाके रसेऽनुष्णः कफकृष्णातिपित्तल। हरते केवलं वातं बलवीर्यकरो गुरुः ॥ २२७ ॥

पियाज के नाम तथा गुण—पलाण्डु, यवनेष्ट, दुर्गन्ध और मुखदूषक ये सब पियाज के नाम हैं। पियाज को गुणों में लहसुन के समान समझना चाहिये। पियाज—रस तथा पाक में मधुर रस

युक्त, अनुष्ण (ईषत् उष्णवीर्य) एवं कफकारक होता है। और यह अत्यन्त पित्तकारक नहीं होता है। यह केवल वातहर होता है तथा बल और वीर्य को करनेवाला एवं गुरु होता है।

७९ पियाज

हि०—पियाज, प्याज। अंग०—पेयाज। पंग०—गण्डा। म०—कांदा। ते०, क०—नीरुछि। गु०—डुङ्गली, कांदो। मा०—कांदो, कांदा। ता०—वैगयम। फा०—प्याज। सिन्ध०—उनु, वसर। मला०—वदंग। अ०—बल्ल। अंग०—Onion (ओनियन्)। ले०—*Allium cepa*, Linn. (एलियम सिपा, लिन०)। Fam. Liliaceae (लिलिएसी)।

प्याज की खेती प्रायः सब प्रान्तों में की जाती है। इसका पौधा—हाथ डेढ़ हाथ ऊँचा होता है। पत्र-दो कतारों में तथा पुष्पदंड से छोटे होते हैं। इनके बीच से दंड निकलता है। इसके ऊपर लट्टू के समान गोल गुम्फजदार गुच्छों में सुहावने हरापन लिये सफेद फूल लगते हैं। इनमें से तिकोने काले बीज निकलते हैं। इसके नीचे जो कन्द बैठता है उसी को प्याज कहते हैं। किंचित गुलाबी और सफेद रंगों के भेद से प्याज दो जाति का होता है। दोनों के पौधे एक समान होते हैं। औषधि में लाल जाति का प्याज उपयोग में लाना चाहिये।

रासायनिक संगठन—इसमें एक उग्रगन्धि एवं कटु तैल तथा गन्धक के सेन्द्रीय योग पाये जाते हैं। इसके बाहर छिलके में एक केर्सेटीन (Quercetin) नामक पीत रजक पदार्थ होता है तथा कंद में शर्करा भी होती है।

गुण और प्रयोग—पियाज का उपयोग प्राचीन काल से आहार द्रव्य के रूप में किया जा रहा है। गरुडपुराण में पलाण्डुदिका का पाठ है।

यह किंचित उष्ण, कफनिःसारक, उत्तेजक, वृष्य, बल्य, मूत्रजनन, आर्तवजनन, अग्निवर्धक, आनुलोमिक एवं उत्तम वातहर है। इसके सेवन से कफ ढीला होकर निकलने लगता है एवं दूषित पित्त भी निकल जाता है।

(१) बच्चों एवं वृद्धों के कफविकारों में विशेषकर जब ज्वर न हो तब यह लाभदायक है। कच्चे प्याज के रस को मिश्री मिलाकर बच्चों को चटाया जाता है तथा वृद्धों में इसको पकाकर देते हैं। क्षयजकास में इससे कष्ट कम हो जाता है। श्वसनीयों के जीर्ण शोथ के लिये लाभदायक औषधियों में यह श्रेष्ठ औषधि है।

(२) वाजीकरण के लिये इसके रस को मधु एवं घृत के साथ दिया जाता है।

(३) अर्श में इसके रस को १-२ तो० मिश्री के साथ पिलाते हैं या प्याज को पकाकर उसमें मिश्री, धी तथा जीरा मिलाकर खिलते हैं एवं गरम २ मस्तों पर बांधते हैं।

(४) मसूदों की सूजन तथा शूल में इसको नमक के साथ खिलते हैं।

(५) इसका काथ आन्त्रावरोध, अर्श, कामला एवं शुद्धभ्रंश आदि में लाभदायक है।

(६) विसूचिका में इसके रस के साथ चूने का पानी मिलाकर पिलाते हैं। अग्नि वृद्धि के लिये सिरके के साथ इसका प्रयोग किया जाता है। प्लेग आदि मरक के समय कच्चे प्याज या सिरके के साथ इसका उपयोग किया जाता है।

(७) अपतत्रक तथा नासिका से रक्तस्राव होने पर इसका नस्य कराया जाता है। बकर आता हो तो इसको सुंघाते हैं।

(८) कर्णपिटिका में इसका पुटणक करके साधारण गरम रस कान में डालने से शूल कम हो जाता है। इसके बीच के टुकड़े को भी कान में रखने से लाभ होता है।

(९) अंधता तथा धुन्ध आदि विकारों में इसका रस मधु में मिलाकर नेत्र में लगाते हैं तथा शान्ध में नमक के साथ इसका रस डालते हैं ।

(१०) इसको घी में भूनकर उसका पोस्टिस गांठ, फोड़े, बंद एवं ज्वर आदि पर लगाया जाता है । आमवातादि संधिविकार एवं अन्य दाह, कण्डू आदि चर्म रोगों में इसके रस को सरसों के तेल में मिलाकर मलते हैं ।

(११) विच्छू तथा अन्य कीड़ों के काटने पर इसमें रस को लगाने से दाह एवं वेदना की शान्ति होती है ।

(१२) प्याज के बीज बाजीकर होते हैं । इसको पीसकर मधु के साथ खालित्य, ज्यंग एवं झाई आदि पर लगाते हैं । दाद में सिरका में पीसकर इसे लगाते हैं एवं मस्सों पर नमक के साथ इसका उपयोग किया जाता है ।

८० जंगली प्याज

उपर्युक्त प्याज के अतिरिक्त इसी वर्ग का एक जंगली प्याज होता है जिसको दो तीन किस्में भारतवर्ष में पाई जाती हैं । यह डाक्टरी स्क्विल (Squill) नामक औषधि अजिनिया मॅरिटिमा (*Urginea maritima* (Linn.) Baker) की श्वेत उपजाति जो भूमध्यसागरीय तट पर होती है उसका अच्छा प्रतिनिधि है । यह अत्यन्त उपयोगी होने के कारण यहाँ उसका वर्णन दिया जा रहा है । लोग इसे २० नि० एवं नि० २० का कोलकंद मानते हैं । दोनों निघण्टुकार उसे 'वान्तिशमनकृत्' लिखते हैं लेकिन जंगली प्याज 'वान्तिजनन' होता है ।

(क) ले०—*Urginea indica*, Kuntb. (अजिनिया इण्डिका, कुंथ) : Fam. Liliaceae (लिलिएसी) सं०—कोलकंद, वनफांड़ु । हि०, बं०—कांदा, जंगली प्याज । गु०—जंगली कांदो, पाण कांदो । म०—रानकांदा, कोलकांदा, कोचिदा । ता०—नेरि बंगायम् । ते०—अडवितेलु गड्ड । प०—कफोर, कचवस्सल अ०—उन्सुले हिंदी । फा०—पियाज सहरार । अं०—Indian Squill (इण्डियन स्क्विल) ।

यह पश्चिमी हिमालय में ७००० फीट तक, गढ़वाल, कुमाऊं, बिहार एवं कारोमंडल तट तथा कोंकण के रेतीले किनारों एवं पश्चिमी घाट पर पाया जाता है ।

यह वनस्पति सुदर्शन सदृश होती है । पत्र—मूलीय, ६-१८ इंच लम्बे, प्याज से बड़े और चौड़े, चिपटे, रेखाकार एवं नोकदार होते हैं । पत्रों के निकलने से पूर्व बीच से सदण्डक पुष्पध्वज (Scape—स्केप) निकलता है जिस पर हरिताम श्वेत पुष्प निकलते हैं । फल—सामान्यस्फोटी फल (Capsule—कैप्सूल) अण्डाकार, ११-१३ इंच लंबे, दोनों ओर क्रमशः पतले होते हुये एवं ६-९ बीजों से युक्त होते हैं । बीज—छोटे, दीर्घवृत्ताकार, चिपटे तथा काले होते हैं ।

इसका कन्द प्याज की तरह २-४ इंच लम्बा, लट्वाकार एवं परिच्छदपत्रक (Tunicated Bulb—टयूनिकेटेड बल्ब) स्वरूप का होता है । इसके कटे हुये टुकड़े मुड़े हुए, चिपटे, विभिन्न आकार के आधे से दो इंच लंबे, दोनों छोर की तरफ क्रमशः पतले होते हुए, कभी कभी तीन या चार एक साथ, काण्डक से चिपके हुए, लंबाई में रीढ़दार एवं हल्के पीताम बादामी या हल्के पीत विभिन्न वर्ण के होते हैं । ये छिलके शुष्क अवस्था में सड़क चूर्ण बनाने लायक एवं आर्द्र हो जाने पर चिमड़े एवं लकीले हो जाते हैं । इनमें गंध नहीं होती तथा इनका स्वाद तिक्त एवं कड़ होता है । ताजा कन्द खाने से जीम पर कण्डू मालूम होती है । पहिले वर्ष के नौवृ के इतने बड़े कन्द

का व्यवहार करना चाहिये । पुष्पित होने पर इसके कोमल कंदों को निकाल कर, उनके ऊपर के पतले छिलकों को हटा कर, उनके टुकड़े करके सुखाकर शुष्क स्थान में रखा जाता है । इसका चूर्ण हवा से जल सोख लेता है इसलिये इसको बिल्कुल शुष्क बंद पात्र में रखना चाहिये ।

(ख) *Scilla indica*, Baker (सिद्धा इण्डिका, बेकर) । हि०, बं०—सुफेदी खस । बंबई—मुइकांदा । ता०—शिरू-नेरि—बैंगयम् ।

यह दक्षिणी पेनिन्सुला में कोंकण एवं नागपूर से दक्षिण की तरफ समुद्र के किनारे रेतीली भूमि में उत्पन्न होता है । इसी में मिलती-जुलती एक जाति सि० होहेनैकेरी (*S. hohenaekeri*) पंजाब में मिलती है । इनके कन्द श्वेताम बादामी, अंशच्छद पत्रक (Scaly bulb) स्वरूप के, जायफल के इतने बड़े, गोल या अंडाकार एवं कभी-कभी वगल से दबे हुए होते हैं । इनके मांसल छिलके (शल्क पत्र) बहुत चिकने होते हैं एवं इनके किनारे परस्पर ढके रहने के कारण इनका एक ही पतं मालूम होता है ।

(क) और (ख) दोनों ही के गुण समान हैं तथा बाजार में दोनों के कंद मिले हुये विकते हैं तथा इनके शुष्क टुकड़े भी विकते हैं । ये कंद विदेशी कंदों से कुछ छोटे होते हुए भी उन्हीं की तरह कड़े एवं दृढाकारक होते हैं । (क) और (ख) के कंदों में यही अन्तर है कि (क) के कन्द परिच्छद पत्रक (Tunicated bulb—टयूनिकेटेड बल्ब) स्वरूप के एवं (ख) के कंद अंशच्छद पत्रक (Scaly bulb—स्केली बल्ब) स्वरूप के होते हैं ।

रासायनिक संगठन—ताजे कंद में सिल्लारेन-ए (*Scillaren-A*, $C_{36}H_{52}O_{13}$) नामक एक रवेदार ग्लाइकोसाइड (Glycoside) तथा सिल्लारेन-बी (*Scillaren-B*) नामक चूर्ण रूप का ग्लाइकोसाइड (Glycoside) पाया जाता है जिनमें से दूसरे में कम से कम दो ग्लाइको साइड मिले रहते हैं । इनमें से सिल्लारेन-ए जल में बहुत कम घुलता है और सिल्लारेन-बी जल और क्लोरोफार्म में घुलने वाला एवं अल्कोहल या ईथर में न घुलने वाला होता है । कंद में जिस अनुपात में ये दोनों ग्लाइकोसाइड रहते हैं उनका सिल्लारेन (*Scillaren*) नामक मिश्रण जल में सरलता से घुल जाता है तथा वह बहुत दिन तक खराब भी नहीं होता । भारतीय स्क्विल में उपर्युक्त ग्लाइकोसाइड के अतिरिक्त गोंद, कर्बोज, फाइटोस्टेरॉल (*Phytosterol*) एवं कैल्शियम ऑक्सलेट (*Calcium oxalate*) आदि पदार्थ पाये जाते हैं ।

गुण और प्रयोग—यह उष्ण, तिक्त, कफनिःसारक, हृदयोत्तेजक, हृद्य, मूत्रविरेचक तथा उत्कलेश एवं वमनकारक है । इसकी क्रिया डिजिटैलिस् (*Digitalis*) के समान होती है जिससे हृदय की गति कम होती है एवं हृदय का कार्य ठीक होने से हृदय को बल प्राप्त होता है । पचन-संस्थान द्वारा इसका प्रचूर्णन कम होने के कारण इसको अधिक मात्रा में देना पड़ता है लेकिन अधिक मात्रा में इससे महास्रोत में प्रक्षोभ होकर वमन, अतिसार एवं रक्तातिसार होता है । यह स्थानिक प्रक्षोभक प्रभाव इसमें के रेफाइड्स (*Raphides*) के कारण होता है । हृदय पर इसका प्रभाव प्रत्यक्ष मांसपेशी की अपेक्षा प्राणदा नाडी (*Vagus nerve*) के द्वारा अधिक होता है । डिजिटैलिस् की अपेक्षा इसकी क्रिया शीघ्र एवं अस्थायी होने के कारण इससे संचायी दुष्परिणाम नहीं होते ।

अल्प मात्रा में इसके प्रयोग से आमाशय में साधारण प्रक्षोभ होकर प्रत्यावर्तन क्रिया द्वारा कफ निकलने लगता है ।

वृक् द्वारा उत्सर्ग के समय वृक् कोशाओं को उत्तेजित करने के कारण डिजिटैलिस् की अपेक्षा इससे मूत्रविवेचन अधिक होता है। अधिक मात्रा में रक्तमेह भी हो सकता है। इसका नूतन वृक् रोगों में प्रयोग नहीं करना चाहिये।

(१) हृदयोदर, सर्वांग शोफ एवं जलोदर आदि में इसका उपयोग किया जाता है। जिन व्यक्तियों में डिजिटैलिस् के प्रति असहनशीलता होती है उनमें तथा जिनको जीर्ण कफविकार भी साथ रहते हैं उन्हें यह ज्यादा उपयोगी है। इससे काफी मात्रा में मूत्रस्राव होता है। इसका मूल प्रभाव प्रत्यक्ष वृक् कोशाओं की उत्तेजना से एवं रक्तामिसरण की क्रिया ठीक होने से है। हृदयोदर में गेजपिल (Guy's Pill) नामक पारद एवं डिजिटैलिस् के साथ बनी इसकी गोलियों का व्यवहार किया जाता है।

(२) बच्चों के जीर्ण श्वसन विकारों में इसके श्वेत का उपयोग १०-१५ बूंद की मात्रा में किया जाता है। जीर्ण कफ विकारों में इससे तीन तरह से लाभ होता है। जीर्ण कफविकारों में हृदय के दक्षिण विभाग में जो शिथिलता आई रहती है वह दूर होती है, कफढीला होकर निकलने लगता है एवं पाचन सुपरकर शीघ्र भी साफ होने लगता है। जिनमें कफ बहुत एवं चिपचिपा होता है उनमें इससे विशेष लाभ होता है। नूतन कफविकारों में इसका प्रयोग नहीं किया जाता। इपीकेक की अपेक्षा अधिक प्रक्षोभक होने के कारण बमन के लिये भी इसका उपयोग नहीं करते हैं।

(३) पादकंदक (Corn = कॉर्न) पर इसके कंद को पकाकर पीतकर गरम गरम बांधते हैं तथा मस्ती (Warts = वार्ट्स) पर इसके चूर्ण को मला जाता है।

मात्रा—शुष्क चूर्ण ६-१६ र०; तिरपू (श्वेत) ३०-६० बूंद; टिक्चर ५-३० बूंद।

अथ भल्लातकः (मिलावा), तन्नाम तत्पक्वफलमज्जघृन्तानां तस्य च गुणानाह

भल्लातकं त्रिषु प्रोक्तमरुकोऽष्करोऽग्निः। तथैवाग्निमुखी भल्ली वीरवृक्षश्च शोफकृत् ॥
भल्लातकफलं पक्वं स्वादुपाकरसं लघु। कषायं पाचनं स्निग्धं तीक्ष्णोष्णं छेदि भेदनम् ॥
मेध्यं वह्निकरं हन्ति कफवातव्रणोदरम्। कुष्ठाशौग्रहणीगुल्मशोफानाहज्वरकिमीन् ॥
तन्मज्जा मधुरा वृष्या वृंहणी वातपित्तहा। वृन्तमारुक्करं स्वादु पित्तघ्नं केश्यमग्निं कृत् ॥

मिलावा के नाम तथा उसके पके फल, सींगी और वृन्त के गुण—भल्लातक (यह शब्द तीनों लिङ्ग में होता है); अरुष्क, अरुष्कर, अग्नि, अग्निमुखी, भल्ली, वीरवृक्ष और शोफकृत् ये सब मिलावा के पर्यायवाची नाम हैं। मिलावे का पका फल—पाक में मधुर रस युक्त, लघु, मधुर एवं कषाय रस युक्त, पाचक, स्निग्ध तीक्ष्ण तथा उष्णवीर्य, छेदी, भेदन, मेध्य (धारण-शक्तिके लिये हितकर) एवं अग्निवर्धक होता है। यह कफ, वायु, व्रण, उदररोग, कुष्ठ, बवासीर, संग्रहणी, गुल्म, शोथ, आनाह, ज्वर तथा कृमि रोग को दूर करता है। मिलावे की सींगी—मधुर रस युक्त, वृष्य, वृंहण एवं वात पित्त को शान्त करने वाली होती है। मिलावे का वृन्त (हेंपी जिसमें फल लगा रहता है) मधुर रस युक्त, पित्तनाशक, बालों के लिये हितकर तथा अग्निवर्धक होता है ॥ २२८-२३१ ॥

अथ सामान्यतो भल्लातकगुणानाह

भल्लातकः कषायोष्णः शुक्ललो मधुरो लघुः। वातश्लेष्मोदरानाहकुष्ठाशौग्रहणीगदान् ॥
हन्ति गुल्मज्वरश्चित्रवह्निमान्चकृमिज्वरान् ॥ २३२ ॥

साधारण रूप से मिलावे का गुण—मिलावा—कषाय तथा मधुर रसयुक्त, उष्णवीर्य, वीर्यवर्धक एवं लघु होता है और यह वातकफ, उदररोग, आनाह, कुष्ठ, बवासीर, संग्रहणी, गुल्म, ज्वर, चित्रकुष्ठ, अग्निमान्द्य, कृमिरोग तथा व्रण को दूर करता है ॥ २३२ ॥

८१ मिलावा।

हि०, पं०—मिलावा, मेला। बं०—मेला, मेलातुकी। म०—बिम्बा। गु०, मा०—मिलावो। क०—गेरकायि। ते०—जिडिचेट्ट, जोड़ीविट्टलु। ता०—शनकोट्टे। मला०—चेमर। फा०—बलादुर, बिलादुर। अ०—हम्बुलकल, हम्बुल्फहम। अं०—The Marking-nut tree (दि मार्किङ्ग नट्टो। ले०—*Semecarpus anacardium*, Linn. (सेमेकार्पस अनाकार्डियम्, लिन.) Fam-
Alacardiaceae (अनाकार्डिएसी)।

मिलावे के वृक्ष इस देश के विशेष कर गरम प्रान्तों में एवं हिमालय के निचले भागों में ३५०० फीट की ऊँचाई तक सतलज से पूर्व की ओर आसाम तक उपजते हैं।

इसका वृक्ष-देखने में सुन्दर २० से ४० फीट तक ऊँचा होता है। छाल—एक इंच मोटी धूसर रंग की होती है। छाल पर चोट मारने से उसमें से एक प्रकार का दाहजनक भूरे रंग का गाढ़ा रस निकलता है जो बान्निश बनाने के काम में आता है। लकड़ी—खाकी मिश्रित लाली युक्त सफेदी या भूरे रङ्ग की होती है। छोटी २ शाखाओं के नीचे कुछ तीक्ष्ण रोवें होते हैं। डालियों के अन्त में सघन पत्ते रहते हैं और वे ९ से २४ इंच तक लम्बे तथा ५ से १४ इंच तक चौड़े, ऊपर से लट्वाकार—आयताकार एवं सरल धारवाले होते हैं। माघ में पुराने पत्ते गिर जाते हैं और फागुन में नवोन पत्ते निकल आते हैं, माघ फागुन में इसका वृक्ष फूलता है किन्तु इसके सिवाय कई बार वृक्षों पर फूल देखने में आते हैं। नन्हें २ फूलों की मञ्जरियाँ आती हैं। पुष्पदल-हरापन युक्त सफेद या हरापन युक्त पीले होते हैं। फल—एक इंच लम्बा तथा पौन इंच चौड़ा, चिपटा सा, हृदयाकृति, चमकीले काले रंग का तथा चिकना होता है। कच्चे फलों में दूध जैसा श्वेत वर्ण का रस होता है जो पकने पर कुछ गाढ़ा एवं काले रंग का हो जाता है। इस फल का आधारभाग मांसल तथा नारंगी वर्ण के स्तम्भक से बना होता है जो खाने के काम आता है। फलत्वक् में एक स्फोटकारक विषैला रस होता है जिससे थोड़ी कपड़ों में निशान लगाने की स्थाही बनाते हैं। फल के अन्दर की मज्जा स्वादिष्ट होती है तथा वह भी खाने के काम आती है। कुछ लोगों में पुष्पित भल्लातक वृक्ष के पास सोने से या पुष्पपराग को हवा लगने से शरीर पर सूजन आ जाती है।

भल्लातक शोधन—अग्नि में प्रयोग के लिये अच्छे सुपक तथा जल में डालने पर जो दूध जाँय ऐसे मिलावों को लेकर कतर कर ईट के टुकड़ों के साथ बोरे के अन्दर रगड़ कर फिर धोकर काम में लाना चाहिये। इससे उसके अन्दर का तैल सदृश रस कम होकर उसकी तीव्रता कम हो जाती है। इसके शोधन के पूर्व मुख, हाथ एवं पैर आदि खुले अंगों पर नारियल का तैल लगा लेना चाहिये। कुछ लोग फलों को देवल उवाक कर ठंडे जल से धोकर काम में लाते हैं।

रासायनिक संगठन—इसके रासायनिक संगठन के विषय में कुछ मतभेद हैं और अभी संशोधन की आवश्यकता है। लेकिन इतना निश्चित है कि फलस्वक के स्वरस में एक दाहजनक तैलीय पदार्थ एवं मज्जा में काजू की तरह पौष्टिक द्रव्य और एक प्रकार का तैल पाया जाता है।

गुण और प्रयोग—भिलावा उष्ण, रसायन, मेध्य, वाजीकर, वातकफहर, मूत्रजनन, वातनाडी-बल्य, अग्निवर्धक, त्रणोत्पादक एवं कुष्ठघ्न है। इसका प्रचूषण बहुत जल्दी होता है लेकिन उत्सर्ग बहुत देर में होता है। आमाशय एवं उत्तरगुद पर इसकी विशेष क्रिया होती है। यकृत पर उत्तेजक क्रिया होने से पित्तसाव ठीक होता है जिससे भूख बढ़ती है एवं रक्ताभिसरण और विनिमय क्रिया ठीक होने से अर्श में लाभ होता है। त्वचा से उत्सर्ग के समय स्वेद आता है तथा त्वचा लाल हो जाती है। श्वेत पर उत्तेजक प्रभाव होने के कारण प्रारम्भ में मूत्र की मात्रा बढ़ती है लेकिन बाद में कम हो जाती है तथा कभी कभी मूत्र में खून भी आ जाता है। इसका वाजीकर प्रभाव वातनाडियों की उत्तेजना से एवं प्रत्यक्षतया मूत्रनलिका के प्रक्षोभ से होता है। प्रत्यक्ष मांसपेशियों की अपेक्षा वातनाडियों की बलप्राप्त होने से यह अनेक वातरोगों में लाभदायक है। इससे नाड़ी की गति बढ़ती है तथा हृदय का कार्य भी ठीक होने लगता है। रस-ग्रन्थियों की उत्तेजना से श्वेतकणों की वृद्धि होती है जिससे शोथ आदि में लाभ होता है। इस प्रकार शरीर को सभी क्रियाएं ठीक होने से योग्यरूप में सेवन से इसको अमृत के समान लाभदायक एवं रसायन मानते हैं।

बाह्य त्वचा पर भिलावे का तैल लगने से त्वचा कांली होकर जलन होती है एवं फोड़े होकर घण उत्पन्न होते हैं। उचित रूप में प्रयोग करने से आन्तरिक प्रयोग में इस प्रकार के लक्षण नहीं होते।

इसका उपयोग अर्श, कातविकार, कफविकार, फिरंग, गण्डमाला, कुमि, विसूचिका, गुल्म, आमवात एवं कुछ आदि रोगों में किया जाता है।

(१) भिलावे को दीपक पर गरम करने से जो तैल टपकता है वह दूध में टपकाकर हरिद्रा एवं मिश्री मिलाकर फुफ्फुस विकारों में रात के समय दिया जाता है। प्रारम्भ में एक बूंद तथा धीरे-धीरे इसे बढ़ाते हैं। तमकथास पीडित रोगियों के लिये शीत ऋतु में इसका नित्य प्रयोग लाभदायक है। उपजिह्वा एवं गलतोरणिका की शिथिलता से उत्पन्न कास में भी इससे लाभ होता है। फुफ्फुसपाक में मुलेठी के साथ भिलावा दिया जाता है।

(२) अग्निमांघ, कुपचन, आनाह, विबन्ध, ग्रहणी, अर्श, उदर, गुल्म एवं विसूचिका आदि रोगों में इसका बहुत प्रयोग किया जाता है। इससे स्निग्ध पदार्थों का पाचन अच्छी तरह से होता है। अर्श में भिलावा, हर्रा एवं तिल समान मात्रा में लेकर दुग्ने गुड के साथ गोली बनाकर ३-६ माशा खिलाते हैं तथा इसका धुआं भी दिया जाता है। हैजे में एक भिलावे को आधा तैल हमली के साथ पीसकर २ तोला लहसुन के रस के साथ पिलाते हैं।

(३) रसायन के लिये १ भिलावे को काटकर एवं कूटकर १६ गुने जल में उबाल कर आधा रहने पर फिर ८ गुना दूध मिलाकर फिर उबाले तथा आधा शेष रहने पर उस क्षीर को छानकर १-२ तो० की मात्रा में प्रयोग करें। इसके पूर्व थोड़ासा धी मुख में चारों तरफ लगा लेना चाहिये तथा थोड़ासा धी निगलना भी चाहिये। प्रत्येक वर्ष शीत ऋतु में इसका उपयोग करने से किसी प्रकार के रोग नहीं होने पाते।

(४) वातनाडी शोथ, गुग्गुली, अर्दित, अंगघात, ऊरुस्तम्भ, मस्तिष्कावरण शोथ तथा मानसिक कार्य अधिक करने के कारण उत्पन्न थकावट में इसको हमली की पत्ती, लहसुन, वायविडङ्ग, नारियल का रस एवं मिश्री के साथ खिलाते हैं।

(५) भिलावा १ भाग, काजू ६ भाग एवं शहद १ भाग अच्छी तरह घोटकर २ माशा दिन में ४ बार देने से नूतन तथा तीव्र आमवात में दो तीन दिन में ही लाभ होता है। जीर्ण आमवात में विशेष लाभ नहीं होता है।

(६) गण्डमाला के लिये भिलावा २, अजवायन २ एवं पारद १ इसको घोटकर चने बराबर इसकी गोली दही के साथ खिलाई जाती है।

(७) इसके तैल का आंतरिक एवं बाह्य प्रयोग किया जाता है। एक से दो बूंद तैल किसी अन्य तिलादि अक्षोभक तैल में मिलाकर फिरंग, गण्डमाला, कुपचन, अर्श, नाडी दौर्बल्य, चर्मरोग, कुमि, अपस्मार, अंगघात, आमवात एवं श्वास आदि रोगों में दिया जाता है।

(८) इसका वाय दुग्ध एवं घृत के साथ नाडी शोथ, वातबलासक, संख्या के विष से उत्पन्न नाडीविकार एवं आर्तवविकार में लाभदायक है।

(९) इसके तैल का बाह्यप्रयोग प्रतिक्षोभक (Counter irritant) एवं स्फोटोत्पादक (Vesicant) के रूप में किया जाता है। जीर्ण त्वचा के रोगों में इसका ज्यादा उपयोग होता है। चर्मकील, ददु, किलास सन्धिपीडा, मोच, श्वित्र, गजचर्म, कुष्ठज ग्रन्थि एवं प्लीहावृद्धि आदि पर सूई के नोक से कई जगह इसको लगाते हैं या इसको मक्खन के साथ मिलाकर मलहम के रूप में प्रयोग करते हैं।

(१०) इसकी मज्जा वाजीकर होती है। गरी एवं चिरौजी के साथ इसका पाक सेवन कराया जाता है।

विषैला प्रभाव—किसी किसी को भिलावा सहन नहीं होता है। इससे मूत्र का रंग गहरा, शरीर में दाह, खुजली, चकत्ते, अतिसार, उ्वर एवं कभी कभी रक्तमैह, फोड़े फूट कर घण एवं उन्माद आदि लक्षण उत्पन्न होते हैं। प्रारम्भ में मूत्र की मात्रा कम होती है तथा उसका रंग धुंधला होने लगता है। गुदा एवं शिश्नेन्द्रिय के मुख पर कण्डू उत्पन्न होती है। प्रारम्भिक लक्षण उत्पन्न होते ही औषधि को बन्द कर नारियल का दूध या हमली की पत्ती का रस या तिल एवं नारियल खाने को देना चाहिये। शरीर पर नारियल का तैल, धी, राल या नागद्रव (Lead lotion—लेड लोशन) का बाह्य उपयोग करना चाहिये।

पथ्य—भिलावे के प्रयोग के समय धी, दूध एवं चावल का सेवन अधिक करना चाहिये।

वर्ज्य—धूप में घूमना, खीसहवास, मांसभक्षण, नमक, व्यायाम एवं तैलाभ्यङ्ग आदि छोड़ देना चाहिये।

निषेध—पैत्तिक विकार, रक्तसावी प्रवृत्ति, गर्भिणी, बाल, वृद्ध, अतिसार, श्वक्शोथ एवं उष्ण काल में इसका प्रयोग नहीं करना चाहिये।

मात्रा—तैल—१-२ बूंद, अवलेह—३-६ तो०, क्षीरपाक—१-२ तो०।

अथ भङ्गा (भांग), तस्या नाम गुणानाह

भङ्गा गङ्गा मातुलानी मादिनी विजया जया ॥ २३३ ॥

भङ्गा कफ हरी तिक्ता ग्राहिणी पाचनी लघुः। तीक्ष्णोष्णा पित्तला मोहमदवाग्बद्धिर्द्धिनी ॥

भांग के नाम तथा गुण—भङ्गा, गंजा, मातुलानी, मादिनी, विजया और जया ये सब भांग के पर्यायवाची नाम हैं। भांग—कफ को दूर करने वाली, तिक्तारस युक्त, ग्राही, पाचक, लघु, तीक्ष्ण, उष्णवीर्य, पित्तकारक तथा मोह, मद, वाणी और जठराग्नि को बढ़ाने वाली होती है ॥

८२ भांग

हि०—भांग, भंग, बूटी। बं०—सिद्धि। म०—प०—मा०—भांग। गु०—भांग। ते०—गंजायि। ब्रह्मी०—बिन। मा०—बूटी। क०—भंगी। ता०—कजा। फा०—क(कि)नव, बंग। अ०—इशीश, बकुल ख्याल।

गांजा

हि०—गांजा, गंजा, गांशा। बं०, म०—गांजा। ता०—गांजा, येला। गु०—गांजो। ते०—गांजाई, बंगि—अकु। फा०—किन्नव। अ०—कु(कि)न्नव। अ०—Indian hemp (इण्डियन हेम्प), Cannabis (कैन्नाबिस)। ले०—*Cannabis sativa*, Linn. (कैन्नाबिस सेत्याइहा, लिन.); *Cannabis indica* Lam. (कैन्नाबिस इण्डिका लैम.)। Fam. Cannabinaceae (कैन्निबिनेसी)।

इसका पौधा भारतवर्ष में हिमालय के निचले प्रदेशों में करीब २ अपने स्वाभाविक रूप में उत्पन्न होता है तथा पंजाब से पूर्व की ओर बंगाल एवं बिहार तक तथा दक्षिण की ओर परती भूमि में बहुतायत से प्राप्त होता है। उत्तरप्रदेश के अरमोहा, गढ़वाल तथा नैनीताल जिलों में इसकी उपज की जाती है। द्रावणकोर तथा काश्मीर में भी अल्प मात्रा में इसकी उपज की जाती है। भांग का पौधा पश्चिमी तथा मध्य एशिया का नैसर्गिक (Native—नेटिव) माना जाता है। सुमेर, पंजाब, नागपुर, बहाराइच आदि जिलों की भंग अच्छी समझी जाती है। इसका छुप—सीधा ३ से ८ फीट एवं कभी-कभी १६ फीट तक ऊंचा होता है। पत्ते—नीचे के समवर्ती और विषमवर्ती दोनों प्रकार के करतलाकार तथा आधार तक कटे हुए होते हैं। ऊपर वाले पत्ते १-५ भागों में विभक्त और नीचे वाले ५ से ११ खण्ड में कटे हुए तथा ३ से ८ इंच के घेरे में रेखाकार—भालाकार दिखाई पड़ते हैं। इनके खण्ड तीक्ष्ण दन्तुर, लम्बाग्रयुक्त, आधार की तरफ संकुचित तथा इनका ऊर्ध्व पृष्ठ गहरे हरे रंग का खुरदरा एवं अधोपृष्ठ हल्के रंग का मुदुरोमश होता है। फूल—हल्के पीत-हरित रंग के, अद्विलिगी एवं गुच्छेदार होते हैं। फल—बहुत छोटे, कुछ दबे हुए, बीज के समान चर्मल फल (Achene—एचीनी), स्थायी परिपुष्प (Perianth—पेरियंथ) से आवृत एवं एक २ बीजों से युक्त होते हैं।

भांग के क्षुप स्त्री जाति और पुरुष जाति इन दोनों से दो प्रकार के होते हैं। स्त्री जाति का क्षुप कुछ अधिक ऊँचा तथा उसमें पत्र बहुतायत से तथा गहरे वर्ण के होते हैं। इसका क्षुप पुरुष जाति के क्षुप की अपेक्षा ५, ६ सप्ताह अधिक समय में परिपुष्ट होता है। भांग—यह उपज किये हुए या अपने आप उत्पन्न इस क्षुप के स्त्री एवं पुरुष जाति के सूखे हुए पत्तों को कहते हैं। इसमें पुरुष जाति के पुष्प भी होते हैं। पुरुष जाति के पुष्प, पत्तों की अपेक्षा अधिक मादक नहीं होते जैसा कि स्त्री जाति के पुष्प होते हैं। जून एवं जुलाई के महीने में अधिक ऊँचाई पर होने वाले क्षुपों का एवं मई और जून में मैदानी प्रान्तों वाले क्षुपों का संग्रह किया जाता है। उन्हें काटकर ओस तथा धूप में बार २ रख कर सुखते हैं तथा सूखने पर दबाकर रखा जाता है। गांजा—उपज किये हुए स्त्री जाति के क्षुपकी सूखी हुई रालदार पुष्पमञ्जरी को गांजा कहते हैं। इसका रंग सटमैला, हरा, स्वाद कुछ कड़ एवं गंध विशिष्ट प्रकार की मादक होती है। गांजे की जया १॥ इञ्च से २॥ इञ्च तक लम्बी तथा चौड़ी होती है। एक २ इञ्च लम्बी लकड़ियों के चारों ओर फूलदार शाखाएँ

लगी रहती हैं। चरस—गांजा के वृक्ष से एक लसदार राल के समान रस निकल कर जम जाता है उसी को चरस कहते हैं। ओस पड़ने के पश्चात् सुबह चमड़े का कपड़ा पहन कर वृक्षों में रगड़ने से समस्त चरस कपड़े पर लग जाता है उसी को चमड़े से पृथक् कर गोले या डेले बना लेते हैं। या हाथ और पैरों से पुष्पमञ्जरियों को रगड़ कर हाथ पैरों में चिपके हुए भाग को खुरच कर जमा कर लेते हैं। हिन्दुस्तान में उत्पन्न हुए वृक्षों से चरस पृथक् नहीं की जाती इसलिये यहाँ गांजा तैयार हो जाता है। भारतवर्ष में चरस यारकंद से, काश्मीर के लेह के रास्ते आता है। भारत के दक्षिण तथा पश्चिम में अधिकतर गांजा नाम से भांग और गांजा दोनों का प्रयोग होता है। भांग तो पीस कर बनाये हुये पेय को अधिकतर कहा जाता है। पुरी की तरफ गांजे को ही पीसकर बने पेय को भांग कहा जाता है। भांग, गांजा, चरस तथा बीजों का औषध में व्यवहार किया जाता है तथा मादक पेय एवं धूम्रपान आदि के व्यसन के रूप में लोग इनका बहुत व्यवहार करते हैं। चरक सुश्रुतादि प्राचीन ग्रन्थों में इसका उल्लेख नहीं है लेकिन बाद में ग्रन्थकारों ने इनका भांग नाम से अधिकतर उपयोग किया है।

शोधन—भांग तथा गांजे को दूध में दोलायंत्र में पकाकर जल से धोकर सुखाकर प्रयोग में लाना चाहिये।

रासायनिक संगठन—गांजे में कैन्नाबिनोन् (*Cannabinone*) नामक एक सुलायन वादामी रंग की राल होती है। इस राल का प्रधान तत्व एक लाल रंग का गाढा मादक (*Narcotic*) तैल होता है जो वायु के साथ संपर्क में आने पर गाढा तथा अल्प वीर्य हो जाता है। इस तैल में एक कैन्नाबिनोल् (*Cannabinol*; $C_{21}H_{28}O_2$) नामक विषैला तत्व रहता है जो इसमें का कार्यकारी तत्व नहीं है। इस राल के अतिरिक्त इसमें गोंद, शर्करा, कैल्शियम् फॉस्फेट (*Calcium phosphate*), अत्यल्प मात्रा में उड़नशील तैल, सेन्द्रिय अम्ल, कलमी सोरा एवं नौसादर आदि पदार्थ पाये जाते हैं। अफ्रीकी, अमेरिकी एवं भारतीय किस्मों के गुणों में विशेष अन्तर नहीं है तथा शुष्क अवस्था में अच्छी तरह रखने से बहुत दिन तक इसके गुण भी कम नहीं होते। गांजे में करीब २६%, भांग में १०% एवं चरस में ४०% राल होती है।

गुण और प्रयोग—भांग एवं गांजे के गुण करीब २ समान ही हैं लेकिन भांग की क्रिया विशेषतः आमाशय एवं आंत्र पर, अधिक होती है तथा यह गांजे की अपेक्षा अधिक ग्राही होती है।

यह उत्तेजक, वेदनाहर, शांतिकारक, क्षुधावर्धक, आह्लादकारक, सौमनस्यजनन, स्वापजनन, आक्षेपनिरोधी (*Anticonvulsant*), उद्वेगनिरोधी (*Antispasmodic*), गर्भाशयसंकोचक, मृत्रजनन, संग्राही, बन्ध, वाजोकर एवं स्थानिक स्वापजनन है।

इसकी प्रधान क्रिया मस्तिष्क पर होती है। सेवन के पश्चात् करीब आधे घंटे में इसका प्रभाव मालूम होने लगता है। गांजे के धूम्रपान के पश्चात् तुरत असर होता है। इसकी क्रिया अफीम तथा मषसार की तरह होती है लेकिन इसके वीर्य में विभिन्नता होने के कारण इसका प्रभाव अनिश्चित होता है। अल्प मात्रा में इसके सेवन से कुछ उत्तेजना आती है तथा आह्लाद मालूम होने लगता है। किसी भी कार्य में मन एकाग्र होता है। इसके प्रभाव से काल एवं व्यक्तित्व का ज्ञान नहीं रहता तथा ऐसा मालूम होता है कि घण्टों तक आनन्द से बीता जब कि केवल कुछ मिनट ही बीते रहते हैं। अधिक मात्रा में प्रलाप होता है तथा तत्पश्चात् निद्रा आती है। निद्रा के पश्चात् अफीम की तरह इससे थकावट नहीं आती तथा उतना विबन्ध भी नहीं होता। आक्षेप

निरोधी, उद्वेष्टन निरोधी एवं वेदनाहर गुण बहुत स्पष्ट हैं। भाग से बने पेय से मूत्र की मात्रा बढ़ती है। इसका गर्भाशय संकोचक प्रभाव प्रत्यक्ष मांसपेशी के संकोच एवं अप्रत्यक्षतया नाडी-संस्थान के द्वारा होता है। सांवेदनिक नाडियों की संवेदना शक्ति का घात होने से चर्म में शून्यता तथा झुनझुनाहट होती है। नाडी की गति उत्तेजना की अवस्था में बढ़ जाती है तथा बेहोशी की अवस्था में कम हो जाती है। उत्तेजना की अवस्था में थसन किया शीघ्र होने लगती है।

साधारण मात्रा में इसके व्यसन से शारीरिक वा मानसिक कोई विकृति नहीं होती है। यह धारणा कि इसके व्यसन से पागलपन (Insanity) की प्रवृत्ति बढ़ती है सिद्ध नहीं हुई है। अधिक मात्रा में यदि निरन्तर उपयोग किया जाय तो शरीर एवं मन की हानि पहुँचती है तथा आत्म-सम्मान का हास एवं नैतिक पतन हो जाता है।

(१) संप्रहणी, अतिसार, रक्तातिसार, कुपचन, आमाशय में पीड़ा एवं विसूचिका में अन्य औषधों के साथ इसका उपयोग किया जाता है। इससे भूख बढ़ती है एवं उद्वेष्टन तथा पीडा दूर होती है। विरेचक औषधों के साथ प्रयोग से मरोड़ नहीं होती। विसूचिका के प्रारम्भ में ही इसको देने से लाभ होता है। अतिसार के पश्चात् रोग निवृत्तावस्था में इसका घानक शान्तिदायक औषध के रूप में व्यवहार में आता है।

(२) वेदनाहर गुण के कारण पुराने सिर दर्द, सूर्यावर्त (Migraine = माइग्रेन), रजोनि-वृत्ति के समय होनेवाले एवं थकावट आदि से उत्पन्न शिरःशूल में इसका उपयोग किया जाता है। वातनाडीशोथ में गांजा के साथ पारद देते हैं एवं वातनाडीपीडा में गांजा, सोमल एवं लोह देते हैं। टेबीज डॉर्सलिस (Tubes dorsalis) नामक फिरंग से उत्पन्न रोग में एक प्रकार की विद्युत् के समान चपल एवं तीव्र पीडा (Lightning pains) होती है जिसमें गांजे से लाभ होता है।

(३) वेदनाहर एवं उद्वेष्टननिरोधी गुण के कारण आन्त्रिक, पैलिक एवं वृक्क शूल तथा रस्ति उद्वेष्टन एवं सोजाक से उत्पन्न वेदनायुक्त शिशनोत्थान (Ochordee) में इसका उपयोग किया जाता है। अपतन्त्रक, कम्पवात, वातिक वमन एवं बालकों के आक्षेप में इससे लाभ होता है।

धनुर्वात (Tetanus) के लिये यह बहुत लाभदायक है। इसको अधिक मात्रा में एवं अधिक दिन तक प्रयोग करना पड़ता है। जलसंत्रास (Hydrophobia) में आक्षेप कम करने के लिये इसको देते हैं।

(४) स्वापजनन गुण के कारण निद्रानाश विशेष कर वृद्धावस्था के निद्रानाश (Senile insomnia) में इसका उपयोग किया जाता है।

(५) गांजा से गर्भाशय में संकोच होता है एवं वेदना भी कम होती है जिससे पीडितार्तव, अत्यार्तव तथा प्रसव के समय आदि वृद्धि के लिये इसको देते हैं। बीजकोश पीडा (Ovarian irritation) में इसको देते हैं।

(६) अर्श में इसके आन्तरिक प्रयोग के साथ भाग को दूध में उबाल कर पीस कर उसकी टिकिया बांधते हैं। हरिद्रा, प्याज तथा तिल के साथ पीस कर लेप करने से एवं इसके धूँ से भी लाभ होता है।

(७) गांजा अत्यन्त वाजीकर है। मस्तिष्क के ऊपर प्रभाव से आह्लाद उत्पन्न होकर कमवासना बढ़ती है एवं रक्ताभिसरण को उत्तेजना मिलने से शिश्न अधिक कठोर हो जाता है। इसके साथ २ संवेदना शक्ति के हास से अधिक काल तक घर्षण करने से भी शुक पात नहीं होता। अफीम, धतूरा एवं अन्य औषधों के साथ बने पाक का प्रयोग नपुंसकता एवं शीघ्रपतन आदि में किया जाता है।

(८) शुक कास, कुकास एवं तमक थास में इसको खिलते हैं अथवा इसका धूम्रपान करते हैं। कुफ्फुसावरण शोथ में पीडा शमन के लिये अफीम की अपेक्षा यह अधिक अच्छी है।

(९) जीर्ण आमवात में इसको खिलते हैं तथा इसके बीजों का तेल मालिश किया जाता है।

(१०) स्थानिक वेदनाशामक होने के कारण विसर्प, वातिक पीडा, खुजली एवं जलन में इसका लेप उपयोगी है। अर्द्धिका (Dandroff) तथा जू आदि में सर पर इसका लेप करते हैं।

चरस—यह मदकारी, शुकस्तम्भन, मूर्च्छा एवं हृदयदौर्बल्य कारक है। इससे हृत्तास, विबन्ध एवं शिरःशूल आदि नहीं होते तथा तम्बाखू के साथ इसका धूम्रपान उन्माद एवं अपतन्त्रक आदि में शामक औषध के रूप में किया जाता है।

विषैला प्रभाव—भाग एवं गांजा आदि अधिक मात्रा में लेने से आँखें लाल हो जाती हैं। चेहरा फूल सा जाता है, पैर लड़खड़ाते हैं तथा बुद्धि एवं स्मृति का नाश, अग्निमान्ध, अनिद्रा, दौर्बल्य, प्रलाप एवं शिरःशूल आदि लक्षण होते हैं। क्वचित् हृदयातिपात से मृश्य होती है।

हानिनिवारक—वमन कराना एवं दूध, दही, घृत तथा नारंगी, अनार, अमरुद आदि फलों के रस पिलाना चाहिये।

मात्रा—भाग १-४ र०; गांजा ३-१ र०; चरस ३-३ र०।

अथ खाखसः (पोस्ता) । तस्य नामानि तत्फलोद्भववल्कलगुणानाह

तिलभेदः खसतिलः खाखसश्चापि स स्मृतः । स्यात् खाखसफलोद्भूतं वल्कलं शीतलं लघु ॥

ग्राहि तिक्तं कषायघ्नं वातकृत् कफकासहृत् ॥ २३६ ॥

धातूनां शोषकं रुचमदकुह्याविवर्धनम् । मुहुर्मोहकरं रुच्यं सेवनात्पुंस्वनाशनम् ॥ २३७ ॥

पोस्ता के नाम तथा गुण—तिलभेद, खसतिल और खाखस ये सब नाम पोस्ता के हैं। पोस्ता के फल का छिलका शीतल, लघु, ग्राही, तिक्त तथा कषाय रसयुक्त, वातकारक, कफ तथा कास को दूर करने वाला, धातुओं को सुखाने वाला, रुच, मदकारक, वाणी को बढ़ाने वाला, बार-बार मोह-कारक, रुचिकारक और नित्य सेवन करने से पुरुषत्व को नाश करने वाला होता है ॥ २३५-२३७ ॥

८३ पोस्ता

उपनाम—हि०—पोस्ता । च०—पोस्तार गाछ । अ०—नवातुल खरखाश । फा०—कोकनार । ले०—*Papaver somniferum*, Linn. (पेपेवर सॉमनिफेरम्, लिन.) । Faw. *Papavera-ceae* (पेपेवेरसी) ।

फलनाम—हि०—पोस्त, पोस्ता, खसखस का फल, पोस्त के डोडे । च०—पोस्तोदेरी । म०—अफूचे बौड, खसखशीचे बौड । गु०—अफीगना डोडा । ते०—गसुगसाल । ता०—गशगशा चेडि । मला०—कशकशा चेडि । फा०—पोस्ते कोकनार । अ०—किथुल खरखाश बुस्तानी । अं०—Poppy Capsule (पाँपी कैप्सूल) । ले०—*Papaveris capsulae* (पेपेवेरिस् कैप्सूली) ।

अफीम के धूप को पोस्ता कहा जाता है। यह धूप बाहर से भारतवर्ष में आया है लेकिन यहां की जलवायु अनुकूल होने के कारण इसकी यहां खेती की जाने लगी। चरक, सुश्रुत, वाग्भट्ट एवं चक्रदत्त में अफीम का उल्लेख नहीं है। शार्ङ्गधर (१४, १५ वीं शताब्दी) एवं भावप्रकाश

(१६ वीं शताब्दी) में इसका प्रयोग किया गया है। अफीम की जानकारी के पूर्व लोग पोस्ते की डोडी का उपयोग उत्तेजक एवं मादक पेय के रूप में करते थे। अफीम की खोज सम्भवतः सर्वप्रथम ग्रीस में हुई तथा पहली शताब्दी में 'एशिया माइनर' इसके व्यापार का केन्द्र रहा। अरबों ने इसका प्रचार चीन एवं भारतवर्ष में किया। मुगलों के समय भारत में इसकी व्यापकरूप में खेती की जाती थी जिससे लोग इसकी डोडी का उपयोग 'कुनार' नामक मादक पेय के रूप में करते थे। यहाँ से चीन एवं पूर्वीय देशों को काफी मात्रा में अफीम जाती थी। पंजाब में 'पोस्त' नाम से कुनार की तरह पेय का प्रयोग किया जाता था। अंग्रेजों के समय इसकी खेती पर व्यापक नियन्त्रण के कारण धीरे धीरे इसकी खेती कम होती गई तथा पोस्ते की डोडी का भी उपयोग कम हो गया। अंग्रेजों के समय इसकी उपज के ३ केन्द्र थे। बिहार एवं बंगाल की अफीम 'पटना या बंगाली' अफीम, उत्तर प्रदेश की अफीम 'बनारसी' एवं राजपुताना के ग्वालियर, भोपाल तथा बड़ोदा आदि स्थानों की अफीम 'मालवा' अफीम कहलाती थी। पंजाब के कुछ भागों में धार्मिक आधार पर इसके खेती को छूट है अन्यथा इसकी खेती के लिये अनुमति पत्र लेना पड़ता है तथा पूरी उपज सरकार निश्चित मूल्य पर खरीद लेती है।

आजकल इसकी खेती उत्तरप्रदेश, पूर्वी पंजाब, राजपुताना एवं मध्यभारत में की जाती है। एशिया, यूरोप एवं उत्तरी अफ्रीका के साधारण उष्ण प्रदेशों में भी इसकी खेती की जाती है। अक्तूबर, नवम्बर महीने में इसके बीजों को बोते हैं। दिसम्बर में सरकारी अफसर खेत की जांच करते हैं। जनवरी से मार्च तक अफीम का संग्रह करके अप्रिल से जून तक बिकने के लिये भेजी जाती है।

काले, लाल और सफेद फूलों के भेद से पोस्त तीन प्रकार के होते हैं। इनमें सफेद फूल वाला पोस्त सबसे अधिक प्रायः सम्पूर्ण भारतवर्ष में होता है। संयुक्तप्रान्त, बिहार और बङ्गाल की ओर सफेद ही होता है। इसका एक वर्षायु छुप-२-४ फुट तक ऊँचा होता है। कांड-चिकना चमकीला हरित क्वचित् अल्प रोमश एवं अल्प शाखा युक्त होता है। पत्र-आयताकार, विषम दन्तुर, अल्पशः तरंगी या खण्डित एवं उनका हृदयाकृति फलकमूल कांड को घेरे रहता है। फूल-कटोरीनुमे बहुत सुहावने दिखाई पड़ते हैं। फूल खिलने के एक महीने बाद पुष्पदल के बीच डोडी (फल) लगती है। डोडी (Capsule)—अण्डाकार या करीब-करीब वर्तुलाकार, २-३ इंच के घेरे में एवं कभी-कभी आधार एवं शीर्ष पर दबी हुई होती है। इसका शीर्ष टोप की तरह कंगूरिदार, १२-१५ कंगूरों से युक्त एक बड़े कुक्षि (Stigma = सिटग्मा) से बना होता है। इसका आधार संकुचित होकर एक ग्रीवा बनाता है जो पुष्प दण्ड की तरफ फैली हुई रहती है। इसका रंग इलका पीताम्ब या भूरा एवं इस पर कुछ काले रंग के धब्बे रहते हैं। इसकी महीन एवं मिशुर फल भित्ति से अन्दर की तरफ १२-१५ महीन अन्तर्भित्तियाँ निकली रहती हैं जो बीच में आपस में मिलती नहीं। इसमें शीर्ष पर अक्षि के ठीक नीचे चारों तरफ कई छिद्र बन जाते हैं जिनसे बीज बाहर निकल कर बीज स्फुटन (Dehiscence) होता है। इसी डोडी से अफीम निकाली जाती है। सफेद फूल वाले पोस्ते से मॉर्फिन (Morphine) सबसे कम निकलती है। बाजार में मिलने वाली डोडी टूटी-फूटी तथा उन पर लम्बाई में या आड़ेबल में चीरे लगे होते हैं। डोडी के खानों के भीतर छोटे-छोटे करीब-करीब सफेद रंग के वृक्षाकृति अनेक बीज होते हैं। इनकी सतह जालीदार एवं किनारे सीधे होते हैं। ये गन्धहीन एवं इनका स्वाद मधुर एवं कुछ कड़वा होता है।

काले या नीले फूल तथा काले ढण्डल वाला पोस्ता राजपुताना एवं मध्यभारत में बहुत पाया जाता है। इसका पौधा बहुत छोटा और डोडे भी बहुत छोटे-छोटे होते हैं। इसमें मॉर्फिन (Morphine) श्वेत जाति की अपेक्षा तिगुनी निकलती है।

लाल फूल वाला पोस्ता हिमालय पहाड़ में पाया जाता है। काश्मीर और उत्तरीय भारत के मैदानों में २-३ प्रकार का लाल फूल का पोस्ता स्वयं उत्पन्न होता है। उसके फूलों को 'गुललाला' कहते हैं। इसके डोडे से गहरे रंग के पोस्तदाने निकलते हैं। लाल फूल वाले पोस्ते से मॉर्फिन मध्यम मात्रा में निकलती है।

रासायनिक संगठन—पोस्ते की डोडी में ०.१-०.३% मॉर्फिन (Morphine) एवं अत्यल्प मात्रा में कोडीन (Codeine), पॅपेवरेइन (Papaverine) एवं नार्कोटीन (Narcotine) आदि क्षाराम एवं मेकोनिक एसिड (Meconic acid) आदि पदार्थ पाये जाते हैं।

गुण और प्रयोग—पोस्ते की डोडी में अल्प मात्रा में अफीम के क्षाराम होने के कारण यह निद्राकर, मादक, वेदनाहर, ग्राही एवं रक्तस्तम्भक होती है।

(१) वेदनाहर एवं निद्राजनक होने के कारण इसके फाँट या काथ को शिरःशूल, अर्थावभेदक, पार्श्वशूल, कटिशूल, गृध्रसी, उन्माद एवं अनिद्रा आदि में पिलाते हैं तथा इसका स्थानीय लेप किया जाता है। गले के दर्द में इससे गण्डूष कराते हैं।

(२) ग्राही औषधियों के साथ अतिसार एवं संग्रहणी में इसका चूर्ण बहुत लाभदायक है। रक्ततिसार में देने से रक्त गिरना भी बन्द हो जाता है। बच्चों के दन्तीद्वेद के समय होने वाले अतिसार में इसका प्रयोग किया जाता है।

(३) मोच, सूजन एवं चमड़े के छिल जाने आदि में इसके फाँट या काथ से सेंका जाता है।

(४) शुष्क कास में अन्य औषधों के साथ इसके चूर्ण का उपयोग लाभदायक है।

(५) पीडायुक्त नेत्राभिघ्न्यन्द में इसका लेप नैत्र के चारों तरफ लगाते हैं।

(६) कर्णपीडा में इसके काथ से सेंका जाता है।

(७) कोकचार नामक मादक पेय के रूप में इसका बहुत प्रयोग किया जाता था एवं अफीम की जानकारी के पूर्व भी मादक एवं उत्तेजक पेय तथा शामक औषध के रूप में इसका व्यवहार किया जाता था।

मात्रा—१-२ माश।

अथाहिफेनकम् (अफीम) । तस्य नामगुणानाह

उक्तं खसफलक्षीरमाफूकमहिफेनकम् । आफूकं शोषणं ग्राही श्लेष्मन् वातपित्तलम् ।

तथा खसफलोद्भूतवल्कलप्रायमित्यपि ॥ २३८ ॥

अफीम की उत्पत्ति, नाम तथा गुण—पोस्ता के फल के दूध से अफीम बनती है। अतः इसे खसफलक्षीर भी कहते हैं। खसफलक्षीर, आफूक और अहिफेनक ये नाम अफीम के हैं। अफीम-रक्तादि धातुओं की शोषक, ग्राही, कफनाशक एवं वातरक्तकारक होती है तथा पोस्ता के फल के छिलके के जितने गुण हैं वे भी इसमें रहते हैं ॥ २३८ ॥

८४ अफीम ।

हि०—अफीम, अफयून । बं०—आफिम । म०—अफू । मला०—आलन । मा०—अफीम, अमल । गु०—अफीण । ते०—अभिनि । क०—अफिनि । ता०—अविनी । अ०—अफयून, लब्बुल् खश्खाश । अं०—Opium (ओपियम्) ।

उक्त पोस्त के डोडे से अफीम निकाली जाती है। माघ के महीने में इस पर फूल आने के दो सप्ताह बाद डोडे अफीम निकालने लायक जब बड़े हो जाते हैं तब कच्चे (Unripe) डोडों के चौरफा प्रायः शाम को चौरा कर देते हैं और प्रातःकाल लोहे के चमचा से चौरा द्वारा निकला हुआ दुधिया गोंद उठा लेते हैं। इसी प्रकार ३-४ दिन अन्तर देकर चौरा करते हैं और गोंद इकट्ठा करते हैं। जमीन पर गिरे हुए फूलों को इकट्ठा कर अफीम बाँधने का काम उनसे लिया जाता है।

इस प्रकार दुधिया गोंद को इकट्ठा कर कांसे की थाली में रख देते हैं और उसमें से जो जल निकलता है उसको फेक देते हैं। प्रायः एक मास में गाढ़ा होने पर मिट्टी के पात्र में रख देते हैं। यही अफीम है। अफीम सरकार का व्यवसाय होने से सरकारी गुदाम में जमा की जाती है। सरकारी अफीम तीन प्रकार की होती है। पटना अफीम, बनारसी अफीम और मालवा अफीम। मालवा की अफीम सबसे अच्छी समझी जाती है। भारतीय अफीम घनाकार (Cubical) करीब १ सेर के टुकड़ों में पतले नेपाली कागज में लपेटे रहती है। यह कठोर एवं भिदुर (Brittle) या कुछ लचीली होती है। इसका आन्तरिक भाग गहरे बादामी (Dark brown) रंग का, चमकीला, चिकना एवं समांग (Homogeneous) होता है। इसमें एक विशिष्ट प्रकार की तीव्र अप्रिय गन्ध होती है तथा इसका स्वाद कड़वा होता है। भारतीय अफीम आबकारी एवं औषधीय ऐसे दो प्रकार की होती है। पहले अफीम की खपत चीन देश में बहुत होती थी परन्तु वहाँ बालों के अफीम खाने के व्यसन को बहुत कम कर देने से तथा सरकारी नियंत्रण के कारण हमारे देश की अफीम की खेती बहुत कम हो गई है और कई एक सरकारी गुदाम भी तोड़ दिये गये हैं। सन् १७९७ में स्थापित गाजीपुर की अफीम फैक्टरी, जो आज भी विश्व में सबसे बड़ी फैक्टरी है, उसका उत्पादन पहले से बहुत घट गया है। आजकल वहाँ प्रति वर्ष १२ हजार मन से अधिक अफीम तैयार नहीं होती जहाँ पहले १ लाख मन तक प्रतिवर्ष तैयार होती थी। स्वदेश में १५०० मन वार्षिक की खपत है जिसमें से उड़ोसा सबसे बड़ा खरीददार है। इसके बाद पेप्सू, पंजाब तथा उत्तरप्रदेश का क्रम है। कारखाने से करीब ३००० रूपये प्रतिमन के भाव से अफीम निकलती है।

अफीम बहुधा मिलावटी होती है। इसका वजन बढ़ाने के लिये धूर्त लोग पोस्तदाने के पत्ते तथा अनेक वस्तुएँ मिला देते हैं जिससे औषधि के काम में यह अनुपयोगी हो जाती है। इसलिये वैज्यों को परीक्षा करके व्यवहार करनी चाहिये।

परीक्षा—(१) करीब ०.१ ग्रा. अफीम को ५ सी. सी. जल में गरम कर, फिल्टर कागज से छान करके (Filtration) उस द्रव में फेरिक क्लोराइड (Ferric chloride) के घोल के कुछ बूँद डालने से एक गहरा बैंगनी लाल (Deep purplish-red) रंग उत्पन्न होता है। यह रंग उस घोल में मंद नमक के तेजाब (Dilute hydrochloric acid) के कुछ बूँद डालने से या उसी प्रकार मर्क्यूरिक क्लोराइड (Mercuric chloride) के घोल के मिलाव से मिटता नहीं।

(२) ०.२ ग्रा. अफीम के चूर्ण को ५ सी. सी. क्लोरोफॉर्म एवं अमोनिया (Ammonia) के मंद घोल के कुछ बूँदों के साथ १० मिनट हिलावें। फिर एक शीशे की तश्तरी में रख दें जिससे क्लोरोफॉर्म उड़ जाय, जिसके उड़ जाने के बाद बाहर की तरफ एक धूसर श्वेत रवेदार पदार्थ का बल्ल रह जाता है। इसमें यदि फॉर्मल्लिहाइड (Formaldehyde) के घोल का १ बूँद और गन्धक के तेजाब (Sulphuric acid) के पाँच बूँद का मिश्रण मिलाया जाय तो गाढ़ा किरमिजी (Crimson) रंग उत्पन्न होता है।

प्रमाण (Standard)—अफीम में ९.५% से कम मॉर्फॉन (Morphine) नहीं होनी चाहिये।

अच्छी अफीम धूप में रखने से जल्दी पिघलने लगती है, अग्नि पर डालने से जलने लगती है पर कोयला नहीं बनती, जलते समय उसकी ज्वाला स्वच्छ निकलती है, मल या धूआं विशेष नहीं होता और बुझाने से अत्यन्त तीव्र और मादक गन्ध निकलती है। स्वच्छ अफीम को १०-५ मिनट सूँघने से नींद आती है।

शोधन—बाजारू अफीम को जल में घोलकर, छानकर मंद आंच पर गाढ़ा कर लें। फिर इसको आर्द्रक स्वरस की २१ भावना देकर औषध के काम में लाना चाहिये।

भारतीय अफीम के अतिरिक्त तुर्की, यूरोपीय एवं पश्चिम अफीम होती है जिनके क्षारामों की मात्रा में कुछ अन्तर होता है तथा उनके स्वरूप में भी कुछ अन्तर होता है। अफीम की उत्तमता उसमें की मॉर्फॉन की मात्रा पर निर्भर रहती है। भारतीय अफीम इस दृष्टि से काफी अच्छी होती है।

रासायनिक संगठन—भारतीय औषधि अफीम में अनेक क्षाराम पाये जाते हैं जिनकी मात्रा में भी समय समय पर फरक रहता है। इसमें मॉर्फॉन (Morphine) ७-१२%, नाकोटीन (Narcotine) १.५-१२.५%, कोडीन (Codeine) ०.३-४.०% तथा थीबेन (Thebaine), पेपेवरेइन (Papaverine) एवं लॉडिनाइन (Laudanine) आदि प्रमुख हैं। इन क्षारामों के अतिरिक्त इसमें असेटिक (Acetic), लैक्टिक (Lactic), सल्फ्यूरिक (Sulphuric) एवं मेकोनिक (Meconic), इतने प्रकार के अम्ल (Acids), गोंद एवं पेक्टिन (Pectin) की तरह पदार्थ, अल्ब्यूमिन्, मोम, स्नेह, कॅडटचौक (Caoutchouc), राल, उड़नशील तैल, गन्धयुक्त द्रव्य, मेकोनिन् (Meconin) तथा अमोनियम्, कैल्शियम् एवं मैग्नेशियम् के लवण आदि पदार्थ पाये जाते हैं। व्यापारी अफीम में (शुष्क अवस्था में) मॉर्फॉन की मात्रा कम ज्यादा (५-२१%) रहती है। कुछ अन्य देशों से प्राप्त अफीम में की मॉर्फॉन की मात्रा—तुर्की ५-१४%, पश्चिम ६-१४%, चाइनीज १.५-११%, बोहेमिया ११-१२%, तुर्कस्तान ५-१८%, आस्ट्रेलिया ४-११%। पहले यह समझा जाता था कि भारतीय अफीम में मॉर्फॉन की मात्रा कम होने के कारण वह औषध के उपयोग की नहीं होती। लेकिन सन् १९१४ के बाद औषधी-प्रयोग अफीम के उत्पादन के लिये विशेष प्रयत्न किया गया जिससे इसमें की मॉर्फॉन की मात्रा बढ़ती गई और अब यह अच्छी से अच्छी तुर्की अफीम से औषधीय गुण में समता रखती है। भारतीय अफीम में एक और विशेषता यह है कि अन्य देशों की अपेक्षा यहाँ की अफीम में कोडीन (Codeine) नामक क्षाराम अधिक होता है। नाकोटीन (Narcotine) नामक क्षाराम पटना की अफीम में मॉर्फॉन की अपेक्षा दुगुना, मालवा की अफीम में मॉर्फॉन से कुछ अधिक लेकिन स्मिर्ना (Smyrna—तुर्की का एक स्थान) की अफीम में मॉर्फॉन की अपेक्षा बहुत कम होता है।

अफीम एवं मॉर्फॉन के गुण एवं कार्य—यह उष्ण, तिक्त, रुक्ष, वेदनाहर, निद्राजनक, शामक, मादक, कफघ्न, कासघ्न, स्वेदजनन, शोथघ्न, आह्वी, रक्तस्तम्भन, प्रसेकावरोधक एवं अल्प मात्रा में उत्तेजक, आह्लादकारक तथा वाजीकर है।

इसकी प्रधान क्रिया केन्द्रीय वातनाडी संस्थान पर होती है। अल्प मात्रा में इससे कुछ उत्तेजना होती है। मन को आनन्द मालूम होता है। विचारशक्ति बढ़ती है। उत्साह बढ़ता है। कामवासना बढ़ती है। किसी काम में मन-एकाग्र होता है। वेदना, खाँसी, थकावट, क्षुधा तथा

अन्य प्रकार की अप्रिय संवेदनाओं का ज्ञान कम होता है। मन शान्त होकर निद्रा आती है। अधिक मात्रा में अवसाद होकर स्पर्शज्ञान तथा सुख एवं दुःख के समझने की शक्ति कम होती है तथा कुछ बेहोशी सी मालूम होकर नींद आती है। नींद के बाद सर में दर्द तथा हल्लास मालूम होता है। वातनाडियों पर इसका विशेष प्रभाव नहीं पड़ता।

हृदय के ऊपर इसका कोई विशेष परिणाम नहीं होता केवल प्राणदा (Vagus) नाडी केन्द्र की उत्तेजना से इसकी गति कम होकर उसे बल प्राप्त होता है। अधिक मात्रा में श्वसनकेन्द्र के अवसाद के कारण अन्य दुष्परिणाम दिखलाई देते हैं।

इसकी अल्प मात्रा से श्वसन क्रिया मंद लेकिन गम्भीर होती है। अधिक मात्रा में लेने से श्वसनकेन्द्र का अवसाद होकर श्वसन बहुत कम होते हुये बाद में अनियमित हो जाता है। श्वसनकेन्द्र के घात एवं आसक्तियों से मृत्यु होती है। कासकेन्द्र बहुत ही अल्प मात्रा से अवसादित होता है। औषधीय मात्रा से श्वसनियों का अल्प विस्फार होता है लेकिन अधिक मात्रा में संकोच हो जाता है।

इससे सभी प्रकार के स्राव कम होते हैं किन्तु पसीना एवं दुग्ध कम नहीं होता है। पाचक स्राव कम होता है जिससे भूख कम हो जाती है। अफीम में अन्य क्षाराम होने के कारण आन्त्र की पुरस्तरण क्रिया अधिक कम होती है। इससे विवन्ध होता है तथा वेदनाहर होने के कारण शूल दूर होता है। स्राव कम होने से मुख, जीभ तथा गला सूखने लगता है।

चर्मगत रक्तवाहिनियों के विस्फार एवं स्वेद पिण्डों की उत्तेजना से पसीना अधिक होता है जिससे शरीर का ताप कम होता है। गला एवं चेहरे की रक्तवाहिनियों के विस्फार से कान गरम हो जाते हैं।

इससे मूत्र की मात्रा पर कोई परिणाम नहीं होता, लेकिन कभी कभी वस्तिद्वार के संकोच से कुछ रुकावट हो जाती है। कुछ विद्वानों के मत से मधुमेह की मूत्र में शर्करा की मात्रा तथा यूरिया (Urea) की मात्रा कम हो जाती है। वृक्क की विकृति में इसका उत्सर्ग शीघ्र न होने के कारण सावधानी के साथ इसका प्रयोग करना चाहिये। केन्द्रीय प्रभाव से, प्रारम्भ में वमन केन्द्र की उत्तेजना से वमन होता है, लेकिन अधिक मात्रा सेवन करने पर केन्द्रावसाद होजाने के कारण वामक द्रव्यों के प्रयोग से भी वमन नहीं होता।

केन्द्रीय प्रभाव से आंखों की पुतलियों का संकोच होता है। इसमें स्थानिक वेदनाहरण का गुण नहीं है। इसका प्रचूर्ण इलैप्सिक कला तथा छिले हुये चर्म से होता है। वेदनाहर प्रभाव केन्द्रीय प्रभाव के कारण होता है।

बच्चों एवं स्तनपान कराने वाली स्त्रियों में सावधानी के साथ इसका प्रयोग करना चाहिये। यदि रोगी को यह न बताया जाय की उसे अफीम दी जा रही है तो लगातार कई दिन तक देते रहने पर भी अफीम की आदत नहीं पड़ती।

अफीम के अन्य क्षाराम—अफीम का मादक प्रभाव मुख्यतया मॉर्फिन के कारण है तथा अन्य परिणाम इतर क्षारामों के कारण होते हैं। मॉर्फिन, पॅपेहेरोइन, कोडीन, नाकोडीन तथा थीबेन में मादक प्रभाव क्रमशः कम कम होता जाता है। प्रचूर्ण देर में होने के कारण मॉर्फिन की अपेक्षा अफीम का परिणाम देर में होता है लेकिन वह अधिक समय तक स्थायी रहता है। नाकोडीन तथा पॅपेहेरोइन आन्त्रिक मांसपेशियों को शिथिल करते हैं जब कि मॉर्फिन एवं कोडीन उनके तनाव को बढ़ाते हैं जिससे अफीम अधिक विवन्ध करने वाली होती है। नाकोडीन एवं पॅपेहेरोइन श्वसन केन्द्र को उत्तेजित करते हैं। मॉर्फिन एवं कोडीन की विषाक्तता नाकोडीन बढ़ाता है। इसी प्रकार नाकोडीन एवं पॅपेहेरोइन,

मॉर्फिन के कार्य को बढ़ाते हैं। कोडीन एवं नाकोडीन का सम्मिलित प्रभाव मॉर्फिन की तरह होता है जब कि दोनों अलग अलग बहुत ही अल्प प्रभावशाली हैं। ३ मि. ग्रा. नाकोडीन तथा ३ मि. ग्रा. मॉर्फिन का सम्मिलित प्रभाव ६० मि. ग्रा. मॉर्फिन के बराबर होता है। कोडीन कास के केन्द्र को बहुत अल्प मात्रा में अवसादित करता है तथा मधुमेह में शर्करा की मात्रा कम करता है। थीबेन नामक क्षाराम कुपीलसत्व के सदृश सुषुम्ना को उत्तेजित करता है।

अफीम तथा मॉर्फिन के प्रयोग

(१) अल्प मात्रा में अफीम का उपयोग उत्तेजक औषध के रूप में बहुत अच्छा होता है। डर लगना, उदासीनता, चिन्तायुक्त वृत्ति, खेदवृत्ति, थोड़े से क्रोध से हाथ पैर कांपने लगना, थकावट एवं वृद्धावस्था में जीवन से निराश होना ऐसी परिस्थितियों में इससे बहुत लाभ होता है। निरोगी अवस्था में प्रयोग से कामवासना बढ़ती है।

(२) बहुत विचार करना, बहुत अभ्यास करना, चिन्ता तथा जिन जिन व्याधियों में पीडा की वजह से नींद न आती हो उनमें इसको निद्रा के ३ घण्टे पूर्व उपयोग किया जाता है।

(३) शूल, पीडा एवं प्रक्षोभ आदि के लिये यह बहुत ही उपयोगी है। इसका उपयोग गुप्त्रसी, वातनाडी शोथ, कटिशूल, सन्धिशूल, पार्श्वशूल, कष्टार्तव, चोट, शरीर का जलना, अस्थिमज्ज, सन्धिभंग शूलक्रिया के पूर्व एवं पश्चात्, आन्त्रिकशूल, पैतृकशूल, वृक्कशूल, अश्मरी, आमाशयिक शूल, आमाशय प्रक्षोभ, आमाशयिक व्रण, आन्त्रिक व्रण एवं कर्कटादुर्ब आदि में किया जाता है। वृक्कजन्य आक्षेप में मूत्रल औषधों के साथ इसे देते हैं।

(४) अतिसार एवं संप्रहणी आदि में जब मल पक्क हो जाता है लेकिन ग्रहणी दौर्बल्य से दस्त बन्द नहीं होते तब अन्य ग्राही औषधियों के साथ इसकी गोली का प्रयोग किया जाता है। ऐसी अवस्थाओं में जातीफलादि रस (मै० २०) या दुग्धवटी (मै० २०) का अच्छा उपयोग होता है। विसृचिका की प्रारंभिक अवस्था में अहिफिनासव के रूप में इसका उपयोग किया जा सकता है लेकिन शीतल अवस्था में इसका प्रयोग न करें। टायफाइड (आन्त्रिक ज्वर) में अतिसार हो तो इससे दस्त कम होने के साथ साथ वातिक लक्षणों में भी लाभ होता है। डर, बवड़ाहट तथा अन्य मानसिक कमजोरी के कारण होने वाले अतिसार में भी इससे लाभ होता है।

(५) प्रतिश्याय के प्रारम्भ में स्वेदल औषध के रूप में इसको देते हैं।

(६) रक्तछोवन में इसका उपयोग किया जाता है। इससे रक्त का दबाव कम होता है, हृदय की गति मन्द होती है, खांसी कम होती है, मानसिक चिन्ता दूर होती है एवं नींद आती है। रक्ततिसार तथा आमाशयव्रण में आंत्रिक गति कम होकर लाभ होता है।

(७) शूलक कास, दमा, कुकास, फुफ्फुसावरण शोथ एवं क्षयजन्य ग्रन्थियों की वृद्धि से प्रक्षोभ होकर सूखी खांसी आती हो तो इसको मधु के साथ चटाने से लाभ होता है। जिसमें कफ बहुत जमा हो और जिसमें खांसी कफप्रतिकूल जाने के लिये आरही हो उसमें अफीम का प्रयोग नहीं करना चाहिये। आसक्त्युक्त नोलीमा एवं श्वसनमार्ग में अवरोध हो तो इसका प्रयोग न करें। दम में इसके प्रयोग से आदत पड़ने की सम्भावना रहती है इसलिये जहां तक हो प्रयोग न करें।

(८) हृदय एवं रक्तवाहिनियों के कारण यदि आसक्त्युक्त हो तो इससे बहुत लाभ होता है लेकिन यदि जलोदर आदि के दबाव से हृदय का कार्य ठीक न होता हो तो इसका प्रयोग न करें।

(९) प्रचुर लालास्राव, श्वेतप्रदर एवं मधुमेह में इससे लाभ होता है। मधुमेह में अफीम का प्रयोग बहुत किया जाता है लेकिन कर्नेल चोपरा के मत से इसमें बिल्कुल लाभ नहीं होता।

(१०) मलेरिया आदि विषमज्वरों में इससे लाभ होता है ऐसी धारणा थी। जिन जिन स्थानों में अफीम का सेवन किया जाता है वहां मलेरिया कम होता है ऐसी धारणा थी। कुछ विद्वानों ने इसके नाकोटीन (Narootine) नामक क्षाराभ को ३-१३ २० की मात्रा में मलेरिया में सफलतापूर्वक प्रयोग किया लेकिन कर्नेल चोपरा के प्रयोगों के द्वारा यह सात होता है कि इससे मलेरिया के कोटाणुओं पर किसी प्रकार का प्रभाव नहीं होता। यह बात अवश्य है कि अफीम या नाकोटीन मस्तिष्क के उन स्थानों का जहां सूक्ष्मतर वेदनाओं का ज्ञान होता है (Algesic areas of brain), अवसाद उत्पन्न करती है जिससे ज्वर में होने वाले शिरःशूल, बेचैनी एवं शरीर में पीड़ा आदि लक्षण कम होकर तथा पसीना आकर ज्वर कम होने से लाभ प्रतीत होता है। मस्तिष्क या उसके आवरण में शोध होने से यदि ज्वर हो तो इसका प्रयोग न करें।

(११) गर्भपात में शामक औषध के रूप में अफीम या मॉर्फिन का पूर्ण मात्रा में उपयोग किया जाता है। अत्यंत एवं रक्तप्रदर आदि में नाकोटीन से व्युत्पन्न अन्य स्टीप्टिसीन (Stryptocin) या स्टीप्टॉल (Styptol) आदि का उपयोग आन्तरिक एवं स्थानिक पिचु आदि के रूप में व्यवहार किया जाता है।

(१२) फुफ्फुसावरण शोथ, आमवात एवं कटिशूल आदि में इसका पोल्टिस लगाया जाता है या १ छ० गरी या तिल के तेल में ३ मा० अफीम मिला कर मालिश की जाती है। मलाशय, ओणिगुहा की पीड़ा एवं परिकर्तिका आदि में अफीम की गुदवर्ति या वस्ति का उपयोग किया जाता है। शोथयुक्त अर्श पर माजूफल के साथ अफीम का मखम लगाया जाता है। कर्णशूल में ग्लिसरीन के साथ इसके टिंक्चर को कान में डालने से लाभ होता है।

अफीम के विष लक्षण—अफीम अधिक मात्रा में लेने से या आत्महत्या के लिये प्रयोग से घातक होती है। प्रथम तन्द्रा मालूम होती है। रोगी को उस समय जगाया जा सकता है लेकिन धीरे २ तन्द्रा बढ़ कर सन्यास का रूप धारण कर लेती है तब रोगी को जगाया नहीं जा सकता। आंखों की पुतलियां विलकुल संकुचित हो जाती हैं लेकिन मृत्यु के कुछ मिनट पूर्व पुतलियां विकसित हो जाती हैं। शरीर ठण्डा और पसीने से तर हो जाता है। चेहरा, ओठ एवं अङ्गुलियां नीली पड़ने लगती हैं। नाड़ी अत्यन्त क्षीण तथा मन्द होती है। श्वास मन्द, अनियमित तथा अन्तिम अवस्था में घरघराहट युक्त हो जाता है। प्रत्याक्षिप्त क्रियाएं लुप्त हो जाती हैं। अन्त में श्वासावरोध से मृत्यु हो जाती है। अवसादावस्था प्रायः ४ से ६ घण्टे रहती है और ६ से १२ घण्टे में मृत्यु हो जाती है।

विष चिकित्सा—(१) सर्वप्रथम रोगी को रीठे का जल या सरसों या राई जल के साथ या तूतिया १० २० जल के साथ पिलाकर वमन कराना चाहिये। लेकिन प्रायः वमन केन्द्र के अवसादित होने के कारण वमन नहीं होता इसलिये सबसे अच्छा यह है कि स्टमक पम्प या साइफन् के द्वारा आमाशय प्रक्षालन कराया जाय। सर्वप्रथम रोगी को २-४ २० पोटैशियम परमैंगनेट २ से ६ छ० जल के साथ पिला दें। फिर उसी के इलके घोल से आमाशय प्रक्षालन तब तक करें जब तक घोल का रंग उसी तरह नहीं रहता।

(२) श्वसन केन्द्र को उत्तेजित करने के लिये बार २ गरम कॉफी का काथ पिलाना तथा अँट्रोपीन, स्ट्रिकनीन् ६-१० ग्रेन, कोरामीन एवं लेप्टेडॉल् आदि का सूचिकामरण करना, कृत्रिम श्वसन कराना या श्वसन यन्त्रों का उपयोग करना, ऑक्सीजन तथा कार्बन डाइ ऑक्साइड को सुंघाना आदि उपचार करना चाहिये। अफीम आदि के अवसादक तथा मादक विषैले प्रभाव को दूर करने के लिये उसके ठीक विरोधी कार्य करने वाली एक नई औषध नैलोर्फिन हाइड्रोक्लोराइड

(Nalorphine Hydrochloride) ५-१० मि. ग्रा. की मात्रा में शिरा द्वारा दी जाती है। लेथिड्रोन् (Lethidrone, Burr. & Well.) एवं नैलाइन हाइड्रोक्लोराइड (Nalline hydrochloride, Merck) नाम से यह डाक्टरी दुकानों में मिलती है। बच्चों में ०.२५ मि. ग्रा. हर दो मिनट पर कई बार दी जाती है। अन्य औषधों में चन्द्रोदय, कस्तूरी, जुन्दवेदस्तर, हॉग, जदार या जहरमोहरा पिथी आदि को शहद के साथ बार-बार चटना चाहिये।

(३) रोगी को सोने न दें। बार-बार उस पर ठंडा एवं गरम जल छिड़कते रहें। रोगी को पकड़कर चलावें। तीक्ष्ण नख, सरसों का लेप, बार-बार हिलाना आदि क्रियाओं से रोगी को जगावें।

अफीम के व्यसन के दुष्परिणाम—कुछ दिन लगातार अफीम खाने से उसकी आदत पड़ जाती है तथा उससे लाभ होने के लिये प्रत्येक समय मात्रा भी बढ़ानी पड़ती है। अफीमची २३-१० २० तक बिना किसी तीव्र दुष्परिणाम के अफीम का सेवन कर सकता है। इसके व्यसन से नैतिकपतन, कुशता, पाण्डु, मांसपेशियों की दुर्बलता, मांसपेशियों के कार्य में असमन्वयता, थकावट, नाड़ी की दुर्बलता, कंप, अग्निमांघ, पाचन की खराबी, विबंध, निद्रानाश, तन्द्रा, नमुंसकता, अनातंत्र्य एवं आंखों की पुतलियों का संकुचित होना आदि लक्षण होते हैं। लेकिन यदि अफीमची की अफीम बंद कर दी जाय तो भी मानसिक उत्तेजना, बेचैनी, आमाशय में पीड़ा, जलन एवं कभी-कभी वमन, विरेचन, स्वेदाधिक्य, पुरुषों में वीर्यपात और स्त्रियों में प्रसव आदि लक्षण उत्पन्न होते हैं। एकाएक बंद करने से दुर्बल या बृद्ध लोगों में कभी-कभी अत्यन्त दीर्घव्य, अवसाद एवं निपात होकर मृत्यु भी हो सकती है।

अफीम छुड़ाने के उपाय—बच्चों में या जो दिन भर में २३ रत्ती से कम अफीम सेवन करते हैं या जो दुर्बल एवं बृद्ध नहीं हैं तथा किसी तीव्र शारीरिक रोग से पीड़ित नहीं हैं उनमें एकाएक अफीम बंद की जा सकती है। ३ दिन तक तकलीफ रहती है लेकिन बाद में ठीक हो जाते हैं। यदि हलास, अतिसार एवं मानसिक प्रक्षोभ आदि लक्षण हों तो क्षारीय मिश्रण तथा शामक औषधों का प्रयोग करना चाहिये। निपात आदि के लिये अँड्रिन्लीन का सूचिकामरण तथा चाय, कोको एवं अमोनिया आदि का प्रयोग करें।

सबसे सरल उपाय यह है कि धीरे-धीरे अफीम की मात्रा कम की जाय। कुचला, चिरायता एवं मिरिच आदि के साथ अफीम की गोळियां बनाकर उसका उपयोग करें। गोळियों में धीरे-धीरे अफीम कम करें। आहार में लेसिथिन नामक प्रभूजिन का उपयोग भी लाभदायक है। यह अंडे तथा सोयाबीन आदि में होता है। अल्प मात्रा में मद्य एवं कुछ शामक औषधों का उपयोग भी किया जा सकता है।

मात्रा—अफीम ३-१ २०; टिंक्चर ओपिआइ ५-३० बूंद, एक साल से कम उम्र के बच्चों को ३-१ बूंद से अधिक नहीं।

अथ खाखसतिलाः । तेषां नाम गुणाश्चाह

उच्यन्ते खसबीजानि ते खाखसतिला अपि ॥ २३१ ॥

खसबीजानि बह्यानि वृष्याणि सुगुरुणि च । जनयन्ति कफं तानि शमयन्ति समीरणम् ॥

खसखस के दाने के नाम तथा गुण—पोस्ता के दाने के ही खसबीज तथा खाखसतिल ये दोनों नाम संस्कृत में होते हैं। खसखस के दाने—बलकारक, वृष्य (वीर्यवर्धक) और अत्यन्त गुरुपाकी होते हैं तथा ये कफ के उत्पन्न करने वाले एवं वायु को शमन करने वाले होते हैं ॥

८५ पोस्तादाना

हि०—पोस्तादाना, दाना, खसखस, खसखस के दाने, खसबीज । ब०—पोस्तादाना, पोस्ताबीज । म०—गु०—खसखस । ता०—नाशगश । मला०—कशकश । फा०—तुलसी कोकनार । अ०—बजरूल खसखस । अं०—Poppy Seeds (पाँपी सीड्स) ।

उक्त पोस्ताबीज के डोडों से निकले हुये बीज को पोस्तादाना कहते हैं । इसके स्वरूपादि का वर्णन पोस्ते की डोडों के साथ किया गया है ।

रासायनिक संगठन—इसमें एक प्रकार का अप्रक्षोभक तैल पाया जाता है । इसमें कोई क्षाराम नहीं पाया जाता ।

गुण और प्रयोग—अफीम की जानकारी के पूर्व इन बीजों का व्यवहार आहार द्रव्य के रूप में किया जाता था । यह स्नेहक, निद्राजनक, पोषक तथा साधारण प्रादो होते हैं । मिठाइयों के ऊपर इसको छिड़का जाता है । इसका हलवा बनाकर खाया जाता है । निद्रानाश, दौर्बल्य, शुष्क कास एवं बस्ति विकार आदि में इसको पीसकर शर्करा या मधु के साथ खिलाया जाता है । इसका बाह्यलेप वेदनाहर माना जाता है ।

इसके तैल का ऑलिव आइल की तरह १-१/२ तो० की मात्रा में प्रयोग करते हैं । यह निद्राजनक है एवं शिरःमूल में इसको सिर पर लगाते हैं तथा कर्णशूल में इसे कान में डालते हैं ।

अथ सैन्धवः । तस्य नामगुणानाह

सैन्धवोऽस्त्री शीतशिवं मणिमन्थश्च सिन्धुजम् । सैन्धवं लवणं स्वादु दीपनं पाचनं लघु ।

स्निग्धं रुच्यं हिमं वृष्यं सूक्ष्मं नेत्र्यं त्रिदोषहृत् ॥ २४१ ॥

सैधानमक के नाम तथा गुण—सैन्धव (यह पुच्छिन्न तथा नपुंसकलिंग में होता है), शीतशिव, मणिमन्थ और सिन्धुज ये संस्कृत नाम सैधा नमक के हैं । सैधानमक—स्वादु, अग्निदीपक, पाचक, लघु, स्निग्ध, रुचिकारक, शीतवीर्य, वृष्य, सूक्ष्म (सूक्ष्म स्रोतों में भी प्रवेश करके प्रभाव दिखाने वाला), नेत्रों के लिये हितकारी तथा तीनों दोषों को दूर करने वाला होता है ॥ २४१ ॥

८६ सैधानमक

हि०—सैधानमक, सैधानोन, लाहौरीनमक । ब०—सैधवलवण । म०—सैधवमीठ । गु०—सिंधालुण क०—सैधव, सैधवलवण । मा०—सीधोलुण । ते०—सैधवलवण, सिंधु उप्पु । पं०—सैधानमक । ता०—इन्दु उप्पु । फा०—नमकसंग । अ०—मिलहे तबजर्द । अं०—Chloride of Sodium (क्लोराइड ऑफ सोडियम); Rock-salt (रॉकसाल्ट); Bay salt (बे साल्ट) । ले०—Sodii chloridum (सोडिआइ क्लोराइडम्) ।

सैधानमक एक सुप्रसिद्ध नमक सिन्धु देश की खानों से निकलता है । पत्थर के ढोंके के समान इसके बड़े-बड़े टुकड़े आते हैं । यह सब प्रकार के नमकों में शुद्ध नमक समझा जाता है । सिन्धु नदी के पूर्व में होने वाला नमक कुछ लाल रंग का होता है । इसमें पोटेशियम् तथा मॅग्नेशियम् के कुछ लवण मिले रहते हैं । इन खानों में ऊपर का स्तर कुछ मट्टमैला होता है लेकिन नीचे का स्तर शुद्ध होता है । इस नमक को 'लाहौरी' नमक कहते हैं । सिन्धु नदी के

पश्चिम की खानों में नमक के स्तर के ऊपर गोदन्ती का एक स्तर रहता है । इसमें पोटेशियम् तथा मॅग्नेशियम् के लवण नहीं होते । इस नमक को 'कोहटी' या 'नमक सब्ज' कहते हैं । खानों से प्राप्त होने वाला एक और स्फटिक के समान पारदर्शक नमक होता है जिसे 'नमक शीश' (रसाणव-मणिमंथ) और (अं) सल्जेम् (Salgem) कहते हैं ।

उत्पत्ति—स्थानभेद से नमक की कई जातियाँ होती हैं लेकिन सबों में खाने का नमक रहता है । अन्य अशुद्धियों के कारण उनमें स्वाद, स्वरूप तथा गुणों में अंतर रहता है । सभी नमकों का मूल स्रोत समुद्र ही है । जहाँ आज पहाड़ है वहाँ भी किसी जमाने में समुद्र था और वहाँ का हिस्सा समुद्र से अलग होने से वहाँ का जल सूखकर नमक जम गया । कालान्तर से उस पर मिट्टी आदि जमती गई तथा यह पृथ्वी के अंदर नमक की खानों के रूप में रह गया ।

भारत में खाने का नमक ३ प्रकार से प्राप्त होता है ।

(१) समुद्र के जल को सूर्य की उष्णता से या उबालकर जो नमक तैयार किया जाता है उसे 'सामुद्र' कहते हैं ।

(२) खारे तालाब, खारे झरने तथा खारे कुओं का जल या खारी मिट्टी पानी में घोलकर उस घोल को उबाल कर या धूप में सुखाकर तैयार करते हैं ।

(३) पृथ्वी के अन्दर रहने वाली नमक की खानों से प्राप्त जिसे सैन्धव कहते हैं ।

बंबई तथा मद्रास का समुद्र किनारा, पंजाब का पहाड़ी नमक, राजपूताना की झीलें तथा विभिन्न स्थानों की रेह इनसे बहुत नमक प्राप्त होता है लेकिन सबसे अच्छा नमक सैन्धव होता है । यद्यपि भारतवर्ष में नमक बहुत पाया जाता है तथा और अधिक बनाया भी जा सकता है तो भी ब्रिटिशकाल में सरकारी नियंत्रण के कारण विदेशों से भी नमक का आयात होता था ।

गुण और प्रयोग—नमक शरीर का एक अत्यन्त आवश्यक पदार्थ है तथा रक्त रस (Serum) का प्रधान खनिज द्रव्य है । यह रक्त में निश्चित अनुपात में रहता है तथा शरीर के जलीयार्श एवं लवणों के नियन्त्रण में सहायक होता है । कुछ मात्रा में यह धातुओं में संचित भी रहता है लेकिन जितना भी अधिक होता है यह मूत्र एवं पसीना आदि द्वारा शरीर से बाहर निकल जाता है । नमक की क्रिया ऑसमोटिक दबाव के परिवर्तन से होती है । यह पूर्णतः एक भौतिक क्रिया होती है । यदि एक पात्र के बीच एक अर्ध-प्रवेश्य परदा (Semi permeable membrane) लगाकर दोनों तरफ नमक के घोल भर दें जिसमें एक में नमक ज्यादा रहे और दूसरे में कम रहे तो कुछ देर बाद यह दिखलाई देगा कि जिसमें नमक अधिक रहा उस तरफ कम नमक वाले भाग से जल आकर्षित होकर धीरे-धीरे दोनों भाग के घोल एक ही समान हो जावेंगे । इस भौतिक परिवर्तन को 'ऑसमोटिक' (Osmotic) क्रिया कहते हैं । रक्त के बराबर ऑसमोटिक बल के लवण घोल को समबल लवणजल (Isotonic saline) कहते हैं । यह ०.९% नमक का घोल होता है । रक्त से अधिक बलवाले घोल को अतिबल लवणजल (Hypertonic saline) एवं रक्त से कम बलवाले घोल को हीनबल लवणजल (Hypotonic saline) कहते हैं । यदि अतिबल लवणजल का सिरा द्वारा सूचिकामरण किया जाय तो रक्त का ऑसमोटिक दबाव अधिक होगा जिससे समीपस्थ लसिका से जलापहरण होकर रक्त की मात्रा बढ़ेगी । रक्त के लाल कणों से भी द्रवापकर्षण होने से वे भी सिकुड़ जावेंगे । इसी प्रकार हीनबल लवणजल से रक्त के लाल कण जल खींच कर फूल जावेंगे । शरीर में जब भी विभिन्न बल वाले घोल समीप आते हैं इसी प्रकार की क्रिया होती है ।

सैषव सूचिकारक, अग्निदीपक, पाचक, वातानुलोमक, नेत्र्य, व्रण रोपक एवं व्रण शोधक है। अल्प मात्रा से इससे पाचक सत्वों की वृद्धि होती है लेकिन अधिक मात्रा में आमाशयिक प्रक्षोभ होकर वमन एवं जलापकर्षण द्वारा कभी-कभी विरेचन होता है। अल्पबल लवणजल का प्रचूर्ण आसानी से हो जाता है लेकिन अन्यो का कम होता है। अतिबल लवणजल के सूचिकाभरण से ऑसमोटिक क्रिया द्वारा रक्त की मात्रा बढ़ती है जिससे मूत्र एवं पसीना आदि की मात्रा बढ़ जाती है।

कुछ लोगों के मत से नमक का अधिक सेवन बहुत ही लाभदायक एवं आयु को बढ़ाने वाला होता है लेकिन आयुर्वेदानुसार नमक का अधिक उपयोग हानिकारक है।

(१) कुपचन, आध्मान एवं शूल आदि में अन्य औषधों के साथ इसका उपयोग किया जाता है। विसूचिका में जब शरीर से वमन एवं विरेचन के कारण बहुत सा द्रव तथा लवण निकल जाते हैं और शरीर ठण्डा होकर रोगी मरणसन्न हो जाता है ऐसी अवस्था में अतिबल लवणजल का सिरा द्वारा सूचिकाभरण बहुत ही आश्चर्यजनक लाभदायक होता है। इससे फिर से रक्त प्रवाह शुरू होकर रोगी बच जाता है। इसके लिये जिस घोल का उपयोग किया जाता है। उसके १ पाईट परिसृत जल में शुद्ध नामक १२० ग्रे., पोटेशियम क्लोराइड (Potassium chloride) ६ ग्रे. एवं कैल्शियम क्लोराइड (Calcium chloride) ४ ग्रे. रहता है। यदि शरीर में अम्लता अधिक हो तथा पोषण की भी आवश्यकता हो तो इसीमें सोडाबाईकार्ब (Soda bi carb) ४० ग्रे. एवं ग्लूकोज (Glucose) १४ ग्रे. मिलाया जाता है।

अतिसार, रक्ततिसार एवं अत्यधिक रक्त स्राव आदि में जलापहरण के कारण निपात (Collapse) एवं स्तब्धता (Shock) आदि होने पर समबल लवणजल के सिरा द्वारा सूचिकाभरण से बहुत लाभ होता है। इसी प्रकार मूत्र विषमयता (Uræmia), गंभीणी विषमयता (Bilampsia) एवं कार्बन. मॉनऑक्साइड (Carbon monoxide) नामक कोयले के भूँके विषैले प्रभाव आदि अवस्थाओं में इसी प्रकार के समबल लवणजल (०.९%) का उपयोग विष की तीव्रता कम करने के लिये किया जाता है। शरीर अत्यधिक दुर्बल हो गया हो तथा पोषण की स्वरित आवश्यकता हो तो ५% ग्लूकोज के साथ समबल लवणजल का उपयोग लाभदायक होता है।

इन उपर्युक्त अवस्थाओं में सिरा के अतिरिक्त चर्म के नीचे, मुख द्वारा एवं गुदा द्वारा लवणजल का उपयोग किया जा सकता है। गुदा द्वारा, २ मांशे नमक करीब ५ छटांक जल में घोलकर रोगी को उत्तान लिया कर तथा शूलहों को कुछ ऊँचा करके रबर की नली द्वारा हर चार घण्टे पर दिया जाता है। घोल की उष्णता शरीर की उष्णता के बराबर या कुछ अधिक होनी चाहिये।

(२) डा. ब्रुक मलेरिया के लिये एक प्रयोग लिखते हैं। एक सुट्टीमर नमक को कटार में डालकर मन्द आंच पर कुछ बादामी रंग होने तक भुनते हैं। इसमें से १ तो. नमक जल के साथ सुबह खाली पेट रोगी को दिया जाता है। इसके पश्चात् प्यास बहुत लगे तो थोड़ा-थोड़ा जल पीने को दें। २, ३ घण्टे तक खाने को कुछ भी न दें। बाद में बहुत भूख लगने पर हल्का पौष्टिक आहार दें। रोगी को ठण्डक से बच कर रहना चाहिये। डा० ब्रुक का कहना है कि इसके एक ही बार के प्रयोग से मलेरिया दूर हो जाता है या कभी २ दो बार प्रयोग करना पड़ सकता है।

(३) व्रण, नाडीव्रण एवं दूषित क्षत आदि के प्रक्षालन के लिये परमबल लवणजल का प्रयोग किया जाता है तथा विरल कपड़े (गॉज) की पट्टी इस घोल में भिगो कर व्रण पर रखी जाती है। इससे व्रणित भाग में लसिकास्राव एवं श्वेतकणों की वृद्धि होकर व्रण शुद्ध होकर जल्दी

अच्छा होता है। इस चिकित्सा में अन्य प्रतिदूषकों (Antiseptics) की तरह शरीर की कोबाजों को कुछ भी नुकसान नहीं पहुँचता।

(४) थसन्नक ड्वर (न्युमोनिया) में नमक की पोटीली बना कर उससे छाती को सेंका जाता है जिससे कफ ढीला हो कर निकलता है तथा वेदना शांत होती है। इसका आंतरिक प्रयोग ४ र. की मात्रा में जल के साथ किया जा सकता है। संधिवात, आमवात, गंडमाला एवं आमाशयिक पीड़ा आदि में भी पोटीली से सेंकने से लाभ होता है।

(५) इन्फ्लुएंजा, प्रतिश्याय एवं शिरःशूल तथा स्वास्थ वृद्धि के लिये १ तोला नमक १ सेर जल में डाल कर उसका नस्य बहुत लाभदायक है।

(६) गले की खराबी में कटुष्ण जल में नमक डाल कर उससे गरारा करना चाहिये। गला एवं तालु की शिथिलता होने पर ठंडे पानी में नमक डाल कर कुल्ला कराने से लाभ होता है।

(७) यदि गलती से जोंक गले के अन्दर चली जाय तो लवण जल पिलाते हैं। इसी प्रकार सिल्वर नाइट्रेट (Silver nitrate) नामक चांदी के दाहक क्षार के विष क दूर करने के लिये इसको पिलाते हैं।

(८) जीर्ण आमवात, गृध्रसी तथा अन्य पीड़ायुक्त संधि विकारों में एवं बिच्छू के काटने पर २०% उष्ण लवण जल में अवगाह किया जाता है तथा लवण जल पिलाते भी हैं।

(९) सूत्रकृमि (Thread worm) में इसकी बस्ति दी जाती है।

(१०) वमन कराने के लिये यह अत्युत्तम औषध है। अल्प मात्रा (२%) में देने से यदि वमन होता हो तो रुक जाता है।

(११) मांसपेशियों की दुर्बलता में नमकयुक्त ठण्डे जल की धारा से बहुत लाभ होता है विशेषकर वर्धमान लड़कियों की पीठ की दुर्बलता में इसका अच्छा उपयोग होता है। करीब १५ सेर जल में ३ सेर नमक डाल कर स्नान करने से रक्तप्रवाह बढ़ता है तथा स्फूर्ति मालूम होती है। मांसपेशियों की पीड़ा, चर्म रोग, मोच एवं मरोह आदि में भी स्नान से लाभ होता है।

निषेध—किसी भी प्रकार के शोफ, जलोदर तथा अन्य रोग जिनमें शरीर के अन्दर द्रव पदार्थों का संचय होता है उनमें नमक का प्रयोग नहीं करना चाहिये। रक्तभाराधिक्य, चर्मरोग एवं अत्यधिक प्यास आदि में भी इसका निषेध है। अधिक मात्रा से सिरा द्वारा लवणजल के प्रयोग से कभी-कभी श्छुमेह (Glycosuria), साधारण ज्वर एवं क्वचित् मूत्र में ऑल्ब्यूमिन का निकलना आदि लक्षण उत्पन्न हो जाते हैं। फुफुस शोफ (Oedema of lungs) तथा हृदय अधिक भार सहन करने में असमर्थ हो तब सिरा द्वारा लवणजल का प्रयोग न करें नहीं तो मृत्यु की सम्भावना रहती है।

अथ शाकम्भरीयम् । तस्य नामगुणानाह

शाकम्भरीयं कथितं गडाख्यं रोमकं तथा ॥ २४२ ॥

गडाख्यं लघु वातघ्नमत्युष्णं भेदिपित्तलम् ।

तीक्ष्णोष्णं चापि सूक्ष्मज्वाभिष्यन्दिक्कुपाकि च ॥ २४३ ॥

सांभर नमक के नाम तथा गुण—शाकम्भरीय के ही, गडाख्य (गडलवण) तथा रोमक पर्यायवाची शब्द हैं। सांभर नमक—लघु, वायुनाशक, अत्यन्त उष्णवीर्य, भेदी (मलादिक का भेदन)

१. 'तीक्ष्णं व्यवायी'ति पाठान्तरम् ।

करनेवाला), पित्तजनक, तीक्ष्णोष्णवीर्य, सूक्ष्म, अभिव्यन्दी तथा विपाक में कटुरस युक्त होता है ॥ ४२-४३ ॥

८७ साम्भरनमक ।

हि०—साम्भर नमक, साम्भरनोन, सांभर निमक । बं०—सांभरलुण, शम्भारि लवण । म०—सांभर मीठ, सांभर लोण । गु०—बडागुरू मीठ, साम्भरमीठ, सामरलुण । क०—गाड़लवण, गाड़ लवण । फा०—मिलहे अवकीर, नमक साम्भर । अ०—मलह उल अवकर ।

राजपुताना की झीलों के जल को सुखा कर जो नमक प्राप्त किया जाता है वह सांभर नमक कहलाता है । राजपुताना में सांभर नामक एक २० मील लम्बी तथा ५ मील चौड़ी झील है । इसमें ४ नदियाँ बहती हैं । बरसात में उसमें पानी जमा होता है । गर्मी में जल सूख जाता है । इसके २० भाग नमक में १५ भाग खाने का नमक, १ भाग सजिका (सोडियम कार्बोनेट) तथा ३ भाग खारोनोन (सोडियम सल्फेट) तथा अल्प मात्रा में आयोडीन एवं सोरे के लवण रहते हैं । यहाँ के जल को क्यारियों में जमा करते हैं जिसके सूर्य की गरमी से सूखने से उसमें का नमक अलग हो जाता है । जलमें अन्य अशुद्धियाँ रह जाती हैं जिसे फिर से झाल में डाल देते हैं । नमकान जलको सुखा कर बनाये हुए नमकों में यह सबसे अच्छा होता है । इसका स्वाद कुछ कड़ होता है ।

गुण और प्रयोग—इसके गुण भी सैधव की तरह होते हैं लेकिन वह उससे न्यून गुण वाला है ।

अथ सामुद्रं लवणं (पाङ्गा) तस्य नामगुणानाह

सामुद्रं यत् लवणमधीवं वशिरञ्ज तत् । समुद्रजं सागरजं लवणोदधिसम्भवम् ॥ २४४ ॥

सामुद्रं मधुरं पाके सत्तिकं मधुरं गुरु । नात्युष्णं दीपनं भेदि सञ्चारमविदाहि च ॥

श्लेष्मलं वातनुत्थिघ्नं मरुत्वं नातिशीतलम् ॥ २४५ ॥

समुद्रनोन (पांगा) के नाम तथा गुण—समुद्रलवण के ही अक्षीव, वशिर, समुद्रज, सागरज और लवणोदधिसम्भव ये संस्कृत नाम हैं । समुद्र नमक—पाक में मधुररस युक्त, स्वाद में निक्तरस मिश्रित मधुररस युक्त और गुरु होता है । यह अत्यन्त उष्णवीर्य नहीं होता है । यह दीपक, भेदी, क्षारगुण युक्त, अविदाही (दाह नहीं पैदा करने वाला), कफकारक, वातनाशक एवं तीक्ष्ण होता है । यह रुखा तथा अत्यन्त शीतल भी नहीं होता है ॥ २४४-२४५ ॥

८८ समुद्रनमक

हि०—पांगनिमक, पंगानोन, समुद्रनिमक, समुद्रीनोन । बं०—पांगा । म०—मीठ । गु०—मीठु, दरियाइ लण । ते०, ता०—उष्ण । फा०—नमक, नमक दरिया । अ०—मिलह शोरी, मलहे उल मुहीत । अं०—Salt (साल्ट) । ले०—Sodii muras (सोडिआह मुरास) ।

समुद्र के खारे पानी से बनाये हुए नमक को समुद्र नमक कहते हैं । भारत में आवश्यक नमक का ३७% भाग बंबई के समुद्री तट से निमित्त होता है । नमक निकालने के लिये विभिन्न देशों में हवा की उष्णता के अनुसार विभिन्न पद्धतियाँ काम में लाई जाती हैं । समुद्र के किनारे पर छोटे-छोटे गढ़े बनाते हैं जिसमें समुद्र का जल धीरे-धीरे भरता है । सूर्य की गरमी से उसमें

(१) तिक्तेति पाठान्तरम् ।

का जलीय अंश सूखने लगता है । १०० भाग जल में ३७ भाग नमक घुलता है । नमक को घुलने के लिये जितने जल की आवश्यकता होती है उससे कम जल जब सूख कर रह जाता है तब उसमें का नमक अलग होकर नीचे जमने लगता है । जैसे-जैसे नमक जमता है वैसे-वैसे उसे निकल कर जमा करते जाते हैं । उस नमक की राशि में से मैग्नेशियम क्लोराइड (Magnesium chloride) निर्यतित होकर निकल जाता है । समुद्री जल में खाने के नमक के साथ पोटेशियम क्लोराइड (Potassium chloride), मैग्नेशियम क्लोराइड (Magnesium chloride), मैग्नेशियम सल्फेट (Magnesium sulphate) एवं कैल्शियम सल्फेट (Calcium sulphate) आदि द्रव्य रहते हैं जो खाने के नमक निकालने के बाद उस जल में रह जाते हैं । इस कड़वे जल में से इन पदार्थों को विभिन्न पद्धतियों से अलग कर लेते हैं । बाजारू समुद्री नमक कुछ आर्द्र रहता है उसका कारण यह है कि उसमें मैग्नेशियम एवं कैल्शियम क्लोराइड्स के कुछ अंश रह जाते हैं । शुद्ध नमक आर्द्र नहीं होता तथा इसका १ भाग २३ भाग जल में घुल जाता है ।

गुण और प्रयोग—सामुद्र लवण के गुण सैधव के समान होते हुवे भी इसमें जो अन्य पदार्थ रहते हैं उनके कारण कुछ अंतर पड़ता है ।

(१) समुद्र में स्नान करने से जो चुम्बुमाहट होती है उसके कारण शरीर का रक्त प्रवाह बढ़ जाता है तथा उससे शरीर में स्फूर्ति माहूम पड़ती है ।

(२) समुद्री जल का मांसपेश्यन्तर्गत सूचिकाभरण अजीर्ण, शोष, जीर्ण चर्मविकार तथा बच्चों के पचनसंस्थान के विकारों में लाभदायक माना जाता है ।

(३) समुद्री चमक में आयोडीन (Iodine) रहने के कारण गलगण्ड (Goitre) के प्रतिबंधन की दृष्टि से इसका उपयोग लाभदायक माना जाता है ।

(४) पाण्डु, आमाशयिक व्रण, प्रतिश्याय, वातनाडीशोथ, नाड्यवसन्नता एवं पचनसंस्थान की दुर्बलता में समुद्री जल का उपयोग रोगनाशकरूप में किया जाता है । फ्रांस में बच्चों की जीवनी शक्ति (Vitality) बढ़ाने के लिये इसका प्रयोग करते हैं ।

अथ बिडलवणम् (बिरियासंचर) । तस्य नामगुणानाह

बिडं पाक्यञ्च कृतकं तथा द्राविडमासुरम् ।

बिडं सञ्चारमूर्ध्वाधःकफवातानुलोमनम् ॥ २४६ ॥

बिरिया संचर नमक के नाम तथा गुण—बिड, पाक्य, कृतक, द्राविड तथा आसुर ये सब बिरिया संचर नमक के संस्कृत नाम हैं । बिरिया संचर नमक—क्षार गुण युक्त (विकृत त्वचा मांसादिकों को गला कर दूर करने वाला) होता है, तथा ऊपर (मुखादि) के मार्ग से कफ एवम् नीचे (शुदादि) के मार्ग से वायु का अनुलोमन करने वाला अर्थात् कफ को मुखादि से निकालने वाला और अपान वायु को अधोगामी करने वाला होता है ॥ २४६ ॥

ॐ ऊर्ध्व कफमधो वातं सञ्चारयेदित्यर्थः ॥ २४६ ॥

यहाँ पर 'ऊर्ध्वाधःकफवातानुलोमनम्' का—'ऊपर मुखादि की ओर कफ को एवं नीचे शुदादि की ओर अपान वायु को संचारित करने वाला' यह अर्थ समझना चाहिये ॥ २४६ ॥

दीपनं लघु तीक्ष्णोष्णं रुक्चं रुच्यं व्यवायि च ।

विबन्धानाहविष्टम्भहृद्गौरवशूलनुत् ॥ २४७ ॥

विरिया संचर नमक—अग्निदीपक, लघु (शीघ्र पच जाने वाला) तीक्ष्ण तथा उष्ण-वीर्य, रुक्ष, रुचिकारक, व्याधि (परिपक्व होने के पहले ही शरीर में प्रभाव दिखाने वाला), विबन्ध, आनाह, विष्ठम्भ, हृद्रोग, शरीर की गुरुता तथा शूल को नष्ट करने वाला भी होता है ॥

८९ विरिया संचर नमक ।

हि०—विरिया (आ) नमक, विरिया संचर नमक, विरिया सौचर नमक, कटीला नमक, कालानमक । बं०—विटनुन । म०—पादेलोण, विडलोण । गु०—विड लवण ।

विडलवण क्या है इस विषय में विद्वानों में मतभेद है । श्रीयुक्त द० अ० कुलकर्णी जी ने अपनी रसरत्नसमुच्चय की टीका में इसका स्पष्टीकरण किया है । जो क्षार, अम्ल, गंधक तथा नमक आदि पदार्थ पारद में दिये हुये घ्रास को जीर्ण करने के लिये प्रयुक्त होते थे उन्हें विड कहा जाता था । बाद में इस शब्द का प्रयोग अन्य धातुओं को पारद में जीर्ण कराने के लिये एवं भिन्न-भिन्न धातुओं के शोधन अथवा द्रावण के लिये प्रयुक्त द्रव्यों के लिये किया जाने लगा । इसके पश्चात् रसशास्त्र की अवनति के काल में उपर्युक्त दोनों अर्थ भूल गये और विड का प्रयोग नमक के साथ करके विडनमक के रूप में कालानमक के लिये आजकल किया जा रहा है । यह कालानमक मनुष्य के खाये हुये घ्रास अथवा गुरु भोजन को जीर्ण अथवा हजम कराने में समर्थ होने के कारण विडनमक या कालानमक यह अर्थ ही अब व्यवहार में विशेष रूढ़ हो गया है ।

सुश्रुत की टीका में इच्छा लिखते हैं कि 'कुत्रिम् स्वान्ना ख्यातं, तच्च प्रसारिणी कल्कभक्त-लवणसंयोगादग्निदाहेन निवृत्तम्' अर्थात् प्रसारिणी का कल्क, भात तथा नमक आदि को जलाकर बनाया हुआ नमक । गुजरात की ओर उपर्युक्त चीजों को गढ़े में डालकर जलाते हैं तथा १०, १५ दिन बाद उसमें से नमक के डेले निकाल कर व्यवहार करते हैं ।

कुछ लोगों ने सौवर्चल लवण को कालानमक लिखा है ।

आजकल विडलवण नाम से जिस काले नमक का व्यवहार किया जाता है उसके बनाने की निम्न विधि है । यह हिसार जिले में भिवानी नामक ग्राम में अधिक बनाया जाता है । १ मन सेंधानमक तथा हरी, आवला तथा सज्जीखार (व्यापार का सोडियम कार्बोनेट) प्रत्येक आधा सेर लेकर सत्र चीजों को कूट कर एवं मिलाकर मिट्टी की हाडियों में पकाते हैं । जब सब चीजें गलकर एक हो जाती हैं तब आंच को बन्द करके ठंडा होने पर नमक के ढोको को निकाल लिया जाता है । एक अन्य विधि यह है कि २८ सेर सॉल्टर नमक तथा ५० तो० आवला चूर्ण को मिला कर उसका चतुर्थीश एक संकरे मुँह की हाडी में रखकर गरम करें तथा लाल होने पर बांकी चूर्ण में से थोड़ा थोड़ा उस हाडी में डालते जाय । करीब ६ घण्टे पश्चात् २४ सेर के लगभग काला नमक तैयार हो जावेगा ।

यह काला नमक गहरे लाल काले से चमकीले रंग का, नमकीन एवं विशिष्ट गंधयुक्त होता है ।

रासायनिक संगठन—इसमें प्रधानतया (९५%) खाने का नमक तथा अल्प मात्रा में खारी नॉन (Sodium Sulphate—सोडियम सल्फेट), अल्यूमिना, मॅग्नेशिया, फेरिक् ऑक्साइड एवं आयर्न सल्फाइड आदि पदार्थ पाये जाते हैं । इसकी गन्ध इसके आयर्न सल्फाइड के कारण रहती है लेकिन इसमें यह बहुत अल्प (१०० में १ से कम) मात्रा में रहता है ।

गुण और प्रयोग—यह अग्निदीपक, वातानुलोमक, विरेचक एवं बल्य है । इसका प्रयोग प्लीहावृद्धि, यकृत विकार, आध्मान, शूल, अपचन एवं अन्य आन्त्रिक विकारों में किया जाता है ।

मात्रा—२-८ रत्ती ।

अथ सौवर्चलं लवणम् । तस्य नामगुणानाह

सौवर्चलं स्याद् रुचकं मन्थपाकञ्च तन्मतम् । रुचकं रोचनं भेदि दीपनं पाचनं परम् ॥ सस्नेहं वातनुज्ञातिपित्तलं विशदं लघु । उद्गारशुद्धिं सूक्ष्मं विबन्धानाहशूलजित् ॥२४९॥

काला नमक के नाम तथा गुण—सौवर्चल, रुचक और मन्थपाक ये सब काला नमक के संस्कृत नाम हैं । कालानमक—रोचक, भेदक, अग्निदीपक, अत्यन्त पाचक, स्नेहयुक्त, वातनाशक एवम् अत्यन्त पित्तजनक नहीं होता है । तथा यह विशद गुण युक्त, हलका, उद्गार (डकार) को शुद्ध करने वाला, सूक्ष्म (सूक्ष्म स्रोतोगामी), विबन्ध, आनाह तथा शूल का नाश करने वाला है ॥ २४८-२४९ ॥

९० सौचर नमक ।

हि०—कालानमक, सौचर नमक, चौहार कोड़ा, चौहार कोरानोन, चौहार कारा, चौहार काला । बं०—संचल लवण । म०—सोनचक मोठ । गु०—संचल । क०—चौवर्चल । तै०—नालु उषु । फा०—नमक सिया, नमक स्याह । यू०—नमक काला । अ०—माला अस्वद, मलह अस्वद । अं०—Black Salt (ब्लैक साल्ट), Sochal Salt (सोचल साल्ट) । ले०—Unaqua Sodium Chloride (अनकुआ सोडियम क्लोराइड) ।

जिस प्रकार विडलवण के सम्बन्ध में मतभेद है उसी तरह सौवर्चल लवण के सम्बन्ध में भी मतभेद है । कुछ लोगों ने इसे काललवण लिखा है । कुछ लोगों ने यह लिखा है कि जो सौवर्चल निर्गन्ध होता है वह काललवण है तथा वह दक्षिण समुद्र के समीप बनता है । डा० देसाई लिखते हैं 'रसग्रन्थों में सौवर्चल नाम शोरे को दिया गया है । सु० सुष्ट, बर्च० = दिति, अल० = प्राप्ति, सर्वथा अलति अनेन इति सौवर्चलं = जिसके कारण भली प्रकार प्रकाश पड़ता है अर्थात् 'बहुपुत्तेजक' । श्रीयुक्त द० अ० कुलकर्णीजी लिखते हैं 'जिस मिट्टी से शोरा प्राप्त किया जाता है उसे लुनिया मिट्टी कहते हैं तथा उस मिट्टी में कुछ खाने का नमक भी रहता है जिसे अलग कर लिया जाता है । ऐसे नमक में कुछ शोरे का अंश रहता है । शोरे के साथ-साथ पैदा होने के कारण तथा शोरे की कुछ मात्रा इसमें रहने के कारण इसको सौचर अथवा सौवर्चल कहते हैं ।

सौचर नमक बनाने की निम्न विधि प्रचलित है । सज्जी माटी को जल में घोल दिया जाता है फिर उसमें थोड़ा थोड़ा खाने का नमक डालते जाते हैं और जितना घुलता है उतना घुलने देते हैं । फिर इस घोल को छानकर अधि से सुखाते हैं । यह कुछ गहरे रङ्ग का होता है ।

रासायनिक संगठन—इसमें खाने का नमक, खारी नॉन (सोडा सल्फ) एवं सज्जीखार (कॉस्टिक सोडा) रहता है लेकिन सोडियम कार्बोनेट नहीं रहता ।

गुण और प्रयोग—इसका उपयोग विड लवण के स्थान पर भी किया जाता है । यह अग्नि-दीपक, पाचक एवं विरेचक होता है । इसका उपयोग शूल, गुल्म, आन्त्रकृमि एवं संमर्दणी आदि में किया जाता है ।

मात्रा—२-८ रत्ती ।

अथ खानिजं लवणम् । तस्य नामगुणानाह

औक्षिदं पांशुलवणं यज्जातं भूमितः स्वयम् । क्षारं गुरु कटु स्निग्धं शीतलं वातनाशनम् ॥ खानिज लवण अर्थात् रेहगवा नोन के नाम, उत्पत्ति तथा गुण—औक्षिद तथा पांशुलवण

ये दो नाम संस्कृत में उस नमक का है जो कि जमीन से स्वयम् उत्पन्न होता है। रेहगवा नोन-
क्षार गुणयुक्त, गुद, कटुरसयुक्त, स्निग्ध, शीतल और वातनाशक होता है ॥ २०५ ॥

११ रेह का नमक

हि०—रेहगवा नोन, रेह का नमक, मटिया नोन, शोरा नोन। बं०—फूला लवण।

जांगल देश की खारी भूमि में रेह उत्पन्न होती है। उत्तरप्रदेश, पञ्जाब, बिहार एवं बंगाल
आदि प्रान्तों की ऊसर जमीन में भी रेह होती है। उसी रेह से बना हुआ नमक रेहगवा नोन
कहलाता है। जिस प्रकार की मिट्टी होगी उसी प्रकार का नमक प्राप्त होता है। जिस मिट्टी से
शोरा अलग किया जाता है उससे प्राप्त नमक में शोरे का अंश रहता है। ऐसे नमक को कुछ लोग
सौवर्चल लवण मानते हैं। तथा सज्जी मिट्टी से प्राप्त नमक में सज्जीखार की कुछ मात्रा
रहती है। इसे वे औद्भिद लवण या रेहगवा नोन मानते हैं। कुछ भी हो जो ऊसर मिट्टी से
नमक निकाला जाता है उसे रेहगवा नोन कहा जाता है। यह नमक कुछ तीता, कटवा एवं
क्षारीय होता है।

रासायनिक संगठन—इस नमक में काफी मात्रा में खारी नोन (सोडा सल्फ) तथा अल्प
मात्रा में सोडियम कार्बोनेट एवं मैग्नेशियम सल्फेट रहते हैं।

गुण और प्रयोग—रोचक, दीपन एवं पाचन गुण के कारण सभी पाचन योगों में इसका
व्यवहार किया जाता है। सामान्य मात्रा में मूल भी होता है। योगों के अतिरिक्त स्वत-
न्त्ररूप में लवणों का प्रयोग बहुत कम किया जाता है। वमन कराने के लिए प्रायः सैन्धव ही
प्रयुक्त होता है।

मात्रा—४ रत्ती से १ माश।

नोट—उपर्युक्त लवणों के अतिरिक्त चरक (वि. अ. ८) के लवण स्कन्ध में एवं सुश्रुत (सू-
अ. ४६) में इतर विशिष्ट लवणों का उल्लेख किया गया है।

अथ चणकाम्लकम् । तस्य गुणानाह

चणकाम्लकमस्युष्णं दीपनं दन्तहर्षणम् । लवणानुरसं रुच्यं शूलाजीर्णविषन्धनुत् ॥ २५१ ॥

चनाखार के नाम तथा गुण—चनाखार को संस्कृत में चणकाम्ल कहते हैं। चणकाम्ल—
अत्यन्त उष्णवीर्य, अग्निदीपक, दन्तहर्षण (दन्तहर्ष अर्थात् दाँतों में खट्टापन लग जाने से चबाने
में असमर्थ कर देने वाला), कुछ लवण रस युक्त, रुचिकारक, शूल, अजीर्ण तथा विबन्ध को दूर
करने वाला होता है ॥ २५१ ॥

१२ चनाखार

हि०—चने का खारा, चनाखार, चनक लोनी, चने का सिरका। म०—हरभर्याची आंब।
गु०—चणा नो खार।

मार्गशीर्ष के महीने में जब चने के क्षुप लवण युक्त हो जाते हैं तब मलमल का सफेद कपड़ा
लेकर प्रतिदिन प्रातःकाल उक्त क्षुपों पर फेर, उन पर पड़े हुए ओस की बूंदों से उसको तर कर
सुखा दे। इस प्रकार एक मास करके उस कपड़े को पानी में खूब मलकर उसका अम्ल पदार्थ
निकाल ले। फिर उस पानी को ५-७ घण्टे स्थिर छोड़ कर उसका पानी नितार ले। नीचे जमे

हुए पदार्थ को सुखा ले और पानी को अग्नि पर औंटा कर उसको भी सुखा ले। फिर दोनों
को एक में मिला कर सुरक्षित रख दें। उपर्युक्त विधि के अतिरिक्त केवल रात में या सुबह मलमल
का कपड़ा चने के क्षुपों पर डाल कर सुबह उसको निचोड़ लेते हैं। जो द्रव प्राप्त होता है उसे
उसी द्रव रूप में या सुखा कर काम में लाया जाता है। कुछ लोग क्षार-निर्माण विधि की तरह
चने का क्षुप जलाकर उससे क्षार निकालते हैं वह गलत है क्योंकि उसमें तो केवल क्षार (पोटेशियम
कार्बोनेट) ही रहता है। यहां जो गुण दिये गये हैं वे अम्ल के हैं। इसलिये ऊपर दी हुई विधि
से ही इसे बनाना चाहिये न कि क्षाररूप में।

रासायनिक संगठन—यद्यपि इसे चनाखार लिखा गया है लेकिन इसमें अम्ल द्रव्य होते
हैं। इसमें ऑक्सैलिक (Oxalic), मॅलिक (Malic) एवं ऐसेटिक (Acetic) आदि अम्ल
पाये जाते हैं।

गुण और प्रयोग—चणकाम्ल का उपयोग उदरशूल, अजीर्ण, बच्चों के आमातिसार, अग्नि-
मांघ, विबन्ध तथा कष्टार्तव में किया जाता है। इसको जल में मिला कर लू लगने पर तथा ज्वर
में देने से ठूपा, दाह एवं सन्ताप कम होता है। अजीर्ण में इसको सिरका के साथ मिला कर
पिलाते हैं। लौंग तथा मिश्री के साथ इसको जल में मिलाकर हैजे में देने से लाभ होता है। मधुमेह
एवं पथरी में इसका प्रयोग हानिकारक है।

मात्रा—१-२ रत्ती या ५-१० बूंद।

अथ यवक्षारः स्वर्जिका सुवर्चिका च । तन्नामगुणानाह

पाक्यं चारो यवक्षारो यावशूको यवाग्रजः । स्वर्जिकाऽपि स्मृतः क्षारः कापोतः सुखवर्चकः ॥
कथितः स्वर्जिकाभेदो विशेषज्ञैः सुवर्चिका । यवक्षारो लघुः स्निग्धः सुसूक्ष्मो वह्निदीपनः ॥
निहन्ति शूलवातामरलेपमश्वासगलामयान् । पाण्डूशोम्रहणीगुल्मानाहंकीहृद्दामयान् ॥

स्वर्जिकाऽलवगुणा तस्माद्विज्ञेया गुल्मशूलहृत् ।

सुवर्चिका स्वर्जिकावद् बोद्धव्या गुणतो जनैः ॥ २५५ ॥

जवाखार, सज्जी तथा सोरा के नाम और गुण—पाक्य, क्षार, यवक्षार, यावशूक और
यवाग्रज ये सब जवाखार के संस्कृत नाम हैं। स्वर्जिका, क्षार, कापोत और सुखवर्चक ये सब
सज्जी के संस्कृत नाम हैं। जवाखार की भाँति इसका भी संस्कृत में क्षार नाम है। द्रव्यों की
विशेषताओं के ज्ञाता वैद्य जन सोरा को सज्जी का ही भेद बतलाते हैं। इसे संस्कृत में सुवर्चिका
कहते हैं। जवाखार—लघु, स्निग्ध, अत्यन्त सूक्ष्म (सूक्ष्म स्रोतोगामी) तथा अग्निदीपक
होता है एवम् यह शूल, वायु, आम, कफ, श्वास, गलरोग, पाण्डुरोग, बवासीर, संग्रहणी, गुल्म,
आनाह, प्लीहा और हृद्रोग का नाश करता है। सज्जी—इसे जवाखार की अपेक्षा न्यून
गुणवाली तथा विशेष करके गुल्म तथा शूल को दूर करने वाली समझना चाहिये। सुवर्चिका
(सोरा) ?—इसे लोग गुणों में सज्जी के समान ही समझें, ऐसा वैद्यों का मत है ॥ २५२-२५५ ॥

१३ जवाखार ।

हि०—जवाखार, जवखार। बं०—यवक्षार। म०—झाडाचे मीठ, जवाखार। गु०—जवाखार,
खारो। ता०—मरवण्णु। ते०—मातुवण्णु। मल०—कारम्। क०—मरदउण्णु। अं०—Impure carbo-
nate of potash (इम्प्योर कार्बोनेट ऑफ् पोटैश)। ले०—Potasii carbonas (पोटैस
कार्बोन्स)।

जब यव धूपों पर बाल निकलने वाले हों तब पत्रांग को संग्रह कर सुखा दें। और सुखाने पर आग लगा कर राख बना उसको २४ घंटे आठगुने पानी में भिगो दें। यदि पत्रांग जलाने के बाद उसकी राख काली रहे तो जल में डालने के पूर्व उसे कड़ाई में डाल कर राख सफेद होने तक पकाना चाहिए। फिर ऊपर का स्वच्छ जल नितार लें अथवा फिल्टर से पानी को छान लें। उस स्वच्छ जल को किसी कलईदार कड़ाही में अग्नि पर पकावें। पानी सूखने पर कड़ाही में जमे हुए क्षार को खुरच कर सुरक्षित रखें। इसी को जवाखार कहते हैं। यवक्षार नाम से औषध में उपयुक्त विधि से तैयार किये हुए क्षार का व्यवहार करना चाहिये। इस क्षार में अधिकांश मात्रा पोटेशियम कार्बोनेट (Potassium carbonate) की रहती है तथा कुछ अन्य पदार्थ भी रहते हैं। इसी प्रकार अधिकांश वृक्षों की राख में भी पोटेशियम कार्बोनेट रहता है। तथा उनके अन्दर रहने वाले अन्य विभिन्न पदार्थों के कारण विभिन्न क्षारों के गुणों में अन्तर पाया जाता है। काष्ठमय झाड़ियों की अपेक्षा रसयुक्त वर्षाशु धूपों में यह अधिक पाया जाता है।

व्यापार की दृष्टिसे पोटेशियम कार्बोनेट, आर्टेमिसिया या वर्मवुड (Artemisia; Worm-wood) नामक वृक्षों से, बीटरूट (Beet-root) से, भेंड़ के बालों को धो कर उस धोल से, सोराखार से एवं पोटेशियम सल्फेट (Potassium sulphate) आदि से प्राप्त किया जाता है। भूमि में पोटेशियम के लक्षण रहते हैं। वृक्ष भूमि से इनका शोषण कर लेते हैं। इनके बिना वृक्षों की वृद्धि नहीं होती।

उपयुक्त क्षार मृदुक्षार कहलाता है। तीक्ष्ण क्षार बनाने के लिये क्षारोदक (वृक्ष को जला कर बनाई राख के जलीय भाग) में चूना मिलाना चाहिये तथा बाद में उस धोल को सुखाना चाहिये। यह अत्यन्त दाहक होता है तथा इसमें पोटेशियम हाइड्रोऑक्साइड रहता है। यवक्षार का स्वाद राखी के समान किन्तु कुछ नमकीन होता है।

गुण और प्रयोग—यवक्षार अग्निदीपक, मृदुविरेचक, अम्लतानाशक, रक्तशोधक, सौम्य मूत्रल, कफनिःसारक एवं कुछ स्वेदजनक है।

इसका उपयोग शूल, अजीर्ण, अम्लपित्त, अम्लोत्कर्ष, मूत्रकृच्छ्र, वक्रत प्लीहा एवं अन्यग्रन्थियों की वृद्धि, ज्वर, अर्श, कामला एवं गुल्म में किया जाता है।

(१) जीर्ण आमाशयशोथ तथा आमाशय में इलेष्मा की अधिकता होने पर भोजन के २० मिनट पूर्व यवक्षार का उपयोग अन्य सुगन्धि एवं तिक्त औषधों के साथ किया जाता है जिससे इलेष्मा कम हो कर पाचक स्रावों की उत्पत्ति होती है तथा पाचन ठीक होता है। परिणाम शूल एवं अम्लपित्त आदि विकारों में भोजन के २ घंटे पश्चात् इसके उपयोग से अम्लता की अधिकता से होने वाला शूल नहीं होता। नींबू के रस के साथ फेनायमान मिश्रण के रूप में लेने से आमाशय पर शामक प्रभाव होकर वमन में लाभ होता है।

(२) यकृत, प्लीहावृद्धि एवं गुल्म आदि में बड़ाहरा, रोहितक की छाल एवं छोटी पीपल के काथ के साथ इसका उपयोग किया जाता है। इसके उपयोग से आन्त्रिक इलेष्मा कम होकर पित्त मार्ग का अवरोध दूर होने से कामला में लाभ होता है।

(३) इसके उपयोग से कफ पतला होकर निकलने लगता है। शुष्क कास तथा श्वसनिका-शोथ आदि में ४ रत्ती यवक्षार, १० बूंद अड़सा का रस तथा २ रत्ती लौंग का चूर्ण देने से लाभ होता है।

(४) ज्वर तथा अन्य अम्लोत्कर्ष की अवस्थाओं में इसका उपयोग किया जाता है। ज्वर में स्वेदल रूप में पसीना लाने के लिये नीम के रस या काथ के साथ इसका उपयोग लाभदायक है।

(५) इससे वृक्षों की उत्तेजना मिलने से मूत्रोत्सर्ग अधिक होता है। मूत्रकृच्छ्रता में इससे प्रक्षोभ का शमन होकर पेशाब की जलन दूर होती है। मूत्र की प्रतिक्रिया क्षारीय होने से यूरिक एसिड (Uric acid) का उत्सर्ग अधिक हो कर आमवात, वातरक्त तथा यूरिक एसिड से बनने वाली पथरी में लाभ होता है।

(६) इसके धोलका बाह्य प्रयोग शीतपित्त, उदरद, खुजली, श्वित्र, विचर्चिका एवं कीटदंश पर किया जाता है। इससे त्वचा के ऊपर का तैलीय अंश धुल कर निकल जाता है जिससे सादे जल की अपेक्षा इसके धोल से त्वचा अधिक साफ हो जाती है।

अधिक मात्रा में इसके प्रयोग से अतिसार, शोथ, फॉस्फेट्स से बनने वाली पथरी आदि व्याधियाँ उत्पन्न होती हैं तथा वृक्ष भी विकारग्रस्त हो जाते हैं।

मात्रा—१-२ रत्ती।

२४ सज्जी।

हि०—सज्जी, सज्जीखार, सज्जीमिट्टी। बं०—साजिखार, साजीमाटी, साजी खार। म०—सज्जी-खार, साजी। मा०—साजीक्षार। गु०—साजीखार। क०—साजीखार, साजी खार, सज्जीखार। ता०—सज्जीकारं। पं०—सज्जी, लोटा सज्जी, खगनखार। फा०—संजार कलिया, अशखार। अ०—कलिमास्कर, कलिवशब्बुल असफर। अं०—Barilla (बेरिल्ला-खारे वृक्ष की राख); Impure Carbonate of Soda (इम्प्योर कार्बोनेट ऑफ सोडा)।

सज्जी—सफेदी लिए भूरे रंग का एक प्रसिद्ध खार है। औषध के अतिरिक्त कांच, साबुन एवं कागज आदि अनेक पदार्थों के निर्माण में इसका उपयोग किया जाता है। सज्जी कई प्रकार से बनाई जाती है जिनका संक्षिप्त विवरण दिया जा रहा है।

(१) समुद्र के किनारे तथा क्षारीय भूमि में उत्पन्न होने वाले कुछ वृक्ष होते हैं, उनको राख में सज्जी होती है। समुद्र के सेवार में भी सज्जी होती है जिसकी राख को केल्प (Kelp) कहा जाता है। ये स्पर्ज के समान कड़े गट्टे होते हैं तथा इसमें ३-८% सज्जी होती है। खारे वृक्षों की राख को खार सज्जी (Barilla-बेरिल्ला) कहा जाता है जिनमें २५-४०% सज्जी होती है। भारतवर्ष में निम्न तीन वर्ग के खारे वृक्ष पाये जाते हैं—चिनोपोडिएसी (Chenopodiaceae), सैल्कोर्निसी (Salicorniaceae) एवं सैल्सोलेसी (Salsolaceae)। गंजाब में अक्टूबर से जनवरी तक सज्जी बनाने के कारखाने काम करते हैं। खारे वृक्षों को सुखाकर ६ फीट गोल एवं ३ फीट गहरे गट्टे में डालकर धीरे-धीरे जलाते हैं। गट्टे में हाडियों को नीचे छेद कर लट्टे मुंह रखते हैं। कुछ समय बाद राख में से पतला द्रव निकल कर हाडियों में जमता है। ४ दिन वैसे ही अपने आप ठंडा होने देते हैं। हाडियों में जो सज्जी जमा होती है उसे बड़ा लोटासज्जी कहा जाता है। हाडियों के बाहर जो सज्जी जमती है वह अशुद्ध होती है। लोटासज्जी कारोक्सालॉन ग्रीफिथियाइ (Caroxylon Griffithii) नामक वृक्ष से बनाई जाती है। यह सबसे शुद्ध होती है तथा औषध में इसका व्यवहार किया जाता है। मांटगोमरी प्रांत में इसे खगनखार कहा जाता है। दूसरे वृक्षों से प्राप्त सज्जी जो हल्के दर्जे की होती है उसे भूलासज्जी कहते हैं। लोटासज्जी को औषध में व्यवहार में लाने के पूर्व शोषण कर लेना चाहिये। इसके लिये इसे दुगुने जल में बंद पात्र में २ घंटे उबालते हैं तथा बार-बार हिलाते जाते हैं। फिर ऊपर के गरम तरल भाग को छान कर तामचिनी की कढ़ाईयों में मन्द आंच पर सुखाते हैं। बचे हुने नीचे के भाग में फिर जल डालकर उबाल कर ऊपर का द्रव छान कर सुखाते हैं। इस

प्रकार प्राप्त हुई सज्जी को फिर उष्ण जल में धोकर सुखाते हैं जिससे इसकी रस बचता है। इन्हें बंद बोतलों में रखना चाहिये।

(२) भारतवर्ष के अनेक प्रांतों में ऊसर अथवा रेहाल भूमि होती है। ऐसी भूमि में सज्जी, खारीनोन (सोडियम सल्फेट), नमक एवं सोरा आदि मिले रहते हैं। भिन्न-भिन्न स्थानों की रेह में इनकी मात्रा कम ज्यादा हुआ करती है तथा और भी कुछ पदार्थ उसमें रहते हैं। जिस रेह में सज्जी की अधिकता होती है उसे सज्जी माटी या थोबी की मट्टी कहा जाता है। उत्तरप्रदेश में गंगा और जमुना नदी के बीच के प्रदेश में रेह बहुत होती है। इसमें ८८% सज्जी होती है। जिस स्थान में रेह अधिक होती है वहां इसका जमीन पर बरफ की तरह सफेद स्तर स्पष्ट दिखाई देता है। हिमालय से जो नदियां बहती आती हैं वे अपने साथ विभिन्न क्षार तथा लवणों को बहा ले आती हैं। ये आसपास की जमीन में जमा होते हैं। गरमी के दिनों में उष्णता से जब नीचे का जल ऊपर आता है तब उसके साथ ये क्षार ऊपर आकर जम जाते हैं। जिस रेह में सज्जी अधिक होती है उसे जल में धोकर एवं नितार-छानकर सुखा लेते हैं।

(३) मध्यप्रांत में लोणार तालाब से भी सज्जी बनाई जाती है। यह रेह से प्राप्त सज्जी से शुद्ध होती है। इस तालाब में सज्जी के बड़े-बड़े टुकड़े भी मिलते हैं तथा उसके जल को सुखाकर भी सज्जी प्राप्त करते हैं। इस तालाब से सोडियम बाइकार्बोनेट (NaHCO_3), सॉ-ट्रोगलवण भी प्राप्त होता है। इसको दोने में लेकर जमाते हैं। इसलिये इसे ट्रोगल लवण कहा जाता है।

(४) उपर्युक्त विधियों के अतिरिक्त खाने के नमक एवं खारीनोन आदि से भी सज्जी बनाई जाती है।

शुद्ध सज्जी को सुरतीखार कहा जाता है तथा बाजारी अशुद्ध सज्जी को बांगडखार कहते हैं। सर्वप्रथम लिखे हुए प्रकार की शुद्ध सज्जी का औषध में व्यवहार करना चाहिये। यह शुभ्र, गंधहीन, अस्वादु, कुछ नमकीन एवं ताजी अवस्था में रवेदार होती है। खुली हवा में रखने पर इस पर धुरादा जम जाता है। यह जल में विलेय लेकिन मद्यसार में अविलेय होती है।

रासायनिक संगठन—इसमें प्रधानतया सोडियम कार्बोनेट ($\text{Sodium carbonate, Na}_2\text{CO}_3 \cdot 10\text{H}_2\text{O}$) रहता है।

गुण और प्रयोग—सज्जी के गुण यवक्षार के गुणों के समान ही हैं किन्तु उससे यह कुछ हीनगुण युक्त है। यह दीपन, पाचन, मूत्रल, कफनिःसारक, अम्लतानाशक एवं आध्मानहर है।

इसका उपयोग कास, आस, अजीर्ण, अम्लपित्त, शूल, आध्मान, मूत्रकृच्छ्र, आमवात एवं गुल्म आदि रोगों में किया जाता है।

(१) अग्निमांश, अजीर्ण एवं परिणामशूल में सज्जीखार, यवक्षार एवं पञ्चलवण सब समान मात्रा में लेकर नींबू के रस की मात्रा देकर १० रस्ती की मात्रा में दिया जाता है।

(२) सज्जीखार ५ भाग, यवक्षार ५ भा०, सोंठ ४ भा०, सोंचलनमक ४ भा० एवं छोटी पीपल ३ भा० इनका चूर्ण अजीर्ण एवं शूल आदि में गरम जल के साथ दिया जाता है।

(३) अनेक चर्म रोगों में इसके हल्के घोल में अवगाहन कराया जाता है एवं जले हुए भाग पर १०% घोल की पट्टी रखने से पीड़ा शांत होती है। सज्जीखार एवं यवक्षार दोनों को जल में मिलाकर फोड़े पर लगाने से फोड़ा जल्दी फूटकर बंद जाता है।

मात्रा—१-२ र०

नोट—पाश्चात्य चिकित्सा में यवक्षार (पोटेशियम कार्बोनेट) एवं सज्जीखार (सोडियम कार्बोनेट) की अपेक्षा आंतरिक प्रयोग के लिये पोटेशियम बाइकार्बोनेट एवं सोडियम बाइकार्बोनेट का अधिक प्रयोग किया जाता है क्योंकि ये अधिक सौम्य होते हैं। इनमें भी पोटेशियम के लवण शरीर में एक निश्चित अनुपात में रहते हैं। जब तक इन्हें अत्यधिक मात्रा में या सिरा द्वारा प्रयोग नहीं करते तब तक इनके प्रभाव में विशेष अंतर दिखाई नहीं देता। भारतवर्ष के लोणार तालाब की सज्जी में सोडियम बाइ कार्बोनेट रहता है।

९५ सोरा (सुवर्चिका)

सं०—सौरक्षार, सूर्यक्षार, सौवर्चल, बहधुत्तेजक, सुवर्चिका, कपूर शिलाजतु। हि०—सोरा, कलमी सोरा, सोराखार। बं०—सोरा। गु०—सुरोखार। पं०—कलमीशोर। ता०—पोत्तिबुप्पु। अ०—अवकर। फा०—शोरा। अं०—Saltpetre (साल्टपीटर = पहाड़ी नमक); Potassium Nitrate (पोटेशियम नाइट्रेट)। ले०—Potassii Nitras (पोटेशियाइ नाइट्रास)।

भारतवर्ष में सोरे की जानकारी बहुत दिनों से है। शुकनीति एवं रसार्णव में इसे सौवर्चल लिखा है। माधवविरचित आयुर्वेद-प्रकाश में सोरे को 'कपूराम शिलाजतु सोरकाख्यं तु पाण्डुरम्' ऐसा लिखकर अग्निबाण में इसका उपयोग होता है, ऐसा लिखा है। रसपद्धति में 'इवेतं शिलाजतु बन्धुत्तेजकं' लिखा है तथा उचित रोगोपयोग भी दिया है। रसरत्नसमुच्चय में भी 'कपूर शिलाजतु' नाम से इसका उल्लेख है तथा गुण भी सोरे से मिलते हैं। इसका मारण अथवा सत्त्वपातन नहीं किया जाता यह निर्देश ध्यान देने योग्य है। और भी अनेक स्थानों पर इसका उल्लेख मिलता है। मूल में यह आया है कि 'सुवर्चिका स्वजिकावद् बोद्धव्या गुणतो जनैः' यह बात भ्रमात्मक मालूम होती है। या तो सज्जी का ही कोई भेद होगा जिसके लिये सुवर्चिका शब्द का प्रयोग भावप्रकाशकार ने किया हो या डा० देसाई के कथनानुसार भावप्रकाशकार का कथन गलत हो। इसी प्रकार 'सौवर्चल' शब्द के विषय में भी मतभेद है जिसके संबंध में सौवर्चल लवण के अन्तर्गत विवेचन किया गया है। यहां सोरे का वर्णन दिया जा रहा है।

प्राचीनकाल में भारतवर्ष से सोरे के निर्यात का व्यापार बहुत था लेकिन अंग्रेजों के नियन्त्रण के कारण इसका व्यापार बहुत कम हो गया। यहां उत्तर हिन्दुस्तान, पंजाब, सिंध एवं गङ्गा नदी के बीच के प्रदेश तथा बिहार में यह बहुत उत्पन्न होता है। बिहार में तो यह सबसे अधिक उत्पन्न होता है। वहां पर जमीन पर ओस की तरह जमा हुआ सोरे का पतला स्तर दिखाई देता है।

लकड़ी, गोबर आदि की राख, जानवरों की विष्ठा, मूत्र, कुछ बरसात एवं उष्णता तथा एक प्रकार के कृमि इन सबकी सहायता से सोरा बनता है इसलिए इसे पूतिलवण और कृमिज क्षार ये नाम दिये गये हैं। बरसात के पूर्व गांव के आस पास की भूमि में इस तक खोदकर उसे जल में मिलते हैं फिर ऊपर के जल को उबाकर या सूर्यताप से सुखाकर सोरा निकालते हैं। फिर से अशुद्ध सोरे को साफ किया जाता है। कलमीशोरा काफी शुद्ध रहता है। इसमें ९०% शुद्ध सोरा रहता है। बिहार में सोरा निकालने वाले लोगों को लुनिया कहा जाता है। सोरे के साथ ही साथ उस मिट्टी में खारीनोन एवं खाने का नमक भी होता है जिसे अलग कर लिया जाता है। ऐसे नमक को पंजाब में 'कलरीनून' या 'नमकशोर' एवं बिहार में 'पकवानिमक' कहा जाता है जिसे कुछ लोगों ने सौवर्चल लवण माना है। सोरा, सोडियम नाइट्रेट (Sodium Nitrate) तथा पोटेशियम क्लोराइड ($\text{Potassium Chloride}$) के परस्पर संयोग के द्वारा कृत्रिम रूप से भी बनाया जाता है।

शोधन—बाजारू सोरे में ४०-६४% शुद्ध सोरा होता है और बाकी नमक रहता है। कलमी-शोरा काफी शुद्ध होता है। शोरे को साफ करने के लिये एक तबिये के पात्र में शोरे के बराबर उबलते जल में उसे धोते हैं तथा मोटे कपड़े से लकड़ी की थालियों में छानते हैं। जब धोल ठंडा होने लगता है तब उसे लकड़ी से हिलाते जाते हैं जिससे इसका दानेदार चूर्ण प्राप्त होता है। औषध-प्रयोग में लाने से पूर्व इलायची के काथ से इसमें ३ बार भावना देनी चाहिये। अशुद्ध सोरे के प्रयोग से दाह, मूच्छा, रक्तपित्त, श्रम, अग्निमांश एवं विडग्ध आदि लक्षण उत्पन्न होते हैं। अशुद्ध के सेवन से उत्पन्न विकारों की शान्ति के लिए ३ माश कालीमरिच का चूर्ण घृत के साथ ७ दिन तक प्रातःकाल में सेवन करना चाहिये।

शुद्ध सोरा रंगहीन दानेदार चूर्ण रूप में या षट्फलक स्फटिक रूप में होता है। इसका स्वाद शीतल एवं कुछ नमकीन होता है। अंगारे पर डालने से एकदम जलने लगता है। इसमें का है आक्सीजन अलग होने में समर्थ होने के कारण किसी गंधक आदि ज्वलनशील पदार्थ के साथ इसे मिलाकर गरम करने से एकाएक बहुत तीव्र उष्णता उत्पन्न होती है जिसमें चांदी का सिका तक गल जाता है।

रासायनिक संगठन—इसमें पोटैशियम नाइट्रेट (Potassium nitrate, KNO_3) रहता है। अल्प मात्रा में सोरे में कुछ नाइट्राइट्स (Nitrites) भी पाये जाते हैं।

गुण और प्रयोग—यह कड़, तीक्ष्ण, मूत्रविरचनीय, स्वेदजनक, इलेमहर एवं शोथहर है। इसका गाढा धोल आमाशय एवं आंत्र में तीव्र प्रक्षोभ उत्पन्न करता है जिससे रक्तवमन, रक्तानसारा तथा हृदयातिपात होकर मृत्यु भी हो सकती है। हृदय के लिए यह अवसादक होने के कारण हृदय की गति कम होती है तथा उसका बल भी कम हो जाता है। यह रक्त कणों के आक्सीजन ग्रहण करने की शक्ति को घटाता है एवं इससे रक्त जमने की क्रिया भी घट जाती है। इसका मूत्रल प्रभाव वृक्ष द्वारा अधिक मूत्र के छनने (Filtration) से होता है तथा अधिकांश मात्रा में यह मूत्र द्वारा उत्सर्जित हो जाता है।

इसका उपयोग मूत्रकृच्छ्र, अश्मरी, ज्वर, शोथ, प्लीहावृद्धि, पाण्डु, कामला, प्रमेह एवं अग्नि मांश आदि में किया जाता है।

(१) मूत्रकृच्छ्र एवं अश्मरी में इसको गोखरू के कावे के साथ पिलते हैं तथा बड़ के पत्तों को पीस कर तथा उसमें सोरा मिला कर पेड़ पर लेप करते हैं।

(२) पुराने सोजाक में सोरा ५, दालचीनी ४, हरी ३, पाषाणभेद ३, इलायची ५ एवं चीनी २० भाग, इसका अवलेह ४ माश की मात्रा में उपयोगी है। सोरा ५ रत्ती को मात्रा में मिडो के काथ के साथ देने से भी सोजाक में लाभ होता है।

(३) श्वेत प्रदर (ल्यूकोरिया) में ५ र० सोरा तथा तथा २ १/२ र० फिटकिरी का चूर्ण दिन में ३ बार दिया जाता है।

(४) तमक श्वास के आवेग को रोकने के लिये इसके २०% धोल में सुखाए हुए सोखते के कागज को जलाकर उसका धूआँ नाक से सूँघने से आवेग रुक जाता है।

(५) ज्वर में मद्य, शर्करा एवं उष्ण जल के साथ १० र० सोरा देने से पस ना हो कर ज्वर कम हो जाता है।

(६) वातरक्त (गाउट) एवं मदावययजन्य शिरःशूल के निवारण के लिये सोरा १० र० एवं पोटैशियम बाइकार्बोनेट १५ र० एक बोलत सोडावाटर के साथ पिलाने से आवेग रुक जाता है। आमवात में अर्कमूल के चूर्ण के साथ या मांड के साथ इसको दिया जाता है।

(७) उरस्तोय (फ्लुरीसी), सद्रव हृदयावरणशोथ (पेरीकार्डाइटिस) एवं जलोदर आदि में पुनर्नवा, काली कुटकी, सोंठ आदि के काथ के साथ इसका प्रयोग करते हैं।

(८) ५ साल से बड़े बच्चों की खांसी में सोरा ५, हीराकसीस ४, नौसादर ४ एवं गन्धक ४ भाग इनका चूर्ण ३ र० की मात्रा में देते हैं।

(९) शिरःशूल, शोथ, आमवातज सन्निपीडा, मोच एवं चोट आदि पर नवसादर एवं सोरा जल में धोल कर उसमें कपड़ा भिगो कर उसको पट्टी रखी जाती है।

(१०) औषध के अतिरिक्त सोरे का उपयोग बन्दूक की बारूद, तेजाब, रंगने का काम, मांस-मछली-संरक्षण, खाद, कांच के निर्माण में द्रावण के रूप में एवं आतिशबाजी आदि में किया जाता है।

अधिक मात्रा से—हृदय की दुर्बलता, आमाशय एवं आंत्र में प्रक्षोभ, वृक्षशोथ एवं वस्ति-शोथ होता है। इन व्याधियों से पीड़ित व्यक्तियों में इसका उपयोग भी नहीं करना चाहिये।

हानिनिवारक—कतीरा एवं मधु।

मात्रा—२-१० र०

अथ टङ्कणक्षारः (सुहागाखार) । तस्य नामगुणानाह

सौभाग्यं टङ्कणं चारं धातुद्रावकमुच्यते । टङ्कणं वह्निद्रुचं कफहृद्गतपित्तकृत् ॥ २५६ ॥

सुहागा के नाम तथा गुण—सौभाग्य, टङ्कण, क्षार तथा धातुद्रावक ये नाम संस्कृत में सुहागा के हैं। सुहागा—अग्निकारक, रुक्ष, कफनाशक एवं वातपित्तकारक होता है ॥ २५६ ॥

२६ सुहागा

हि०—सुहागा, सोहागा, टिकाल । बं०—सोहागा । तिब्बत—चूतस्ले (साधारण), तस्लेमेडांग (अच्छा), चूसल । म०—टोंकणखार । मा०—सोगो । काश्मी०—बबुत । गु०—खडियाखार, टंकणखार । क०—विलिंगार । पं०—सुहागा । ता०—वेंगा(कार)रं । ते०—यलिंगारम्, वेस्लिंगारं । फा०—त(ति)न्कार । अ०—बोरक । अं०—Borax (बोरैक्स); Sodium Borate (सोडियम बोरेट); Biborate of Soda (बाइबोरेट ऑफ सोडा) । ले०—Sodii Biboras (सोडिआई बाइबोरास) ।

सुहागा एक प्रसिद्ध खनिज द्रव्य है। भारतवर्ष में इसकी जानकारी बहुत प्राचीन काल से रही है कि लेकिन युरोप वालों को १७ वीं शताब्दी के अन्त तक इसकी अधिक जानकारी नहीं थी। सर्वप्रथम दक्षिण भारत से युरोप में इसका प्रचार हुआ। यह स्वाभाविक एवं कृत्रिम (रासायनिक विधि द्वारा बनाया) दो प्रकार का होता है। चूना, गोदन्ती एवं नमक आदि पदार्थों के साथ तथा स्वतन्त्र रूप में यह प्राप्त होता है। हिमालय की पर्वतश्रेणियाँ, काश्मीर, लद्दा एवं विशेष रूप से तिब्बत इसके उत्पत्ति-स्थान हैं। तिब्बत से आने वाले चौकोर स्फटिक होते हैं। इन्हें चौकिया सोहागा कहा जाता है जिसका औषधि के लिये व्यवहार करते हैं। इसी को संभवतः आयुर्वेद-प्रकाश में 'नौलकण्ट' कहा गया है जिसमें नीली आभा रहती है। इन पर मिट्टी लगी रहती है। अंगुली से रगड़कर मिट्टी हटाने पर तेलिया स्पष्ट मालूम होता है। खुली हवा में टङ्कण का जलीयांश निकल जाता है जिससे उसके ऊपर सफेद बुरादा जम जाता है। इसलिये इस पर बी या चर्बी लगा देते हैं।

शुद्ध टङ्कण स्फटिक सदृश, वर्णरहित, पारभासक, चमकीला, गन्धहीन, स्वाद में कुछ नमकीन एवं कसैला तथा अल्पक्षारीय होता है। इससे गरम करने पर इसका जलीयांश निकल जाता है

और यह फूलकर छिद्रयुक्त ढेला सा हो जाता है। यही इसकी शोषन की विधि भी है क्योंकि इस पर जो चर्बी आदि लगी रहती है वह गरम करने से जल जाती है। अशुद्ध सुहागे के सेवन से चर्बी आदि के कारण वांति और भ्रम आदि उत्पन्न होते हैं।

औषध के अतिरिक्त मिट्टी के बर्तनों पर चमक लाने में, मीना बनाने में, बनावटी रत्नों के निर्माण, वार्निश रंग के काम, धातुओं के शोषन एवं द्रावण आदि के लिये इसका उपयोग किया जाता है।

रासायनिक संगठन—यह सोडियम तथा बोरिक एसिड के संयोग से बनता है। इसका रासायनिक सूत्र $\text{Na}_2\text{B}_4\text{O}_7 \cdot 10\text{H}_2\text{O}$ है।

गुण और प्रयोग—टङ्कण, उष्ण, रुक्ष, कफहर, दीपन, हृद्य, आध्मानहर, विषदोषहर, आर्तव-प्रवर्तक एवं व्रणरोपक है। इसका उपयोग अम्लपित्त, आध्मान, कफज्वर, प्लीहावृद्धि, रक्तप्रदर, अनार्तव, कष्टार्तव, प्रसव के समय आविष्टि के लिये तथा इसके सौम्य प्रतिदूषक होने के कारण बाह्य प्रयोग के लिये किया जाता है।

(१) बच्चों के कफयुक्त ज्वर, कास विशेषकर गले की खराबी से उत्पन्न होने पर, दुर्गन्धयुक्त अतिसार, अपस्मार तथा आक्षेप आदि में इसका प्रयोग किया जाता है। परिशुद्ध जल में बनाया हुआ इसका १० प्रतिशत का घोल सिरा द्वारा सूचीवेध से देने पर अपस्मार में बहुत लाभकर होता है।

(२) इसका मूत्र के द्वारा शीघ्र उत्सर्ग होने के कारण जल तथा यूरिया का अधिक उत्सर्ग होता है। यह मूत्र को क्षारीय करता है तथा इसी प्रतिक्रिया में मूत्र जननेन्द्रिय संस्थान के लिये अच्छा प्रतिदूषक है। इसके प्रयोग से दूषित मूत्र साफ हो जाता है।

(३) सौम्य प्रतिदूषक (Antiseptic) होने के कारण इसका बाह्य प्रयोग बहुत किया जाता है। प्रक्षोभकारक न होने के कारण कोमल श्लेष्मलकोश के उपसर्ग में लाभदायक है। क्षत, व्रण, खुजली, विचर्चिका, दाद, जले हुए व्रण आदि के लिये व्रणप्रक्षालन एवं मलहम के रूप में इसका उपयोग किया जाता है। श्वेतप्रदर, सोजाक, दुर्गन्धयुक्त नासास्राव एवं कर्णास्राव आदि में इसके २-३% घोल को पिचकारी के द्वारा प्रयोग करते हैं। नेत्राभिष्यन्द में फिटिकरी के साथ इसके घोल से अक्षिप्रक्षालन किया जाता है। दाह एवं शोथयुक्त मुखपाक में मधु के साथ इसका लेप किया जाता है तथा पारदविषजन्य लालास्राव तथा अन्य मुखविकारों में इसके घोल का उपयोग कुछा करने के लिये किया जाता है। स्वरमन्त्र में इसकी टिकिया मुख में रखकर चूसने से लाभ होता है। बोल के साथ इसका उपयोग मसूढ़ों के व्रणों पर लाभदायक है। २ छ० जल में ४ माशा संहागा डालकर उससे प्रक्षालन से योनि एवं गुदकंदू दूर होती है।

उष्ण जल में इसके घोल में मोजे तर कर उसका उपयोग करने से पैरों के पसीने की दुर्गन्ध दूर होती है। अम्हौरी आदि में इससे थुका पाउडर का उपयोग किया जाता है।

मात्रा—२-८ र०।

नोट—टङ्कण एवं गन्धक के तेजाब के संयोग से बोरिक एसिड (Boric acid) बनता है जिसके गुणधर्म एवं प्रयोग सब टङ्कण के समान ही हैं किन्तु यह कुछ अम्ल है। अन्नसंरक्षण (Food preservation) में पहले इसका बहुत प्रयोग किया जाता था लेकिन इसके विषैले परिणाम दृष्टिगोचर होने के कारण इस कार्य में अब इसका प्रयोग नहीं किया जाता।

अधिक मात्रा में इसके प्रयोग से अग्निमान्द्य, वमन, विरेचन, मांसपेशी-दुर्बलता, मूत्र में अल्ब्यूमिन एवं अत्यन्त थकावट आदि लक्षण उत्पन्न होते हैं। अधिक दिन तक बाह्य या आन्तरिक

प्रयोग से बालों का झड़ना, विचर्चिका, गजचर्म, त्वक्शोफ, त्वक्शोथ, मुख में प्रक्षोभ, मसूढ़ों पर एक धूसर रेखा तथा अन्य चर्मविकार आदि होते हैं। वृक्क रोगियों में विषैले परिणाम की अधिक सम्भावना रहती है।

अथ क्षारद्वयं क्षारत्रयं क्षाराष्टकं च तेषां लक्षणानि गुणांश्चाह

स्वर्जिका यावश्चक्षुश्च चारद्वयमुदाहृतम्।

टङ्कणेन युतं तत्तु चारत्रयमुदीरितम् ॥ २५७ ॥

भिलितं तूक्तगुणकृद्भिषेधाद्गुल्महृत्परम्।

पलाशवज्रिखरिचिञ्चालाऽर्कतिलनालजाः ॥ २५८ ॥

यवजः स्वर्जिका चेति चाराष्टकमुदाहृतम्।

चारा एतेऽग्निना तुष्या गुल्मशूलहरा भृशम् ॥ २५९ ॥

क्षारद्वयं, क्षारत्रयं, तथा क्षाराष्टक का वर्णन और गुण—चारद्वय—सज्जी तथा जवाखार को क्षारद्वय कहते हैं। चारत्रय—क्षारद्वय (सज्जी तथा जवाखार) में यदि सुहागा मिला दिया जाय तो उसे क्षारत्रय कहते हैं। इन तीनों प्रकार के क्षारों के जो गुण ऊपर पृथक् पृथक् कहे जाये हैं वे ही सब एकत्र मिल जाने पर भी उपर्युक्त गुणवाले होते हैं किन्तु विशेषरूप से गुल्म दूर करने में उत्तम होते हैं।

पलाशक्षार, सेहूँडक्षार, चिचिडाक्षार, हमलीक्षार, मदारक्षार, तिलनालका क्षार, जवाखार तथा सज्जी इन सब क्षारों के योग को क्षाराष्टक कहते हैं। ये सब क्षार अग्नि के तुष्य हैं तथा गुल्म एवं शूल के नाश करने में उत्तम होते हैं ॥ २५७-२५९ ॥

२७ क्षारद्वय-क्षारत्रय-क्षाराष्टक

क्षार बनाने की क्रिया—क्षार बनाने के लिये बड़े वृक्ष की छाल और गुल्म तथा क्षुप जाति की वनस्पति का पत्रांग लेना चाहिये। इष्ट पदार्थ को जला कर उसकी सफेद भस्म (राख) संग्रहकर किसी मिट्टी के पात्र में रख उसमें चौगुना जल छोड़ भली प्रकार घोलकर एक सुरक्षित स्थान में रख दें। कुछ लोग राख को जल में डालकर कुछ देर उबालते हैं जिससे उसमें के क्षार आसानी से जल में घुल जाते हैं। दो-एक दिन के बाद ऊपर का जल नितार लें अथवा फिल्टर से छान लें। नीचे जमे हुए पदार्थ में फिर से चौगुना जल डालकर, उबालकर फिर ऊपर का जल नितार लें। फिर दोनों नितारे हुए जल को कड़ाही में छोड़ अग्नि पर चढ़ाकर जल औटावें। सूख जाने पर पात्र के पेंदे में जमा हुआ पदार्थ खुरचकर निकाल सुरक्षित रखें। उपर्युक्त विधि से जो क्षार तैयार होता है वह मृदुक्षार कहलाता है। इसमें प्रायः कुछ पदार्थों के साथ साथ सोडियम एवं पोटैशियम तत्वों के कार्बोनेट लवण हुआ करते हैं। यदि क्षारयुक्त जल को औटाते समय पूरी तरह न औटाकर आधा औटाने के बाद उस द्रव में चूना और शखनाभि आदि पदार्थों की कुछ भस्म मूल राखी की चौथाई मात्रा में डालकर और थोड़ा उबालकर तथा छानकर प्राप्त द्रव को पूरी तरह औटावें तो तीक्ष्णक्षार प्राप्त होता है। इसमें थोड़ी बहुत मात्रा में प्रायः सोडियम और पोटैशियम तत्वों के हाइड्रोक्साइड्स रहते हैं जो अत्यन्त दाहक होते हैं। दाहजनक होने के कारण ही उन्हें तीक्ष्णक्षार (Caustic alkalies) कहा जाता है।

अथ चुक्रम् (चूक) । तन्नामगुणानाह

चुक्रमं सहस्रवेधि रसाद्रसाम्लं शुक्रमित्यपि । चुक्रमत्यम्लमुष्णञ्च दीपनं पाचनं परम् ॥ २६० ॥
शूलगुल्मविबन्धनामवातरलेभमहरं सरम् । वमितृष्णाऽऽस्यवैरस्यहृत्पीडावह्निसाम्नाहृत् ॥ २६१ ॥

इति श्रीमिश्रलटकनतनयश्रीमिश्रभावविरचिते भावप्रकाशे मिश्रप्रकरणे

द्वितीयो हरीतक्यादिवर्गः समाप्तः ॥ २ ॥

चूक के नाम तथा गुण—चुक्रम, सहस्रवेधि, रसाम्ल तथा शुक्रम ये सब चूक के संस्कृत नाम हैं ।
चूक—अत्यन्त खट्टा, उष्णवीर्य, अग्निदीपक तथा अत्यन्त पाचक होता है और यह शूल, गुल्म, विबन्ध, आमवात तथा कफ का नाशक और दस्तावर होता है तथा वमन, प्यास, मुख की विरसता, हृदय की पीडा एवम् अग्नि की मन्दता को दूर करता है ॥ २६०-२६१ ॥

१८ चूक

हि०—चूक, चुका । मा०—चूका । गु०—चूका ।

चूक—काले रङ्ग का एक तरल पदार्थ अत्यन्त खट्टा होता है । खट्टा अनार, नीबू, इमली, आमला इत्यादि कितने ही खट्टे पदार्थों के रस से चूक बनाया जाता है । इन में अनार का बना हुआ चूक अच्छा समझा जाता है । चूक नाम से श्वेत, पारदर्शक स्फटिक भी मिलते हैं । जो खट्टे होते हैं ।

यूनानी वाले कहते हैं कि चूक एक पहाड़ी फल का स्वरस है जिसको पहाड़ी मनुष्य खाते हैं । आगे शाकवर्ग में भी एक चुक्रिक नामक शाक का वर्णन आया है ।

अथ कर्पूरादिवर्गः

अथ कर्पूरम् । तस्य नामानि गुणाश्चाह

पुंसि क्लीबे च कर्पूरः सितः श्रो हिमवालुकः । घनसारश्चन्द्रसंज्ञो हिमनामाऽपि स स्मृतः ॥
कर्पूरः शीतलो वृष्यश्चक्षुष्यो लेखनो लघुः । सुरभिर्मधुरस्तिकः कफपित्तविषापहः ॥ २ ॥
दाहतृष्णाऽस्यवैरस्यमेदोदौर्गन्धनाशनः । कर्पूरो द्विविधः प्रोक्तः पक्वापक्वप्रभेदतः ।

पक्वाकर्पूरतः प्राहुरपक्वं गुणवत्तरम् ॥ ३ ॥

अब कर्पूरादिवर्ग आरम्भ होता है, उसमें प्रथम कर्पूर के नाम तथा गुण—कर्पूर (यह पुंलिङ्ग तथा नपुंसकलिङ्ग में होता है), सितभ्र, हिमवालुक, घनसार, चन्द्रसंज्ञ (चन्द्रमा के जितने नाम हैं वे सभी इसके पर्यायवाचक शब्द हैं) और हिमनामा (जितने हिम के नाम हैं वे सभी इसके पर्यायवाचक शब्द हैं) ये सब कर्पूर के संस्कृत नाम हैं । कर्पूर—शीतल, वृष्य (वीर्यवर्धक), नेत्रों के लिये हितकर, लेखन, लघु, सुगन्धयुक्त, मधुर तथा तिक्त रस युक्त एवम्—कफ, पित्त, विष, दाह, प्यास, मुख की विरसता, मेदरोग तथा दुर्गन्ध को नष्ट करने वाला होता है । पक्व तथा अपक्व इन भेदों से कर्पूर दो प्रकार का होता है । पक्व की अपेक्षा अपक्व कर्पूर अधिक गुणकारी होता है ऐसा वैद्य लोग कहते हैं ॥ १-३ ॥

१ कर्पूर

हि०—कर्पूर, भीमसेनी कर्पूर, बरास कर्पूर । बं०—कर्पूर । मा०—कापूर । म०—कापूर । गु०—कपूर । ले०, ता०—कर्पूरम् । फा०—कापूर । अ०—काफूर । यू०—रियाही काफूर । अं०—Camphor (कैम्फर); Borneo Camphor (बोर्नो कैम्फर) । ले०—Camphora (कैम्फोरा) ।

कर्पूर—यह एक उड़नशील जमा हुआ श्वेत तैलीय पदार्थ है । यह ४ प्रकार का होता है ।
(१) भीमसेनी या बरास कर्पूर, (२) चीनी या जापानी कर्पूर, (३) पत्ती या लागी कर्पूर, ब्ल्यूमिया कैम्फर (Blumea Camphor), (४) रासायनिक विधि द्वारा निर्मित कृत्रिम (Synthetic-सिंथेटिक) कर्पूर ।

(१) भीमसेनी कर्पूर—इसके बहुत बड़े वृक्ष बोर्नो तथा सुमात्रा में होते हैं । इसे ले०—Dryobalanops camphora Colebr.; Fam. Dipterocarpaceae (ड्रायोबैलेनॉप्स कैम्फोरा कोले-डिप्टेरोकार्पेसी) कहते हैं जो भारतीय साल से मिलता-जुलता है । इसके वृक्ष भारतवर्ष में नहीं पाये जाते । इधर कुछ वृक्षों को लगाने का प्रयत्न किया गया है । औषध में बहुत प्राचीन काल से कर्पूर नाम से इसका व्यवहार किया जाता है । प्राचीनों ने कर्पूर का अपक्व भेद जो कहा है वह संभवतः यही है क्योंकि यह, वृक्ष में जहाँ पोल हो अथवा चोरे पड़े हों, वहाँ जमा हुआ ही प्राप्त होता है । इसको चीनी कर्पूर की तरह पकाकर बनाना नहीं पड़ता । इस वृक्ष से एक तरल द्रव्य भी प्राप्त होता है जिसे कर्पूर तेल (Camphor oil of Borneo) कहा जाता है ।

यह कर्पूर चीनी कर्पूर की अपेक्षा भारी होने के कारण जल में डूब जाता है । यह हवा की उष्णता से उड़ता नहीं । इसे बोतलों में रखने पर इसके कण बोतल पर जमा नहीं होते । यह

चीनी कपूर की अपेक्षा अधिक उष्णता से जलता है। इसमें कपूर के अतिरिक्त कुछ अम्बर आदि की मिश्रित गन्ध आती है। इसके छोटे, बड़े, गोल स्फटिक होते हैं जो सफेद, चमकीले, चिकने, कुछ कड़े, चूर्ण करने में चीनी कपूर की अपेक्षा देर में चूर्ण होने वाले एवं वायु से आर्द्रता को न सोखने वाले होते हैं। यह कपूर बहुत महंगा होता है। इसका रासायनिक संगठन $C_{10}H_{18}O_1$ है। इसके गुण एवं प्रयोग आदि सब चीनी कपूर के समान ही हैं लेकिन यह त्वचा की रक्तवाहिनियों का अधिक विस्फार करता है तथा चीनी कपूर की अपेक्षा बाह्य प्रयोग में कम दाहजनक है। यह मस्तिष्क के लिये अधिक अवसादक है तथा चीनी कपूर की अपेक्षा अधिक मात्रा में दिया जा सकता है। इसके गुणधर्मों का वर्णन आगे चीनी कपूर के साथ ही दिया गया है।

भीमसेनी कपूर के अभाव में निम्न विधि से बनाये हुये कपूर का व्यवहार किया जाता है। दूब, शीतल मिरच इलायची और जौ हरड इनको समान मात्रा में पीसकर एक बटलुई में बिछा दें और उस पर कपूर के छोटे छोटे टुकड़े पानों में भिगो कर रख दें तथा कुछ घी भी डाल दें। उस बटलुई पर केले का पत्ता ढाक कर उस पर एक दूसरा पीतल का कटोरा रख दें। इस कटोरे में थोड़ा जल डाल दें। फिर बटलुई को जलयुक्त पात्र में रखकर मन्द आंच पर गरम करें। ऊपर के कटोरे का पानी गरम होने पर उसे निकाल कर ठण्डा पानी डालते रहें। अब सब कपूर उड़कर ऊपर जम जाय तब उसे निकालकर व्यवहार करें।

(२) चीनी या जापानी कपूर—यह तमाल जाति के वृक्षों से बनाया जाता है। इसका विशेष वर्णन आगे किया गया है।

(३) पत्री या मागी कपूर—वस्तुतः भारतीय कपूर यही है। यद्यपि इसके क्षुप भारतवर्ष में बहुत होते हैं जिनसे बहुत कपूर निकाला जा सकता है तथापि अपने यहाँ इससे कपूर नहीं निकाला जाता। भारत में जितना भी कपूर आवश्यक होता है वह विदेशों से ही आता है। पत्री कपूर कुकरौवा जाति के क्षुपों से प्राप्त होता है। इस क्षुप के कई भेद हैं जिनमें ये प्रधान हैं—*Blumea balsamifera*, DC., *B. lacera*, DC., *B. densiflora*, B. DC., *malcolmi* Hook. f. (ब्ल्यूमिया बाल्समीफेरा, ब्ल्यू. लॅसरा, ब्ल्यू. डेन्सिफ्लोरा, ब्ल्यू. मालकोल्महा। यह Compositae (कॉम्पोज़िट) वर्ग के क्षुप है। यह हिमालय में नेपाल से सिक्किम तक तथा दक्षिणी पठार के पश्चिमी भाग में १७००-२५०० फीट तक पाये जाते हैं। ब्ल्यू. डेन्सिफ्लोरा का छोटा क्षुप आसाम, खासिया पहाड़, चटगांव एवं अन्य स्थानों में पाया जाता है। ब्ल्यू. बाल्समीफेरा के क्षुप बर्मा में इतने अधिक उत्पन्न होते हैं कि वह आये संसार की कपूर की पूर्ति कर सकता है। ब्ल्यूमिया के अतिरिक्त तुलसी की जाति में ऑसिमम् किलिमन्डस्चरिकम् (*Osimum kilimandscharicum*) तथा 'कपूर' (बं.) (*Limnophila gratioides* B. Br. लिम्नोफाइला ग्रैटियोइडीस) आदि अन्य अनेक वनस्पतियों में कपूर की गन्ध आती है जिनसे कपूर प्राप्त किया जा सकता है। पत्री कपूर को रासायनिक संगठन भीमसेनी कपूर से मिलता-जुलता है।

(४) कृत्रिम कपूर—भारतवर्ष में यद्यपि ब्ल्यूमिया से काफी कपूर निकाला जा सकता है तथापि अब रासायनिक विधि द्वारा कृत्रिम कपूर बनाया जाने लगा है जो वृक्षों से प्राप्त कपूर से सस्ता होता है। औषध की अपेक्षा कपूर का अन्य सेक्यूलाइड आदि बनाने में बहुत उपयोग होता है।

नोट—राजनिघण्टु में रस, गुण, वीर्य के अनुसार कपूर के पीतास, भीमसेन, शीतकर, शंकरावास, प्रांशु, पिंज, अब्दसार हिमयुता, बालुका, जूटिका, तुषार, हिम, शीतल एवं पचिकका (पिचका) ये १४ भेद लिखे हुये हैं। फिर शिर, मध्य और तल, इन भेदों से तीन प्रकार का

माना है। स्तम्भ के अग्रभाग में होने वाला कपूर शिरसंशक, मध्य में—मध्यम और पत्तों के तले होने वाला तलसंशक है। प्रकाशवान्, स्वच्छ और फूला हुआ शिर; सामान्य फूला हुआ और स्वच्छ मध्यम और तल में होने वाला चूर्णवत् कुछ पीला सा होता है। अन्य प्रकार से—स्तम्भ के गर्भ में स्थित कपूर उत्तम; स्तम्भ के बाहर होने वाला मध्यम जो निर्मल, कुछ पीलापन युक्त एवं चमकीला होता है; तथा कड़ा, सफेद, रूखा और फूला हुआ बाह्य कपूर कहलाता है। आगे खाने योग्य कपूर के ये लक्षण दिये हैं—साफ, भंगरइया के पत्तों के समान छोटे २ टुकड़ों वाला, बहुत हलका, बिलकुल सफेद, स्वाद में तिक्त रस वाला, शीतल, हृदय को प्रिय, घन, आह्लादकारक सुगन्ध युक्त, स्नेहहीन, कड़े परतों से युक्त तथा चमकीला कपूर राजयोग्य होता है और अन्य प्रकार के कपूर के खाने से व्रण एवं स्फोट आदि उत्पन्न होते हैं। इन्होंने 'चीनक' नाम से एक अन्य कृत्रिम भेद भी माना है।

धन्वन्तरि निघण्टु में कपूर के भेद नहीं लिखे हुए हैं। कपूर का चरक में दशेमानि में उल्लेख नहीं है लेकिन सू. अ. ५ में 'धार्वाण्यास्येन वैशद्यरुचिसौगन्ध्यमिच्छता'..... तथा कपूर-निर्वासं..... ऐसा उल्लेख है। सुश्रुत सू. अ. ४५ में तिक्त, सुगन्धि, शीतल, लघु, लेखन आदि इसके गुण लिखे हैं एवं तृष्णा, मुखशोष तथा अरुचि आदि में उपयोगी लिखा है। अष्टांगसंग्रह (वृद्धवाग्भट) में लिखा है—'रुचिवैशद्यसौगन्ध्यमिच्छन् वक्त्रेण धारयेत्। जातौल्वंग कर्पूरः'। चक्रदत्त, बृन्द आदि ने कास, दवांस, प्रमेह एवं ग्रहणी की चिकित्सा में कपूर का उपयोग नहीं लिखा है लेकिन रसचिकित्सा वालों ने इसका प्रयोग उपर्युक्त रोगों में किया है।

अथ चीनाककर्पूरः [चिनिया] । तस्य नामानि गुणांश्चाह

चीनाकसंज्ञः कर्पूरः कफक्षयकरः स्मृतः । कुष्ठकण्डूवमिहस्तथा तिक्तहसश्च सः ॥ ४ ॥
चोनिया कपूर के गुण—चोनिया कपूर को संस्कृत में चीनक कर्पूर कहते हैं। यह—कफ को नष्ट करने वाला तथा कुष्ठ, खुजली और वमन को भी दूर करने वाला एवम् तिक्त रस से युक्त होता है ॥ ४ ॥

२ चीनिया कपूर

हि०—चीनिया कपूर, चीनी कपूर, जापानी कपूर, फारमोसा कपूर । बं०—चीनेर कर्पूर ।
म०—चीनी कापूर । गु०—चिनाई कपूर । यू०—कैसूरी कपूर । ले०—*Cinnamomum camphora* Nees & Eberm. (सिर्जेमोमम् कम्फोरा नीज, एब.) । Fam. Lauraceae (लॉरिसे) ।

इसके वृक्ष को चीन चाहना से लेकर शंघाई तक तथा हैनाम से दक्षिणी जापान तक पाये जाते हैं। भारत में देहरादून, कुरुक्षेत्र, मैसूर एवं नीलगिरी पर्वत आदि स्थानों में इसके वृक्षों को लगाया गया है। दक्षिण की जलवायु इसके लिये अधिक उपयुक्त है लेकिन भारत में लगाये वृक्षों में कपूर कम निकलता है।

इसका वृक्ष देखने में सुन्दर, जँचा तथा सदाहरित होता है। पत्ते—अण्डाकार, चिकने, चमकीले, नौक की ओर संकुचित, २ से ४ इंच लम्बे, एकान्तर एवं पीताम्ब हरित होते हैं। छाल—यह बाहर से खुरदरी और अन्दर से चिकनी होती है। फूल—छोटे-छोटे पीताम्ब श्वेत या रक्ताम्ब-

स्वेत और के समान आते हैं। फल-गहरे हरे रंग के मटर के समान तथा गुच्छों में आते हैं। बीज-छोटे तथा कपूर की गन्धयुक्त होते हैं।

इस वृक्ष के सभी भागों में विशेष कोशाएं होती हैं जिनमें कपूर बनता है। कपूर निकालने के लिये इसकी लकड़ी को टुकड़े-टुकड़े करके भपके के द्वारा गरम करते हैं जिससे लकड़ी में का कपूर उड़कर ऊपर जम जाता है। उस कपूर को फिर से ऊर्ध्वपातन विधि द्वारा शुद्ध कर लिया जाता है। प्राचीनों ने कपूर का जो एक भेद कहा है वह यही है क्योंकि इसे लकड़ी को पकाकर निकालते हैं। इसके पत्तों से भी कुछ कपूर प्राप्त होता है।

यह कपूर रंगहीन, सफेद या पारदर्शक, स्फटिकों में, बेडौल डलियों में, चौकोर टिकियों में तथा चूर्णरूप में होता है। यह जल पर तैरता है तथा इसका विशिष्ट गुरुत्व ०.९९५ है। इसकी गन्ध तीक्ष्ण एवं विशिष्ट प्रकार की होती है तथा स्वाद कड़वा एवं तीता होता है। एवं बाद में ठंडक मालूम होती है। यह जलाने से तुरंत जलता है तथा हवा की उष्णता से धीरे-धीरे उड़ जाता है। इसका १ भाग ७०० भाग जल में, १ भाग मद्यसार (९०%) में, ४ भाग तैल में, ३ भाग नलोरोफॉर्म में घुलता है तथा इधर में यह बहुत घुलता है। अजवाइन का सत्व या पेपरमिट के साथ इसको मिलाने से पतला द्रव बनता है। भीमसेनी कपूर से इसका भेद पीछे लिखा गया है।

रासायनिक संगठन—यह एक प्रकार का घन उड़नशील तैल (स्टियरोटेन-*Stearoptenes*) है। इसका रासायनिक सूत्र $C_{10}H_{16}O$ है। ऊर्ध्वपातन द्वारा कपूर के अतिरिक्त एक तैल भी पाया जाता है।

गुण और प्रयोग—कपूर वातहर, दीपन, कफघ्न, कासहर, ज्वरघ्न, स्वेदजनन, कामोत्तेजक (अल्पमात्रा में), कामवासना कम करने वाला (अधिक मात्रा में), स्तन्याशन तथा मस्तिष्क, हृदय एवं श्वसन के लिये उत्तेजक, उद्वेगन-निरोधी, सौम्य-प्रतिदूषक, स्थानिक स्वरागकारक (प्रारंभ में), स्वापजनन (बाद में), शोथहर तथा वेदनाहर है। अधिक मात्रा में यह दाहजनक एवं मादक विष है।

(१) यह आमाशय में पहुँच कर वहाँ रक्तमिसरण क्रिया की वृद्धि करता है जिससे पाचक रसों की वृद्धि होती है तथा वायु का अनुलोमन होता है। इसके कारण अतिसार, उष्णकालीन अतिसार, वमन, विसूचिका की प्रारंभिक अवस्था, आध्मान, शूल एवं भूतोन्माद के कारण उत्पन्न वमन आदि में इससे बहुत लाभ होता है। विसूचिका के प्रारंभ में कर्पूरासव (मे० २०) बताशे के साथ बार बार देने से लाभ होता है। कपूर, अजवाइन का सत्व तथा पेपरमिट तीनों समान मात्रा में मिलाकर उस द्रव को १-२ बूंद बताशे में रख कर देने से भी उपयुक्त विकारों में लाभ होता है। कर्पूररस (मे० २०) अतिसार, प्रवाहिका एवं संग्रहणी में दस्त कम करने के लिये दिया जाता है। बच्चों के आध्मान एवं शूल में कर्पूराम्बु का उपयोग एवं बड़ों में कर्पूरासव का उपयोग लाभदायक है।

(२) इसके सेवन से त्वचा की रक्तवाहिनियों का विस्फार होता है तथा पसीना अधिक होता है जिससे ज्वर में यह ताप को कम करता है। मसूरिका, रोमास्तिका, आन्विकज्वर एवं ग्रन्थिज्वर आदि में कर्पूराम्बु का उपयोग १-२ औंस की मात्रा में किया जाता है जिससे हृदय को बल मिलता है एवं ताप भी कम हो जाता है। कर्पूराम्बु बनाने के लिये कपूर को महीन कपड़े में बांधकर जल में डुबोते हैं तथा बाद में उस जल का प्रयोग करते हैं।

(३) श्वसन, हृदय तथा रक्तमिसरण के लिये कपूर उत्तेजक माना जाता है। स्वस्थ हृदय की अपेक्षा दुर्बल, अवसादित तथा अनियमित गति युक्त हृदय पर इसका प्रभाव अधिक होता है।

इसका प्रभाव प्रत्यक्षतया हृदय के ऊपर तथा श्वसन के उत्तेजित होने से अप्रत्यक्षतया होता है। ज्वर, फुफ्फुसपाक एवं सत्रिपात आदि में यदि हृदय की दुर्बलता से नाड़ी दुर्बल हो जाय, हृदयातिपात के लक्षण हों तो कर्पूरहिंशुवटिका ४-४ घंटे पर या १ भाग कपूर आठ भाग दूध में घोट कर ३ चम्मच ४-४ घंटे पर देने से लाभ होता है। कर्पूरहिंशुवटिका बनाने के लिये १ भाग कपूर, १ भाग हींग तथा थोड़ा सा मधु एक साथ घोटकर २० की गोली बनावे तथा आर्द्रक रस के साथ खिलावे। रोगी गोली निगलने में असमर्थ होने पर आर्द्रक रस में घोट कर आवश्यक होने पर ३२० कस्तूरी मिलाकर चबावे। कर्पूर का तैलीय सूचिकामरण हृदय एवं श्वसन को उत्तेजित करने के लिये प्रयोग किया जाता है।

(४) अवसादक तथा नशीली औषधियों के दुष्परिणाम से जब श्वसन क्रिया अवसादित होती है तब कपूर के प्रयोग से उत्तेजना आकर श्वास की गति तथा उसकी गहराई बढ़ती है। कुकास, तमकश्वास एवं जोर्ण श्वसनिकाशोथ आदि कफविकारों में इसके प्रयोग से इलेभलकला का रक्तप्रवाह बढ़कर कफ पतला होकर निकलने लगता है। तमकश्वास में कर्पूरहिंशुवटिका ४-४ घंटे पर जब तक दमे का जोर रहता है, देते हैं। प्रतिश्याय में कर्पूरासव या समान मात्रा में कपूर एवं मद्यसार को मिलाकर ५ बूंद की मात्रा में दिया जाता है एवं कपूर को सुंघाया भी जाता है।

(५) यह मस्तिष्क को उत्तेजित करता है जिससे प्रारंभ में संपूर्ण शरीर में उत्तेजना, चकर, विचारों में असंगति, गति में असहयोग तथा विषेकी मात्रा में आक्षेप एवं बेहोशी आदि लक्षण होते हैं। किसी-किसी में हँसने-नाचने की प्रवृत्ति होती है तो किसी में तन्द्रा आती है। वातिक हृदय की धड़कन, कम्पवात, अपस्मार, योषाप्स्मार एवं उन्माद आदि में कपूर को थोड़े से मद्यसार के साथ घोट कर गोली बनाकर १-२ २० की मात्रा में ३-४ बार देते हैं।

(६) अत्यधिक कामोत्तेजना, सुजाक से उत्पन्न पीडायुक्त शिश्नोत्थान एवं वीर्यपात आदि में कपूर का अधिक मात्रा में उपयोग किया जाता है। वीर्यपात में सोते समय २० कपूर की गोली खुरासानी अजवाइन के साथ खिलाते हैं। स्त्रियों में अत्यधिक कामवासना, जननेन्द्रिय-कण्डू, गर्भाशय पीडा एवं कष्टातं व १ से २० कपूर दिन में २ बार खिलाते हैं। स्त्रियों में दुग्ध कम करने के लिये इसको खिलाते हैं तथा स्तनों पर इसका लेप करते हैं।

(७) कपूर का स्थानिक एवं बाह्य प्रयोग बहुत किया जाता है। इससे स्थानिक रक्त-वाहिनियों की उत्तेजना से उष्णता एवं रक्तमा उत्पन्न होती है। प्रारंभ में इससे सांवेदनिक बातनाडियाँ उत्तेजित होती हैं लेकिन बाद में अवसादित होने के कारण शीतलता का अनुभव होता है तथा पीडा दूर होती है। इसका प्रतिदूषक गुण बहुत अशर है। यह स्वरागकारक एवं प्रतिक्रोमक होने के कारण ४ गुने तैल में मिला कर जोर्ण आमवात, मोच, मरोड़, चोट, मांस-पेशियों में ऐठन होने से उत्पन्न पीडा, कटिशूल, पाश्चंशूल एवं जोर्ण कास, बच्चों की खांसी, पेशियों में ऐठन होने से उत्पन्न पीडा, कटिशूल, पाश्चंशूल एवं जोर्ण कास, बच्चों की खांसी, फुफ्फुसपाक एवं फुफ्फुसावरणशोथ आदि में इसको मालिश की जाती है। जननेन्द्रिय कण्डू एवं शिथिलता में जसद मसम एवं कपूर तैल में मिलाकर लगाते हैं। दांत में गढा होने के कारण दर्द होता हो तो कपूर का मद्यसार में घोल बनाकर उसका फाड़ा गढे में रखते हैं। मुखदुर्गन्धि में स्वल्प शालिबटिका (मे० २०) अथवा कपूर, कवावचोनी एवं टंकगंधार की गोली मुख में रखने से लाभ होता है। दन्तमंजनों में कपूर का उपयोग किया जाता है। जोर्ण व्रणों में तथा कण्डू में इसका अवचूर्णन किया जाता है।

विषेकी प्रभाव—अत्यधिक मात्रा में कपूर के सेवन से आमाशयोर्ध्व भाग में पीडा, हृत्तास, कभी-कभी वमन, चकर, दृष्टिमान्ध, प्रलाप, उन्माद, अपस्मार के समान आक्षेप, श्यावता, अंगघात, शीतलप्रस्थेद, मूत्रकण्डू, संन्यास एवं मृत्यु होती है।

विष चिकित्सा—नामक द्रव्यों का प्रयोग एवं शीत तथा उष्ण विरुद्ध बस्ति का क्रम से बारंबार प्रयोग तथा प्रतिक्षोभक, विरेचक एवं उत्तेजक औषधियों का प्रयोग करना चाहिये। कुपीलु सत्व का सूचिकामरण आवश्यकतानुसार किया जाता है। मद्यसार एवं तैलीय पदार्थों का प्रयोग नहीं करना चाहिये क्योंकि कपूर उनमें घुल जाता है।

जीर्ण विषेला प्रभाव—कुछ युवा स्त्रियों में सौन्दर्यवृद्धि के लिये कपूर खाने की आदत पड़ जाती है जिसको छुड़ाना कठिन होता है। इसके कारण साधारण मानसिक उत्तेजना, तन्द्रा, अत्यधिक दीर्घस्वप्न एवं पाण्डुता आदि लक्षण उत्पन्न होते हैं।

नोट—कपूर का चूर्ण बनाने के लिये खरल में बोटते समय रेक्टिफाइड स्प्रिट से कपूर आर्द्र कर लेने से आसानी से चूर्ण बन जाता है तथा खरल में चिपकता नहीं।

मात्रा—१-२ र०; आसव—५-२० बूंद; कर्पूरागु—१-२ औ०।

अथ कस्तूरी । तस्या नामभेदगुणानाह

मृगनामिर्मृगमदः कबितस्तु सहस्रभिः । कस्तूरिका च कस्तूरी वेधमुख्या च सा स्मृता ॥
कामरूपोद्भवा कृष्णा नेपाली नीलवर्णयुक् । काश्मीरी कपिलवर्णाया कस्तूरी त्रिविधा स्मृता ॥
कामरूपोद्भवा श्रेष्ठा नेपाली मध्यमा भवेत् । काश्मीरदेशसम्भूता कस्तूरी ह्यधमा मता ॥
कस्तूरिका कटुस्तिक्ता चारोष्णा शुक्ला गुरुः । कफवातविषक्कुर्विशीतदोर्गन्धशोषहृत् ॥

कस्तूरी के नाम, भेद तथा गुण—मृगनामि, मृगमद, सहस्रभिः, कस्तूरिका, कस्तूरी, और वेधमुख्या ये सब कस्तूरी के संस्कृत नाम हैं। वर्णभेद से कस्तूरी तीन प्रकार की होती है जैसे—१ कामरूप (कामरूपदेश) में उत्पन्न होने वाली कस्तूरी कृष्णवर्ण की (काली) होती है। २ नेपाल देश में उत्पन्न होनेवाली नीले रङ्ग की होती है। ३ काश्मीर देश में उत्पन्न होने वाली कपिल वर्ण की होती है। इनमें से कामरूप देश की कस्तूरी उत्तम, नेपाल देश की मध्यम एवं काश्मीर देश की अधम गुण वाली होती है। कस्तूरी—कटु तथा तिक्त रस युक्त, क्षार गुण विशिष्ट, उष्णवीर्य, वीर्यजनक और गुरु होती है। यह कफ, वायु, विष, वमन, शीत, दुर्गन्ध और शोष को दूर करने वाली होती है ॥ ५-८ ॥

३ कस्तूरी ।

हि०—कस्तूरी, मृगनामि, मृगनाफा । बं०—मृगनामि । ले०—कास्तूरी । म०—गु०—क०—ता०—कस्तूरी । फा०—मुष्क । अ०—मिस्क । अं०—Mosk (मस्क) । ले०—Moschus (मोस्कस्) ।

हिरन की कई जातियाँ होती हैं किन्तु सब जाति के हिरनों से कस्तूरी नहीं निकलती। जिस हिरन से कस्तूरी निकलती है उसको संस्कृत में 'कस्तूरीमृग', यूनानी में 'हिरनमुस्को' और लैटिन में मोस्कुस् मोस्कोफेरस (Moschus moschiferus; Fam. Cervidae) कहते हैं। यह मृग उत्तरी भारत, नेपाल, आसाम, काश्मीर, मध्य एशिया, तिब्बत, भूतान, चीन एवं रूस आदि स्थानों में ७०००-८००० फीट ऊँची पहाड़ी चोटियों पर सघन जंगलों में पाया जाता है। यह विशेष कर तिब्बत में अधिक होते हैं। यह हिरन की जाति का बहुत सुहावना और सुन्दर मृग होता है किन्तु न इसके सींग होते हैं न दुम। यह मृग करीब २० इंच ऊँचा, लौह के समान गहरे भूसुर वर्ण का, अत्यन्त सशंक स्वभाव का प्राणी होता है। इसके ऊपरी जबड़े में दो लंबे दंष्ट्र

होते हैं जो बाहर नीचे की ओर झुक की तरह निकले रहते हैं। इसका मुँह लंबा, पैर पतले तथा सोपे एवं बाल रूखे और लम्बे होते हैं। इसके लिंगेन्द्रिय के मणि को ढाँकने वाले चमड़े के प्रवर्धन से बनी हुई एक थैली होती है जिसके सूखे हुये स्त्राव को 'कस्तूरी' कहते हैं। नर हिरन में ही यह पायी जाती है। यह थैली नाभि के पास, नाभि एवं शिश्नावरण के बीच में स्थित रहती है। यह अंडाकार, १-२ इंच लम्बी एवं १-२ इंच चौड़ी होती है। इसके अग्रभाग में केशयुक्त एक छोटासा छिद्र होता है तथा पिछले भाग में एक सिकुड़न सी होती है जो शिश्नाग्रचर्म के मुख से मिल जाती है। इसके अन्दर के चिकने आवरण की अनियमित तहों के कारण यह कई अपूर्ण विभागों में बटी होती है। कस्तूरी, युवावस्था के मृगों में उनके मदकाल (Rutting season) में अधिक मात्रा में होती है तथा उसी समय उसकी शक्ति एवं गन्ध अधिक रहती है। यह काल करीब १ महीने का होता है। रा० नि० में भी लिखा है कि—'बाले जरति च हरिणे क्षीणे रोगिणि च मन्दगन्धयुता। कामातुरे च तरुणे कस्तूरी बहलपरिमला भवति ॥' बालक, वृद्ध, क्षीण और रोगी हिरन की कस्तूरी मन्द गन्ध वाली होती है तथा कामातुर और तरुण हिरन की कस्तूरी अत्यन्त सुगन्धित होती है। जब उक्त हिरन की नाभि में कस्तूरी बन जाती है तब उसमें से कस्तूरी की गन्ध आती है और वह मृग किसी दूसरे पदार्थ की गन्ध समझ कर हवर-उधर घूम-घूम कर पशुओं को सूँघा करता है जिससे बहेलिये आसानी से पहचान कर उसको मार डालते हैं और नाभि को काट लेते हैं। स्वस्थ वयस्क प्राणी में करीब २-३ तो० कस्तूरी पाई जाती है। १ साल के बच्चे में कस्तूरी नहीं होती तथा २ साल के बच्चे में करीब ६-७ माशे होती है जो दुधिया रहती है। वृद्ध प्राणि में भी ७ माशे से अधिक नहीं होती। इसमें सुगन्ध ही एक मनोहर गुण है जो बहुत तीव्र स्वतन्त्र प्रकार की और शीघ्र फैलने वाली होती है। इसका स्वाद सुगन्ध युक्त कड़वा होता है।

कस्तूरी के प्रकार—मृग के शिकार के बाद इन नामों को निकाल कर धूप एवं हवा में सुखाते हैं। फिर इन नामों को मृग के बालों में लपेट कर चमड़े की थैलियों में बन्द किया जाता है तथा बाद में सीलबन्द डब्बों में या अन्दर से टोन का अस्तर लगे हुये लकड़ी के बक्सों में बन्द कर बाहर भेजा जाता है।

व्यापार की कस्तूरी ३ प्रकार की होती है। (१) रूस की कस्तूरी—इसमें गन्ध बहुत कम होती है (२) आसाम की कस्तूरी—यह बहुत अच्छी तथा तीव्र गन्ध युक्त होती है तथा इसका रंग फाला होता है। सम्भवतः प्राचीनों ने कामरूप कस्तूरी इसी को कहा है। (३) चीन की कस्तूरी—यह सबसे मंहगी होती है क्योंकि अन्य होन श्रेणी की कस्तूरी में जो कभी कभी अमोनिया आदि की अप्रिय गन्ध होती है वह इसमें बिल्कुल नहीं होती। यह कस्तूरी तिब्बत से ही चीन की जाती है। एक अन्य तीक्ष्ण अप्रिय गन्ध वाली कस्तूरी कंबोर्डोन् नामक होती है जो भंगोलिया एवं मंचूरिया के उत्तरी भाग तथा पूर्वी साइबेरिया से आती है।

उत्तम कस्तूरी—रत्नामश्याम वर्ण की, गोल बड़े दानेवाली, तीक्ष्ण गन्ध वाली, स्वाद में तिक्त, हलकी एवं मुलायम कस्तूरी उत्तम होती है। इसकी गन्ध बहुत स्थायी रहती है तथा ३०००

१. कपिला पिङ्गला कृष्णा कस्तूरी त्रिविधा क्रमात् । नेपालेऽपि च काश्मीरे कामरूपे च आधते ॥ साऽप्येका खरिका ततश्च तिलका येया कुलिथाऽपरा, पिण्डाऽन्यापि च नाधिकेति च परा या पञ्चभेदाभिधा । सा शुद्धा मृगनामितः क्रमवशादेवा क्षितिशोचिता पक्षत्यादिदिनत्रयेषु जनिता कस्तूरिका सत्यते ॥ चूर्णाकृतस्तु खरिका तिलका तिलाभा, कौल्यबीजसदृशी च कुलिथिका च । स्थूला ततः कियदियं किल पिण्डिकास्या तस्याश्च किंचिदधिका यदि नाधिका सा ॥ रा. नि. ।

गुना विरल (Dilate) करने पर भी गन्ध मालूम हो जाती है। यह कहा जाता है कि शिकार के समय इसकी तीव्र गन्ध से शिकारियों के वातनाडी संस्थान, आंख एवं कान पर बुरा असर पड़ता है। चीनी व्यापारियों का कहना है कि मदकाल में जब मृग में कस्तूरी की गन्ध तीव्र हो जाती है तब उसके प्रक्षोभ के कारण वह अपने खुरों से उसे खुरच खुरच कर निकाल देता है। ऐसी कस्तूरी मृगों के आवास स्थानों में पड़ी हुई पाई जाती है। लेकिन ऐसी कस्तूरी बहुत कठिनार्थ से ही मिलती है।

असली कस्तूरी की पहचान—कस्तूरी को मांग बहुत होने के कारण तथा कठिनार्थ से मिलने के कारण इसमें भिलावट की जाती है। असली कस्तूरी मिलना बहुत कठिन है। व्यापारी लोग सूखा हुआ रक्त, यकृत तथा दाल, गेहूँ एवं जव के दाने आदि मिला देते हैं। केवल गन्ध से कस्तूरी की पहचान करना कठिन है क्योंकि इसके सम्पर्क में आये पदार्थ को यह सुगन्धित कर देती है।

चीन तथा तिब्बती व्यापारियों के यहाँ पहचान की कुछ पद्धतियाँ प्रचलित हैं जो वैज्ञानिक न होते हुये भी कुछ हद तक उपयोगी हैं।

(१) कस्तूरी के दानों को जल में डालने पर यदि दाने वैसे ही रहें तो असली और यदि वे कुछ जॉय तो भिलावटी। रा० नि० में भी लिखा है 'यदस्तु न्यस्ता नैव वैवर्ण्यमीयात्कस्तूरी सा राजभोग्या प्रशस्ता'। जिस कस्तूरी को जल में डालने पर उसके वर्ण में परिवर्तन नहीं होता वह उत्तम होती है।

(२) जलते लकड़ी के अंगारे पर कस्तूरी के दाने डालने पर यदि वह पिघल कर उसमें से बुदबुदे निकलें तो असली और यदि वह एक दम कड़ी होकर कोयला बन जाय तो नकली। रा० नि० में भी लिखा है कि 'दाहं या नैति वद्धौ शिमिशिमिति चिरं चर्मगन्धा हुताशे, सा कस्तूरी प्रशस्ता वरमृगतनुजा राजते राजभोग्या'।

(३) असली कस्तूरी को गाड़ दें तब भी उसकी गन्ध में कोई परिवर्तन नहीं होता।

(४) असली कस्तूरी मुलायम होती है तथा भिलावट होने पर वह कड़ी होती है।

(५) पंजाब की तरफ एक परीक्षा प्रचलित है कि हाँग में एक तागे को डालकर निकालते हैं फिर उसे नामे में डालकर निकालते हैं। यदि हाँग की गन्ध उस तागे में रहे तो कस्तूरी नकली मानते हैं।

(६) कागज में रखने पर हमसे कागज में पीला दाग पड़ जाता है तथा जलाने पर इसमें मूत्र की गन्ध आती है।

(७) कपूर, हॅलेरियन, लहसुन, हाइड्रोसाइनिक एसिड एवं अर्गट का चूर्ण आदि के सम्पर्क में आने पर कस्तूरी की गन्ध नष्ट हो जाती है।

कृत्रिम कस्तूरी (Artificial or synthetic musk)—कस्तूरी को मांग बहुत होने के कारण तथा मृग का शिकार करते, करते कहीं उनकी जाति ही नष्ट न हो जाय इस डर से कृत्रिम रूप से कस्तूरी बनाने की तरफ वैज्ञानिकों का ध्यान आकृष्ट हुआ तथा रासायनिक विधि से कृत्रिम कस्तूरी

१ या स्निग्धा धूमगन्धा वहति विनिहिता पीततां पायसोऽत निःशेषं या निविष्टा भवति हुतवहे भस्मसादेव सद्यः। या च न्यस्ता तुलायां कलयति गुरुतां मर्दिता रूक्षतां च ज्ञेया कस्तुरिकेयं खलु कुतमतिभिः कृत्रिमा नैव सेव्या ॥ रा. नि.।

अब बनाई जाने लगी है। कृत्रिम कस्तूरी पीताम्बुवत् रंग की तथा रवेदार होती है। इनमें बहुत तीव्र तथा स्थायी गन्ध होती है जो कस्तूरी से मिलती-जुलती होते हुये भी प्राकृतिक कस्तूरी से अलग मालूम होती है। मस्क क्साइलेन् [Musk xylene, $C_6 (CH_3)_2 (C_4 H_9) (NO_2)_3$]—यह परिवर्तनशील दो स्थायी एवं अस्थायी रवेदार स्वरूपों में प्राप्त होती है। मस्क कीटोन् [Musk ketone, $C_6 (CH_3)_2 (C_4 H_9) (CO CH_3) (NO_2)_2$]—इसकी गन्ध प्राकृतिक कस्तूरी से मिलती जुलती होती है लेकिन मस्क क्साइलेन के हतनी तीव्र नहीं होती। मस्क अम्ब्रेट्टी [Musk ambrette, $C_6 H (C_4 H_9) (CH_3) (O CH_3) (NO_2)_2$]—यह कृत्रिम कस्तूरी में सबसे अच्छी मानी जाती है। इनके अतिरिक्त अँल्टिहाइड् मस्क (Aldehyde musk), साइनो मस्क (Cyano musk) एवं अँझिमिडो मस्क (Azimido musk) आदि कृत्रिम कस्तूरी होती हैं जिनका क्वचित् प्रयोग होता है। कृत्रिम कस्तूरी विषैली नहीं होती तथा सुगन्धि के लिये अधिकतर व्यवहार में लाई जाती है लेकिन प्राकृतिक कस्तूरी की अपेक्षा यह हीन श्रेणी की होती है।

अन्य प्राणियों एवं वनस्पतियों में कस्तूरी—कस्तूरी की गन्ध के समान गन्धवाले पदार्थ विभिन्न देशों में पाये जानेवाले अनेक प्रकार के प्राणियों एवं वनस्पतियों में पाये जाते हैं। 'अमेरिकन कस्तूरी' नाम से एक प्रकार के चूहे से प्राप्त द्रव्य का उपयोग सुगन्धि के लिये किया जाता है। कुछ प्राणियों के नाम आगे दिये जा रहे हैं—अँण्टीलोप डॉरकस् (Antelope dorcas) नामक एक प्रकार का हिरन, कैप्रा आइबेक्स (Capra ibex) नामक बकरा जिसके रक्त में गन्ध होती है, मस्टेला फॉरना (Mustela foina) नामक नेबले के समान जानवर जिसकी विष्टा में गन्ध होती है, ओविवोस मॉस्कैटस् (Ovibos moschatus) नामक बैल जिसके मांस को भारतवर्ष में खाया जाता है, बॉस इण्डिकस् (Bos indicus) नामक एक बैल, डाइकोटिलिज टॉरकटस् (Dicotyles torquatus) नामक सूभर की जाति का प्राणी, अँनस मॉस्कैटा (Anas moschata) नामक बत्ख, ओरोओडिलस वुल्गैरिस् (Oroodilus vulgaris) नामक मगर, वाइवैर्रा सिवेट्टा (Viverra civetta) नामक गन्धमार्जार, कॅस्टर फाइबर (Castor fibre) नामक ऊद बिलाव तथा अनेक प्रकार के समुद्री कछुवे एवं सर्प।

संसार के विभिन्न स्थानों में पाई जाने वाली अनेक वनस्पतियों में कस्तूरी की गन्ध पाई जाती है जिनमें से भारत में लताकस्तूरी के बीज, कुजई (Rosa moschata Herrm.—रोझा मार्स्कैटा), कद्, झफद-यविस (Hysopus officinalis Linn.—हाइसोपस् ऑफिसिनैलिस्), सीलोन में पाया जानेवाला बड़ा गोखरू तथा हाँग की जाति का वृक्ष आदि अपने यहाँ पाये जाते हैं। यद्यपि उपर्युक्त अनेक जानवर एवं वनस्पतिक द्रव्यों में कस्तूरी से मिलती जुलती गन्ध आती है तथापि व्यापार में कस्तूरी का स्रोत कस्तूरी मृग ही है।

रासायनिक संगठन—कस्तूरी को बाष्प के साथ आसवन (Distill) तथा शुद्ध करने से एक गाढ़ा रंगहीन तैल प्राप्त होता है जिसमें कस्तूरी की बहुत तेज गन्ध होती है। यह तैल एक प्रकार का कीटोन (Ketone) है जिसे मस्कोन कहा जाता है। एक अन्य कीटोन भी इसमें होता है जिसके विषय में अभी अधिक ज्ञान नहीं है। इनके अतिरिक्त कस्तूरी में बसा, मोम, कोलेस्टेरिन, ओलीन, जिलेटिन एवं अँल्ब्यूमिन सदृश पदार्थ, राल एवं अमोनिया आदि पदार्थ पाये जाते हैं। गन्धक के तेजाब की बाष्प पर इसको सुखाने से इसकी गन्ध बिल्कुल चली जाती है जो फिर से दवा एवं आर्द्रता के सम्पर्क में आने से आ जाती है। कस्तूरी में ८% राख पाई जाती है जिसमें सोडियम, पोटेशियम एवं कैल्शियम के क्लोराइड्स रहते हैं। कस्तूरी मधुसार में

१०-२०% एवं जल में करीब ५०-७५% घुल जाती है। सौ डिग्री उष्णता पर सुखाने से २०-३०% इसका तैल कम हो जाता है।

गुण और प्रयोग—कस्तूरी कटु, तिक्त, उष्ण, वृष्य, वल्य, विषघ्न, सौमनस्यजनन, हृदय एवं मस्तिष्क के लिये बलप्रद, आक्षेपहर, उद्वेष्टननिरोधी तथा कफविकार, वातविकार, शीत, दुर्गन्ध एवं शोथ को दूर करने वाली होती है।

यह सुषुम्नाशीर्ष के लिये अत्यन्त तीव्र उत्तेजक तथा निपात (Collapse) में बहुत लाभदायक मानी जाती है। इससे रक्तप्रवाह की वृद्धि होती है तथा नाडियों में तनाव (Tension) बढ़ता है। यह मूत्रजननेन्द्रिय एवं अस्त्र केन्द्र के लिये उत्तेजक है। इससे प्रथम रक्तवह संस्थान एवं मस्तिष्क को उत्तेजना मिलती है तथा बाद में इसका मादक एवं स्वेदजनक प्रभाव दिखलाई देता है। वातप्रकृति के लोगों में यह ज्यादा प्रभावशाली होती है। इसका उत्तम मूत्र, स्वेद एवं दुग्ध के द्वारा होता है। मुद्रालियर, डेविड एवं रेड्डी (१९२९) के प्रयोगों से यह देखा गया कि जिन लोगों में श्वेतकणापकर्ष (Leucopenia-ल्यूकोपेनिया) हुआ रहता है उनमें कस्तूरी के टिंकचर के १०-२० बूंद १ औंस जल के साथ पिखाने से ३-१ घण्टे में श्वेत कणों की वृद्धि होती है। स्वस्थ व्यक्ति में कम प्रभाव दिखलाई देता है। डा. कर्नल चोपरा लिखते हैं कि उपर्युक्त तथ्य गलत हैं। उनके प्रयोग में स्वस्थ एवं कालज्वर पीडित रोगियों में जिनमें श्वेत-कणापकर्ष हुआ रहता है, ३ र. कस्तूरी भोजन के २ घण्टे पश्चात् खिला कर उसके २, ३ घंटे बाद उन लोगों को तथा उनके रक्त को परीक्षा की गई। सात दिन तक यह प्रयोग किया गया। उनके मत से नाडी की गति, रक्त का दबाव, तनाव, श्वेतकणों की संख्या आदि किसी में कोई परिवर्तन नहीं हुआ। कुछ लोगों ने कस्तूरी खाने के बाद आमाशय में कुछ उष्णता तथा अच्छेपन का अनुभव किया जो प्रभाव किसी वातानुलोमक मिश्रण (Carminative mixture) की तरह मालूम होता था। कर्नल चोपरा के मत से कस्तूरी का हृदय, अस्त्र एवं वातनाडीसंस्थान के लिये उत्तेजक एवं वृष्य प्रभाव कस्तूरी की तीव्र गंध के कारण नासिका द्वारा प्रत्यावर्तन क्रिया (Reflex-action-रिफ्लेक्स अक्शन) के कारण एवं आमाशय में कुछ प्रक्षोभ के कारण है लेकिन अपस्मार, कंपवात एवं बच्चों के आक्षेप में इसकी उपयोगिता का कोई आधार नहीं है। अपतन्त्रक आदि अन्य आक्षेपयुक्त रोगों में होंग, हूलेरियन आदि तीव्र गन्धयुक्त औषधों की तरह एवं कुकास तथा शूल आदि में अन्य सुगन्धि तैलों की तरह इसका प्रभाव पड़ता है। कर्नल चोपरा का कहना है कि कस्तूरी को व्यापक महत्त्व दिया गया है और उसमें कोई विशेष औषधीय गुण नहीं है। उनका कहना है कि अधिकतर कस्तूरी मिलावटी होने के कारण अत्यन्त विविध स्थानों से प्राप्त कस्तूरी का ही प्रयोग किया गया था। कस्तूरी को थोड़े से मयसार में घोंटकर फिर उसमें जल मिलाकर २४ घण्टे रख कर, छान कर प्रयोग किया गया। इसमें करीब ७०-७५% भाग घुल जाता है।

कस्तूरी का उपयोग योषापस्मार, हिवका, उद्वेष्टनयुक्त तमकश्वास, हृदय एवं मस्तिष्क की दुर्बलता, हृदय की चक्कन, वातिक उन्माद, अपस्मार, संन्यास, विस्मृति, पक्षाघात, अर्द्धित, शून्यता, कंपवात, कुकास, शूल, बच्चों के आक्षेप आदि वातिक तथा श्लैष्मिक विकारों में एवं उत्तेजक तथा हृद्य औषध के रूप में आन्त्रिक ज्वर, फुफ्फुसपाक, श्वसनिका शोथ, प्लेग एवं मस्तिष्कावरण शोथ आदि में किया जाता है। हृदय की दुर्बलता के लिये चन्द्रोदय, बृहत् कस्तूरीभैरव का उपयोग बलामूल के साथ लाभदायक है।

उद्वेष्टन निरोधि प्रभाव के कारण हनुस्तम्भ, जलसंज्ञास, तीव्र श्वसनावरोध एवं कुकास आदि में इसका प्रयोग किया जाता है। अन्य औषधों के साथ वाजीकरण के लिये इसका बहुत उपयोग करते हैं। दक्षिण के वेश बच्चों के आक्षेप में अफीम के साथ कस्तूरी का प्रयोग करते हैं। मन्दज्वर, जीर्णकास, दुर्बलता, वातरक्त एवं विसृचिका आदि में यह लाभदायक है।

कस्तूरी का प्रयोग मधु के साथ अथवा मृगमदासव (मै. र.) के रूप में तथा मकरध्वज के साथ किया जाता है। उष्ण प्रकृति वालों के लिये यह हानिकारक तथा शिरःशूलजनक होती है तथा इसके दुष्परिणाम को दूर करने के लिये गुलाबजल एवं वंशलोचन का प्रयोग करना चाहिये।

मात्रा—१-४ र०, आसव या टिंकचर—१०-३० बूंद।

अथ लताकस्तूरी (मुष्कबीज) । तस्या नामानि गुणांश्चाह

लता कस्तूरिका तिक्ता स्वाद्वी वृष्या हिमा लघुः ।

चक्षुष्या छेदिनी श्लेष्मण्णावस्थायरोगहृत् ॥ ९ ॥

लता कस्तूरी के गुण—लताकस्तूरी—तिक्त रसे युक्त, सुखादु, वृष्य (वीर्यवर्धक), शीतवीर्य, लघु, नेत्रों के लिये हितकर, छेदक (गांठे कफादि का छेदन करने वाली), कफ, प्यास, बरित तथा मुखसम्बन्धी रोग को दूर करने वाली होती है ॥ ९ ॥

४ लता कस्तूरी

हि०, बं०—लताकस्तूरी, कस्तूरी दाना, मुष्कदाना। म०—कस्तूरीमंडा। मा०—मुष्कदाणा। गु०—लता कस्तूरी। ते०—कर्पूरीमंड। ता०—वेष्टिले कस्तूरी, कटुडक कस्तूरी। पं०—धोनार कस्तूरी। अ०—हडबुलमि(मुष्क)। फा०—मुष्कदाना। अं०—Musk-mallow (मस्क-मॅल्लो)। ले०—Hibiscus abelmoschus, Linn. (हिबिस्कस् एबेल्मोस्कस्, लिन.)। Fam. Malvaceae (माल्वेसी)।

यह बंगाल, बिहार, उत्तरप्रदेश तथा विशेषकर इस देशके गरम प्रदेशों में उत्पन्न होती है। इसको बागों में लगाते हैं और यह आपही आप जंगली भी उत्पन्न होती है।

इसका पुष्प—२-३ फुट तक ऊँचा, रोमश तथा जंगली मिट्टी के क्षुप के आकार वाला होता है किन्तु कहीं-कहीं इससे भी ऊँचा क्षुप देखने में आता है। पत्ते—मिट्टी के पत्तों के आकारवाले, गोखार गहरे कटे किनारीदार एवं ३ से ५ भागों में विभक्त रहते हैं। फूल—मिट्टी के फूलों के समान ही ३-४ इंच के घेरे में घंटाकार चमकीले पीले रंग के होते हैं। फली—२।५-३ इंच लम्बी, पड़लदार रोमश किञ्चित् लुकीली मिट्टी की ही तरह होती है और बीज—मिट्टी के बीजों के समान किन्तु बूककाकार, कुछ चिपटे तथा काले रंग के होते हैं।

इन बीजों को मसलने से कस्तूरी की तरह गंध आती है। इसके पत्र, मूल तथा बीजों का औषध में व्यवहार किया जाता है।

लताकस्तूरी के नाम से यह बोध होता है कि इसकी लता होती है। 'निघण्टुरत्नाकर' में लिखा है कि इसकी लता दक्षिण में पाई जाती है परन्तु लता देखने में नहीं आती, इसका क्षुप ही होता है जिसका वर्णन ऊपर किया गया है। श्रीविश्वनाथजी दिवेदी अपनी भावप्रकाश की टीका में लताकस्तूरी का पर्याय वेदमुष्क लिखते हैं। वास्तव में वेदमुष्क लताकस्तूरी से अलग है

तथा उसका लेटिन नाम सॅलिस कॅप्रेया (Salix caprea Linn.) है। चरक-सुश्रुतादि ग्रन्थों में मुखशुद्धि के लिये एवं मुख में रुचि तथा सुगन्धि लाने के लिये मुख में धारण करने के लिये जातीफल, कटुक, पूग, कंकोल, ताम्बूल, सूक्ष्मैला, लवङ्ग एवं कर्पूर का उपयोग लिखा है। टीकाकारों ने कटुक शब्द का अर्थ लताकस्तूरी किया है। कुछ लोगों ने कटुक का अर्थ लघुकककोल (छोटी कवाबचीनी) किया है तथा कककोल का अर्थ बृहत्ककोल (बड़ी कवाबचीनी) किया है।

रासायनिक संगठन—इसमें गोंद, एक रवेदार पदार्थ, सुगन्धद्रव्य, राल, अल्ब्यूमिन एवं एक उड़नशील तैल रहता है। यह तैल हरापनालिये पीला होता है तथा वायु में खुला रखने पर गाढ़ा हो जाता है।

गुण और प्रयोग—इसके बीज शीतल, दीपन, वाजीकर, बल्य, वातानुलोमक, नेत्र्य, रोचक, वस्तिशोषक, तृषाशामक एवं उद्वेष्टननिरोधी हैं।

इसका उपयोग कफरोग, वस्तिविकार, मुखरोग, अपतन्त्रक, दुर्बलता, स्नायुदौर्बल्य, कुपचन, अग्निमान्द्य एवं ज्वर में किया जाता है।

(१) इसके फाण्ट को २ से ४ तो० की मात्रा में कफविकार, तमकधास एवं ज्वर में दिया जाता है। इससे श्वासमार्ग में स्निग्धता उत्पन्न होकर श्वासनलिकाओं का उद्वेष्टन दूर होता है। उत्तेजक होने के कारण इससे हृदय को भी बल प्राप्त होता है।

(२) इसको मुख में रखकर चबाने से मुख स्वच्छ एवं सुगन्धित होजा है तथा खाने पर रुचि बढ़ती है। स्वरभङ्ग एवं मुखशोष में इसका धूत्रपान उपयोगी है।

(३) २३ औंस बीज तथा २० औंस मद्यसार में इसका टिंक्चर बनाकर १-२ डा० की मात्रा में उत्तेजक, उद्वेष्टननिरोधी एवं वातानुलोमक रूप में अपतन्त्रक, दुर्बलता तथा अन्य वास्तिक विकारों में दिया जाता है।

(४) सूखी खुजली में दूध में पीसकर इसके उबटन का प्रयोग किया जाता है। सर्पदंश पर इसके चूर्ण को मद्यसार में भिगोकर लगाते हैं तथा आन्तरिक प्रयोग भी करते हैं। महीन चूर्ण को नेत्र में लगाने से लाभ होता है।

(५) इसके मूल तथा पत्तों का लुआव निकाल कर मिश्री मिलाकर सोजाक, रतिजन्य रोग एवं वस्तिविकारों में दिया जाता है। शुक्रमेह में बीजों का चूर्ण खिलाते हैं।

(६) औषधीय तैलों को सुगन्धित करने के लिये इसके बीजों का उपयोग किया जाता है।

(७) कॉफी के साथ इसका प्रयोग किया जाता है।

अधिक मात्रा—२ डा० से अधिक टिंक्चर के प्रयोग से शिरःशूल एवं चक्कर आते हैं।

मात्रा—चूर्ण २-४ मा०; टिंक्चर—१-२ डा०।

अथ गन्धमार्जारवीर्यम् (जवादकस्तूरी) । तस्य नामानि गुणांश्चाह

गन्धमार्जारवीर्यं नु वीर्यकृत्कफवातहृत् । कण्डूकुष्ठहरं नेत्र्यं सुगन्धं श्वेदगन्धनुत् ॥ १० ॥

गन्धमार्जार का वीर्य अर्थात् जवादकस्तूरी के गुण—गन्धमार्जारवीर्य—वीर्यजनक, कफवातनाशक, खुजली तथा कुष्ठ को दूर करने वाला, नेत्रों के लिये हितकर, सुगन्धयुक्त तथा पसीने की दुर्गन्ध को दूर करनेवाला होता है ॥ १० ॥

५ जवाद कस्तूरी

हि०—जवाद कस्तूरी, जवाद, बेद अजीर, मुश्क बिलाव कस्तूरी, गन्ध ओतु। गु०—जवादियां कस्तूरी। ता०—पुनुगु, जवादी। अ०—ज(जु)बाद, ज(जु)बाद। अं०—Civet (सिह्वेट)। प्राणिनाम—हि०—मुश्क बिछी, खतास। ने०—भ्रान। बं०—माचमोदर, बगदास, पूडोगंद। ता०—पुनुगु पूने। फा०—गुर्वे जवाद। अं०—Civet cat (सिह्वेट कैट)। ले०—Viverra zibetha, Linn. (वाइवेरा शिबेथा, लिन.)।

यह सुगन्धिपदार्थ गन्धमार्जार नामक एक प्रकार की बिल्ली के पूंछ के नीचे की थैली से प्राप्त द्रव्य है। यह प्राणी अफ्रीका, दक्षिण एशिया एवं भारतवर्ष के मालाबार प्रान्त में पाया जाता है। इसका कद बिछी का सा किन्तु दुम बड़ी लम्बी होती है। शरीर पर गहरे रंग के धब्बे होते हैं। गुदा और जननेन्द्रिय के बीच में पूंछ के नीचे एक बड़ी थैली होती है जो दो भागों में विभक्त रहती है। इस थैली में जो द्रव पदार्थ बनता है उसको भी सिह्वेट ही नाम दिया जाता है। प्राकृतिक दशा में सिह्वेट की गन्ध अत्यन्त तीक्ष्ण या असह्य होती है, किन्तु जब वह अन्य वस्तुओं के साथ मिलाकर तैयार की जाती है, तो उसमें कस्तूरी की सी सुगन्ध आने लगती है। इस बिल्ली को एक तंग पिंजरे में खड़ाकर देते हैं और थैली में से द्रव पदार्थ को निचोड़ लेते हैं।

मालाबार की तरफ कृषक लोग खेतों में बांस गाड़ देते हैं। यह मार्जार उस पर अपना शिश्न चर्पण करके वीर्य निकाल देता है जो बांस पर लग जाता है। कृषक लोग उसे संग्रह करके बेच देते हैं।

कई लोग इस मार्जार को मारकर उसका अण्डकोष उद्व्य करके ग्रन्थियाँ फेंक देते हैं और उद्वे हुवे कोष में तुण भरकर शुष्क करके बेच देते हैं। कलकत्ता में यह शुष्क कोष 'खट्टाशी' नाम से मिलता है। बंगाली वैद्य नारायण तैल आदि को सुगन्धित करने के लिये खट्टाशी उसमें छोड़कर मन्द अग्नि से पकाते हैं।

गन्धमार्जारवीर्य नया होने पर पीताम्ब श्वेत वर्ण का, नरम और प्रायः मधु के समान गाढ़ा होता है। पुराना होने पर रंग में कुछ श्यामता आ जाती है। यह श्वेत रंग का निक्कड़ समझा जाता है। दक्षिण भारत के बंगलोर, मैसूर, मदुरा आदि शहरों में यह पुनुगु या जवादी नाम से सुगन्धि द्रव्य बेचने वालों के यहाँ मिलता है। इसमें छोटे बाल, तन्तु, लकड़ी तथा अमोनिया आदि मिले रहते हैं।

परीक्षा—'गंजवादावर्द' में जवाद की परीक्षण विधि इस प्रकार लिखी है—

इसे सुतली के सिरे पर लगाकर अग्नि के समीप रखने से पिघल कर तेल हो जाय तो कुत्रिम और यदि एकत्रीभूत होकर सिरे पर लगा रहे तो असली समझे। इसे अग्नि पर गरम करें या दोनों हाथों से इतना मलें कि गरमी प्रेदा हो जाय, उस समय सूँघने से जो चीज उसमें मिली होगी वह व्यक्त हो जायगी।

रासायनिक संगठन—इसमें स्वतन्त्र अमोनिया, राल, वसा, कार्यकारी सत्व एवं उड़नशील तैल आदि पदार्थ पाये जाते हैं जिनके कारण इसमें सुगन्ध होती है।

गुण और प्रयोग—यह उष्ण, वृष्य, नेत्र्य, सुगन्धि, उत्तेजक, सौमनस्यजनन, आविजनन, हृदय एवं ज्ञानेन्द्रियों के लिये बलकारक, उद्वेष्टननिरोधी तथा कफ, वायु, कण्डू और स्वेद की दुर्गन्ध को दूर करने वाला एवं स्थानिक पीडाशामक है। इसका प्रयोग अपतन्त्रक, वातनाडी दुर्बलता-

जन्य शैथिल्य, नपुंसकता एवं सुखप्रसूति के लिये किया जाता है। सुगन्धि के काम में तथा घृणों में इसका औषध की अपेक्षा अधिक प्रयोग किया जाता है। नीचे कुछ यूनानी प्रयोगों की दिया जाता है।

(१) मद्य या अन्य औषधों के साथ २ र० की मात्रा में देने से मन उल्लसित होता है एवं मूर्च्छा, हृदय की धड़कन एवं वृद्धासिन्ता आदि में लाभ होता है।

(२) १॥ माशा जवाद, थोड़ा सा केशर एवं सुर्गे का मांसरस प्रसव के समय पिलाने से सुख-पूर्वक प्रसव होता है।

(३) प्रतिद्वयाय, शिरःशूल और अर्धावभेदक में इसको सूंधने से लाभ होता है।

(४) बादाम के तेल में घिसकर कान में डालने से श्रवणशक्ति बढ़ती है।

(५) शिश्न पर लेप करके संभोग करने से अधिक आनन्द होता है तथा गर्भधारणा नहीं होती।

(६) इसके मर्दन से दर्द दूर होता है। व्रणशोथ पर लेप करने से वह पककर जल्दी अच्छा होता है।

मात्रा—१-२ माशा।

नोट—एक अन्य सुगन्धि, ज्ञान्तव द्रव्य का प्रयोग यूनानी चिकित्सा में किया जाता है, जिसे सुंदवेदस्तर कहते हैं। यह कास्टर फाइबर (Castor fiber) नामक उदबिलाव की जाति के एक प्राणी के जननांगकोश में संचित पदार्थ है। यह कोश २॥ इंच लंबे, भारी तथा खाकी रंग के होते हैं। इसके भीतर कालासा या पीलापन लिये द्रुये एक लाल रंग का राल जैसा पदार्थ होता है जिसमें कस्तूरी जैसी गंध होती है एवं इसका स्वाद कुछ तीता होता है। इसका सुगन्धि के अतिरिक्त वातकफ-विकारों में अगद के रूप में तथा तिलाओं में उपयोग करते हैं।

मात्रा—२ से ४ रत्ती।

अथ चन्दनम् । तस्य नामान्याह

श्रीखण्डं चन्दनं न स्त्री भद्रश्रीस्तैलपणिकः । गन्धसारो मलयजस्तथा चन्द्रद्युतिरच सः ॥११॥

चन्दन के नाम—श्रीखण्ड, चन्दन (यह पुंलिङ्ग तथा नपुंसकलिङ्ग में होता है), भद्रश्री, तैल-पणिक, गन्धसार, मलयज और चन्द्रद्युति ये सब चन्दन के संस्कृत नाम हैं ॥ ११ ॥

अथोत्तमचन्दनस्य लक्षणमाह

स्वादे तिस्रं कवे पीतं छेदे रक्तं तनी सितम् । ग्रन्थिकोटरसंयुक्तं चन्दनं श्रेष्ठमुच्यते ॥१२॥

श्रेष्ठ चन्दन के लक्षण : जो चन्दन स्वाद में तिक्त रस युक्त, घिसने में पीले वर्ण का, टुकड़े करने पर लाल वर्ण का एवम् देखने में श्वेत वर्ण का हो तथा गाँठ और कोटर (खोइरा) से युक्त हो तो श्रेष्ठ कहलाता है ॥ १२ ॥

अथ चन्दनस्य गुणानाह

चन्दनं शीतलं रुक्त्वं तिक्तमाह्लादनं लघु । श्रमशोषविषरक्षेमृगपित्तस्रदाहनुत् ॥ १३ ॥

चन्दन के गुण—चन्दन—शीतवीर्य, रुक्त्वं तिक्त रस युक्त, चित्त को आह्लादित करने वाला और लघु होता है तथा श्रम, शोष, विष, कफ, प्यास, पित्तविकार, रक्तदोष और दाह को दूर करने वाला होता है ॥ १३ ॥

६ चन्दन

हि०—चंदन, सफेद चंदन : बं०—म०—चंदन । क०—श्रीगन्धमर । गु०—सुखड़ । ता०—चंदन मरं । से०—गंधपु चेका । फा०—संदले सफेद । अ०—संदले अन्यज । अं०—Sandal-wood (सैंडलवुड) । ले०—Santalum album, Linn. (सैंटैल्म् अल्वम्) । Fam. Santa-laceae (सैंटैलेसी) ।

यह मैसूर, कुर्ग, कोयम्बटूर एवं मद्रास के दक्षिणी भागों में ४००० फीट की ऊँचाई तक उत्पन्न होता है तथा इसकी उपज भी की जाती है। करीब ६००० वर्ग मील का क्षेत्र इससे व्याप्त है जिसमें से ८५% भाग मैसूर एवं कुर्ग में है। कहीं कहीं वाटिकाओं में भी रोपण करते हैं।

इसका वृक्ष सदाहरित, २०-३० फीट ऊँचा एवं अर्धपराश्रयी स्वरूप का होता है क्योंकि यह दूसरे आस-पास के घास, झाड़ी, क्षुप एवं वृक्षों से कुछ अंशों में पोषक द्रव्यों का शोषण करता है। उद्भेद के कुछ महीने पश्चात् ही इसके मूल आस पास के पेड़-पौधों के मूल में घुस जाते हैं तथा उनसे खाद्य द्रव्यों का शोषण करते हैं। छोटे पौधों को बहुत सावधानी के साथ इतर पोषित (Host) वृक्षों के साथ पुनः रोपण किया जाता है। यदि सावधानी के साथ रोपण न किया जाय और पास २ रोपण किया जाय तो स्पाइक (Spike) नामक रोग से ये बहुत जल्दी मट हो जाते हैं। इसकी छाल-कालापन युक्त भूरे रंग की, अन्तर छाल-लाल, लकड़ी-तेल युक्त इष्ट और स्मार भाग-पीलापन युक्त भूरे रंग का तथा सुगन्धित होता है। पत्ते-विपरीत, २-३ इंच लम्बे, अड़ाकार-लट्ठाकार एवं उपपत्र रहित होते हैं। फूल-छोटे, निर्गन्ध, जामुनी रंग के तथा गुच्छों में आते हैं। फल-मांसल, गोल एवं कृष्णाम बैंगनी रंग के होते हैं। इसका केवल काष्ठसार ही सुगन्धित होता है।

कठिन, पहाड़ी तथा लाल भूमि में उत्पन्न वृक्षों में तैल अधिक होता है। उपजाऊ भूमि में तैल की मात्रा कम होती है। इसके वृक्षों को जबपि अन्य स्थानों में रोपित करने का प्रयत्न किया गया तथापि उसमें बहुत कम सफलता मिली। इसके वृक्ष १८-२० वर्षों में परिपक्व होते हैं तब तक इसमें काष्ठसार सतह ले २ इंच अंदर तक विकसित हो जाता है। इस अवस्था में वृक्षों को काटते हैं। बाहर की छाल एवं बाहरी रसकाष्ठ (Sapwood—सैपवुड) तथा ढालियाँ जो गंधहीन होती हैं उन्हें फेंक दिया जाता है। अंदर के काष्ठसार (Heart wood—हार्टवुड) को करीब २३ फीट लंबे टुकड़ों में काटकर बंद गोदामों में सूखने के लिये रख दिया जाता है। ऐसा समझा जाता है कि इससे इसकी सुगन्ध और अच्छी हो जाती है। वृक्ष का तिहाई भाग करीब काष्ठसार होता है।

काष्ठसार के टुकड़ों तथा बुरादे से आसवन (Distillation—डिस्टिलेशन) के द्वारा तैल निकालते हैं। इसकी उड़नशीलता कम होने के कारण एवं इसका काष्ठ अधिक सघन होने के कारण तैल बहुत धीरे धीरे निकलता है तथा इसमें न्यय भी अधिक होता है। इसके मूल से भी तैल निकाला जाता है जो कृष्ण की अपेक्षा अधिक मात्रा में एवं अधिक अच्छा होता है। औसतन १ टन (२८ मन) काष्ठ से १०५-११० पौण्ड तैल निकलता है। अधिकांश वृक्षों पर राज्य का अधिकार है तथा बंगलौर एवं मैसूर में इसके तैल निकालने के कारखाने हैं। राज्य की अमेरिका आदि देशों में इसके निर्यात से बहुत आमदनी होती है।

अन्य देशों में कुछ ऐसे वृक्ष पाये गये हैं जिनसे भारतीय चन्दन तैल सदृश तैल प्राप्त होता है लेकिन वह उतना अच्छा नहीं होता। पूर्वी जावा से चन्दन के ही वृक्ष से निकाला हुआ मैकेसर सैंडलवुड ऑइल (Macassar sandalwood oil) आता है लेकिन उसमें भारतीय

तैल जैसी सुगंध नहीं होती। वेस्ट इन्डियन सैंडलवुड ऑइल (West Indian sandalwood oil) यह चंदन के वृक्ष से नहीं निकालते वरन् फ्यूसेनस् अक्यूमिनेटस् (Fusanus acuminatus) से निकालते हैं तथा ईस्ट अफ्रिकन सैंडलवुड ऑइल (East African sandalwood oil) ऑसिरिस् टेनुइफोलिया (Osyris tenuifolia) से निकालते हैं। वेस्ट ऑस्ट्रेलियन सैंडलवुड ऑइल (West Australian sandalwood oil) यह फ्यूसेनस् स्पिकेटस् (Fusanus spicatus) से निकालते हैं जो कुछ परिवर्तन करने के पश्चात् भारतीय तैल जैसा बन जाता है एवं व्यापार में भारतीय तैल की प्रतिद्वन्दिता कर सकता है।

चन्दन के भेद—प्राचीन निघण्टुकारों ने चन्दन के कई भेद लिखे हैं। ध. नि. में चन्दन (श्वेतचन्दन), रक्त चन्दन कुचन्दन, कालीयक और बर्बरीक ये पांच प्रकार के चन्दन के भेद लिखे हैं। रा. नि. में वेदु और सुक्कडि नामक (श्वेत) चन्दन के दो भेद एवं रक्त चन्दन, पतंग (कुचन्दन), कालीयक, बर्बरक तथा हरिचन्दन ये सब मिलाकर ७ प्रकार लिखे हैं। भावप्रकाश में चन्दन, रक्तचन्दन, कालीयक (पीतचन्दन) एवं कुचन्दन (पत्रांग) ये ४ भेद लिखे हैं। ध. नि. ने हरिचन्दन का स्वतन्त्र उल्लेख न करके रक्तचन्दन के पर्याय में हरिचन्दन लिखा है तथा भावप्रकाशकार ने कालीयक (पीतचन्दन) के पर्याय में हरिचन्दन को लिखा है।

श्वेतचन्दन—रा. नि. ने श्वेतचन्दन के दो भेद किये हैं। आर्द्र अवस्था में वृक्ष को काटने पर प्राप्त चन्दन को वेदु संज्ञा दी है। अपने आप वृक्ष के सूख जाने पर काटे हुये चन्दन को सुक्कडि कहा है। कुछ लोगों का मत है कि मलय पर्वत के पास के वेदु नामक पर्वत से प्राप्त चन्दन 'वेदुचन्दन' है। इसी प्रकार 'बर्बर' नामक चन्दन का जो भेद लिखा है वह भी श्वेत ही होता है तथा वह बर्बर नामक पहाड़ पर उत्पन्न होता है। ध. नि. इसे निर्गन्ध एवं रा. नि. सुगन्धि युक्त मानते हैं। श्वेतचन्दन के जो अन्य पर्याय भद्रशी, तैलपर्ण एवं गोशीर्ष आदि दिये गये हैं वे मलय पर्वत, तिलपर्ण तथा गोशीर्ष पर्वत पर पाये जाने वाले चन्दनों के नाम हैं, ऐसा मानते हैं।

चन्दन के प्रयोग के संबंध में लिखा है—'उक्ते चन्दनशब्दे तु गृह्यते रक्तचन्दनम् । चूर्णस्नेहासवा लेहाः साध्याः धवलचन्दनैः ॥ कषायलेपयोः प्रायो युज्यते रक्तचन्दनम् ॥' योग में सामान्य चन्दन शब्द से रक्तचन्दन का ग्रहण करना चाहिये। चूर्ण, तैल, घृतादि, आसव-अरिष्टादि एवं लेह में चन्दन से श्वेत चन्दन का ग्रहण करना चाहिये तथा कषाय स्वरस आदि एवं लेप के लिये रक्तचन्दन का ग्रहण करना चाहिये। चरक के कई गणों में चन्दन का उल्लेख एवं सुश्रुत के कई गणों में चन्दन तथा कुचन्दन का प्रयोग पाया है। सालसारादि गण में कालीयक का भी उल्लेख है। उल्लेख ने सालसारादिगण एवं पटोलादिगण में कुचन्दन का अर्थ रक्त चन्दन किया है। जब कुचन्दन से रक्त चन्दन एवं चन्दन से भी रक्त चन्दन लिया जावेगा तो दो अलग लिखने का क्या अभिप्राय है? सु० सु० अ० ३८ में प्रियंगवादिगण में कुचन्दन का अर्थ रक्त चन्दन न करके मलयादि चन्दन किया है तथा चन्दन का अर्थ रक्त चन्दन किया है। गुडूवादिगण में चन्दन से रक्तचन्दन लिया है। इस प्रकार 'चन्दने रक्तचन्दनम्' यह उचित नहीं मालूम पड़ता तथा चूर्णादि में श्वेत एवं कषायादि में रक्तचन्दन का प्रयोग भी ऋषि सम्मत नहीं मालूम पड़ता। जिस प्रकार का प्रयोग हो वैसा अर्थ लेना चाहिये। सुगन्धि आदि के लिये श्वेत चन्दन एवं रक्तपित्तादि में रक्त चन्दन का प्रयोग उचित है।

रासायनिक संगठन—इसके काष्ठसार में २.५-६% तक एक उड़नशील तैल, राख एवं टैनिन एसिड आदि पदार्थ पाये जाते हैं।

चन्दन का तैल इलके पोले रंग का, गाढ़ा, विपचिपा, स्वाद में कड़वा एवं किंचित तीता तथा तीव्र विशिष्ट गन्धवाला होता है। यह २०° से. उष्णता पर ५ भाग मद्यसार (७०%) में घुल जाता है। इसका विशिष्ट गुरुत्व ०.९७३-०.९८५ होता है। इस तैल में ९०% तक अल्फा-सैंटैलॉल एवं बीटा-सैंटैलॉल (α -santalol and β -santalol, $C_{15}H_{24}O$) नामक दो समाजिक (Isomeric-आइसोमेरिक) सेस्क्विटर्पेन अल्कोहोल्स (Sesquiterpene alcohols) पाये जाते हैं। इनके अतिरिक्त इस तैल में अल्डिहाइड्स (Aldehydes) एवं कीटोन (Ketone) द्रव्य पाये जाते हैं।

इस तैल में देवदार का तैल (Cedarwood oil) १० % तक एवं रेंडी का तैल आदि अन्य तैलों की मिलावट की जाती है जिनकी पहचान इसके भौतिक परिवर्तन से की जा सकती है।

गुण और प्रयोग—श्वेत चन्दन कड़वा, शीतल, रुक्ष, दाहशामक, पिपासाहर, घ्राही, हृदय-संरक्षक, विषघ्न, वर्ण्य, कण्डूघ्न, वृष्य, आह्लादकारक, रक्तप्रसादक, मूत्रल, दुर्गन्धहर एवं अंगमर्द-शामक है।

इसका उपयोग ज्वर, रक्तपित्त, पैक्षिक विकार, तृषा, दाह, वमन, मूत्रकुच्छ, मूत्राघात, रक्तमेह, श्वेतप्रदर, रक्तप्रदर, उष्णवात (सोजाक), रक्तातिसार तथा अनेक चर्मरोगों में किया जाता है।

(१) पित्तज्वर, तीव्रज्वर एवं जीर्णज्वर में चन्दन के प्रयोग से दाह एवं तृषा की शांति होती है तथा स्वेद उत्पन्न होकर ज्वर भी कम होता है। ज्वर के कारण हृदय पर जो विषैला परिणाम होता है वह भी इसके देने से नहीं होता।

(२) नारियल के जल में चन्दन घिसकर २ तो० की मात्रा में पिलाने से प्यास कम होती है।

(३) चन्दन को चावल की धोवन में घिस कर मिश्री एवं मधु मिलाकर पिलाने से रक्तातिसार, दाह, तृष्णा एवं प्रमेह आदि में लाभ होता है। इसी प्रकार मूत्रदाह, मूत्राघात, रक्तमेह एवं सोजाक में चन्दन को चावल की धोवन में घिस कर मिश्री मिलाकर पिलाने से।

(४) आंवले के रस के साथ चन्दन देने से वमन बंद होता है।

(५) दुर्गन्ध युक्त श्वेतप्रदर, रक्तप्रदर एवं प्रमेह आदि में चन्दन का काथ उपयोगी है।

(६) ग्रीष्मऋतु में शीतल, आह्लाददायक पेय के रूप में चन्दन पानक (शरबत) का उपयोग किया जाता है। इससे आमाशयगत उष्णता कम होती है। हृदय, यकृत तथा आमाशय को बल प्राप्त होता है एवं दाह, तृष्णा शांत होती है।

(७) स्वक् शोथ, विसर्प, फोड़े-फुन्सी, कण्डू, अत्यधिक स्वेद एवं अम्हरी आदि में चन्दन एवं कपूर, गुलाब जल में घिसकर लगाते हैं। ज्वर में शरीर में पीडा हो तब इसको लगाने से लाभ होता है। शिरःशूल में लगाने से शिरःशूल दूर होता है।

चन्दन का तैल—यह उत्तम मूत्रजनन, मूत्रमार्ग के लिये प्रतिदूषक, वृक्कोत्तेजक, त्वन्दोषहर, कुमिघ्न, कफनिःसारक एवं स्नेहक है। इससे वृक्क को कोई नुकसान नहीं होता। इसका उत्सर्ग मूत्रजननेन्द्रिय संस्थान तथा फुफ्फुसों द्वारा होता है और उत्सर्ग के समय इनके स्रावों की वृद्धि होती है तथा जीवाणुनाशन भी होता है। सेवन के पश्चात् गले में खुश्की एवं प्यास तथा अधिक मात्रा में शूलवत् वेदना एवं कटिप्रदेश में भारीपन मालूम होता है।

इसका प्रयोग सोजाक, वस्तिशोथ, गवीनीमुखशोथ, जीर्णकास, विषम ज्वर एवं खुजली (पामा) में तथा सुगन्धि के लिये किया जाता है।

(१) नये अथवा पुराने सोजाक में इसको १५-२० बूंद दिन में ३ बार देने से बहुत लाभ होता है। यदि जलन अधिक हो तो ५-१० बूंद हर घंटे पर दें। कोपाइबा (Copaiba) की तरह

इससे मूत्रादि में दुर्गन्ध नहीं आती। इसे पूयसाव बंद होने के २ हफ्ते बाद तक देना चाहिये जिससे फिर से न हो। इसमें इलायची एवं बंशलोचन के साथ या सोंठ या अजवायन के फांट के साथ भी इसका प्रयोग किया जाता है।

(२) जीर्ण वस्तिशोथ (Cystitis), गवीनीमुख शोथ (Pyelitis-पाइलाइटिस), वस्ति के राजयक्ष्मा उपसर्ग से यदि बार बार पेशाब होती हो एवं मूत्रकृच्छ्र में इसको बताशे में डालकर दूध के साथ देते हैं। यह क्षारीय मूत्र में ही प्रतिदूषक का कार्य करता है इसलिये साथ में क्षारीय औषधों का प्रयोग आवश्यक है।

(३) दुर्गन्धित कफयुक्त कास में २-३ बूँद बताशे पर डालकर देते हैं।

(४) खुजली (Pam-Scabies) में इसको लगाने से लाभ होता है। कर्णशूल, दंतशूल एवं शोथ आदि पर तथा अनेक चर्मरोगों में इसका स्थानिक उपयोग किया जाता है। नाक पर की फुन्सियों पर दुग्ने सरसों के तेल में मिलाकर इसे लगाते हैं।

चन्दन के बीज—पेसरी के रूप में गर्भपात के लिये इसका प्रयोग किया जाता है।

मात्रा—चूर्ण २-४ मा०, तैल ५-१५ बूँद।

अथ पीतचन्दनम् । (कलम्बक इति लोके) । तस्य नामानि गुणांश्चाह

कालीयकं तु कालीयं पीताभं हरिचन्दनम् ॥ १३ ॥

हरिप्रियं कालसारं तथा कालानुसार्यकम् । कालीयकं रक्तगुणं विशेषाद् व्यङ्गनाशनम् ॥ १५ ॥

पीत चन्दन अर्थात् जिसे लोक में 'कलम्बक' कहते हैं उसके नाम तथा गुण—कालीयक, कालीय, पीताभ, हरिचन्दन, हरिप्रिय, कालसार तथा कालानुसार्यक ये सात पीले चन्दन के संस्कृत नाम हैं। पीलाचन्दन—गुणों में रक्तचन्दन के समान ही होता है किन्तु विशेषता यह है कि यह विशेष रूप से व्यङ्ग (मुख की झाँई) को भी दूर करने वाला होता है ॥ १४-१५ ॥

७ पीतचन्दन

हि०—पीतचन्दन, पीला चन्दन, कलम्बक। वं—कलंबा। म०—पिक्के चन्दन। फा०—संदल अविजय।

नवीन औद्धिदी विश्वों के अनुसार पीत चन्दन का स्वतन्त्र कोई वृक्ष नहीं पाया जाता। थ० नि० एवं भावप्रकाश में उत्तम श्वेत चन्दन के विषय में लिखा है कि 'कवे पीतम्', अर्थात् विसने पर जो पीतवर्ण का हो वह उत्तम श्वेत चन्दन होता है। इसी प्रकार थ० नि० में 'मलयोत्थम् पीतकाष्ठम् चतुर्थं हरिचन्दनम्', लिखा है जिससे बात होता है कि पीतचन्दन मलयपर्वत पर ही होता है। श्वेत चन्दन का उत्पत्ति स्थान भी मलय पर्वत दिया हुआ है। इस प्रकार उत्पत्ति स्थान एवं विसने पर पीतवर्ण दोनों चन्दनों के एक ही हैं केवल ऊपर से देखने में पीत चन्दन कुछ अधिक पीला तथा श्वेत चन्दन पीताभ श्वेत होता है। इसलिये यदि उत्तम पीतवर्ण के काष्ठसार को पीतचन्दन एवं कुछ श्वेत वर्ण के काष्ठसार को श्वेत चन्दन मान लिया जाय तो पीत चन्दन की संगति लग सकती है।

१. कलम्बक इति पाठा०।

दूसरा द्रव्य जिसके तरफ ध्यान जाता है वह है कलंबा (Calumba)। यह अफ्रीका में होनेवाली एक लता जेटिओहाइडा पामेटा (Jateorhiza palmata Miers; Fam. Menispermaceae) के पीतवर्ण के मूल के टुकड़े हैं जिनका आधुनिक चिकित्सा में तिक्त पौष्टिक एवं दीपन द्रव्य के रूप में प्रयोग किया जाता है। यह भारत में भी लगाई हुई मिलती है एवं इसका भारतीय प्रतिनिधि है 'झाड़ की हलदी' (पृष्ठ १२२) जिसको दक्षिण में दारुहरिद्रा के स्थान पर व्यवहार करते हैं। इस भारतीय द्रव्य को सीलोन कलंबा या नकली कलंबा भी कहा जाता है। दारुहरिद्रा के पर्यायों में भी 'कालीयक' आता है। इन बातों से ऐसा आभास होता है कि संभवतः 'झाड़ की हलदी' (नकली कलंबा) या कलंबा पीतचन्दन हो।

अथ रक्तचन्दनम् । तस्य नामानि गुणांश्चाह

रक्तचन्दनमाख्यातं रक्ताङ्गं शुद्धचन्दनम् । तिलपर्णं रक्तसारं तद्वत्फलं स्मृतम् ॥ १६ ॥

रक्तं शीतं गुरु स्वादुच्छर्दिवृष्णाऽऽस्त्रिपित्तहृत् । तिक्तं नेत्रहितं वृष्यं ज्वरघ्नणविषापहम् ॥ १७ ॥

लाल चन्दन के नाम तथा गुण—रक्तचन्दन, रक्ताङ्ग, शुद्धचन्दन, तिलपर्ण, रक्तसार और प्रवालफल ये सब लाल चन्दन के संस्कृत नाम हैं। लाल चन्दन—शीतवीर्य, गुरु, स्वादु तथा तिक्त रस युक्त तथा वमन, प्यास और रक्तपित्त को दूर करने वाला होता है। यह नेत्रों के लिये हितकर, वृष्य और ज्वर, घ्न तथा विष को दूर करने वाला होता है ॥ १६-१७ ॥

८ लालचन्दन

हि०—लाल चन्दन, रक्तचन्दन। वं, म०—रक्तचन्दन। गु०—रत्ताजली। से०—रक्तचन्दनम्। ता०—शेन चन्दनम्। पं, मा०—लाल चन्दन। मला०—रक्तचन्दनम्। फा०—संदले वृक्ष। अ०—संदले अहमर। अं०—Red Sanders Wood (रेड सैंडर्स वुड); Red Sandal Wood (रेड सैंडल वुड)। ले०—Pterocarpus santalinus, Linn. f. (प्टेरोकार्पस सेंटॅलिनस, लिन.)। Fam. Leguminosae (लेगुमिनोसी)।

यह दक्षिण भारत में विशेष कर कुडापा, उत्तर आरकोट, कर्नूल के दक्षिण भाग एवं चिंगलपुट में १५०० फीट की ऊंचाई तक पाया जाता है। यह दक्षिण भारत तथा फिलीपाइन द्वीपों में नैसर्गिक रूप में उत्पन्न होता है।

इसका वृक्ष-२५ फुट तक ऊँचा होता है। छाल—कालापन युक्त भूरे रङ्ग की, लकड़ी—दृढ़ तथा काष्ठसार—अत्यंत कठिन एवं कालापन युक्त लाल रंग का होता है। पत्ते—संयुक्त, प्रायः पत्रक तीन, १ १/२-२ इंच लम्बे, गोलाई युक्त अंडाकार एवं कुण्ठिताग्र होते हैं। पत्तों के अगोष्ठ इलके वर्ण के एवं घट्ट रोमश होते हैं। फूल—अल्प, पीताभ श्वेत एवं सर्वतकाण्डज गुच्छों में आते हैं। फलियाँ—करीब १ १/२ इंच व्यासकी, टेढ़ी, आधार की तरफ कम चौड़ी एवं छोटे से डंठल से युक्त होती हैं।

इसके काष्ठसार का औषध में व्यवहार किया जाता है। यह गहरे काले से लाल रंग का, अत्यंत कठोर, वजन में भारी एवं रेशेदार होता है। यह लम्बाई में आसानी से टूट जाता है। इसके सफाई से कटे हुये अनुप्रस्थ विच्छेद में (Transverse section) में वार्षिक चक्र (Annual rings) नहीं होते किन्तु गहरे रंग की घन काष्ठतंतुओं (Wood fibres) की स्पष्ट समतलीय (Tangential) पट्टियाँ (Bands) होती हैं जो कम चौड़ी, इलके रंग की काष्ठ तंतुमिश्रित (Wood parenchyma) की करीब करीब संतत पट्टियों से एकतरित रहती हैं। इन

पट्टियों के अन्दर के किनारों पर महावाहिनियाँ (Vessels) दूर-दूर पर विन्यस्त रहती हैं। इन पट्टियों को समकोण में काटती हुई अत्यंत महीन, इलके रंग की मज्जा किरणें (Medullary rays) होती हैं जो १० गुना बड़ा करके ही देखी जा सकती हैं। इसका बुरादा बाजार में मिलता है। इससे मयसार का रंग गहरा लाल हो जाता है लेकिन जल में बहुत कम इसका भाग घुलता है। इसमें गन्ध नहीं होती तथा स्वाद कुछ कसैला होता है।

नोट—यद्यपि इसे रक्तचन्दन कहा गया है तथापि इसमें चन्दन के समान सुगंध नहीं होती। रा. नि. में एक सुगंध युक्त लालचन्दन का उल्लेख 'हरिचन्दन' नाम से किया है लेकिन यह भी लिखा है कि यह दिव्य होता है एवं दुर्लभ होता है। कुछ लोगों ने रक्तचन्दन से पतंग का ग्रहण किया है क्योंकि वह भी रक्तचन्दन से मिलता-जुलता होता है लेकिन वह इस वृक्ष से अलग वृक्ष है जिसका आगे वर्णन दिया गया है। 'निघण्टुआदर्श' में कुचन्दन का ले० नाम अडेनेन्थेरा पॅवोनिना लिन. (Adenanthera pavonina Linn.) बं०-रक्तबल; बम्ब०-योरलोगुज, बाल; हि०-बड़ी गुमची, रक्तचन्दन लिखकर 'वनौषधि दर्पण' से उद्धृत उसकी टीका में लिखा है कि 'कुचन्दन यह रा. नि. का पतंग है जिसका रक्तचन्दन के स्थान पर प्रयोग किया जाता है।' लेकिन पतंग का वृक्ष अलग होता है जिसे सिद्धिपिनिया संपन कहते हैं। बड़ी गुमची को रक्तचन्दन अथवा पतंग मानना उचित नहीं। इस प्रकार रक्तचन्दन एवं पतंग के अलग अलग वृक्ष पाये जाते हैं। केवल रा. नि. का सुगंध युक्त लालचन्दन (हरिचन्दन) अभी तक नहीं प्राप्त हो सका है। संभव है वनस्पतियों का व्यापक अनुसंधान होने पर इस विषय का अंतिम निर्णय किया जा सके।

रासायनिक संगठन—इसमें सॅन्टैलिन् (सॅन्टैलिक एसिड) [Santalol (santalol acid)] नामक एक रजक द्रव्य तथा डेसऑक्सिसॅन्टैलिन् नामक एक अन्य पदार्थ पाया जाता है। सॅन्टैलिन् से मयसार में रक्त के समान लाल रंग, ईश्वर में पीला, अमोनिया एवं दाहक क्षार में नीलकण्ठित रंग आता है। यह जल में नहीं घुलता। इसके अतिरिक्त लालचन्दन में प्टेरोकार्पिन (Pterocarpin), होमो-प्टेरोकार्पिन (Homo-pterocarpin) एवं सॅन्टाल ये तीन रंगहीन रवेदार पदार्थ पाये जाते हैं। इसमें मयसार में घुलनशील पदार्थ २% से कम एवं राख २% से अधिक न होनी चाहिये। इसके मयसारीय घोल से इसके रंग को खनिज अम्लों (Mineral acids) के द्वारा निस्सादित (Precipitated) किया जा सकता है।

गुण और प्रयोग—रक्तचन्दन शीतल, बल्य, सौम्य एवं ग्राही है। इसका बाह्य लेप शीतल, शोथघ्न एवं व्रणरोपक है।

इसका प्रयोग पैक्तिक विकार, रक्तदोष, रक्तार्श, रक्तपित्त, अतिसार, संग्रहणी एवं शिरःशूल, शोथ तथा त्वचा के रोगों में किया जाता है। रजक द्रव्य के रूप में इसका अधिक उपयोग किया जाता है।

(१) शोथ, फोड़े, व्रण, अम्बूरी तथा शिरःशूल में इसको शीतल प्रलेप के रूप में जल में घिसकर लगाते हैं। पलकों को सूजन पर इसे लगाने से सूजन दूर होती है।

(२) ग्राही होने के कारण अन्य ओषधों के साथ इसका काथ अतिसार एवं संग्रहणी आदि में प्रयोग किया जाता है।

(३) रक्तार्श में इसे दूध में पीसकर पिलाते हैं एवं जल में घिसकर लेप भी करते हैं।

(४) इसके मयसारीय घोल से खनिज अम्लों के द्वारा इसके रजक द्रव्य को निस्सादित कर लिया जाता है जिसका उपयोग रंजन के लिये करते हैं। कंपाउण्ड टिन्चर ऑफ लह्वेण्डर में इसी का रंग होता है।

मात्रा—४ र०-८ र०।

बड़ी गुमची

Adenanthera pavonina Linn ; Fam. Leguminosae (अडेनेन्थेरा पॅवोनिना लिन, लेग्यूमिनोसी)—यह पूर्वी हिमालय तथा पश्चिमी पेनिन्सुला में पाया जाता है। इसके बीजों का प्रयोग फोड़े तथा सूजन आदि पर किया जाता है तथा छाल का उपयोग आमवात एवं रक्तक्षीवन में किया जाता है।

अथ पतङ्गम् (बकम्) । तस्य नामानि गुणाँश्चाह

पतङ्गं रक्तसारञ्च सुरङ्गं रञ्जनं तथा । पट्टरञ्जकमाख्यातं पत्तरञ्च कुचन्दनम् ॥ १८ ॥

पतङ्गं मधुरं शीतं पित्तश्लेष्मव्रणान्ननुत् । हरिचन्दनवद्वेद्यं विशेषादाहनाशनम् ॥ १९ ॥

पतङ्ग के नाम तथा गुण—पतङ्ग, रक्तसार, सुरङ्ग, रञ्जन, पट्टरञ्जक, पत्तर और कुचन्दन ये सब पतङ्ग के संस्कृत नाम हैं। पतङ्ग-मधुररस युक्त, शीतवीर्य एवं पित्त-कफ, व्रण और रक्तदोष को दूर करने वाला होता है। यद्यपि पतङ्ग का गुण पीले चन्दन के समान ही होता है तथापि इसे विशेष करके दाहनाशक समझना चाहिये ॥ १८-१९ ॥

९ पतङ्ग

हि०-पतङ्ग, बक, बकम काठ, आल । बं०-बकम काष्ठ, बोकोम । म०, गु०-पतङ्ग । ते०-बुकक-पुचेट्ट । ता०-वरतंगि, शम्पङ्ग । मला०-चप्पनम् । फा०, अ०-बकम । अं०-Sappan Wood (सॅपन वुड) । ले०-Caesalpinia sappan Linn. (सिद्धिपिनिया सॅपन) । Fam. Caesalpinaceae (सिद्धिपिनिएसी) ।

यह पूर्व और पश्चिम प्रायद्वीप एवं मद्रास प्रान्त में अधिक पाया जाता है। बंगाल और बिहार के किसी किसी स्थान में देखने में आता है।

इसका वृक्ष-छोटा एवं काटिदार होता है। लकड़ी-बढ़, सारभाग-नारङ्गी या चमकीले लाल रङ्ग का होता है। पत्ते-संयुक्त, उपपक्ष ८ से १२ जोड़े; पत्रक-१० से १८ जोड़े, ३ इंच तक लंबे, आयताकार, न्यूनाधिक विनाल, गोलाग्र एवं मध्य शिरा के दोनों तरफ के भाग असमान होते हैं। फूल-किंचिद पीताभ रंग के आते हैं। फलियाँ-चिपटी, ३-४ इंच × १.३-२ इंच बड़ी होती हैं। प्रत्येक में ३-४ बीज होते हैं। इसके काष्ठसार का उपयोग किया जाता है। यह लालचन्दन जैसी, फीके लाल रंग की, कड़ी एवं निर्गन्ध होती है। बाजार में सिंगापुरी, धुनसरी और सिलोनी इन तीन नामों से इसकी लकड़ी मिलती है।

रासायनिक संगठन—इसमें सॅपन रेड (Sappan red) नामक एक लाल रंग, गैलिक एवं टैनिक् एसिड तथा उड़नशील तैल आदि पाये जाते हैं। इसमें का रंग हीमेटोक्सान्तिन (Haematoxylin) से मिलता-जुलता होता है तथा ईश्वर, मयसार एवं जल में घुल जाता है। पतंग का कायकारी सत्त्व हीमेटिन (Haematin) से मिलता-जुलता तथा ब्रैसिलिन (Brasilin) के समान होता है। इसकी राख में एक रवेदार पदार्थ पाया जाता है जो यदि आसुत करके पोटाँश के साथ गलाया जाए तो रीसोसिन (Resorcin) प्राप्त होता है।

गुण और प्रयोग—यह ग्राही, रक्तसंग्राहक, गर्भाशय के लिये उत्तेजक एवं संकोचक, श्लेष्मघ्न एवं व्रणरोपक है।

(१) कुष्ठफुस, गर्भाशय एवं आन्त्र आदि स्थानों से रक्तस्राव होने पर इसका काथ पिलाने से काम होता है।

१३ भा० नि०

(२) पुराने ग्रंथों पर इसके महीन चूर्ण का अवचूर्णन करने से ज्ञण जवदी अच्छे होते हैं तथा स्थानिक रक्तस्राव भी बन्द होता है। इसके काथ की पट्टी रखने से स्थानिक रक्तस्राव रुक जाता है। श्वेत प्रदर में इसके काथ की वस्ति दी जाती है। पतंग एवं बनफशा के काथ से मांसाहुँदों का प्रक्षालन करने से पीड़ा एवं दुर्गन्धि कम हो जाती है। लिचेन (Lichen) नामक त्वग्रोग में इसे पीस कर इसका लेप करते हैं।

मात्रा—१-२ माशा।

अथ सर्वेषां चन्दनानां मध्ये मलयजस्य श्रेष्ठतामाह

चन्दनानि तु सर्वाणि सट्शानि रसादिभिः। गन्धेन तु विशेषोऽस्ति पूर्वः श्रेष्ठतमो गुणैः॥

सभी प्रकार के चन्दनों में मलयागिरी चन्दन की उत्तमता—यद्यपि रसादिकों में प्रायः सभी प्रकार के चन्दन समान ही होते हैं, उनमें विशेषता केवल गन्ध की ही रहती है। तथापि उनमें सर्वप्रथम जो मलयागिरी चन्दन है, वही गुणों में सर्वश्रेष्ठ होता है ॥ २० ॥

अथागुरु कृष्णागुरु च (अगर, काला अगर) तयोर्नामानि गुणैश्चाह

अगुरु प्रवरं लोहं राजाहं योगजं तथा। वंशिकं कृमिजं वाऽपि कृमिजग्धमनार्यकम् ॥ २१ ॥
अगुरुणं कटु स्वच्यं तिक्तं तीक्ष्णञ्च पित्तलम्। लघु कर्णाक्षिरोगघ्नं शीतघातकफप्रणुव ॥ २२ ॥
कृष्णं गुणाधिकं तत्तु लोहवद्गारी मज्जति। अगुरुप्रभवः स्नेहः कृष्णागुरुसमः स्मृतः ॥ २३ ॥

अगर तथा काले अगर के नाम और गुण एवं अगर के तेल के गुण—अगुरु, प्रवर, लोह, राजाहं, योगज, वंशिक, कृमिज, कृमिजग्ध और अनार्यक ये सब अगर के संस्कृत नाम हैं।

अगर—कृष्णवीर्य, कटु तथा तिक्त रस युक्त, स्वचा के लिये हितकारी, तीक्ष्ण, पित्तजनक, लघु एवम् कान व नेत्र संबंधी रोगों को दूर करने वाला तथा शीत, वात व कफ को नष्ट करने वाला होता है।

काला अगर—यह अगर की अपेक्षा अधिक गुणकारी होता है तथा पानी में डालने से लोहे की भांति डूब जाने वाला होता है।

अगर का तेल—अगर से निकाला हुआ तेल गुणों में काले अगर के समान ही समझा जाता है ॥ २१-२३ ॥

१० अगर

हि०—अगर, काला अगर। बं०—अगर काष्ठ, अगर चन्दन। म०, गु०—अगर। पं०—ऊद, ऊदफारसी। क०, ता०, ते०—कृष्णागुरु। अ०—ऊद खाम। अं०—Eagle-wood (ईगल वुड)। ले०—*Aquilaria agallocha Roxb.* (एक्विलेरिया एगलोचा राक्स.) Fam. Thymelaeaceae (थाइमेलिएसी)।

यह पूर्व हिमालय, आसाम, भूटान, खासिया पहाड़ एवं सिलहट आदि प्रान्तों में पाया जाता है।

इसका वृक्ष—बड़ा, ६०-७० फीट ऊँचा, ५-८ फीट व्यास का भारीदार एवं सदाहरित रहता है। काष्ठ—लकड़ी मुलायम, हलकी, लचीली, श्वेत या हलकी पीताम श्वेत, एवं इसमें कोई विशेष गंध नहीं होती। इसमें वार्षिक वृद्धि के वलय नहीं होते तथा मध्यम या छोटे आकार की ३ से ४ अरीय (Radial) वाहिकाओं (Vessels) की कतारें एवं इनके बीच तन्तुगुच्छों का फ्लोएम (Phloem) रहता है। काष्ठसार अलग नहीं दिखलाई देता। पत्ते—विपरीत, २-४" ५" ८"-२ इंच बड़े, आयताकार भालाकार, या कुछ दोषवृत्ताकार, चिकने, तथा बहुत छोटे नाल से युक्त होते हैं। पुष्प—श्वेत रंग के गुच्छों में आते हैं। फल—१" ५"-२ इंच लंबे, अभि-अंडाकार एवं शृदु रोमावृत होते हैं।

अगर—यह सुगन्धित द्रव्य पुराने वृक्षों के काष्ठ में कहीं कहीं पाया जाता है। यह एक विशेष प्रकार के फफूंद (Fungi Imperfecti) के द्वारा निमित्त विकृतिजन्य परिणाम है। प्राचीनों ने संभवतः इसीलिये इसे 'कृमिज' कहा है। विकृत भाग कालासा तेरिया हो जाता है। जिस वृक्ष में इस प्रकार परिवर्तन हुआ रहता है उन्हें दूर से देखने से ही पता लग जाता है। जहाँ शाखाएँ विभक्त होती हैं वहाँ यह अधिक होता है।

सिलहट का अगर अच्छा होता है। इसमें के तैलीय अंश के अनुसार इसका रंग हलका या गहरा काला होता है। इसके कोमल काष्ठ के छिद्रों में राल जैसा पदार्थ जमा रहता है।

यद्यपि अन्य निर्घट्टकारों ने इसके कई भेद लिखे हैं तथापि जो अगर देखने में काले रङ्ग का, वजन में भारी, चबाने पर चिपचिपाहट युक्त और पानी में डालने से डूब जाय तथा दिया-सलाई जला कर लगा देने से जलने लगे वह अगर उत्तम है। इसका स्वाद कड़वा, कसैला तथा तेरिया मालूम होता है। इसमें हलकी मधुर गन्ध होती है जो इसे जलने पर चारों तरफ फैलती है। सिलहट की तरफ अगर का रस बहुत निकाला जाता है। यह निम्न अंशों के मुलायम तथा पीताम श्वेत अगर से निकालते हैं जो करीब ०.७५ से २.५% निकलता है।

नोट—भारतवर्ष में प्राचीन काल से अगर का उपयोग सुगन्धि, धूप तथा शीतहर प्रलेप^१ के रूप में किया जा रहा है। अगर तिक्त होते हुए भी उष्ण होता है।^२ सुश्रुत इसके तेल को 'दुष्टघ्नशोषन, कृमिकफकुष्ठानिलहर एवं तिक्त, कटु, कषाय मानते हैं (सू. अ. ४५)। सुश्रुत के अनुसार जिसके ज्ञण में अगर की गन्ध आती हो उस मनुष्य को समुर्ध्व समझाना चाहिये (सू. अ. २८)। वाग्भट इसे रसायन मानते हैं। धूप तथा अगरबत्ती बनाने में इसका उपयोग किया जाता है। इसकी छाल से आसाम में कागज भी बनाया करते थे।

रासायनिक संगठन—इसमें ईथर में घुलने वाला एक उड़नशील तैल (रस) होता है तथा मद्यसार में घुलने वाली एक राल होती है जो ईथर में नहीं घुलती। मद्यसार में ४८% घुलनशील भाग होता है।

गुण और प्रयोग—अगर उष्ण, सुगन्धि, उत्तेजक, वातनाडी संस्थान के लिये उत्तेजक, याजीकर, स्वास एवं कफ हर, वातानुलोमक, शीत प्रशमन, रसायन एवं त्वक् रोगों में लाभदायक है।

(१) वातरक्त तथा आमवात में इसको देते हैं तथा सन्धिशोथ पर लेप भी करते हैं।

(२) ज्वर में इसका फाँट पिलाने से प्यास कम होनी है एवं रोगी को स्तूति मालूम पड़ती है।

१. रासायनिक शीतापनयनप्रलेपनानाम्। (च. सू. अ. २५)

२. अर्कागुरुयुद्धचोर्ना तिकानामुष्णमुच्यते। (च. सू. अ. २६)

(३) चकर आना, अंगघात तथा अन्य वातविकारों में इसको खिलते हैं एवं बाष्प लेप भी करते हैं।

(४) दिक्की में मधु के साथ इसके चूर्ण को खिलाया जाता है।

(५) अग्निमान्द्य, अरुचि, वमन, अतिसार तथा आंव आदि में इसका चूर्ण खिलाया जाता है।

(६) अगर एवं ईश्वरमूल को पीस कर शिरःशूल में एवं बच्चों की खांसी में छाती पर उसका लेप किया जाता है। इससे खुजली एवं दाढ़ कम होने के कारण रक्त त्वचा (Erythema), त्वक् शोथ, विचर्चिका, गजचर्म एवं फोड़े आदि में इसको जल में घिस कर लगाते हैं। वातिक पीडा में भी इससे लाभ होता है। इससे ज्वर आदि में भी लाभ होता है।

(७) अगर का इत्र—१-२ बूंद इत्र पान पर लगा कर खिलाने से तमकवास में आराम मिलता है। बाजीकरण के लिये इसके पुराने इत्र को पान के साथ खिलते हैं।

मात्रा—चूर्ण ५-१५ र०; इत्र १-२ बूंद।

अथ देवदारु । तस्य नामानि गुणाश्चाह

देवदारु स्मृतं दारुभद्रं दार्विन्द्रदारु च । मस्तदारु दुर्किलिं किलिं सुरभूहः ॥ २३ ॥
देवदारु लघु स्निग्धं तिक्तोष्णं कटुपाकि च । विबन्धाध्मानशोथामतन्द्राद्विकारज्वराक्षयि ॥ २४ ॥
प्रमेहपीनसरलेष्मकासकण्डूसमीरनुत् ॥ २५ ॥

देवदारु के नाम तथा गुण—देवदारु, दारुभद्र, दारु, इन्द्रदारु, मस्तदारु, दुर्किलि, किलि, और सुरभूह ये सब देवदारु के संस्कृत नाम हैं। देवदारु-लघु, स्निग्ध, तिक्त रसयुक्त, लघ्वीर्य, विपाक में कटुरसयुक्त, पक्व विबन्ध, आध्मान, शोथ, आम, तन्द्रा, दिक्की, ज्वर, रक्तदोष, प्रमेह, पीनस, कफ, खांसी, खुजली तथा वायु को नष्ट करने वाला होता है ॥ २४-२५ ॥

११ देवदारु

हि०, म०, गु०—देवदारु । ब०—देवदारु । पहाड़ी—केलोन । ते०—देवदारु चेट्टु । पं०—केलु । ता०—देवदारु चेडि । फा०—देवदारु । अ०—Himalayan cedar (हिमालय सिडार); Pinus deodar (पाइनस देवदारु) । ले०—Cedrus deodara (Roxb.) Loud. (सेड्रस देवदारु) । Fam. Pinaceae (पिनसी) ।

पश्चिमोत्तर हिमालय में कुमाऊँ से पूर्व की ओर यह पाया जाता है। जौनसार और गढवाल में ७ से ८॥ हजार फीट के बीच का भाग देवदारु वृक्षमाला का प्रधान उत्पत्ति स्थान है। इसका वृक्ष-वहुत विशाल, चिरायु, सुन्दर, १६० से १८० फीट तक ऊँचा तथा कहीं कहीं इससे अधिक ऊँचा होता है। शाखाएँ-दिगन्तसम फैली हुई परन्तु शाखायुक्त नोने की ओर झुके हुये रहते हैं। पत्ते-त्रिकोण युक्त, सूच्यकार, १-१॥ इंच लम्बे, लम्बी टहनिओं पर एकाकी और पेचदार क्रम से निकले हुये और छोटी टहनिओं पर गुच्छों में निकले हुये रहते हैं। फल—शाखाओं पर, एकाकी, ४-५ इंच लम्बे और ३-४ इंच मोटे होते हैं। बीज—१ इंच तक लम्बे, त्रिकोणाकार या अर्धचन्द्राकार और पल्ल युक्त होते हैं। बीजपत्र लगभग १० होते हैं।

देवदारु की सुगन्ध युक्त लकड़ी (काष्ठसार) पीताभ बादामी रंग की तथा तैल से भरी होती है। लकड़ी को जलाकर एक तैल निकालते हैं जिसे केलोन का तैल कहा जाता है। यह तैल बहुत पतला होता है।

औषध में काष्ठसार, तैल, घन एवं कोमल शाखाओं का व्यवहार किया जाता है। दक्षिण तथा गुजरात की तरफ देवदारु नाम से सरल (चीड़ की) को लकड़ी विकती है।

नोट—चरक एवं सुश्रुत में इसका अनेक रोगों में उपयोग किया गया है।

रासायनिक संगठन—इसमें केलोन का तैल नामक एक तैल पाया जाता है।

गुण और प्रयोग—देवदारु स्वेदजनन, मूत्रजनन, वातानुलोमक, वात-कफहर एवं त्वग्दोषहर है। इसका तैल टर्पेन्टाइन के समान गुण वाला होता है लेकिन उससे यह कुछ न्यून गुण वाला है।

देवदारु का प्रयोग ज्वर, जोर्ण आमवात, शिरःशूल, हलीपद, जलोदर, कास, श्वास, अतिसार, वातिक विकार, शोथ, अदमरी तथा ऋण में किया जाता है। इसके तैल का प्रयोग कुष्ठ, कफ, कांस एवं त्वचा के रोगों में किया जाता है।

(१) ज्वर में इसको देने से काफी पसीना निकलता है तथा मूत्र की मात्रा भी बढ़ती है। ज्वर चाहे शोथ से हो या कफजन्य हो इसके प्रयोग से शोथ कम होता है तथा कफ की दुर्गंध दूर होकर कफ कम होता है।

(२) जलोदर में देवदारु, महेजन की छाल तथा अपामार्ग प्रत्येक ३ तो० गोमूत्र में पीसकर देने से मूत्र द्वारा जल निकल जाता है तथा रोगी को स्फूर्ति मालूम पड़ती है।

(३) सोजाक, फिरिंग, वातरक्त एवं आमवात में देवदारुवादि काय का रसायन के रूप में प्रयोग करते हैं।

(४) हलीपद में इसको सरसों के तैल के साथ खिलते हैं तथा चित्रक के साथ गोमूत्र में पीसकर लगाते हैं।

(५) वातिक हृद्रोग में देवदारु एवं सोंठ को पीसकर पिलाने से हृदय की बढ़कन तथा शूल आदि दूर होते हैं।

(६) दिक्का तथा श्वास में इसका काय पीने से लाभ होता है।

(७) शिरःशूल में इसे जल में घिस कर कपाल पर लगाते हैं। पुराने शोथ पर हलदी एवं गुग्गुलु के साथ इसका लेप किया जाता है।

(८) इसका तैल-कुष्ठ में बहुत लाभदायक माना जाता है। इसको अधिक मात्रा में देना पड़ता है। जोर्ण त्वचा के रोगों में इसको खिलते हैं तथा बाष्प लगाते भी हैं। इससे पुराने तथा दुर्गन्ध युक्त जग अच्छे हो जाते हैं। कर्णशूल में इसका तैल डालने से आराम मिलता है। कफज कास में त्रिकटु एवं यवक्षार के साथ इसका प्रयोग किया जाता है।

मात्रा—चूर्ण ३-६ माश, तैल १०-४० बूंद।

अथ सरलः (धूप) । तस्य नामानि गुणाश्चाह

सरलः पीतवृक्षः स्यात्तथा सुरभिदारुकः । सरलो मधुरस्तिष्ठो कटुपाकरसो लघुः ॥ २६ ॥
स्निग्धोष्णः कर्णकण्ठाक्षिरोपरकोहरः स्मृतः । कफानिलस्वेददाहकासमूर्च्छाप्रणापहः ॥ २७ ॥

सरल (धूप) अर्थात् चीडके नाम तथा गुण—सरल, पीतवृक्ष और सुरभिदारक ये सब संस्कृत नाम चीडके हैं। चीड—मधुर तथा तिक्तस्व युक्त, विपाक में कटुरस युक्त, लघु, लिङ्ग तथा उष्ण वीर्य होता है एवम् कर्ण, कण्ठ तथा नेत्र सम्बन्धी रोग, रक्षोग्रह, कफ, वायु, स्वेद (पसीना), दाह, खाँसी, मूच्छा तथा व्रण को दूर करने वाला होता है ॥ २६-२७ ॥

१२ धूप सरल ।

हि०—धूप सरल, चिर, चीड, चीड । ब०—सरलगाछ, तार्पीन तैलर गाछ । म०—सरल । गु०—सरल देवदार, तेलियो देवदार । ता०—शिरसा । नेपा०—धूप सलसी । अ०—शज्रतुलूक, सनोवर हिन्दी । फा०—दरस्ते वसक । अं०—Long-leaved Pine (लॉग लीव्ड पाइन); Chir Pine (चौर पाइन) । ले०—*Pinus longifolia Roxb.* (पाइनस् लॉगिफोलिया रॉक्स.) । Fam. Pinaceae (पिनैसी) ।

इसके वृक्ष हिमालय में अफगानिस्तान से लेकर काश्मीर, पञ्जाब, उत्तर प्रदेश, भूटान तथा आसाम एवं बर्मा में २०००-६००० फीट की ऊँचाई तक प्रायः समूहबद्ध होकर उगे हुए पाये जाते हैं। इसकी ४, ५ जातियाँ भारतवर्ष में पाई जाती हैं जिनमें से पा. एक्सेल्सा वाल. (P. excelsa Wall.) तथा पा. कास्या रायली (P. khasya Royle) मुख्य हैं।

चीड के प्रकाशमय विशाल वृक्ष बहुत सीधे (सरल) तथा १००-१५० फीट ऊँचे होते हैं। स्तम्भ—सीधा, गोल एवं बेरा ५-७ फीट या १२ फीट तक होता है। छाल—खुरदरी, ऊँची नीची, गड्ढेदार एवं १-२ इंच मोटी होती है। काष्ठ—लिङ्ग तथा तीक्ष्णगन्धी होता है। पत्ते—छोटी छोटी टहनियों के अन्त में २-१२ इंच लम्बे, पतले, कुछ कुछ त्रिकोणयुक्त, हल्के हरे रंग के एवं तीन तीनों के समूह में पाये जाते हैं। माध से चैत्र तक फूलों के गुच्छे लगते हैं। एक वर्ष के उपरान्त में इसके फल या डोडे पकते हैं। नरमजरी प्रायः १ इंच लम्बी और सामूहिक शंकाकार फल (Cone) एकाकी अथवा ३-५ तक एक साथ रहते हैं जिनमें प्रत्येक ४-८ इंच लम्बा और ३-५ इंच मोटा लट्वाकार होता है। बीजवाहक पत्रों का अग्र मुड़ा हुआ, मोटा, प्रायः एक तीक्ष्ण काले नोक और पृष्ठ पर ४-५ कोणों से युक्त होता है। चैत्र वैशाख में फल फट जाते हैं जिनमें से बीज निकलते हैं तथा फल वृक्ष पर ही लगे रहते हैं। बीज १ इंच से कुछ कम लम्बा, चिपटा, पंखयुक्त (पंख बीज से बड़ा और पतला) और ऊपर से मालाकार होता है।

पा० एक्सेल्सा (चील या कैल) नामक इसकी उपजाति ६-१० हजार फीट के बीच उत्तरप्रदेश एवं पञ्जाब में पाई जाती है। इसके पत्ते नीलहरित और ५-६ तक प्रतिगुच्छे में होते हैं। सामूहिक फल लम्बगोल होते हैं और बीजवाहक पत्रों के अग्र बहुत मोटे नहीं होते।

रासायनिक संगठन—इसके बहिःकाष्ठ (Sapwood) से सहज अथवा क्षत करने से एक प्रकार का तेलिया निर्यास निकल कर जम जाता है जिसे गन्धाबिरोजा कहते हैं। पहले यह सफेद कुछ पतला और गाढ़ा होता है। इसके बाद उत्तरोत्तर अधिक गाढ़ा एवं पीला फिर गहरा पीला हो जाता है। यह चिपचिपा, मुलायम तथा उग्रगन्धयुक्त होता है। पा० एक्सेल्सा में निर्यास कम निकलता है पर अधिक अच्छा होता है।

गन्धाबिरोजा को बिना जल के ऊर्ध्वनलिका यन्त्र में गरम करके एक गाढ़ा तथा लाल रंग का तैल निकालते हैं जिसे खन्नुतेल या (पं०) सतविरोजा कहते हैं। इसमें गन्धाबिरोजा की गन्ध रहती है।

बिरोजे का आभ्यन्तरिक प्रयोग करने के लिये निम्नलिखित विधि से शुद्ध किये हुये बिरोजे का व्यवहार करना चाहिये। समभाग दूध और जल मरे हुये पात्र पर कपड़ा बांध, उस पर गन्धाबिरोजा डाल कर नीचे आंच देते हैं, जिससे बिरोजा कपड़े से टपक कर नीचे के पात्र में जम जाता जाता है। इसको निकाल कर सुखा कर रख लें।

गन्धाबिरोजा को बाष्प के साथ ऊर्ध्व नलिका यन्त्र द्वारा गरम करने से एक रंगहीन तैल प्राप्त होता है जिसे तारपीन का तैल (Turpentine oil) कहते हैं। ५६ पौंड गन्धाबिरोजा से ८ पौंड तैल निकलता है। तैल निकालने के बाद जो अवशेष रह जाता है उसे डान्टरी में रेजिन या कोलोफोनि (Resin, Colophony) कहा जाता है। इसे छान कर डबलते हुये ब्रू के साथ कढ़ाई में डाल कर बोटेते हैं। जिससे एक काला सा मधु के समान गाढ़ा पदार्थ तैयार होता है जिसे गन्धाबिरोजा का डामर कहते हैं। यह युरोपीय बरगंडी पिच के समान होता है। यहाँ पर सरल (चीड) वृक्ष के गुण और प्रयोग दिये जा रहे हैं। आगे 'सरलनिर्यास' के अन्तर्गत गन्धाबिरोजा तथा तारपीन के तैल आदि के गुण और प्रयोग दिये गये हैं।

गुण और प्रयोग—यह सुगन्धि, दुर्गन्धहर, उत्तेजक, दीपन, वातानुलोमक, स्वेदल, मूत्रल, प्रतिदूषक एवं कफहर है।

इसका आन्तरिक उपयोग अन्य औषधों के साथ काथ के रूप में दाह, कास, मूच्छा, आध्मान, अङ्गघात आदि वातिक व्याधियाँ, अश्वमरी, कफज्वर, कृमि, इलेम्मातिसार एवं वातज हिकामे में किया जाता है।

इसका लेप व्रण, शोथ, कंठमांसा, जन्तुओं के दंश, खचा के अनेक विकार एवं वातव्याधियों में किया जाता है। व्रण में इसकी छाल का धूआँ दिया जाता है। इसकी लकड़ी को कपड़ा लपेट कर तथा घृत में डुबोकर जलाते हैं तथा जो तैल टपकता है उसे कान में डालने से कर्णशूल दूर होता है। व्रणरोपण तैलों में इसका उपयोग किया जाता है।

मात्रा—३ माशा ।

अथ तगरं पिण्डतगरं च तथोर्नामानि गुणांश्चाह

कालानुसार्यं तगरं कुटिलं नहुषं नतम् । अपरं पिण्डतगरं दण्डहस्ती च बर्हिणम् ॥ २८ ॥ तगरद्वयमुष्णं स्यात्स्वादु रिनगं लघु स्मृतम् । विषापस्मारशूलाक्षिरोगदोषत्रयापहम् ॥ २९ ॥

अब तगर तथा तगर भेद एवम् दोनों के नाम और गुण—तगर दो प्रकार का होता है उसमें प्रथम प्रकार के तगर के—कालानुसार्य, तगर, कुटिल, नहुष और नत ये सब संस्कृत नाम हैं। दूसरे प्रकार के तगर के—पिण्डतगर, दण्डहस्ती और बर्हिण ये सब संस्कृत नाम हैं। दोनों प्रकार के तगर—ऊष्णवीर्य स्वादिष्ट, स्निग्ध तथा लघु होते हैं। यह विष, अपस्मार (मिर्गारोग), शूल, नेत्ररोग तथा त्रिदोष को दूर करने वाले होते हैं ॥ २८-२९ ॥

१३ तगर ।

हि०—तगर, सुगन्ध बाला, मुश्क बाला । ब०—तगर पादुका, शुमियो, असारून । म०—तगर, गण्डोडा, तमरमूल । गु०—तगर गण्डोडा । फा०—असारून । उर्दु—रिशवाल । पं०—बालमुश्क, मुश्कबली । अं०—Indian Valerian Rhizome (इन्डियन वेलेरियन हाइजोम) ।

ले०-*Valeriana wallichii* DC. (वैलेरिआना वालिचिआइ)। Fam. Valerianaceae (वैलेरिअनेसी)।

तगर क्या है इसके सम्बन्ध में पहले मतभेद था। कुछ लोग इसे त पुष्पवाले एक छोटे वृक्ष टेबर्नी मोन्टाना कोरोनेरिया (*Taberna montana coronaria* R. Br.), हि०-चांदनी के मूल को तगर मानते थे। कहीं कहीं श्यामवर्ण की चंदन जैसी वजनदार लकड़ी बिकती है। बंगाल में कोई जल में उत्पन्न होने वाली घास तथा पंजाब में कोई पीले काष्ठ आदि का व्यवहार किया जाता रहा। लेकिन अब निर्विवाद रूप से यह सिद्ध हो गया है कि ऊपर लिखे हुवे वैलेरिआना वालिचिआइ का मूलस्तम्भ (मूल) ही तगर है। बाजार में यह 'सुगन्ध वाला' के नाम से बिकता है तथा इसे वैद्य 'वालकम्' या 'हीवेर' के स्थान पर प्रयोग करते रहे हैं। वास्तव में यह सुगन्धवाला नहीं है। बालक या हीवेर (सुगन्धवाला) का स्वतन्त्र वर्णन आगे दिया हुआ है। बाजार में 'तगर' नाम से जो द्रव्य बिकता है वह कोई निर्गन्ध काष्ठ है और किसी सुगन्धित द्रव्य के साथ रख कर गन्धयुक्त बना दिया जाता है।

भारतीय तगर-पाश्चात्य चिकित्सा में व्यवहार में लाये जाने वाले विदेशी वैलेरियन, वैलेरिआना ऑफिसिनैलिस् लिन. (*Valeriana officinalis* Linn.) के स्थान में उत्तम प्रतिनिधि माना जाता है। यद्यपि भारतीय तगर अपने यहां पर्याप्त होता है तथापि व्यापारी तगर अधिकतर अफगानिस्तान से निर्यात किया हुआ रहता है। भारत में विदेशी तगर (वे० ऑफिसिनैलिस्) बहुत थोड़ी मात्रा में काश्मीर के उत्तर में सोनमर्ग स्थान पर ८ से ९ हजार फीट की ऊँचाई पर पाया जाता है। इसकी अन्य उपजाति वे० हार्डविकी वाल. (*V. hardwickii* Wall.) भी वे० वालिचिआइ के साथ पाई जाती है। बाजार में इस तगर को सुगन्धवाला एवं असारुन नाम से लोग बेचते हैं। श्री डा० दलजीतसिंहजी द्वारा लिखित यूनानी द्रव्यगुण विज्ञान में असारुन का ले० नाम असारुम युरोपियम लिन., एरिस्टोलोकिएस (*Asarum europaeum* Linn.; Fam. Aristolochiaceae) लिखा हुआ है। स्वरूपादि का वर्णन भी उसी का (अ० युरोपियम) मालूम पड़ता है लेकिन गुण धर्म जो लिखे हैं वे तगर (वैलेरियन) से मिलते लिखे हैं। इन्होंने इसका एक प्रतिनिधि भारतीय भेद माना है जिसको 'तुगुर' नाम दिया है। डा० देसाई ने तगर (वैलेरिआना वालिचिआइ) एवं असारुन (अ० युरोपियम) का अलग अलग वर्णन किया है तथा दोनों के गुण धर्म भी अलग लिखे हैं। डा० देसाई ने असारुन को वामक, शिरोविरेचक, स्वेदजनन, कफघ्न, संसर्ग एवं शोथघ्न लिखा है जो तगर से भिन्न है। इसके परिचय में लिखा है कि असारुन की जड़ में मिरिच जैसी गन्ध तथा स्वाद कड़ु (तीता) होता है तथा इसके पत्रांग के चूर्ण को सूंघने से छोक आती है। तगर का स्वाद कड़वा एवं गन्ध अलग प्रकार की होती है। डा० चोप्रा भी डा० देसाई के मत से सहमत हैं। डा० देसाई ने यह स्पष्ट लिखा है कि असारुन के समान ही दिखलाई देने वाली लेकिन गुणों में भिन्न एक दूसरी वनस्पति है जिसको तुगुर कहते हैं तथा उसका लोग असारुन के स्थान पर व्यवहार करते हैं। इस दृष्टि से बाजार में सुगन्धवाला के नाम से बिकने वाला द्रव्य असली तगर (वैलेरियन) है एवं इसे असारुन नाम देना या असारुन के स्थान पर प्रयोग करना उचित नहीं है। असारुन अलग द्रव्य है। इसी प्रकार सुगन्धवाला भी अलग द्रव्य है। बाजार में तगर नाम से बिकने वाले कुछ वर्ण के काष्ठ चूर्ण आदि को भी तगर नहीं मानना चाहिये।

इसके छुप हिमालय पहाड़ के साधारण भाग में काश्मीर से भूतान तक ४ से १२ हजार फीट की ऊँचाई पर तथा खासिया के पहाड़ों पर ४ से ६ हजार फीट की ऊँचाई पर बहुत पाये जाते हैं।

इसका छुप (Herb)-किंचित रोमश एवं बहुवर्षीय होता है। मूलस्तम्भ-मोटा, अधोगामी मोटे तन्तुओं से युक्त एवं जमीन में दिगन्तसम फैला रहता है। काण्ड-१५-४५ से. मी. ऊँचे एवं प्रायः गुच्छेदार होते हैं। पत्ते-आधारीय पत्र प्रायः २॥-७॥ से. मी. व्यास में, लम्बे नाल से युक्त, लट्वाकार, आधार पर गहरे ताम्बूलाकार, तीक्ष्ण तथा धारयुक्त दन्तुर या लहरदार होते हैं। काण्डपत्र संख्या में थोड़े, बहुत छोटे एवं अखंड या खंडित होते हैं। फूल-स्वेत रंग के या कुछ कुछ गुलाबी होते हैं और समशिश्रु क्रम से शाखाओं पर पाये जाते हैं। ये प्रायः एकलिंगी होते हैं तथा पुंपुष्प एवं स्त्रीपुष्प अलग-अलग क्षुभों पर होते हैं। वृन्तपत्रक (Bracteoles)-फल के इनने लम्बे, आयताकार-रेखाकार होते हैं। बाह्यकोश-पुष्पित होते समय बाह्यदल के खंड वचिच व्यक्त लेकिन बाद में करीब १२, रेखाकार, रोमयुक्त खण्डों में दिखलाई देते हैं। आन्तरिक कोश-यह कुप्पी के आकार का, पांच खण्डों से युक्त तथा फैला हुआ होता है। पुंकेसर-संख्या में ३ होते हैं। स्त्रीकेशरी-कुक्षिवृन्त पतला, अविभाजित तथा कुक्षि अग्र में स्थित रहती है। अंडाशय-३ गहरों वाला होता है। फल-रोमश या करीब-करीब रोमहीन होते हैं।

इसके मूल तथा मूलस्तम्भ का व्यवहार औषध में किया जाता है। मूलस्तम्भ के अत्यन्त गांठदार, टेढ़े मेढ़े, खुरदरे, हल्के पीताम्ब बादामी (Dull yellowish-brown) रंग के, ४-८ से. मी. लम्बे तथा ५-१० मि. मी. मोटे टुकड़े होते हैं। यह कुछ चिपटे से होते हैं। इनके ऊपरी पृष्ठ पर अनेक दूढ़े हुवे पत्तों के निशान तथा अधोपृष्ठ पर दूढ़े हुवे मूल के निशान रहते हैं तथा अधोपृष्ठ से कुछ मोटे मूल निकले हुवे रहते हैं। इसका भग्न-छोटा तथा कंदकित होता है। इसका स्पष्ट अनुप्रस्थ (Transverse) विच्छेद करके देखने से गहरे रंग का बाह्यक (Cortex), मज्जक (Pith), पधा (Cambium) की स्पष्ट रेखा एवं चौड़े मज्जक किरणों (Medullary rays) से पृष्ठीय किये हुवे १२ १५ छोटे हल्के रंग के दाहपूलों (Xylem bundles) का वृत्त आदि भाग दिखलाई देते हैं। इसके मूल बहुत से, ६-७ मि. मी. लम्बे एवं १-२ मि. मी. मोटे या कभी-कभी नहीं भी रहते। इसके अन्दर का भाग हल्के वर्ण का काष्ठमय एवं छाल गहरे रंग की होती है। तगर में एक विशिष्ट उग्र गन्ध होती है तथा इसका स्वाद कड़वा होता है।

रासायनिक संगठन-भारतीय वैलेरियन (तगर) में एक उद्दणशील तैल ०.५-२.१२% पाया जाता है। वसन्त ऋतु में संग्रहीत ताजे मूल में इसकी अधिकतम मात्रा होती है। इस तैल में प्रधानतया सेस्क्विटर्पेन् (*Sesquiterpenes*), वैलेरिक एसिड (*Valeric acid*) एवं टर्पेन अल्कोहोल (*Terpene alcohols*) स्वतन्त्र या ईस्टर के रूप में संयुक्त अवस्था में पाये जाते हैं। इस तैल के अतिरिक्त इसमें अराचिडिक एसिड (*Arachidic acid*), हेन्ट्रियाकोटेन (*Hentriacontane*) तथा रनेहीय अम्लों के मिश्रण रहते हैं। ताजे मूल में जल में घुलनशील कार्यकारी पदार्थ अल्प मात्रा में पाये जाते हैं।

गुण और प्रयोग-यह वातहर, उद्वेगनिरोधी, रक्ताभिसरण एवं वातनाडी तन्तुओं के लिये उत्तेजक, चेतनाकारक, स्वापजनक, वातानुलोमक, केन्द्रीय वातनाडीसंस्थान के लिये अवसादक एवं स्थानिक वेदनास्थापक तथा त्रणरोपक है। अल्प मात्रा में देने से अन्य सुगन्धित तैलों की तरह इससे आमाशयोर्ध्वप्रदेश में उष्णता मालूम होती है, नाडी की गति बढ़ती है तथा कुछ मानसिक उत्तेजना होती है। इससे सांवेदनिक नाडियों के अग्र में बधिरता उत्पन्न होती है। अधिक मात्रा में इसको देने से चक्कर आने लगते हैं, दिक्की आती है, वमन होता है, एवं हृदयावसाद होता है।

(१) अपतन्त्रक, अतत्वाभिनिवेश (Hypochondriasis—हाइपोकॉन्ड्रियासिस), अशान्ति तथा इसी प्रकार की मानसिक व्यथाओं में इसका बहुत प्रयोग किया जाता है। इसके साथ यशद-भस्म का उपयोग भी किया जाता है। इसका यह प्रभाव संभवतः इसके अरुचिकारक स्वाद एवं उग्र गन्ध के कारण होता है। कंपवात में भी कभी-कभी इसका उपयोग किया जाता है।

(२) जीर्ण ज्वर के कारण जब हृदय तथा सम्पूर्ण शरीर में शिथिलता आई रहती है तथा त्रिदोष की तीव्रता रहती है तब इसके देने से हृदय की बल मिलता है एवं प्रलाप, अस्वस्थता आदि दूर होकर रोगा को चेतना आती है। वेदोशी एवं हृदय की धड़कन में इसका तैल २-५ बूंद की मात्रा में गौंद के साथ मिलाकर दालचीनी के फांट के साथ देते हैं।

(३) यह वातानुलोमक होने के कारण आध्मान आदि में इससे लाभ होता है।

(४) कुकास, तमकथास, जीर्णविषण्ण, पीडायुक्त व्रण, घाव, अस्थिमग्न एवं तीव्र आमवात में शोधयुक्त संधिशूल कम करने के लिये इसके फांट का उपयोग करते हैं।

(५) वातनाडी संस्थान के रोगों के कारण उत्पन्न मधुमेह तथा बहुमूत्र में इसके साथ सूक्ष्म मात्रा में अफीम का प्रयोग किया जाता है।

(६) विषम ज्वर में मनःशिला, यशदभस्म, तगर, भांग या अफीम को पान के रस के साथ गोली बनाकर देते हैं जिससे ज्वर के कारण उत्पन्न मानसिक तथा शारीरिक थकावट कम होती है। शीत ज्वर में पारी न आकर केवल शिरःशूल या उदरशूल हो तो तगर एवं यशदभस्म को देते हैं।

मात्रा—चूर्ण २-८ र०।

अथ पद्मकम् । तस्य नामानि गुणाँश्चाह

पद्मकं पद्मगन्धि स्यात्तथा पद्माह्वयं स्मृतम् । पद्मकं तुवरं तिक्तं शीतलं वातलं लघु ॥ ३० ॥

वीसर्पदाहविस्फोटकुष्ठरलेष्मापित्तनुत् । गर्भसंस्थापनं रुच्यं वमित्रणतृषाप्रणुत् ॥ ३१ ॥

पद्माख के नाम तथा गुण—पद्मक, पद्मगन्धि तथा पद्माह्वय (कमल के पर्यायवाचक समस्त शब्द) ये सब पद्माख के संस्कृत नाम हैं। पद्माख—कषाय तथा तिक्तरस युक्त, शीतवीर्य, वात-जनक तथा लघु होता है एवं विसर्प, दाह, विस्फोट, कुष्ठ, कफ और रक्तपित्त को दूर करता है। यह गर्भ का स्थापन करने वाला, रुचिकारक एवं वमन, व्रण तथा तृषा को दूर करने वाला होता है ॥ ३०-३१ ॥

१४ पद्माख

हि०—पद्माक, पद्माख, पद्म काष्ठ, फाजा। ब०—पद्म काष्ठ। म०—पद्म काष्ठ, पद्मक। गु०—पद्मकतुं लकड़ुं, पद्मकाष्ठ। क०—पद्मक। पं०—चमिअरी। लिपचा०—कौंगकी। अं०—Mild Himalaya Cherry (माइल्ड हिमालय चेरी)। ले०—Prunus pudum Roxb. ex Wall. (प्रुन्स पडुम्, राक्सब.)। Fam. Rosaceae (रोससी)।

यह गरम हिमालय में शिमला, गढ़वाल से सिकम और भूटान तक एवं दक्षिण में कुडाई-कनाल और उटकमंड में पाया जाता है।

१. 'वृक्षमिति पाठा०।

इसका वृक्ष मध्यमाकार का अचिरस्थायी होता है। छाल—फीके भूरे रङ्ग की या कालापन युक्त भूरे रङ्ग की और चमकीली होती है। इससे पतली चमकीली पपड़ियां छूटती रहती हैं। काष्ठसार रक्तम तथा सुगन्ध युक्त होता है। पत्ते—३-५ इंच लम्बे, १-११ इंच चौड़े, भालाकार लट्वाकार, लम्बे नोकवाले, चिकने और दोहरे दाँतों वाले होते हैं। फूल—सफेद गुलाबी या लाल रङ्ग के आते हैं और पतझड़ के बाद नवीन पत्ते निकलने के पहले ही खिल जाते हैं। फल—छोटे छोटे गोलाकार या अंडाकार होते हैं और वे पीले या गुलाबी रङ्ग के दिखाई पड़ते हैं। इन फलों की लोग खाते हैं तथा इनसे एक प्रकार का मद्य बनाते हैं।

बाजार में पद्मकाष्ठ के कांड के टुकड़े बिकते हैं। ये वजन में भारी तथा इनके छाल का वर्ण कृष्ण-रक्त रहता है। छाल पर आड़ी खाँचे रहती हैं। इसे हाथ से रगड़ने से आवहादकारक तथा मृदु सुगन्ध आती है। इनके भीतर का भाग रक्तपीताम इवेतवर्ण का होता है।

पद्मकाष्ठ हमेशा नया काम में लाना चाहिये क्योंकि कालान्तर से उसका औषधधर्म नष्ट हो जाता है। पद्माख का काष्ठ बनाकर प्रयोग नहीं करना चाहिये क्योंकि इसे उबालने के इसका सत्व उड़ जाता है। इसका हमेशा गुनगुने जल में फांट बनाकर प्रयोग करना चाहिये।

रासायनिक संगठन—इसकी छाल में एक अत्यन्त विषैला द्रव्य हाइड्रोसायैनिक एसिड (Hydrocyanic acid) तथा ऐमिग्डैलिन् (Amygdalin) इत्यादि पदार्थ पाये जाते हैं।

गुण और प्रयोग—पद्माख शीतल, रक्तस्तम्भक, तिक्तपौष्टिक, छर्दिनिग्रहण, रतम्भन, वेदना-स्थापक, वर्ण्य, गर्भस्थैर्यकर एवं ज्वरहर है। इसका वेदनाहर गुण इसके विषैले सत्व में है तथा स्तम्भन एवं तिक्तपौष्टिक गुण काष्ठ में है। इसके विषैले सत्व की क्रिया सम्पूर्ण शरीर पर एवं विशेषकर जीवनीय केन्द्र स्थान पर शामक रूप में होती है।

(१) अपचन के कारण आमाशय को इलेभल त्वचा में शोथ होकर वमन एवं अतिसार होने पर तथा आमाशय के व्रण में इसको दिया जाता है। इससे व्रण की वेदना कम होती है तथा स्तम्भन गुण के कारण अतिसार तथा वमन में लाभ होता है। इसके फांट से भी वमन तथा हृत्तास में लाभ होता है।

(२) श्वसनकेन्द्र के ऊपर इसके शामक प्रभाव के कारण शुष्क कास एवं क्षयज प्रस्वेद कम हो जाता है। दिक्रा एवं श्वास में इसको मधु के साथ चटाते हैं।

(३) हृदय के केन्द्रस्थान के शमन के कारण हृदय की धड़कन तथा हृदय के वामपटल रोग से रक्त का पीछे बहना (Mitral regurgitation) एवं हृदय पर मेद संचित होकर एक प्रकार की जो खाँसी होती है उसमें यह गुणकारक है।

(४) रक्तपित्त में चन्दन, शर्करा एवं तंडुल जल के साथ इसको देते हैं।

(५) गर्भपात रोकने के लिये इसे जल में घिस कर पिलाते हैं। चरक एवं सुश्रुत ने इसे गर्भस्थैर्यकर नहीं माना है।

(६) जननेन्द्रिय की शुष्क कण्डू में इसे शीतल जल में घिसकर लगाते हैं। शुष्क कण्डू युक्त त्वचा के रोगों में इसके छेप से त्वचा शुद्ध होकर कान्ति बढ़ती है।

मात्रा—५-१५ र०। इसमें तीव्र विषैला द्रव्य होने के कारण भली प्रकार विचार करके इसका प्रयोग करें।

अथ गुग्गुलुः । तस्य नामान्याह

गुग्गुलुर्देवधूपश्च जटायुः कौशिकः पुरः । कुम्भोल्लखलकं क्लीबं महिषाक्षः पलङ्कपः ॥ ३२ ॥

गूगल के नाम—गुग्गुलु, देवधूप, जटायु, कौशिक, पुर, कुम्भोल्लखलक (नपुंसकलिङ्ग), महिषाक्ष और पलङ्कप ये सब गूगल के संस्कृत नाम हैं ॥ ३२ ॥

गुग्गुलुभेदानाह

महिषाक्षो महानीलः कुमुदः पद्म इत्यपि । हिरण्यः पञ्चमो ज्ञेयो गुग्गुलोः पञ्च जातयः ॥ ३३ ॥

गूगल के भेद—१ महिषाक्ष, २ महानील, ३ कुमुद, ४ पद्म, ५ हिरण्य इस प्रकार से गूगल के ५ पांच भेद जानना चाहिये ॥ ३३ ॥

तेषां लक्षणानि गुणश्चाह

शृङ्गाञ्जनसवर्णस्तु महिषाक्ष इति स्मृतः । महानीलस्तु विज्ञेयः स्वनामसमलक्षणः ॥ ३४ ॥
कुमुदः कुमुदाभः स्यात्पद्मो माणिक्यसञ्ज्ञिभः । हिरण्याख्यस्तु हेमाभः पञ्चानां लिङ्गमीरितम् ॥
महिषाक्षो महानीलो गजेन्द्राणां हितानुभौ । ह्यानां कुमुदः पद्मः स्वस्व्यारोग्यकरौ परौ ॥
विशेषणं मनुष्याणां कनकः परिकीर्तितः । कदाचिन्महिषाक्षश्च मतः कैश्चिन्नृणामपि ॥ ३७ ॥

क्रम से उन्हीं ५ प्रकार के गूगलों के लक्षण एवं गुण—१ को गूगल और याज्ञोतोर्जन के समान काले रङ्ग का होता है वह 'महिषाक्ष' कहलाता है । २ महानील नामक गूगल का लक्षण अपने नाम के अनुरूप ही है अर्थात् वह अत्यन्त नीलवर्ण का होता है । ३ कुमुद नामक गूगल—कुमुद (कुई) पुष्प के समान वर्ण वाला होता है । ४ पद्म नामक गूगल—माणिक्य के समान वर्ण वाला होता है । ५ हिरण्याख्य गूगल—सोने के समान वर्ण वाला होता है । इनमें से महिषाक्ष तथा महानील ये दोनों गूगल हथियों के लिये हितकारी होते हैं । कुमुद तथा पद्म ये दोनों गूगल घोड़ों के लिये अत्यन्त क्रत्याणकारक तथा आरोग्यदायक होते हैं । कनक अर्थात् हिरण्यनामक गूगल तो विशेष करके मनुष्यों के लिये हितकर होता है । कोई-कोई ऐसा भी कहते हैं कि मनुष्य के लिये कहीं-कहीं महिषाक्ष गूगल भी हितकारी होता है ॥ ३४-३७ ॥

सामान्यतो गुग्गुलुगुणानाह

गुग्गुलुर्विषादस्तिको वीर्योष्णः पित्तलः सरः ।

कषायः कटुकः पाके कटू रूचो लघुः परः ॥ ३८ ॥

अग्रसन्धानकृद् वृष्यः सूक्ष्मः स्वर्यो रसायनः ।

दीपनः पिच्छिलो बल्यः कफवातव्रणापचीः ॥ ३९ ॥

मेदोमेहार्शमवातांश्च बलेदकुष्ठाममास्तान् । पिडकाग्रन्थिशोफार्शोगण्डमालाङ्गुमीजयेत् ॥ ४० ॥
माधुर्याच्छमयेद्वातं कषायत्वाच्च पित्तह । तिक्रवाद् कफजित्तेन गुग्गुलुः सर्वदोषहा ॥ ४३ ॥

सामान्यरूप से गूगल के गुण—गूगल-विशद गुण युक्त, तिक्त-कषाय तथा कटुरसयुक्त, उष्णवीर्य, पित्तजनक, साक (दस्तावर), विपाक में कटुरस युक्त, रूक्ष एवं अत्यन्त लघु होता है । यह दूढ़े दूधे हड्डियों को जोड़ने वाला, वृष्य, सूक्ष्म (सूक्ष्मस्रोतोगामी), स्वर को उत्तम करने वाला, रसायन, अग्निदीपक, पिच्छिलगुणयुक्त तथा बलकारक होता है एवम्—कफवात, व्रण, अपच, मेदरोग, प्रमेह, पथरी, वातरोग, बलेद, कुष्ठ, अमशत, पिडका, ग्रन्थिरोग, शोथ, बमसीर,

गण्डमाला तथा कुमिरोग का नाशक होता है । गूगल—मधुर रस युक्त होने से वात को, कषाय रसयुक्त होने से पित्त को और तिक्त रस युक्त होने से कफ को नष्ट करने वाला होता है, अतः यह सम्पूर्ण दोषों का नाशक कहा हुआ है ॥ ३८-४१ ॥

नवीनस्य प्राचीनस्य च गुग्गुलोर्लक्षणं गुणश्चाह

स नवो बृंहणो वृष्यः पुराणस्त्वतिलेखनः ॥ ४२ ॥

स्निग्धः काञ्चनसकाशः पक्वजम्बूफलोपमः ।

नूतनो गुग्गुलुः प्रोक्त सुगन्धिर्यस्तु पिच्छिलः ॥ ४३ ॥

शुष्को दुर्गन्धकश्चैव त्यक्तप्रकृतिवर्णकः । पुराणः स तु विज्ञेयो गुग्गुलुर्वीर्यवर्जितः ॥ ४४ ॥

नवीन और पुराने गूगल के गुण तथा लक्षण—नवीन गूगल—बृंहण (धातुवर्धक) तथा वृष्य (वीर्यजनक) होता है और पुराना गूगल—अतिलेखन (शरीर के धातु तथा मलों को सुखा कर खुरचने वाला) होता है । नवीन गूगल बड़ कहलाता है जो स्निग्ध, सोने के समान वर्ण वाला, पके हुए जामुन के समान स्वरूप वाला, सुगन्ध युक्त तथा पिच्छिल गुण युक्त होता है । पुराना गूगल—बड़ कहलाता है कि जो शुष्क, दुर्गन्धयुक्त, स्वाभाविक वर्ण हीन तथा वीर्य रहित होता है ॥ ४२-४४ ॥

गुग्गुलुसेविनां त्याज्यान्याह

अमलं तीक्ष्णमजीर्णञ्च व्यवायं श्रममातपम् । मध्वं रोधं श्वजेत्सम्यग् गुणार्थं पुरसेवकः ॥ ४५ ॥

गूगल सेवन करने वालों के लिये अहितकर अत एव त्याज्य विषय—गूगल का सेवन करने वाला पुरुष यदि गूगल का मलो भाति गुण प्राप्त करना चाहे तो वह अमल रस युक्त, तीक्ष्ण तथा अजीर्णकारक द्रव्य, मैथुन, परिश्रम, धूर में फिरना, शराब पीना तथा क्रोध करना छोड़ दे ॥

१५ गूगल

हि०—गूगल, गुग्गुलु । सं—गुग्गुलु, मुकुल । म०—गुग्गुलु । गु०—गुगल । क०—गुग्गुलु ।
ते०—गुग्गुलु चेट्टु । ता०—मैशाक्षी, गुग्गुलु । सिंध—गुग्गुलु । फ०—बृहज्जृदीन । अ०—मुकुल-अर्जक, अपलात (तू) न । अ०—Indian Bdellium (इण्डियन डेलियम) । ले०—Balsamodendron mukul Hook. ex Stocks (बाल्सेमोडेन्ड्रोन् मुकुल, हुक एक्स स्टॉक्स) । Fam. Burseraceae (बर्सेरसी) ।

गुग्गुलु के वृक्ष—सिन्ध, राजपुताना, खानदेश, बरार, मैसूर, काठियावाड़ एवं बेलरी आदि स्थानों में अधिक पाये जाते हैं ।

इसका वृक्ष—छोटा, ४ से ८ फीट ऊँचा एवं शाहीदार होता है जिसकी मोटी फैली हुई शाखाओं के अग्रभाग कटित होते हैं । छाल—हरापन युक्त पीली होती है । इससे कागज के समान लम्बे, पतले, चमकीले पुरत निकलते रहते हैं । लकड़ी—सफेद और कोमल होती है । पत्ते—पत्रक १ से ३ तक, ऊपर से लट्वाकार, अग्र की तरफ दन्तमय धार वाले, चिकने, चमकीले तथा विशेष कर छोटी मोटी प्रशाखाओं के अन्त में रहते हैं । फूल—४-५ दल वाले, छोटे-छोटे तथा भूरापन लिये लाल रंग के आते हैं । फल—छोटे छोटे, मांसक, लंबगोल तथा पकने पर लाल हो जाते हैं ।

उक्त वृक्ष की त्वचा में जाड़े के दिनों में घाव करने से एक प्रकार का तैलीय रालदार गोंद (Oleo gum-resin) निकलता है जिसे गूगल कहते हैं ।

गूगल के प्रकार—आकृति, रंग एवं स्थान भेद से गूगल कई प्रकार का होता है। ऊपर मूल में पांच प्रकार के भेद लिखे हुए हैं। यूनानी वाले भी इसके पांच भेद मानते हैं।

(१) मुक्ले सकलाबी—यह भूरा होता है। (२) मुक्ले अरबी—यह यमन में पैदा होता है और ललाई लिये भूरा या बैंगनी होता है। (३) मुक्ले अर्जक—यह ललाई लिये होता है। (४) मुक्ले यहूद—यह पिलाई लिये होता है। (५) मुक्ले हिंदी—यह भारतवर्ष में होता है।

बाजार में तीन तरह का गूगल बिकता है जिसमें से प्रथम दो तो गूगल हैं और तीसरा सलई का गोद है। केवल गूगल कड़ने से कभी-कभी सलई का गोद (कुंदुरु) भी व्यापारी दे देते हैं।

(१) कण गूगल—यह मारवाड़ से आता है तथा ललाई लिये पीले रंग का होता है। यह भैंसागूगल से नरम होता है। यह अच्छा माना जाता है। (२) भैंसागूगल—यह सिंध तथा कच्छ से आता है। यह हल्का हरापन लिये पीले रंग का, टेढ़े-मेढ़े, छोटे-बड़े गट्टों में होता है। इस पर मैल, बाल एवं छाल के टुकड़े आदि चिपके रहते हैं। यह सोम जैसा नरम लेकिन दबाने से भुरभुरा, कड़वा एवं देवदार के समान गंध वाला होता है। इसे जलाने पर गुब्बारे जैसे निकल कर फूटते हैं। इसे जल में घिसने से हरापन लिये सफेद मिश्रण बनता है। यह हल्की जात का होता है। (३) सलई का गोद—इसका वर्णन आगे किया गया है। यह लाल रंग का होता है तथा जलाने पर अच्छी तरह जलता है।

उत्तम गूगल—चमकीला, चिपचिपा, मधुर गंध वाला, कुछ पीला (ताजा), पुराना होने पर कालासा, स्वाद में कड़वा तथा आसानी से टूटता है। तोड़ने पर अन्दर से हरी एवं काल चमक काळा होता है। इसे उष्ण जल में घिसने पर हरी चमक युक्त सफेद रंग का मिश्रण बनता है। इसे जलाने पर यह अच्छी तरह जलता नहीं तथा फूलकर महीन पपड़ी निकलती है। व्यापारी लोग जली हुई लकड़ी आदि में अनेक प्रकार के चिपचिपे गोद लगाकर गोले बनाकर बेचते हैं इसलिये अच्छी तरह परीक्षा कर खरीदना चाहिये। हमेशा नये गूगल का ही व्यवहार करना चाहिये क्योंकि रखने से यह खराब हो जाता है।

गूगल शोधन—गूगल को बराबर त्रिफला एवं गुडुच लेकर उसे मोटा कूटकर अष्टगुण जल में अर्धशय शेष काथ करें। फिर काथ को छानकर उसमें गूगल को कपड़े में बांध उसकी पोटली लटकावे तथा मंद आंच पर स्वेदन करें। बार-बार उस काथ को करछुल से पोटली पर डालते जायें। जब सब गूगल छनकर काथ में आ जावे तब कपड़े में का मैला फेंक दें तथा काथ को ऊपर-ऊपर से निकाल लें। नीचे नये हुये गाढ़े भाग को अलग कर दें। गूगल मिश्रित काथ को मंद आंच पर गाढ़ा करें। जब गाढ़ा होने लगे तो उसमें थोड़ा धी डाल दें जिससे जलने न पावे। बाद में उसे खूब अच्छी तरह कूटकर ऊपर धी लगाकर रखें। यद्यपि इस विधि से शोधन करने की परिपाटी है तथापि संभवतः इस विधि से गूगल कुछ हीनवीर्य हो जाता होगा क्योंकि आधुनिक विद्वानों का मत है कि गूगल के गुण विशेष कर उसमें के सुगंधि तत्वों पर निर्भर होते हैं। इसलिये गूगल को केवल खूब अच्छी तरह बीनकर उसमें धी डालकर बहुत कूटकर व्यवहार करें तो ज्यादा उपयुक्त हो सकता है। कुछ लोग त्रिफला काथ के स्थान पर दुग्ध अथवा दशमूल काथ का व्यवहार भी करते हैं।

रासायनिक संगठन—इसमें एक उड़नशील तैल, रालदार गोद (Gum resin) एवं एक कड़वा सत्व पाया जाता है।

गुण और प्रयोग—गूगल रसायन, त्रिदोषघ्न, वृष्य, वर्य, स्नेहन्, संसन्, वातानुलोमक, आमाशयोत्तेजक, दीपन, वातहर, वातमाडी संस्थान के लिये पुष्टिकारक, उत्तेजक कफनिःसारक तथा

श्लेष्मल रक्ता के लिये उत्तेजक, संकोचक एवं प्रतिदूषक, श्वेतकायापुनर्वर्धक, मक्षकायापुनर्वर्धक, स्वदोषहर, ज्वणशोधन, ज्वणरोपण, शोधन, रक्तवर्धक एवं भार्तावजनन है। नया गूगल बृंहण एवं वृष्य होता है तथा पुराना कर्षण (लेखन) होता है। इसकी क्रिया मोल (Myrrha-मिह) जैसी होती है।

इसके सेवन के पश्चात् आमाशय में उष्णता मालूम होती है। इसका प्रचूर्ण बहुत जल्दी होता है। इसके गुण संभवतः इसमें के सुगंधि तत्वों के ऊपर निर्भर रहते हैं। इसका उत्सर्ग चर्म, श्लेष्मलत्वचा एवं वृक्कों से होता है तथा उत्सर्ग के समय यह उन-उन अंगों को उत्तेजित करता है तथा जीवाणुनाशन का भी कार्य करता है। विना किसी दुष्परिणाम के इसका बहुत दिन तक प्रयोग किया जा सकता है। कभी-कभी इससे कोपैबा (Copaiba) की तरह त्वचा पर लाल चकत्ते और क्वचित् वृक्क प्रक्षोभ के लक्षण दिखलाई देते हैं जो औषध बन्द करने से ठीक हो जाते हैं।

इसका उपयोग जीर्ण कफरोग, वातरोग, नाड्यवसन्नता, गुध्रसी, अर्दित, अग्निमांघ, अपचन, अतिसार, प्रवाहिका, कंठमाला, ग्रंथि, विद्रधि, कुष्ठ, किरंग, सोजाक, विभिन्न अवयवों के शोथयुक्त विकार, शोफ, उदर, चर्मरोग, ज्वण, अगंदर, कृमि, पांडु, अर्श, प्रमेह, गर्भाशय विकार एवं मेदोशुद्धि में उन उन अवयवों पर कार्य करने वाली प्रयोजक औषधों के साथ किया जाता है।

(१) पुराने कफ विकारों में इसको छोटी पीपल, अहूसा, मधु एवं घृत के साथ दिया जाता है। राज्यश्मा में इसके प्रयोग से कफ की मात्रा कम होती है तथा जीवाणुनाशन भी होता है। जिन रोगों में कफ अत्यधिक एवं चिपचिपा होता है उसमें इससे विशेष काम होता है। दुर्बल, पांडुयुक्त एवं मध्यम आयु के लोगों में यह विशेष लाभदायक होता है। इसके साथ लोहभस्म का प्रयोग किया जा सकता है। आस में इसको घृत के साथ खिलाते हैं।

(२) आमाशय शिथिलता एवं अभिस्तीर्णता में इसके प्रयोग से क्षुधावृद्धि होती है तथा पाचन सुधरता है। अतिसार, प्रवाहिका, आंत्रप्रदाह एवं क्षयज अतिसार आदि में आंत्रिक प्रतिदूषक (Intestinal antiseptic) के रूप में सुगंधि द्रव्य, इन्द्रजव, एडुवा और गुड आदि के साथ यह दिया जाता है। पुरुषों की अपेक्षा स्त्रियों में इसका अधिक प्रभाव पड़ता है।

(३) यह रक्तशोधक, प्रतिदूषक, संपूर्ण शरीर को उत्तेजक एवं वलदायक होने के कारण अनेक शोथयुक्त अवस्थाओं जैसे स्वरथंशोथ, असनीशोथ, कुकास, उरःस्तोथ, क्षयज उदरा-वरणशोथजन्य जलोदर, कंठमाला एवं मूत्रसंस्थान के गक्कीमुखशोथ, वस्तिशोथ तथा जीर्ण गर्भाशयशोथ एवं किरंग आदि में लाभकर होता है। इनमें हर ४ या ६ घंटे के अन्तर पर इसको देते हैं। कंठमाला में पारद, सोमल एवं वायविडंग के साथ गूगल देते हैं। किरंगादि में अनंतमूल के साथ एवं जीर्ण आमवात या सोजाक से संथिशोथ होने पर गूगल एवं शिलाजतु का प्रयोग किया जाता है। संथिशोथ पर इसका लेप भी करते हैं। सोजाक तथा वस्तिशोथ में गुडुच के साथ इसको देते हैं। उरःस्तोथ एवं जलोदर आदि में इससे स्रवित जल का शोषण हो जाता है।

(४) गूगल की गर्भाशय के ऊपर बहुत अच्छी क्रिया होती है। तरुणस्त्रियों के अनार्तव में गूगल, एडुवा तथा कसीस को गोलियां खिलाई जाती हैं। श्वेत प्रदर में तथा उसके कारण वन्ध्यत्व हो तो रसोंत के साथ इसे अधिक मात्रा में देते हैं।

(५) अंगघात, अर्दित, उरुस्तंभ, गुध्रसी एवं वातमाडी शूल में कैशोर गुग्गुलु से बहुत लाभ होता है। ऊरुस्तंभ में गोमूत्र के साथ एवं गुध्रसी में रास्ना एवं घृत के साथ इसको देते हैं।

(६) आमवात, कटिशूल एवं संधिपीडा में इसका बाह्याभ्यंतर प्रयोग किया जाता है। रारनाद काथ के साथ योगराज या त्रयोदशंग गुग्गुलु का उपयोग अच्छा होता है।

(७) कुछ में इससे साधारण स्वास्थ्य अच्छा होता है तथा इसके प्रयोग से दुर्बलता तथा नाडीशूल आदि ठीक होता है। सभी प्रकार के चर्मरोगों में गुग्गुलु लाभदायक माना जाता है। इससे कंठ कम होती है तथा त्वचा का वर्ण सुन्दर हो जाता है।

(८) व्रणशोधक, व्रणरोपक एवं प्रतिदूषक होने के कारण इसका बाह्य प्रयोग बहुत किया जाता है। १० ड्राम जल में १ ड्राम इसका टिक्चर (१०% मद्यसार में २०%) मिलाकर मसूहों की सृजन, पायरिया, दांतों में गड़े हो जाना, गले के व्रण, जीर्ण प्रसनिकाशोथ एवं गल-तुण्डिकाशोथ में गंधूष कराया जाता है। पुराने व्रणों के प्रक्षालन के लिये भी इसका उपयोग करते हैं। फोड़ों की प्रारंभिक अवस्था में इसके गरम लेप से फोड़े बैठ जाते हैं। घी में इसका मलहम बनाकर पुराने व्रणों में प्रयोग किया जाता है। कंठमाला में गुग्गुलु को उष्ण जल में विस-कर दिन में तीन चार बार मोटा लेप करने से गांठें बैठ जाती हैं। अर्श में इसका लेप एवं धूआं दिया जाता है। आमाशयोर्ध्वप्रदेश में इसे लगाने से हिचकी तुरत रुकती है। प्राच्यव्रण (Delhi boil) नामक दिल्ली की तरफ होने वाले व्रण में गुग्गुलु, गंधक, सोहागा तथा कथफ इसका मलहम लगाया जाता है। मुखरोगों में गुग्गुलु को मुख में रखकर चूमने से लाभ होता है।

मात्रा—२-८ रत्ती।

अथ सरलनिर्यासगुग्गुलुः । तस्या नामानि गुणाश्चाह

श्रीवासः सरलस्रावः श्रीवेष्टो वृक्षधूपकः । श्रीवासो मधुरस्तित्तः स्निग्धोष्णस्तुवरः सरः ॥
पित्तलो घातमूर्च्छाचिस्वरोगकफापहः । रक्षोघ्नः स्वेददीर्घान्ध्ययूकाण्डव्रणप्रणुत् ॥ ३७ ॥

सरलनिर्यास अर्थात् चीड़ के गोंद (गन्धाविरोजा) के नाम तथा गुण—श्रीवास, सरलस्राव, श्रीवेष्ट और वृक्षधूपक ये सब गन्धाविरोजा के संस्कृत नाम हैं। गन्धाविरोजा—मधुर तिक्त तथा कषाय रस युक्त, स्निग्ध, उष्णवीर्य, दस्तावर, पित्तजनक एवं वायु, मस्तक, नेत्र तथा स्वरसम्बन्धी रोग, कफ, रक्षोग्रहबाधा, स्वेद, दुर्गन्ध, ज्वर, खुजली और घाव को दूर करता है ॥

१६ सरल निर्यास

हि०—गन्धाविरोजा, विद्रोजा, विरोजा, सरल का गोंद, चीड़ का गोंद । म०—सरलडीक । गु०—वेरजो । क०—श्रीवेष्टक । ता०—पिनैमालु । लिपचा०—गिनष्ट । भो०—टोडोंग । नेपा०—रूप । पहाडी—विरजेलासा, लीसा । फा०—बारजद, बरजद । अ०—किन्न । अं०—Oleo-resin of Pine (ओलियो रेजिन् ऑफ पाइन) । ले०—Oleo-resina of Pinus longifolia and other species (ओलियो रेजिना ऑफ पाइनस लॉगिफोलिया अण्ड अदर स्पेसिज) । Fam. Pinaceae (पिनैसी) ।

धूपसरल वृक्ष (चीड़) के निर्यास को गन्धाविरोजा कहा जाता है। इसके वृक्ष तथा स्वरूपादि का वर्णन पहले सरल वृक्ष (पृष्ठ १९८) के अन्तर्गत किया जा चुका है।

रासायनिक संगठन—इसमें करीब २०% तारपीन का तेल (Turpentine oil) होता है जो ऊर्ध्वपातन यंत्र द्वारा निकाला जाता है। लगभग ८०% भाग अवशेष रहता है। इसे डाक्टरी में रेजिन (रजन) या कोलोफोनी (Resin, colophony) कहते हैं। रेजिन (रजन) पारभासक

इसके अम्बर के वर्ण का, चमकीला एवं आसानी से टूटने वाला घन पदार्थ होता है। यह तोड़ने पर अन्दर से चमकीला दिखाई देता है। इसमें तारपीन सदृश स्वाद एवं गन्ध होती है। यह जलमें अविलेय किन्तु मद्यसार तथा ईथर आदि में आसानी से घुल जाता है।

तारपीन का तेल—यह सरल वृक्ष के निर्यास (गन्धाविरोजा) से वाष्प के साथ ऊर्ध्व नलिका यन्त्र से निकाला हुआ तेल है। औषध की अपेक्षा अन्य उद्योगों में इसकी बहुत खपत होती है। सुगन्धि द्रव्य, कृत्रिम कर्पूर, तैलीय रंग एवं वानिज बनाने में इसका उपयोग किया जाता है। इस तेल की संसार भर की आवश्यकता का ६७% भाग अमेरिका एवं २२% भाग फ्रांस पूर्ति करता है इतने अधिक वहां इसके वृक्ष पाये जाते हैं। भारतवर्ष में भी यद्यपि इसके वृक्ष बहुत पाये जाते हैं तथापि जंगली प्रदेशों में यातायात की कठिनाइयों के कारण अभी बहुत कम वृक्षों के निर्यास से तेल निकाला जाता है। भवाली, जाछो तथा बरेली के पास चित्तबरकगंज आदि स्थानों में इसके निकालने के कारखाने हैं।

यह तेल रंगहीन एवं स्वच्छ होता है। इसमें एक विशिष्ट प्रकार की गन्ध होती है तथा इसका स्वाद कड़ एवं कुछ तिक्त होता है। कुछ दिन के बाद तथा इसे खुला रखने पर इसके स्वाद तथा गन्ध दोनों बढ़ जाते हैं जो अधिक अप्रिय हो जाते हैं। इसका विशिष्ट गुरुत्व ०.८६०-०.८७० है। यह सातगुने मद्यसार (१०%) में तथा ईथर, फ्लोरोफॉर्म, कार्बन डाइसल्फाइड, विजलीथिन (Dehydrated) मद्यसार एवं ग्लेशियल असेटिक एसिड में चाहे जिस मात्रा में घुल जाता है। भारतीय व्यापारी तेल में ३७.६% अल्फा-कैरेन् (α-carene) एवं अल्फा-डी-टर्पेन्स (α-d-terpenes), १.७% अल्फा-एल्-टर्पेन् (α-l-terpene), २.४% एल्-पिनेन् (l-pinene), ९.७% नोपिनेन् (Nopinene), या बीटा-पिनेन् (B-pinene), २०.३% लॉगिफोलीन् (Longifoline) एवं अन्य मात्रा में सिल्वेस्ट्रीन (Sylvestrene) एवं डाइपेनेन (Dipentene) आदि पदार्थ पाये जाते हैं।

अमेरिका और फ्रांस के तेल में प्रधानतया पिनेन् अधिक होते हैं। भारतीय तारपीन के तेल में उपयुक्त पिनेन् की अपर्याप्त मात्रा होने के कारण कृत्रिम कर्पूर निर्माण के यह अयोग्य होता है। भारतीय तेल आसानी से जारित (Oxidized) होने के कारण तथा सूखने पर अधिक राल निकलने के कारण विदेशी तेल की अपेक्षा हीन श्रेणी का समझा जाता है लेकिन अन्य उद्योगों में इसका उपयोग किया जा सकता है। इस तेल को प्रकाशहीन, ठंडी जगह में बंद बोतलों में रखना चाहिये।

गुण और प्रयोग—गन्धाविरोजा एवं तारपीन के तेल के गुण लगभग समान ही होने के कारण दोनों का एक साथ ही वर्णन किया गया है।

यह बातानुलोमक, श्लेष्मनिःसारक, कफघ्न, स्वेदजनन, मूत्रजनन, रक्तस्तम्भक, उत्तेजक, कृमिघ्न, शोथघ्न, बालहर, व्रणरोपक, दुर्गन्धिनाशक एवं अन्य प्रतिदूषक (Antiseptic) है।

इसको चर्म पर मर्दन करने से प्रारम्भ में त्वचा लाल हो जाती है तथा प्रक्षोभ उत्पन्न होता है, पश्चात् नाड्यग्रो को अवसाद से शून्यता उत्पन्न होती है। इससे सूक्ष्म रक्तवाहिनियों का संकोच होकर बाह्य (स्थानिक) रक्तस्राव रुक जाता है। अधिक मर्दन से त्वचा में स्फोट आदि भी उत्पन्न होते हैं।

इसका प्रचूषण महास्रोत, श्वसनसंस्थान एवं त्वचा द्वारा होता है तथा उत्सर्ग मूत्र एवं श्वसनसंस्थान से होता है। उत्सर्ग के समय श्वास में इसकी गन्ध तथा मूत्र में वनस्पति (Violet-हायोलेट) की गन्ध आती है।

१४ भा० नि०

अल्प मात्रा में बार-बार देने से प्रथम वृक्षों की उत्तेजना से मूत्र की मात्रा बढ़ती है लेकिन अधिक काल तक प्रयोग करते रहने से मूत्र में जलन, प्रक्षोभ एवं कभी-कभी तीव्र मूत्रकृच्छ्र होता है। वृक्षों में शोध उत्पन्न होने से मूत्र की मात्रा कम होती है एवं मूत्र में अल्ब्यूमिन एवं कभी-कभी रक्त भी जाने लगता है। अधिक मात्रा में महास्रोत में प्रक्षोभ से तीव्र विरेचन एवं रक्तसिसार तथा तन्द्रा, सारे शरीर में शिथिलता, अवसाद, सांवेदनिक नाडियों का घात, प्रत्याक्षेप क्रिया का घात एवं संन्यास आदि लक्षण उत्पन्न हो सकते हैं। उपर्युक्त परिणाम अधिक मात्रा में तैल को सूंघने से भी हो सकते हैं।

(१) यह उत्तम वातानुलोमक होने के कारण आध्मानजन्य शूल के लिये बहुत उपयोगी है। तारपीन के तैल को गोंद के साथ घोंट कर थोड़ी चीनी एवं जल मिलाकर रोगी को दिया जाता है। इससे स्फीतकृमियों का भी नाश होता है। आमाशविक व्रण से अथवा अन्य कारणों से आँस से रक्तस्राव होता हो तो इसको देने से सूक्ष्म रक्तवाहिनीयों का संकोच हो कर रक्तस्राव रुक जाता है। आन्त्रिक ज्वर (Typhoid) में न केवल वातानुलोमक प्रभाव के कारण आध्मान (Tympantitis) में छाभ होता है वरन् इसकी उपस्थिति में इस रोगोत्पादक दण्डाणु की वृद्धि रुक जाने से प्रत्यक्ष इस रोग में भी लाभ होता है। इसमें १५-३० बूंद हर घण्टे पर कई बार दिया जाता है।

(२) जीर्ण श्वसनीशोथ (Bronchitis) में इसको देने से कफ निकलने लगता है तथा जीवाणुओं का नाश होने से दुर्गन्ध भी दूर होती है। रोगी के कमरे में तैल को छिड़कने से अपने आप यह श्वास में आकर अपना कार्य करता है। कफक्षय एवं रक्तजीवन में भी इसको खिन्नाया जाता है तथा सूंघने को भी दिया जाता है। फुफ्फुसों के कोथ में इससे विशेष लाभ होता है। तारपीन का तैल २३ तो०, मुलेठी २३ तो० एवं मधु २ तो० एक साथ घोंट कर ३०-६० र० की मात्रा में इन विकारों में दिया जाता है।

(३) पुराने सोजक (Gleet) एवं बस्तिशोथ में खन्नू का तैल १-३ बूंद या शुद्ध गन्धा-विराजा १ से २ द्रा० खिन्नाते हैं। इन अवस्थाओं में 'पूय मेहरार वटी' को दिन भर में २-४ गोळियाँ दाहुरिद्रा कषाय के अनुपान से खिन्नाई जाती हैं। इसको बनाने के लिये शुद्ध गन्धा-विराजा १ तो०, शुद्ध राख २३ तो०, गुण्ड ५ तो०, कमीमस्तगी २३ तो० एवं चन्दन का तैल २३ तो० इन सब को घोंट कर १॥ माशे की गोळियाँ बनाई जाती हैं।

(४) जीर्ण कोष्ठबद्धता, आध्मान एवं सूक्ष्मि में ६०-१२० बूंद तारपीन का तैल एवं ४ पाण्डु साधुन युक्त जल की बस्ति बहुत ही लाभदायक होती है।

(५) इसमें रेंडी का तैल मिलाकर आमवात, कटिशूल, सन्धिपीडा एवं वातवाही शूल में लगाया जाता है। आन्तरिक शोथ विशेष कर उदरगत शोथ एवं आध्मान में इससे स्वेदन किया जाता है। फण्डेन जैसे कपड़े को उष्ण जल में निचोड़ कर उस पर थोड़ा सा तैल छिड़क कर उससे सेंका जाता है। पुराने कफविकारों में इसको रुमाळ पर डालकर सूंघने को दिया जाता है तथा छाती पर इसको लगाते हैं।

(६) गन्धचर्म, व्रण, क्षत तथा अन्य चर्मविकारों में गन्धाविराजा का मलहम उपयोग में आता है। क्षत में तैल से स्थानिक रक्तस्राव भी रुक जाती है। मुख के शूल्य कर्म में साधारण रक्त-स्राव को रोकने के लिये तैल का प्रयोग किया जाता है। गन्धाविराजा का उपयोग अनेक प्रकार के मलहमों तथा घृष आदि में किया जाता है। कण्ठमाला में इसके छेप से लाभ होता है।

गन्धाविराजा का डामर जीर्ण कास एवं राजयक्ष्मा आदि में दिया जाता है। इसके रजन (रेसिन, कोलोफोनि) का व्यवहार मलहम बनाने में विशेष रूप से होता है। यह अल्प प्रतिदूषक तथा पुराने व्रणों के लिये लाभदायक होता है।

मात्रा—तैल ३-१० बूंद; कृमिघ्न १२०-२४० बूंद; शुद्ध गन्धाविराजा १-२ मा०।

अथ राखः । तस्य नामानि गुणश्चाह

राखस्तु शाखनिर्यासस्तथा सज्जरसः स्मृतः । देवधूपो यक्षधूपस्तथा सर्वरसश्च सः ॥ ४८ ॥
राखो हिमो गुरुस्तिकः कषायो ग्राहको हरेत् । दोषाश्चस्वेदवीर्यसर्पज्वरव्रणविपादिकाः ॥
प्रहभ्रामासिद्धांश्च शूलतीसारनाशनः ॥ ४९ ॥

राख के नाम तथा गुण—राख, शाखनिर्यास, सज्जरस, देवधूप, यक्षधूप तथा सर्वरस ये राख के संस्कृत नाम हैं। राख—शीतवीर्य, गुरु, तिक्त तथा कषाय रस युक्त एवं ग्राही होती है। यह—दोष (वातादिक), रक्तविकार, स्वेद, विसर्प, ज्वर, व्रण, विपादिका, ग्रहवाधा को दूर करती है तथा भ्रान अर्थात् हड्डी के टूट जाने पर फायदा करती है और अग्नि से जल जाने पर भी लाभ करती है एवं शूल तथा अतीसार को नष्ट करती है ॥ ४८-४९ ॥

१७ राख

हि०—राख, राख, घना, शाख (साखू) का निर्यास। खं०—धुना, राख, डम्बर। म०—राख पिंखी। गु०—राख। क०—सज्जरस। तै०—सज्जरसमुं, सज्ज। पं०—राख, अलुं। फा०—राख मगरवी, रातियानः। अ०—रातीनज, कैकहर। अं०—Resin of Sal Tree (रेसिन ऑफ़ साल ट्री)। ले०—Resina of Shorea robusta Gaertn. f. (रेसिना ऑफ़ शोरिया रोबस्टा गार्ट.)। Fam. Dipterocarpaceae (डिप्टेरोकार्पेसी)।

शाखवृक्ष के गोंद को राख कहते हैं। यह सफेदी लिये पीली किञ्चित् कालापन मिश्रित होती है। नयी अवस्था में यह रंगहीन एवं पारदर्शक होती है। इसमें तारपीन की राख के सदृश गन्ध नहीं होती तथा इसमें स्वाद भी नहीं होता। यह तैल में मिल जाती है तथा आसानी से जलती है।

नोट—राख के लिये चरक सुश्रुत में सज्जरस शब्द प्रयुक्त हुआ है। शाखनिर्यास शब्द चरक सुश्रुत में देखने में नहीं आता। वैद्य लोग राख से शाख की राख का व्यवहार करते हैं जो अधिकतर सिंगापुर से आती है। डाकटरी में व्यवहार में लाई जाने वाली राख जिसे रजन (रेसिन) कहते हैं वह गन्धाविराजा से तारपीन के तैल निकालने के पश्चात् बचा हुआ अवशेष है। शाख (साखू) के वृक्ष का वर्णन आगे बटादिवर्ग में आया है। सर्ज वृक्ष (शाख भेद) तथा उससे प्राप्त होने वाली राख जिसे चन्द्रस कहते हैं उसका भी वर्णन वटादि वर्ग में है।

गुण और प्रयोग—राख उत्तम व्रणशोधन, व्रणरोपण, रक्तस्तम्भन, ग्राही एवं जीवाणु-नाशक होती है। यह रेसिन (रजन) का अच्छा प्रतिनिधि मानी जाती है।

(१) राख के मलहम का बहुत व्यवहार किया जाता है। इसके लगाने से स्थानिक रक्त-प्रवाह बढ़ता है तथा जीवाणुनाशन का भी कार्य होता है। फोड़े आदि पर लगाने से बिना पीड़ा के वे फूट कर अच्छी अच्छी हो जाते हैं। नवीन शोथ हो तो बिना फूटे ही बैठ भी जाते हैं। इसके मलहम का उपयोग खुजली, घामा, विषाद (विपादिका), पुराने व्रण एवं अग्निदग्ध व्रण आदि में

क्रिया जाता है। मलहम बनाने के लिये राख ४, मोम ४, तिल का तैल ४ एवं घृत ३ इन सबको जरा गरम करके एक में घोंट कर मिला दें।

(२) आमवातिक पीडा एवं कटिशूल में ब्राण्डी के साथ या अंडे की सफेदी के साथ लगाने से लाभ होता है।

(३) खांसी, खास, अतिसार, कुपचन एवं सोजाक में राख खिलाई जाती है। बच्चों के रक्त-युक्त आंव में तथा रक्तार्श में चीनी के साथ इसका अधिक अच्छा उपयोग होता है।

(४) वाजीकरण के लिये १० २० राख ३ सेर दूध के साथ नित्य प्रातः सेवन की जाती है।

मात्रा—४-८ रत्ती।

अथ कुन्दरुः (सुगन्धद्रव्यं शल्लकीनिर्यासः) । तस्य नामानि गुणांश्चाह

कुन्दुरुस्तु मुकुन्दः स्वासुगन्धः कुन्द इत्यपि ॥ ५० ॥

कुन्दुरुर्मधुरस्तिरुक्तीकणस्वयः कटुहरेत् । ज्वरस्वेदग्रहालक्ष्मीमुखरोगकफानिलान् ॥ ५१ ॥

कुन्दरु (सुगन्धद्रव्य) जो कि शल्लकी का गोंद है उसके नाम तथा गुण—कुन्दरु, मुकुन्द, सुगन्ध तथा कुन्द ये सब कुन्दरु के संस्कृत नाम हैं। कुन्दरु-मधुर, तिक्त तथा कटु रसयुक्त, तीक्ष्ण एवं त्वचा के लिये हितकारी होता है। यह ज्वर, स्वेद, ग्रहाणा, अलक्ष्मी, मुखरोग, कफ और वायु को दूर करता है ॥ ५०-५१ ॥

नोट—प्राचीनों ने शल्लकी (सलई) के निर्यास को ही कुन्दरु माना है लेकिन बाजार में मिलने वाला कुन्दरु सलई का निर्यास न होते हुए भी उसी जाति के विदेशी वृक्ष का निर्यास है जो अफ्रीका एवं अरब से आता है। इसका व्यापार मुख्यतया बंबई में होता है। गुणों की दृष्टि से भारतीय सलई के गोंद एवं कुन्दरु में विशेष अन्तर नहीं है। पार्थक्य के लिये भारतीय निर्यास को 'सलई गूल' एवं विदेशी निर्यास को 'कुन्दरु' लिखा गया है तथा दोनों का अलग २ वर्णन किया गया है। बाजार में गूल नाम से सलई का गूल एवं कणगूल (गुग्गुलु) दोनों ही विकते हैं इसलिये खरीदते समय शल्लकी निर्यास की आवश्यकता होने पर 'सलई गूल' मांगना चाहिये एवं गुग्गुलु की आवश्यकता होने पर कणगूल नाम से खरीदना चाहिये। सलई वृक्ष का वर्णन वटादिवर्ग में किया गया है। यद्यपि कुन्दरु का अरबी नाम लबान है तथापि लोबान या छोहबान यह अन्य द्रव्य है, उसका भी प्रसंगतः संक्षेप में वर्णन किया गया है। कुन्दरु शाक का वर्णन आगे शाकवर्ग में किया हुआ है।

१८ शल्लकी निर्यास (सलई गूल)

हि०—सलई गूल, गूल, लबान। ब०—सलैधूप। गु०—धूपहो। म०—सलईवा डीक। अजमेर—गंधविरोह। अं०—Indian olibanum or Frankincense (इण्डियन् ओलिबैन्म या फ्रैंकिन्सेन्स)। ले०—Gum resin of *Boswellia serrata* Roxb. (गमरेजिन ऑफ बोस्वेलिया सेरेटा रॉक्स)। Fam. Burseraceae (बर्सेरसी)।

यह शल्लकी (सलई) वृक्ष का गोंद है। यह कुछ आर्द्र, चिपचिपा, रक्तम पीतवर्ण का एवं सुगन्धयुक्त होता है। यह जलाने पर कणगूल की अपेक्षा जल्दी जलता है। जल में डालने पर यह सफेद दिखाई देता है तथा मद्यसार या जल के साथ घोटने पर सफेद बोक बनता है। नवंबर से जुलाई तक के समय इसके वृक्षों की नीचे छीलते हैं तथा जो स्राव निकलता है उसे

संग्रह करते हैं। ताजी अवस्था में यह कनाडा बाक्सम की तरह दिखाई देता है। प्राचीनों ने कुन्दरु इसे ही माना है।

रासायनिक संगठन—इसमें गोंद, उड़नशील तेल एवं राल के समान एक अन्य द्रव्य रहता है।

गुण और प्रयोग—यह स्नेहन, संसन, रक्तशोधक, कफनिःसारक, उत्तेजक, मूत्रल, आर्तव-जनन एवं त्वच्य है। इसके गुण मिह तथा गूगल के समान हैं।

इसका उपयोग ज्वर, स्वेद, जीर्ण कफविकार, रक्तविकार, प्रदर, रक्तातिसार, मुखरोग, कास, खास, मूत्रविकार, आर्तवविकार, वातनाडीसंस्थान के रोग, श्लेष्मल त्वचा के कफयुक्त विकार, पाण्डु एवं अनेक प्रकार के ग्रंथि, फोड़े एवं व्रण आदि में किया जाता है। इसका प्रयोग अन्य कफयुक्त औषधों के साथ गोली या घूर्णरूप में किया जाता है।

(१) पुराने एवं गढेदार व्रणों में टंकण, गन्धक, खैर एवं सलई गूल का मलहम बहुत लाभदायक होता है। दुर्गन्धित व्रणों में गरी का तेल या नीबू के रस में इसे मिलाकर लगाने से काम होता है।

(२) इसको गरम जल में घिसकर गण्डमाला, ग्रन्थि, बद, संघिवात एवं अस्थिशोथ आदि में लगाया जाता है एवं खिलते भी हैं।

(३) पुराने सोजाक एवं फिरङ्ग में स्नेहन औषधों के साथ इसका उपयोग किया जाता है।

(४) दुर्गन्धयुक्त खास में नबू के गोंद के साथ इसका प्रयोग किया जाता है।

मात्रा—५-१० र०।

१८ (अ) कुन्दरु

हि०—कुन्दरु, लबान, कुन्दरु, धुस। ब०—कुन्दरुखोटी। म०—६ (वि) सेस। बं०—कुंदो। फा०—कुन्दरु। अं०—कुन्दुरे जकर, लबान, बस्तज। अं०—Olibanum (ओलिबैन्म), Frankincense (फ्रैंकिन्सेस)। ले०—Gum resin of *Boswellia carterii* Birdw. & other sp. (गम रेजिन ऑफ बोस्वेलिया कार्टेराइ बर्ड, अण्ड अदर स्पीसीज)। Fam. Burseraceae (बर्सेरसी)।

यह शल्लकी (सलई) की ही जाति के विदेशी वृक्ष का गोंद है जो अरब तथा अफ्रीका के यरीसोनिया नामकस्थान से आता है। बाजार में कुन्दरु के नाम से यही विकता है एवं बम्बई में इसका आयात होता है।

इसके छोटे, बड़े एवं अण्डाकार ५-२५ मि. मी. बड़े टुकड़े होते हैं जो कभी-कभी आपस में चिपके रहते हैं। इसका बाह्य स्तर भटमैला एवं पीताम, नीलाम या हरी आभा युक्त होता है। यह आसानी से टूट जाता है। भीतरी सतह चिकनी तथा अर्धपारदर्शक होती है। यह लबान में जल्दी जलता है। यह सुगन्धित तथा स्वाद में कुछ कड़वा होता है।

रासायनिक संगठन—इसमें गोंद तथा एक राल सदृश अन्य पदार्थ पाया जाता है।

गुण और प्रयोग—यह सुगन्धि, उत्तेजक, कफनिःसारक, ग्राही तथा शोषक है। इसके गुण सलई के गूल के समान हैं। इसकी क्रिया श्लेष्मल त्वचा पर होती है। असनसंस्थान की श्लेष्मल त्वचा पर इसका विशेष प्रभाव पड़ता है। पाश्चात्य चिकित्सा के बाक्सन् पेरे तथा बाक्सन् टोल् के समान यह कार्य करता है किन्तु इससे आमाशय में कम प्रक्षोभ होता है।

(१) इसका उत्सर्ग असनसंस्थान के द्वारा होने के कारण जीर्ण कफ विकार तथा अत्यन्त कसदार कफ गिरना आदि अवस्थाओं में इसे बदाम, खर्बूदा तथा जल के साथ खिलाते हैं। इससे

कफ की दुर्गन्ध दूर होती है तथा कफ कम होकर खांसी कम होती है। इसका धूपपान भी करते हैं।

(२) सोजाक में इसको ५२० की मात्रा में बदाम आदि के साथ या गोली के रूप में खिलाते हैं।

(३) कुन्दुर, खसखस का तेल एवं सफेद मोम इनको मन्द आँच पर पिघला कर कपड़े से छान कर इस मलहम का प्रयोग अन्त्रि, शोथ तथा व्रणों पर किया जाता है। व्रणों के फोड़े फुन्सी जल्दी फूट कर अच्छे हो जाते हैं। पाषाणगर्दभ पर लगाने से सूजन दूर हो जाती है। काँबकल पर इसका मलहम विशेष उपयोगी है।

(४) इसको बाष्प पर जल के साथ गरम करने से एक चिकट गोंद बनाता है। इसमें अफीम, धतूरा, खुरासानी अजवायन या बेलाडोना आदि मिलाकर, मोटे कपड़े पर लगाकर इसकी पट्टी को पीछा युक्त अङ्गों पर लगाने से बर्बा की रक्तवाहिनीयों का संकोच होने से तथा उस अंग की गति कम होने से पीड़ा शान्त होती है।

मात्रा—१०-३० रत्ती।

१८ (ब) लोहवान

हिं०—लोहवान, लोवान। म०—ऊद। गु०—लोवान। अं०—Benzoin (बेन्जोइन)। ले०—Benzoinum (बेन्जोइनम्)। वृक्षनाम—Styrax benzoin Dryand (स्टायरेक्स बेन्जोइन ड्रायैण्ड)।

यह एक प्रकार का रालयुक्त गोंद है जिसके वृक्ष भारत में नहीं पाये जाते। इसके दो प्रकार मिलते हैं। उपर्युक्त नाम के वृक्ष से प्राप्त द्रव्य सुमात्रा बेन्जोइन कहलाता है एवं दूसरे वृक्ष Styrax tonkinensis (Pierre) Craib ex Hartwich (स्टायरेक्स टॉन्किनेन्सिस) से प्राप्त द्रव्य को स्याम बेन्जोइन कहते हैं। इनके अतिरिक्त इसी जाति के अन्य वृक्षों से भी यह द्रव्य प्राप्त होता है। इसमें पर्याप्त मिलावट भी की जाती है।

सुमात्रा बेन्जोइन में कुछ अपारदर्शक, श्वेताभ या रक्ताभ बदाम या कौडी के आकार के टुकड़े, रालदार रक्ताभ भूरे या धूसर भूरे द्रव्य के साथ मिले हुए रहते हैं। इसका स्वाद कुछ तीता तथा गंध हल्की किन्तु अप्रिय नहीं होती।

स्याम बेन्जोइन के टुकड़े विभिन्न नाप के या चौपट तथा कुछ चिपटे होते हैं। यह बाहर से पीताभ भूरे या रक्ताभ भूरे किन्तु अन्दर से दुधिया श्वेत और अपारदर्शक होते हैं। चौपट टुकड़ों में चमकीले रक्ताभ भूरे रंग के लंब गोल टुकड़े राल के साथ मिले हुये रहते हैं। इसमें वैनिला की तरह गंध तथा वाक्सम् का विशिष्ट स्वाद होता है।

लोहवान को हल्के हल्के गरम करने से श्वेत वर्ण का धूँआ निकलता है जो ठंडी जगह पर रवेदार पदार्थ के रूप में जम जाता है। पोटेशियम् परमंगनेट के धोल के साथ इसके चूर्ण को गरम करने से सुमात्रा बेन्जोइन हो तो बेन्जोइलहाइड की हल्की गंध आती है। ५ सी. सी. लोवान का ईथरीय सत्व लेकर उसमें २, ३ बुंद गंधक का तेजाब मिलावे तो सुमात्रा बेन्जोइन होने पर रक्ताभ भूरा एवं स्याम बेन्जोइन में गहरा गुलाबी लाल रंग हो जाता है। ९० प्र० श० मद्यसार में पहले प्रकार का ७५% एवं दूसरे प्रकार का ९०% घुल जाता है।

गुण और प्रयोग—लोवान कफ निःसारक एवं प्रतिदूषक है। पुरानी खांसी में बदाम तथा गोंद के साथ इसको देने से कफ बाहर निकलने में मदद होती है। तृप्तिशोथ आदि में भी इसको देते हैं। विभिन्न प्रकार के चर्म रोग तथा व्रण आदि में इसका बाह्य प्रयोग लाभदायक है।

अथ शिलारसः । तस्य नामानि गुणाँश्चाह

सिंहकस्तु तुरष्कः स्याद्यतो यवनदेशजः । कपितैलश्च संख्यातस्तथा च कपिनामकः ॥५२॥
सिंहकःकुटुकःस्वादुःखिगोध्णःशुक्रकान्तिकृत् । वृष्यःकण्ठयःस्वेदकुष्ठज्वरदाहग्रहापहः ॥५३॥

शिलारस के नाम तथा गुण—यवनों (मुसलमानों) के देश में उत्पन्न होने से शिलारस को संस्कृत में तुरष्क कहते हैं। सिंहक, कपितैल, कपिनामक (अर्थात् कपि के पर्यायवाची सभी शब्द शिलारस के नामान्तर हैं) ये सब शिलारस के संस्कृत नाम हैं।

शिलारस—कुटुरस युक्त, स्वादु, रिंग्म, उष्णवीर्य, शुक्रजनक, कान्तिकारक, वृष्य तथा कण्ठ के लिये हितकारी होता है। यह स्वेद, कुष्ठ, ज्वर, दाह तथा ग्रन्थाश को दूर करने वाला होता है ॥

१९ शिलारस

हिं०, म०, बं०, क०—शिलारस। सिलारस। गु०—शिलारस। ता०—नेरिअरिगिप्पाल। मल०—रसमाल। ते०—शिलारसम्। मा०—शिलारस। फा०—अम्बर माइम, अस्ले लवनी। अ०—मीमः साइला, लन्नी, वृक्षनाम—जिर्व, उत्तुरक। अं०—Liquid Storax (लिक्विड स्टोरैक्स)। ले०—(वृक्ष नाम) Liquidamber orientalis Miller (लिक्विडम्बर ओरीएण्टैलिस् मिलर)। Fam. Hamamelidaceae (हेमैमेलिडेसी)।

शिलारस अरब देश से आता है। यह गोंद के समान एक सुगन्ध द्रव्य है। इसके वृक्ष एशिया माइनर में होते हैं। इसी वर्ग का अन्य वृक्ष ले. अल्डिजिया एक्सेल्सा नोरोन्हा (Altingia excelsa Noronha) आलाम, भूदान, बर्मा, पूर्वी बंगाल, पेंगू, चीन, मलाया और जावा आदि देशों में होता है जिससे निकले हुए शिलारस को विदेशी शिलारस का अच्छा प्रतिनिधि मानते हैं। इसका वृक्ष मध्यमाकार का अनेक शाखायुक्त; पत्ते—करतलाकार ५ खण्डयुक्त; पुष्प—पीत वर्ण के गोल गुच्छों में आते हैं। ३ या ४ वर्ष पुराने वृक्ष की छाल की चोट पहुँचाने से भीतरी छाल में स्याव जमा होता है। फिर बाहरी छाल को हटकर भीतरी छाल को जल में उबालने से उसके साथ लगा हुआ शिलारस जल पर तैरने लगता है जिसे अलग कर लेते हैं।

शिलारस का आयात प्रधानतः फ्रांस से होता है। यह मधु के समान गाढा, वजन में जल से भारी, पिलाई लिए लाल या भूरे रंग का, मुलायम, चिपचिपा तथा तैलीय राल सदृश पदार्थ है। नये शिलारस में मिट्टी के तेल जैसी गन्ध होती है लेकिन पुराना होने पर अच्छी गन्ध आने लगती है। इसका स्वाद तीता होता है। इसको अन्य जाति के वृक्षों से भी यह प्राप्त किया जाता है।

शोधन—पाश्चात्य चिकित्सा में इसको शुद्ध करके व्यवहार करते हैं। मद्यसार में इसे घोल एवं छान कर उस द्रव को उड़ जाने देते हैं तथा जो बचा रहता है उसे व्यवहार करते हैं। यह पीताम भूरा, चिपचिपा, कुछ पारदर्शक एवं विशिष्ट सुगन्ध एवं स्वादयुक्त होता है।

रासायनिक संगठन—इसमें एक तैलीय द्रव के साथ मिली हुई एक राल रहती है। राल में सिनेमिक एसिड (Cinnamic acid) के साथ संयुक्त स्टोरेसिनॉल (Storesinol) नामक द्रव्य रहता है। तैलीय द्रव पदार्थ में स्टायरोल (Styrol), एथिल सिनेमेट (Ethyl cinnamate) एवं स्टायरेसिन (Styacin) ये पदार्थ पाये जाते हैं।

गुण और प्रयोग—शिलारस कफघ्न, मूत्रल, प्रतिदूषक, कृमिघ्न, कण्डूघ्न, व्रणरोपक एवं व्रण-शोधक है। इसका कफघ्न धर्म सौम्य है। इसकी क्रिया लोहवान, वाक्सम्, पेरु तथा वाक्सम् टोल

सदृश होती है। इसका उत्सर्ग वृक्ष तथा फुफ्फुस द्वारा होता है। कभी-कभी इससे वृक्ष शोथ भी हो सकता है। औषधि तैलों को सुगन्धित करने के लिए इसका उपयोग किया जाता है। चरक में वात व्याधि के बला तैल के पाठ में 'तुरष्क' का प्रयोग किया हुआ है।

(१) जीर्ण कास आदि कफविकारों में तथा राजयक्ष्मा में इसको अण्डे की सफेदी के साथ बोटकर शब्द मिलाकर चटाते हैं। इससे फुफ्फुसों को बल मिलता है।

(२) पुराना सोजाक एवं बस्तिशोथ आदि में मुलेठी के साथ इसको खिलते हैं।

(३) खष्मा के रोगों में शिंकारस का बहुत प्रयोग किया जाता है। इससे जू तथा खुजली उत्पन्न करने वाले कीटाणुओं का नाश होता है। इसे चौगुने तिल के तेल में मिलाकर पामा (Scabies), सिष्म तथा जीर्ण दाहयुक्त अपरस में लगाते हैं, इससे खुजली बहुत जल्दी कम हो जाती है। क्षयज ग्रंथों पर अकेले इसे लगाते हैं। इससे स्थानिक रक्तभिसरण की वृद्धि होती है तथा क्षयज दण्डाणुओं का नाश होता है। वृषण शोथ में इसको लगाकर ऊपर से तम्बाखू या धतूरे का पत्ता बांधने से काम होता है।

मात्रा—५-१० रती।

अथ जातीफलम् । तस्य नामानि गुणांश्चाह

जातीफलं जातिकोशं मालतीफलमित्यपि । जातीफलं रसे तिकं तीक्ष्णोष्णं रोचनं लघु ॥

कटुकं दीपनं ग्राहि स्वयं श्लेष्मानिलापहम् ॥ ५४ ॥

विहन्ति मुखवैरस्यं मलदीर्गान्धकृष्णताः । कृमिकासवमिश्रासोषणीनसहस्रजः ॥ ५५ ॥

जायफल के नाम तथा गुण—जातीफल, जातिकोश और मालतीफल ये सब 'जायफल' के संस्कृत नाम हैं। जायफल—रस में तिक्त होता है एवं तीक्ष्ण, उष्णवीर्य, रोचक, लघु और कटुरस युक्त भी होता है तथा अग्निदीपक, ग्राही एवं बिगड़े हुए गले के स्वर को ठीक करनेवाला होता है, तथा कफ, वात, मुच की विरसता, मलकी दुर्गन्ध एवं कालापन तथा कृमि, खाँसी, वमन, बाल, शोथ, पीनस और हृदय इन सबों को दूर करने वाला होता है ॥ ५४-५५ ॥

२० जायफल

हि०—जायफल, जायफल । ब०, गु०—जायफल । म०—जायफल, बाँडा जायफल । पं०—जयफल । तै०—जायकाव । क०—जायके । सा०—जायके । ब्रह्मी०—जायके । सिलो०—जडिका । मकाया—नुशपल । फा०—जोड़ बूया । अ०—जोड़ बूया, जोड़ुचीव । अ०—Nutmeg (नटमेग) । ले०—*Myristica fragrans*, Houtt (मायूरिस्टिका फ्रेग्रन्स, हाउट) । Fam. Myristicaceae (मायूरिस्टिकसी) ।

जायफल—सुमात्रा, जावा, सिंगापूर, मोलुक्का, पिनांग एवं लंका तथा वेस्ट इण्डीज में अधिकता से उत्पन्न होता है। इस देश में इसके वृक्ष से फल पाना कष्ट साध्य है। नीलगिरी पर्वत के पूर्वी भाग में कन्नूर की घाटी में बलियार के सरकारी बगीचों में तथा और दक्षिण में कोटेलम् की पहाड़ियों पर इसके पेड़ लगाये गये हैं।

इसका वृक्ष-तेव के वृक्ष के समान होता है और देखने में बहुत सुहावना हरे रङ्ग का मालूम पड़ता है। पत्ते-२ से ५ इंच तक लम्बे, ११ इंच तक चौड़े, चर्मवत्, लंबे पर्णान्त से युक्त, अंडाकार का आवतकार आकार तथा इसके पीले-भूरे से रंग के होते हैं। फूल-छोटे-छोटे सफेद रङ्ग के

गोलाकार आते हैं। फल-गोल, अण्डाकार १॥ से २ इंच लम्बे, रक्ताम या पीताम तथा पकने पर दो फाँकों में फट जाते हैं। इनके फटने पर कड़े आवरण से युक्त जायफल (सूखे हुए बीज) की घेरे हुये जावित्री का लाल वर्ण का वेष्टन दिखाई देता है। जावित्री के अन्दर जायफल रहता है जिसका औषध में व्यवहार किया जाता है। जायफल अंडाकार, गोल तथा एक इंच के घेरे में होता है। बाहर से यह खाकीपन लिये हुए भूरा तथा सिकुड़ा हुआ दिखाई पड़ता है और भीतर का रङ्ग मैला गुलाबी जिसमें लालिमा लिये हुए भूरे रंग के तंतुओं का जाल होता है। इसकी गन्ध एक स्वतन्त्र प्रकार की तेज और स्वाद सुगन्ध युक्त कड़वा होता है।

औषध के अतिरिक्त जायफल तथा इसके तैल का उपयोग मसाले, साबुन तथा सुगंधि आदि में किया जाता है।

रासायनिक संगठन—जायफल में ५-१५% एक पतला हल्के पीले रंग का उड़नशील तैल पाया जाता है जो इसमें का कार्यकारी तत्त्व है। इसमें २४-४०% एक स्थिर तैल भी होता है जिससे साबुन की तरह गाढा एक स्नेहिक पदार्थ प्राप्त होता है। इसे बाँडा साबुन या नटमेग-बटर (Nutmeg-butter) कहते हैं। इसकी पीले रंग की साबुन की तरह बट्टियाँ बिकती हैं। इसके स्नेहिक अम्लों में प्रधानतया (करीब ६१%) मायूरिस्टिक एसिड (Myristic acid) रहता है। इनके अतिरिक्त जायफल में सुगंधि बालसम, स्टार्च तथा श्लेष्मक पदार्थ पाये जाते हैं। इसके उड़नशील तैल में मुख्यतया यूजेनॉल (Eugenol) तथा आइसो यूजेनॉल (Iso-eugenol) पाये जाते हैं।

गुण और प्रयोग—जायफल तथा इसका तैल सुगंधि, ग्राही, दीपन, वातानुलोमक, उत्तेजक, यादक, पौष्टिक, बाजीकर, स्तंभन, मुख दीर्गन्धहर तथा वेदना स्थापन है। इसके सेवन के पश्चात् आमाशयिक पाचक रसों की वृद्धि होने से भूख बढ़ती है तथा पाचन सुधरता है एवं वायु का अनुलोमन भी होता है।

अधिक मात्रा में इसका मस्तिष्क पर प्रभाव कपूर के विषैले परिणाम के सदृश होता है। शक्तिनियंत्रक केन्द्र की उत्तेजना से अपस्मार सदृश आक्षेप आते हैं। यह तीव्र संश्लेश (Narcotic) है तथा इससे चक्कर तथा संन्यास आदि उत्पन्न हो जाता है।

इसका प्रयोग कुपचन, अग्निमांष, आध्मान, अतिसार, हृदयास, वमन, गले के रोग, कफ तथा वातविकार, हृदय दोर्बल्य, क्लीबत्व, शीघ्रपतन एवं अनिद्रा आदि में किया जाता है। विरेचक औषधों के रेंडन, मरोह आदि दुष्परिणामों को दूर करने के लिये तथा अन्य उत्तेजक एवं वातानुलोमक औषधों के निर्माण में इसके तैल का पाश्चात्य चिकित्सा में बहुत उपयोग किया जाता है।

(१) उदरशूल, अतिसार एवं बच्चों के आमातिसार आदि में इसे भूनकर नशा आने की मात्रा में देते हैं। वातानुलोमक तथा उत्तेजक गुणों के लिये इसके तैल को मिश्री के साथ खिलाने हैं। अजीर्ण में प्यास बहुत लगे तथा वमन होता हो तो इसका हिम कामदायक होता है।

(२) अफ्रीम के साथ अनेक स्तंभक योगों में इसका उपयोग किया जाता है।

(३) शिरःशूल, नाडीशूल, प्रसव कालीन कटिशूल, अंगघात तथा विपादिका में इसको जल में विसकर लगाने से लाभ होता है। व्यंग तथा नीलिमा में इसको जल में विसकर लगाया जाता है। मुखवृद्धि दूर करने के लिये इसे चबाते हैं।

(४) इसके तैल में ओलिह ऑइल मिलाकर जीर्ण आमवात में मालिश की जाती है। तैल से दंतशूल में काम होता है। इसका गाढा तैल वेदनाहर होता है तथा जीर्ण संधिशोथ, मोच

एवं मरोढ में मालिश किया जाता है। विसूचिका में हाथ एवं पैरों की ऐठन में भी इसके मलने से लाभ होता है।

प्रतिनिधि एवं व्यामिश्रण—बंबई जायफल, रामफल या जंगली जायफल नाम से मायूरिस्टिका मलबारिका लॅम (*Myristica malabarica Lam.*) के फलों को लोग इसके स्थान पर व्यवहार करते हैं इसके वृक्ष कोंकण, कर्नाटक तथा उत्तर मलबार प्रान्तों में पाये जाते हैं। इससे जो पत्री निकलती है उसे रामपत्री या बंबई की जायपत्री कहते हैं। ये जंगली जायफल अधिक लम्बे, कम चौड़े, किंचित् मुलायम एवं करीब २ गंधहीन होते हैं। ये जायफल की अपेक्षा हीन गुण वाले होते हैं।

कभी २ खराब जायफल तथा मिट्टी आदि मिलाकर सांचे के द्वारा बने हुये नकली जायफल भी बाजार में विकते हैं।

मात्रा—चूर्ण २-८ र०; तैल १-५ बूंद।

अथ जातीपत्री । तस्य नामानि गुणौश्चाह

जातीफलस्य त्वक् प्रोक्ता जातीपत्री मिवर्गैः ॥ ५६ ॥

जातीपत्री लघुः स्वादुः कटुष्णा रुचिर्गन्धुः। कफकासवमिश्वासतृष्णाकुमिविषापहा ॥५७॥
जावित्री के नाम तथा गुण—बैद्यों में जो श्रेष्ठ हैं वे लोग 'जायफल' के छिलके को ही 'जावित्री' कहते हैं। जातीपत्री या जातिपत्री और जातिकोष आदि संस्कृत नाम 'जावित्री' के हैं। जावित्री—लघु, स्वादिष्ट, कटुरसयुक्त, उष्णवीर्य, रुचिजनक तथा वर्णकारक होती है एवम् यह कफ, खांसी, वमन, श्वास, तृष्णा, कुमि और विषविकार इन सबों को दूर करने वाली भी होती है ॥

२१ जावित्री

हि०—जावित्री, जायपत्री। बं०—जायित्री, जैत्री। म०—जायपत्री। गु०—जावत्री। क०—जायपत्री। तै०—जातिपत्री। फा०—बज्वाज। अ०—बसबास (सः)। अं०—Mace (मेस)। ले०—*Myristica fragrans Houtt* (मायूरिस्टिका फ्रॅग्रेन्स हाउट)। Fam. Myristicaceae (मायूरिस्टिकेसी)।

जिस वृक्ष से जायफल उत्पन्न होता है उसी से जावित्री भी उत्पन्न होती है। इस वृक्ष के वास्तविक फल के भीतर के बीज (जायफल) से लिपटा हुआ लालरङ्ग का जालीदार जो नेटन दिखाई देता है वही जावित्री है। अन्य वानस्पतिक वर्णन जायफल के साथ पहले किया जा चुका है।

रासायनिक संगठन—इसमें जायफल की तरह ही एक उद्वनशील तैल ८-१७% पाया जाता है। इसके अतिरिक्त स्थिर तैल, राल, बसा, शर्करा, डेक्स्ट्रीन एवं गोंद आदि पदार्थ इसमें होते हैं।

गुण और प्रयोग—इसके गुण जायफल के समान होते हैं। यह दीपन, पाचन, वातातु-लोमक, कफहर, रुचिकर, वर्ण्य एवं वृष्य है।

इसका उपयोग कास, कफयुक्त श्वास, क्षयरोग, मन्दज्वर, वमन, आंतों के जीर्ण विकार, विसूचिका एवं कुमि आदि में किया जाता है।

मात्रा—२-८ र०।

अथ लवङ्गम् । तस्य नामानि गुणौश्चाह

लवङ्गं देवकुसुमं श्रीसंज्ञं श्रीप्रसूनकम् । लवङ्गं कटुकं तिक्तं लघु नेत्रहितं हिमम् ॥ ५८ ॥
दीपनं पाचनं रुच्यं कफपित्तासनाशकृत् । तृष्णां हृदि तथाऽऽध्मानं शूलमाशु विनाशयेत् ॥
कासं श्वासञ्च हिक्काञ्च क्षयं क्षपयति ध्रुवम् ॥ ५९ ॥

लौंग के नाम तथा गुण—लवङ्ग, देवकुसुम, श्रीसंज्ञ (लक्ष्मीवाचक सम्पूर्ण शब्द लवङ्गवाचक हैं) और श्रीप्रसूनक ये सब 'लौंग' के संस्कृत नाम हैं। लौंग—कटु तथा तिक्त रस युक्त, लघु, नेत्र के लिये हितकर, शीतवीर्य, अग्नि को दीप्त करने वाली, पाचक एवम् रुचिकारक होती है तथा कफ, पित्त, रक्तविकार, तृषा, वमन, आध्मान, शूल, कास, श्वास, हिचकी एवम् क्षय इन सब रोगों को प्रायः शीघ्र तथा निश्चय दूर करती है ॥ ५८-५९ ॥

लौंग

हि०—लौंग, लौंग, लवंग। बं०, म०—लवंग। गु०—लवींग। क०—लवंग कलिका, रंग। तै०—करवपु, लवंगसु। ता०—किराबु। फा०—मेसक। अ०—करन्फल, करन्फूल। अं०—Cloves (क्लोव्स)। ले०—*Caryophyllus aromaticus Linn.* (कॅरियोफालसु परोमॅटिक्स लिन.); *Eugenia aromatica Kuntze* (यूजेनिया परोमॅटिका कुंत्से); *Syzygium aromaticum (Linn.) Merr. & L. M. Perry* (सिझिगियन् परोमॅटिक्स (लिन.) मेर. पेरी)। Fam. Myrtaceae (मिर्टेसी)।

इसका वृक्ष मोलुकका द्वीप में नैसर्गिक रूप से उत्पन्न होता है। हांजिबार तथा पेम्बा में इसकी बहुत खेती की जाती है तथा करीब ९०% लौंग की पूर्ति वहाँ से होती है। पेनांग, मेडागास्कर, मॉरिशस एवं सीलोन आदि स्थानों में भी इसकी खेती की जाती है। भारतवर्ष में दक्षिण भारत में अल्प मात्रा में इसकी खेती का प्रयत्न किया गया है। इससे वृक्ष-प्रायः १२-१३ हाथ ऊँचे और सतेज होते हैं तथा देखने में बहुत सुहावने लगते हैं। काण्ड—इसकी लकड़ी कठोर होती है तथा इस पर घूसर वर्ण की चिकनी छाल होती है। पत्ते—अभिमुख, सघन, ४ इञ्च लम्बे, २ इञ्च चौड़े, लट्वाकार-आयताकार; फलकमूल एव अग्र दोनों पतले एवं लम्बे; पत्रतट अखण्ड किन्तु लहरदार एवं मध्य नाडी के दोनों तरफ अनेक समानान्तर नाडियाँ होती हैं। पत्ते चमकीले हरे रंग के होते हैं तथा मसलने से इनमें सुगन्ध आती है। पुष्प-इलके नीलारुण (Purple) रंग के, ६ मि० मि० लम्बे तथा अत्यन्त तीव्र आह्लादकारक सुगन्ध वाले होते हैं।

इस वृक्ष की सुखी हुई पुष्प कलिकाओं को लौंग कहा जाता है। ये पहले हरी होती हैं। बाद में जब इनका रंग किरमिजी हो जाता है तब इन्हें वृक्षों से तोड़ कर सुखा लिया जाता है। इसी समय इनमें तैल की मात्रा अधिकतम रहती है। लौंग १०-१७.५ मि० मि० लम्बी तथा रक्तम बादामी रंग की होती है। इसके नीचे का भाग जो हाइपॅन्थियम (Hypanthium) से बना होता है वह चौकोर तथा कुछ चपटा होता है तथा नख से दबाने पर उसमें से तैल निकलता है एवं इसके अग्र भाग में दो कोष रहते हैं जिनके अन्दर अक्षलग्न जरायु से लगे हुए अनेक बीजीय (Ovule) होते हैं। लौंग के ऊपर के भाग में मोटे, नुकीले तथा फैले हुए ४ बाह्यदल होते हैं जिनके बीच में गुम्बजाकृति दलके रंग के, न फैले हुए, पतले तथा अनियतारुद्ध (Imbricate) ४ अन्तर्दल होते हैं। अन्तर्दलों के अन्दर अनेक अन्दर की तरफ मुड़े हुए पुंकेसर होते हैं तथा एक स्त्री केशर होता है जिसका कुक्षिवृन्त सीधा तथा कड़ा होता है। लौंग में अत्यन्त तीव्र मसालेदार गन्ध होती है तथा इसका स्वाद कटु होता है।

रासायनिक संगठन—इसमें १५-२०% एक उड़नशील तेल पाया जाता है जिसमें ८५-९२% यूजेनॉल (Eugenol, $C_{10}H_{12}O_2$) रहता है। इसके अतिरिक्त लौंग में टैनिन् (गैलोटेनिक अॅसिड १३%) एवं फाइटोस्टेरॉल सदृश एक कैरियोफाइलीन् (Caryophyllene) नामक गन्धहीन, स्वादरहित, रंगहीन रवेदार पदार्थ पाया जाता है।

लौंग के तेल में फेनॉल के समान यूजेनॉल नामक एक महत्त्व का पदार्थ रहता है। इसके अतिरिक्त तेल में अॅसिटिल यूजेनॉल (Acetyl eugenol 10%), मेथिल सॅलिसिलेट (Methyl salicylate), मेथिलअॅमिलकीटोन् (Methylamylketone, $C_9H_{11}COOCH_3$), वॅनिलिन् (Vanillin), कैरियोफाइलीन् (Caryophyllene) तथा फर्फ्यूरॉल (Furfural, $C_5H_4O_2$) ये पदार्थ पाये जाते हैं। यह तेल ताजी अवस्था में रंगहीन या हल्के पीले रंग का होता है लेकिन वह पुराना होने पर या खुला रखने पर गहरे रक्तमय वादामी रंग का हो जाता है।

गुण और प्रयोग—लौंग सुगन्धि, पाचक, वातातुल्योमक, उत्तेजक, अग्निदीपक, उद्वेगननिरोधि, कफघ्न, मूत्रजनन, रुचिकर, दुर्गन्धनाशक, श्वेतकणवर्धक, शूल्य एवं कुमिन् है। यह स्थानिक वेदनाहर, व्रणरोपक एवं व्रणशोधक है।

इसका उपयोग उदरशूल, आध्मान, अजीर्ण, कास, तुष्णा, वमन, विसृचिका, क्षय तथा सुगन्धि पदार्थ के रूप में मसाले आदि में किया जाता है।

(१) लौंग के फांट (४० में १) को १ से २ तोला की मात्रा में विसृचिका में व्यास की शान्ति के लिये देते हैं। इससे जी मिचलाना भी कम होता है तथा वमन कम हो जाता है। गर्मिणी-वमन में इसके चूर्ण को मधु के साथ चटाया जाता है।

(२) अजीर्ण, आध्मान एवं उदरशूल आदि में इसका फांट या चूर्ण खिलाया जाता है।

(३) गले की सूजन, कुकास, कास, मुख एवं श्वास को दुर्गन्ध तथा जीमिचलाना आदि में लौंग दिये पर भून कर या उसी तरह मुख में रख कर चूसते हैं। इससे मसूड़े मजबूत होते हैं।

(४) प्रतिश्याय एवं मस्तकशूल में लौंग को गरम जल में विस कर ललाट पर लगाते हैं।

लौंग का तेल—इसके गुण भी लौंग के समान ही होते हैं। इसका वसर्ग वृक्क, चर्म, श्वसनस्थान, आंत्र तथा यकृत आदि से होता है। चरक-सुश्रुत में इसका उल्लेख नहीं मिलता। सिगरेट के लिये प्रयुक्त तम्बाकू को सुगन्धित करने के लिये जाना, सुमात्रा तथा आपान आदि स्थानों में इसका उपयोग किया जाता है। अनेक औषधों को सुगन्धित करने के लिये तथा विरेचक औषधों के साथ मरोड़ आदि न हो इसलिये इसका उपयोग करते हैं। मच्छर भगाने के लिये सोते समय इसे थोड़ा सा खुले अङ्गों पर लगा देने से मच्छर नहीं काटते। तैलों को सुगन्धित करने के लिये तथा पदार्थ संरक्षण के लिये इसका प्रयोग किया जाता है।

इसका बाष्प प्रभाव कपूर के सदृश होता है। यह स्थानिक उत्तेजक, स्वरगागकारक, प्रतिशोथक, अस्पृशवेदनाहर, कुमिन्, सड़न को रोकने वाला एवं प्रतिदूषक है।

(१) मिश्री पर ढाल कर या गोंद के साथ मिश्रण के रूप में इसको आग्निप्रकण्ड तथा आध्मान में खिलाते हैं।

(२) क्षयजकास में कफ कम करने के लिये इसको खिलाते हैं।

(३) दन्तशूल में दाँत के गढ़े में इसका फाँटा रखने से बहुत लाभ होता है। सन्धिशीला, गुग्गुली, कटिशूल एवं वातनाडीशूल आदि में इसको लगाया जाता है। तिकाओं में इसका प्रयोग किया जाता है।

प्रतिनिधि तथा व्यामिश्रण—बाजार में तेल निकाली हुई लौंग भी विकती है। इसे नख से ववाने पर तेल नहीं निकलता तथा उबले जल में ढालने पर यह तैरती है एवं इसका रंग भी कुछ हल्का रहता है। लौंग के चूर्ण में डंठल के टुकड़े का चूर्ण मिला दिया जाता है। लौंग के पक फल भी मदरछोहस (Mother cloves) नाम से विकते हैं लेकिन उनमें तेल बहुत कम रहता है तथा उनके बीज में रहने वाले बड़े स्टार्च के कण से इनकी पहचान की जा सकती है। टूटे हुए पुंकेसर, अन्तर्दल एवं विकसित फूल जिनके पुंकेसर एवं अन्तर्दल निकाल लिये गये हों इनका मिश्रण लौंग के चूर्ण में व्यापारी कर देते हैं। लौंग में १५% से कम तेल नहीं होना चाहिये।

मात्रा—चूर्ण १-२ ३ रसी; तेल १-३ बूंद।

अथ स्थूलैला (बड़ी इलायची) तस्या नामानि गुणाँश्चाह

एला स्थूला च बहुला पृथ्वीका त्रिपुटाऽपि च ॥ ६० ॥

भद्रैला बृहदेला च चन्द्रवाला च निष्कुटिः । स्थूलैला कटुका पाके रसे चानलकृच्छ्रः ॥

रुक्षोष्णा श्लेष्मपित्ताक्षकण्डूश्वासतृषापहा । हृत्तासविषवस्यास्यशिरोरुखमिकासनुत् ॥ ६१ ॥

बड़ी इलायची के नाम तथा गुण—एला, स्थूला, बहुला, पृथ्वीका, त्रिपुटा, भद्रैला, बृहदेला, चन्द्रवाला, निष्कुटि तथा स्थूलैला ये सब संस्कृत नाम 'बड़ी इलायची' के हैं। बड़ी इलायची—पाक तथा रस (स्वाद) में कटु होती है एवं अग्निजनक, लघु, रुक्ष और उष्णवीर्य होती है। यह कफ, पित्त, रक्तविकार, कण्डू (खुजली), श्वास, तृषा, हृत्तास (वमन मालूम पड़ना अर्थात् जीमिचलाना), विष एवं बरित, मुख तथा शिर सम्बन्धी रोग, वमन तथा खाँसी को दूर करने वाली होती है ॥ ६०-६२ ॥

२३ बड़ी इलायची

हि०—बड़ी इलायची, पूर्वी इलायची, लाल इलायची । बं०—बड़ा इलाची । म०—मोठी एलची, मोठे वेलदोड़े । गु०—एलचा, मोठी एलची । ते०—वेदायेलाकी । ता०—पेरैलम, पेरिय एलके । क०—डोडो एलाकी । फा०—हीलकलों । अ०—काकुले कुवार, काकुले जंजी । अं०—Nepal or Greater Cardamom (नेपाल या ग्रेटर कार्डेमोम्); Amomum (अॅमोमम्) । ले०—Amomum subulatum Roxb. (एमोमम् सबुलॅटम् राक्स) । Fam. Zingiberaceae (झिजिबेरसी) ।

इसकी खेती नेपाल, बंगाल, सिक्किम तथा आसाम के पहाड़ी भागों के पास में गौली भूमि में की जाती है।

इसका रूप—आमा हलदी के समान होता है और उसकी जड़ के नीचे कन्द रहता है। पत्रदण्ड—३-४ फुट ऊँचा होता है। पत्ते—१-२ फुट लम्बे, १-४ इंच चौड़े, आयताकार-भालाकार, हरे एवं चिकने होते हैं। फूल—अवृन्तकाण्डज व्यूहों (Spike) में नलिकाकार सफेद रङ्ग के आते हैं। फल—किञ्चित् लम्बाई लिये गोल, १ इंच तक लम्बे तथा लाल भूरे रङ्ग के होते हैं। बीज—शर्करायुक्त गाढ़े गूदे के कारण आपस में चिपके हुए अनेक बीज प्रत्येक कोष में होते हैं।

बड़ी इलायची की बहुत-सी उपजातियाँ भारतवर्ष में पाई जाती हैं जिनमें से (ले०) अमोमम् अरोमैटिकम् राक्स (*Amomum aromaticum Roxb.*); हि०, बं०—सोरंग इलायची पूर्वी बंगाल तथा आसाम के आस-पास बहुत उत्पन्न होती है। यह बंगाल कार्डमोम् (*Bengal Cardamom*) नाम से भी कही जाती है। हिमालय की तराई में आसाम तथा बंगाल के आर्द्र प्रदेशों में इसकी खेती की जाती है। इसके छुप-के २-३ फीट लम्बे काण्ड, राइशोम से एक साथ गुच्छों में निकलते हैं। पुष्प-इलके पीले रंग के अवन्तकाण्डज व्यूहों में निकलते हैं। फल-अभि-अण्डाकार या लट्वाकार करीब बड़े जायफल के इतने बड़े कुछ खुरदरे तथा ३ हिस्सों में विभक्त होते हैं। बीज-प्रत्येक कोष में अनेक तथा करीब ३ मि० मि० लम्बे होते हैं।

रासायनिक संगठन—बड़ी इलायची में एक इलके पीले रंग का उडनशील तैल पाया जाता है। इस तैल में सिनिओल् (*Cineol*) नामक पदार्थ बहुत रहता है।

गुण और प्रयोग—यह किंचित् उष्ण, पाचक, सुगन्धि, उत्तेजक एवं वातानुलोमक है। इसके गुण छोटी इलायची के सदृश हैं तथा उसके प्रतिनिधि रूप में इसका व्यवहार किया जाता है। प्राचीन ग्रन्थों में बड़ी एला का बहुत कम प्रयोग किया गया है। इलायची के स्थान में हमेशा छोटी इलायची का ही प्रयोग करना चाहिये जबतक कि विशेष रूप से बड़ी इलायची के लेने का निर्देश न हो। अनेक कड़वी, उत्तेजक तथा विरेचक औषधों के साथ इसका उपयोग किया जाता है। इसके तैल का उपयोग सुगन्ध के लिये करते हैं।

मन्दानि, आघ्रमान, शूल, अतिसार, यकृतशोथ तथा मूत्रकृच्छ्र में इसका उपयोग किया जाता है।

(१) दाँत तथा मसूढ़ों के विकारों में इसके काष्ठ से कुला कराया जाता है।
(२) पचन संस्थान के कुछ विकारों में जिनमें आन्त्रिक स्त्राव गाढ़े तथा कम हो जाते हैं इसको ५२० की मात्रा में खिलते हैं। इससे पित्त का स्त्राव ठीक होकर यकृतशोथ कम होता है।

(३) मूत्रल औषध के रूप में अश्मरी में इसको खरबूजे के बीज के साथ खिलते हैं।
(४) नाडीशूल में २ माशे की मात्रा में इसको किनीन के साथ देने से लाभ होता है।

मात्रा—५-१५ र०।

अथैला (गुजराती इलायची) । तस्या नामानि गुणाँश्चाह

सूक्ष्मोपकुञ्जिका तुराया कोरङ्गी द्राविडी त्रुटिः । एला सूक्ष्मा कफघ्नासकासाशोमूत्रकृच्छ्रहृत् ।
रसे तु कटुका शीता लघ्वी वातहरी मता ॥ ६३ ॥

छोटी इलायची (गुजराती इलायची) के नाम तथा गुण—सूक्ष्मा, उपकुञ्जिका, तुराया, कोरङ्गी, द्राविडी, त्रुटि तथा सूक्ष्मैला ये सब 'छोटी इलायची' के संस्कृत नाम हैं।

छोटी इलायची—कफ, आस, कास, अश (बवासीर) और मूत्रकृच्छ्र इन सब रोगों को दूर करने वाली होती है तथा कटु रसयुक्त, शीतवीर्य, लघु एवं वातनाशक होती है ॥ ६३ ॥

२४ छोटी इलायची

हि०—छोटी इलायची, गुजराती इलायची, चौहरा इलायची, सफेद इलायची। बं०—छोट इलायच। गु०—एलची कागदी, एलची, मलबारी एलची। म०—नारीक वेल्शोदे, एलची। ते०—

एलाकि। ता०—एलायके, चित्र एलं। मा०—छोटी इलायची। क०—एलायिक। फा०—हीलबवा, हील, छैरबवा, इलायची खुर्द, हीलउन्ता। अ०—काकुलह सिगार, झुझमीर। अं०—Cardamom Fruit (कार्डमोम् फ्रूट); Lesser Cardamom (लेसर कार्डमोम्)। ले०—*Elettaria cardamomum Maton* (इलेट्टेरिया कार्डमोमम् मेटन)। Fam. Zingiberaceae शिजीवेरसी)।

यह पश्चिम तथा दक्षिण भारत में, कनारा, मैसूर, कुर्ग, बैनाड, द्रावकोर तथा कोचीन में आर्द्र पहाड़ी जंगलों में उत्पन्न होती है। सीलोन तथा दक्षिणी प्रायःदीप के चाय, कॉफी एवं रबर के बगानों में इसकी खेती की जाती है। बर्मा के जंगलों में भी यह उत्पन्न होती है।

इसका छुप-अदरक के छुप के समान तथा बहुवर्षायु होता है और इसकी जड़ के नीचे मोटा, मांसल तथा अनुप्रस्थ फैला हुआ राइशोम (भौमिक काण्ड) रहता है। राइशोम से ८-२० की संख्या में सीधे, चिकने, हरे रंग के चमकीले तथा ६-९ फीट ऊँचे काण्ड निकलते रहते हैं जिन पर एकान्तरित पत्र लगे होते हैं। पत्ते—१-२ फुट लम्बे, ३ इंच तक चौड़े, आयताकार-भाजाकार तथा कोषाकार होते हैं। पुष्पदण्ड—कांड के आधार भाग से १-२ फीट लम्बा पुष्पदण्ड निकला रहता है जो जमीन पर फैला रहता है। पुष्प-पुष्पव्यूहों में तथा किंचित् नील लोहिताम वर्णयुक्त छोटे-छोटे होते हैं। पंखड़ियों के ओष्ठ खेत होते हैं। फल-इलके पीले या हरिताम पीत रङ्ग के, १-२ से० मि० लम्बे, अण्डाकार, बड़े फल कुछ तिकोने, ६ कोषवाले, अनेक महीन खड़ी धारियों से युक्त सामान्य स्फोटी फल (Capsule) होते हैं जिनका स्फुटन पाक्षिक सन्धियों (Loculicidal) पर होता है। बीज-फलों के अन्दर अनेक छोटेबीज होते हैं जो प्रत्येक कोष में दो-दो कतारों में एवं असंख्य जरायु से लगे हुए एक साथ रहते हैं। यह इलके या गहरे रक्तम भूरे रङ्ग के, ४ मि० मि० लम्बे, ३ मि० मि० चौड़े, अनियमित कोण युक्त, कड़े एवं ६-८ आड़ी धुरियों (Buz-ae-रुगी) से युक्त होते हैं। प्रत्येक बीज महीन वर्णहीन आवरण (Aril -अरिल्) से युक्त रहता है। इसका स्वाद कुछ कटु तथा शीतल एवं गन्ध मनोहर होती है। इलायची के प्रयोग के समय ही उसके बीजों को निकालना चाहिये। निकाल कर रखे हुए बीज खराब हो जाते हैं।

भेद—(१) मैसूरी इलायची ही अधिकतर विकती है। यह अण्डाकार, १०-२० मि० मि० लम्बी, इलके कीम के रंग की, करीब-करीब चिकनी तथा मजबूत रहती है। यह मलबारी इलायची की अपेक्षा अधिक टिकाऊ रहती है।

(२) मलबारी इलायची कुछ छोटी, कम चौड़ी, भरी हुई एवं लम्बाई में झुरीदार रहती है।

(३) मंगलोरी इलायची, मलबारी इलायची की ही तरह होती है किन्तु यह गोल, बड़ी तथा इसकी सतह खुरदरी होती है।

(४) अलेप्पी इलायची, मलबारी इलायची की ही सदृश किन्तु हरी या हरिताम पीत रङ्ग की रहती है।

रासायनिक संगठन—छोटी इलायची के बीजों में ३-८% एक उडनशील तैल पाया जाता है जिसमें प्रधान रूप में टर्पिनिन (*Terpinene*) एवं टर्पिनिओल् (*Terpineol*) रहते हैं। इसमें टर्पिनिल् असेटेट (*Terpinyl acetate*) एवं अन्य मात्रा में सीनिओल् (*Cineol*) भी पाये जाते जाते हैं। उडनशील तैल के अतिरिक्त बीजों में ३-४% स्टार्च, नाइट्रोजन युक्त गोंद एवं पीत रङ्गक द्रव्य पाये जाते हैं।

गुण और प्रयोग—छोटी इलायची दीपन, पाचन, रोचन, मूत्रल, वातानुलोमक, उत्तेजक एवं सुगन्धि है। अन्य सुगन्धि पदार्थों के साथ वातानुलोमक औषधों में तथा विरेचक औषधों के साथ मरोच न हो इसलिये इसका उपयोग किया जाता है। पाश्चात्य चिकित्सा में जीरा, हाजचीनी,

कोचीनेल (इद्रगोप) एवं ग्नीसरीन के साथ छोटी इलायची का बना हुआ मधुसारीय टिक्कर औषधों को सुगन्धित एवं रंजित करने के लिये बहुत व्यवहार में लाया जाता है ।

छोटी इलायची का उपयोग खास, कास, क्षय, अर्श, मूत्रकृच्छ्र, अजीर्ण, अतिसार, आध्मान एवं उदर शूल में किया जाता है ।

(१) पचन नलिका के शिथिलता प्रधान रोगों में तथा दाहयुक्त रोगों में इसका बहुत प्रयोग किया जाता है । अग्नि रस की उत्पत्ति कम होती हो तथा पित्त का उचित रूप से स्राव न होता हो ऐसी अवस्थाओं के लिये यह अमूल्य औषध है । वमन तथा हृत्तास में इसका फांट पिलाते हैं । उदर शूल, आध्मान एवं मरोह आदि में इलायची २ ड्राम, धनिया २ ड्राम, दालचीनी ४ ड्राम, मुनका १ औंस, रक्त चन्दन २ ड्राम एवं मधुसार (४५%) १ पाइंड इसका टिक्कर २-८ बूँद देने से बहुत लाभ होता है । केले के अजीर्ण में इलायची का उपयोग किया जाता है । आंव तथा प्रवाहिका में मक्खन के साथ इसका चूर्ण खिलाया जाता है । शकृत शोथ में ५२० की मात्रा में इससे बहुत लाभ होता है ।

(२) वृक्ष के पीडायुक्त विकारों में खरबूजे के बीज के साथ इसे खिलते हैं । इससे मूत्र की मात्रा बढ़ती है । सोजाक में तथा बाजीकरण के लिये इसका प्रयोग किया जाता है । मूत्रकृच्छ्र में आंवले के रस के साथ या दही के पानी के साथ इसका चूर्ण लाभदायक होता है ।

(३) नेत्र रोगों में इसके सूक्ष्म चूर्ण को बकरी के मूत्र की भावना देकर अञ्जन कराया जाता है ।

(४) हृदय की षड्कन में पिप्पलीमूल के साथ इसको घी में मिला कर खिलते हैं । गुश्म में भी इससे लाभ होता है ।

(५) नाडीशूल में १५२० की मात्रा में छोटी इलायची का चूर्ण थोड़ी सी किलीन के साथ मिला कर देने से बहुत लाभ होता है । मस्तिष्क तथा वातनादियों की शकावट में यह लाभदायक होती है ।

(६) चक्र आते हों तो छिलके सहित इसका काथ गुड़ मिला कर पिलाया जाता है ।

प्रतिनिधि तथा व्यामिश्रण—लंका से आने वाली एक जंगली छोटी इलायची होती है जो कुछ लम्बी, सिडुड़ी हुई एवं गहरे धूसरित भूरे रंग की होती है । इसके बीजों में करीब ४ झुरियाँ होती हैं । एक अन्य अमोमम केपुलेगा स्प्रेग, बर्कि (*Amomum kepulaga Sprague & Burkill*) नामक क्षुप से प्राप्त इलायची के बीजों में कपूर की तरह स्वाद रहता है तथा उसमें करीब १४ खण्डित झुरियाँ रहती हैं ।

इसमें बूरा लगी हुई, अपक, कीड़ों द्वारा खाई हुई एवं फटी हुई इलायची का व्यामिश्रण रहता है ।

मात्रा—चूर्ण ५-१५ रत्ती ।

अथ त्वक्पत्रम् (तज) । तस्य नामानि गुणांश्चाह

त्वक्पत्रञ्च वराङ्गं स्याद् भृङ्गं चोचं तथोत्कटम् । त्वचं लघूष्णं कटुकं स्वादु तिक्तञ्च रुचकम् ॥ पित्तलं कफवातघ्नं कण्डूवामाहचिनाशनम् । हृत्स्तिरोगवातार्शः कृमिपीनसशुक्रहृद् ॥ ६५ ॥

तज के नाम तथा गुण—त्वक्पत्र, वराङ्ग, भृङ्ग, चोच, उत्कट और त्वच ये सब 'तज' के संस्कृत नाम हैं । तज—वृषु, उष्णवीर्य, कटु तथा तिक्त रस युक्त, स्वादिष्ट और रुच्य होती है एवं

यह पित्त उत्पन्न करने वाली, कफ तथा वात को दूर करने वाली, खुजली, आम, अरुचि, हृद्रोग, वस्तिस्मग्न्धी रोग, वात, अर्श, कृमि, पीनस तथा शुक्र का भी नाश करने वाली होती है ॥६४-६५॥

तज—दालचीनी का ही एक भेद है । दालचीनी के अनेक जातियों के वृक्ष पाये जाते हैं । लंका से आने वाली दालचीनी पतली छाल वाली होती है जो सबसे अच्छी होती है । इसके वृक्ष को (ले.) सिनेमोमम डेलैनिकम कहते हैं । उसका वर्णन आगे स्वतंत्र किया गया है । एक दालचीनी चीन देश से आती है जिसके वृक्ष को (ले.) सिनेमोमम कैशिया कहा जाता है । इसी के जाति का एक वृक्ष भारतवर्ष में पाया जाता है जिसे (ले.) सिनेमोमम तमाल कहते हैं । इसी की छाल को कुछ लोग तज कहते हैं तथा इसके पत्तों को तमालपत्र (तेजपत्र) कहते हैं । इसको कहीं-कहीं दालचीनी नाम से ही या असली सिगापुरी दालचीनी में मिलावट करके बेचते हैं क्योंकि सिगापुरी दालचीनी बहुत मंहगी होने के कारण बजार में कम आती है । इसके अनेक जाति के वृक्ष होने के कारण भिन्न-भिन्न लेखकों ने दालचीनी, तज तथा तमालपत्र इनके लैटिन नाम अलग-अलग दिये हैं । प्रायः मोटी छाल को तज एवं पतली छाल को दालचीनी कहा जाता है । तेजपत्र और तज एक ही वृक्ष के छाल और पत्र हैं । कुछ इन्हें अलग-अलग वृक्षों के मानते हैं । यहाँ पर वर्णन चीनी दालचीनी का किया जा रहा है । तेजपत्र तथा असली दालचीनी का आगे स्वतंत्र वर्णन किया गया है । कुछ लोग मोटी जाति की तज को नालुका नाम से भी बेचते हैं जिसका लेगादि में बहुत व्यवहार किया जाता है ।

२५ तज

हि०, गु०, उद्—तज । वं०—दालचीनी । म०, उडिया—दालचीनी । पं०—लुण्डु । ता०, मल०—लवंगपत्ते । अं०—*Cassia cinnamon* (कैशिया सिनेमोम), *Chinese cassia* (चाइनीज कैशिया) । ले०—*Cinnamomum cassia*, *Blume* (सिनेमोमम कैशिया, लुम) । *Fam. Lauraceae* (लॉरेसी) ।

चीन एवं बर्मा में अत्रा नामक स्थान में इसकी खेती की जाती है ।

इसका वृक्ष चिकना तथा सदाहरित होता है । पत्ते-आयताकार-भालाकार या भालाकार, पतले ६-८ मि. मि. लम्बे पर्णवृत्त से युक्त, तीन नाडियों से युक्त, फलक मूल की तरफ कुछ संकुचित होते हुये, ३-४ इंच लम्बे, लम्बाय युक्त, चर्मवत् एवं अस्पष्ट नाडीजाल से युक्त होते हैं । पुष्प-छोटे तथा परिपुष्प (*Perianth*) के बराबर या कुछ अधिक लम्बे तथा पतले पुष्पवृन्त (*Pedicle*) से युक्त, बहुवर्ष्यक्ष सवृन्तकाण्डज पुष्पव्यूहों में, पत्र के अक्ष में या छोटी शाखाओं के अन्त में रहते हैं । परिपुष्प करीब ३ मि. मि. लम्बे तथा कुछ सिक्के के समान रहते हैं जिनके दल (पंखुडियाँ) आयताकार भालाकार होते हैं । फल-मटर के बराबर, चिकने, अण्डाकार एवं रसदार अष्पिफल (*Drupe*) होते हैं । परिपुष्पासन बहुत बड़ा हुआ नहीं होता तथा वह ६ खण्डों में विभक्त रहता है जिनके अग्र कटे हुये भालूम पड़ते हैं या प्रायः खण्ड पूर्ण रूप में स्थायी रहते हैं । इसके काण्ड को सूखी हुई छाल को चीनी दालचीनी कहते हैं । यह २-४० से. मि. लम्बी तथा सुड़ी होती है । बाह्यतः यह हल्के धूसर भूरे रंग की, करीब-करीब चिकनी तथा कुछ आड़ी झुरियाँ से युक्त रहती है । अन्दर से यह रक्ताभ भूरे रंग की एवं रेशदार होती है । इसे तोड़ने से मज्जा छोटा तथा असम होता है । इसकी गन्ध मनोहर एवं स्वाद उष्ण, मधुर तथा सुगन्धि रहता है ।

रासायनिक संगठन—इसमें ०.८% उड़नशील तैल, ४% ताल, १४.६% गोंद युक्त निस्सार (टैनिन सहित), ६४.३% लिगनिन (*Lignin*) तथा बैस्सोरिन (*Bassorin*), १६.३% जल एवं रंजक द्रव्य ये पदार्थ पाये जाते हैं ।

१५ भा० नि०

गुण और प्रयोग—चीनी दालचीनी बहुत ही आलसकारक एवं फलप्रद सुगन्धि द्रव्यों में से है। यह उष्ण, आमाशय के लिये उत्तेजक, वातानुलोमक एवं ग्राही है।

यह सार्वदेहिक उत्तेजक की अपेक्षा स्थानिक उत्तेजक है। यद्यपि इसका स्वतंत्र प्रयोग कम किया जाता है तथापि इसके फांट या चूर्ण से ह्वास दूर होता है तथा आध्मान में लाभ होता है। अतिसार में अन्य ग्राही औषधों के साथ तथा अन्य अनेक मिश्रणों में सहायक द्रव्य के रूप में इसका व्यवहार किया जाता है।

मात्रा—२३—१० र०।

अथ दारुसिता (दालचीनी) । तस्या नामानि गुणाश्चाह

स्वस्वाद्भी तु तनुस्वक्यस्यात्तथा दारुसिता मता ॥ ६६ ॥

उक्ता दारुसिता स्वाद्भी तिकाचनिलपित्तहृत् ।

सुरभिः शुक्लाबल्या मुखशोषतृषापहा ॥ ६७ ॥

दालचीनी के नाम तथा गुण—स्वक्, स्वाद्भी, किंवा स्वस्वाद्भी, तनुस्वक् तथा दारुसिता ये सब 'दालचीनी' के संस्कृत नाम हैं। दालचीनी—स्वादु, तिक्त रसयुक्त, वातपित्तनाशक, सुगन्धयुक्त, शुक्लजनक, बलकारक, ('वर्णा' पाठान्तर में—शरीर के रङ्ग को सुन्दर करने वाली), मुखशोष तथा तृषा को दूर करने वाली होती है ॥ ६६-६७ ॥

२६ दालचीनी

हि०—दालचीनी, दारचीनी । ब०—दारचीनी । म०—दालचीनी । गु०—उज्जा । से०, मल०—लवंग पत्ते । ता०—कन्नडलवंग पत्ते । अ०—दारसीनी, किफा । फा०—दारचीनी । अं०—Cinnamon Bark (सिन्नेमोन बार्क) । ले०—Cinnamomum Zeylanicum Blume (सिन्नेमोमम जेयलनिकम्, ब्लूम) । Fam. Lauraceae (लॉरेसी) ।

इसके वृक्ष लंका तथा दक्षिण भारत में पाये जाते हैं। लंका, दक्षिण भारत, मार्टिनिक्यु, कैने, जमइका, ब्राजील तथा सेबिलोस में इसकी खेती की जाती है।

इसका वृक्ष—साधारण ऊँचाई का एवं सदा हरित होता है। छाल—कुछ मोटी, चिकनी तथा हल्के रंग की होती है। छोटी शाखाएँ कुछ दबी हुई एवं नये भाग चिकने रहते हैं किन्तु कलिकाएँ महीन सिल्क की तरह रहती हैं। पत्ते—प्रायः विपरीत, कड़े तथा चर्मवत्, ३-८ इञ्च लम्बे, १ १/२-३ इञ्च चौड़े, लट्वाकार या लट्वाकार—मालाकार, नुकीले अग्रयुक्त, चिकने, ऊपर से चमकीले किन्तु नीचे से कुछ हल्के एवं फलकमूल की तरह तीक्ष्ण या मोटाई लिये हुए होते हैं। नाडियाँ—३-५ प्रधान नाडियाँ रहती हैं जिनके बीच महीन जालीदार नाडियाँ रहती हैं। पर्णवृन्त—३-१ इञ्च लंबा तथा ऊपर से चपटा रहता है। पुष्प—बहुत एवं प्रायः पत्तों से लंबे सघनकाण्डज पुष्पग्रहों में जो सिल्क की तरह मृदुरोमश होते हैं। पुष्पदंड (Peduncle) लंबे, प्रायः एक साथ गुच्छों में, चिकने या मृदुरोमश एवं पुष्पवृन्त (Pedicle) लम्बे होते हैं। परिपुष्प ५-६ मि० मि० लंबे; नलिका १ इञ्च लम्बी एवं दल मृदुरोमश, आयताकार या कुछ अभिलट्वाकार, एवं प्रायः कुण्ठिताग्र रहते हैं। फल—१ १/२-१ १/४ से० मि० लंबे, आयताकार या लट्वाकार—आयताकार, शुष्क या किंचित मांसल, गहरे बैंगनी रंग के एवं ८ मि० मि० व्यास के संवृद्ध घंटिकाकार परिपुष्प से घिरे हुये रहते हैं।

१. वर्णा इति पाठाः ।

इस वृक्ष के छाड़ियों को काटने के बाद उत्पन्न नवीन प्ररोहों की सूखी हुई अन्दर की छाल को औषध के लिये लिया जाता है। इसे सीलोनी दालचीनी कहा जाता है। यह सर्वोत्तम दालचीनी होती है। इसकी एक साथ बंधी हुई लंबी जूड़ियाँ आती हैं। बाह्य सतह हल्के पीताम भूरे रंग की एवं लंबाई में लहरदार रेखाओं से युक्त तथा प्रायः छोटे दागों या छिद्रों से युक्त होती है। अन्दर से यह गहरे रंग की एवं लम्बाई में हल्की धारियों से युक्त होती है। यह बहुत ही पतली, ०.५ मि० मि० मोटी एवं आसानी से टूटने वाली होती है। इसमें मनोहर गन्ध रहती है तथा इसका स्वाद उष्ण, मधुर एवं सुगन्धि रहता है।

रासायनिक संगठन—सिलोनी दालचीनी में ०.५-१% उड़नशील तैल, टैनिन तथा गोंद ये पदार्थ प्राये जाते हैं।

दालचीनी का तैल नया रहने पर हल्के पीले रंग का रहता है जो पुराना होने पर रक्तम भूरे रंग का हो जाता है। इसमें दालचीनी जैसी ही गन्ध एवं स्वाद रहता है। इस तैल में ६०-७५% सिन्नेमैल्डिहाइड (Cinnamaldehyde), करीब १०% यूजेनॉल (Eugenol) एवं अन्य मात्रा में मेथिल-एन्-अमिल् कीटोन् (Methyl-n-amyl ketone), पी-साइमीन (p-cymene), एल्-फेल्लेन्डीन (l-phellandrene), एल्-अल्फा-पिनीन (l-a-pinene), एल्-लिनेल्ल (l-linalool), क्यूमिक अल्डिहाइड (Cumic aldehyde), नोनिल अल्डिहाइड (Nonyl aldehyde), कैर्योफिलीन (Caryophylline) एवं ब्यूट्रिक अम्ल के ईस्टर (Esters of butyric acid) ये पदार्थ पाये जाते हैं।

दालचीनी के पत्तों में भी किञ्चित् गहरे रंग का एक उड़नशील तैल पाया जाता है। लेकिन यह तैल दालचीनी के तैल से बिल्कुल भिन्न है। इसमें कुछ लौंग जैसी तीव्र गन्ध आती है तथा आमवातादि में इसकी मालिश की जाती है। इसमें ७०-९५% यूजेनॉल रहने के कारण लौंग के तैल सदृश इसका उपयोग किया जा सकता है। दालचीनी के तैल में पत्तों के तैल को मिलावट की जाती है जिसकी पहचान उसमें की बड़ी हुई यूजेनॉल की मात्रा एवं बड़ी हुई सिन्नेमिक अल्डिहाइड की मात्रा से की जा सकती है। इसमें रासायनिक विधि द्वारा निर्मित सिन्नेमिक अल्डिहाइड की मिलावट करते हैं जिसकी पहचान उसमें के बलोरिन की उपस्थिति, बड़े हुये विशिष्ट गुरुत्व, भुजायन देशना (Refractive index) एवं अल्डिहाइड से की जा सकती है।

गुण और प्रयोग—दालचीनी उष्ण, सुगन्धि, वातानुलोमक, साधारण ग्राही, दीपन, पाचन, उत्तेजक, गमाशय उत्तेजक, स्तम्भन, शोणितस्थापक, श्वेतकणवर्धक, आक्षेपहर एवं कुमिध्न है। दालचीनी का तैल वातानुलोमक, प्रतिदूषक, उत्तेजक, आतंजप्रवर्त्तक, वातहर, वेदनाहर, व्रणशोधक एवं व्रणरोपक है।

(१) यह उत्तम दीपन होने के कारण इससे आमाशय रस की वृद्धि होकर अन्न का पाचन ठीक होता है तथा वायु का अनुलोमन होता है। आमाशय के रोगों में इसका बहुत प्रयोग किया जाता है। आध्मान, मरोड़, आमाशयिक शूल एवं वमन में इसके तैल को मिश्री के साथ खिलाते हैं। ह्वास एवं वमन में इसका चूसने से या इसके काथ से लाभ होता है। अतिसार, पुरानी खाँव एवं ग्रहणी आदि में इसके काथ से शौच कम होता है, वायु नहीं होता एवं पचननलिका को बल मिलता है। आन्त्रिक ज्वर (Typhoid) में आन्त्रिक प्रतिदूषक औषध के रूप में अन्य औषधों के साथ इसके तैल को देते हैं। इससे आध्मान नहीं होता।

(२) राजयक्ष्मा दण्डाणु के उपसर्ग में तैल का व्यवहार किया जाता है। सिन्नेमिक एसिड का परिणाम इन जन्तुओं पर होता है। क्षयजत्रण पर इसको लगाते हैं।

(३) गर्भाशय उत्तेजक होने के कारण प्रसूति के समय आवि धृष्टि के लिये विपरामूल एवं भाग के साथ इसका प्रयोग करते हैं। अत्यातव में गर्भाशय की शिथिलता कम करने के लिये अशोक के साथ इसे देते हैं।

(४) रक्तसाव में इसके काथ से लाभ होता है। फुफुस एवं गर्भाशय से रक्तसाव में इसका प्रयोग करते हैं।

(५) प्रतिशयाय तथा पन्पुल्यजा में इसके तैल को मिश्री के साथ या कॅपसूल में भरकर खिलाते हैं तथा समाल पर डाल कर सूखने को देते हैं।

(६) इसके तैल को दाँत के गढ़े में रखने से दर्द दूर होता है। नाडीशूल एवं जिह्वा के लकवे में इसका प्रयोग किया जाता है। चूसने वाली गोखियों में सुगंध द्रव्य के रूप में इसका उपयोग किया जाता है।

(७) बड़ी मात्रा में दालचीनी का उपयोग कैंसर में किया गया है। औषध के अतिरिक्त मसालों में इसका बहुत प्रयोग करते हैं। तैल का सुगंध द्रव्य रूप में बहुत व्यवहार करते हैं तथा औषध संरक्षण के रूप में भी कभी-कभी व्यवहार किया जाता है।

मात्रा—चूर्ण २३-२० रं०; तैल १-३ बूंद।

अथ पत्रकम् । तस्य नामानि गुणैश्चाह

पत्रं तमालपत्रञ्च तथा स्यात्पत्रनामकम् । पत्रकं मधुरं किञ्चितीक्ष्णोष्णं पिच्छिलं लघु ।

निहन्ति कफवातार्शोद्वेगलासारुचिपीनसान् ॥ ६८ ॥

तेजपात के नाम तथा गुण—पत्र, तमालपत्र, पत्रनामक (अर्थात् पत्रवाचक सभी शब्द इसके पर्यायवाचक हैं) एवम् पत्रक ये सब 'तेजपात' के संस्कृत नाम हैं। तेजपात-मधुर रस युक्त, किञ्चित् तीक्ष्ण, उष्णवीर्य, पिच्छिल और लघु होता है एवम् यह कफ, वात, अर्श, हृत्तास (उबकाई), अरुचि तथा पीनस इन सबों को दूर करने वाला होता है ॥ ६८ ॥

२७ तेजपात

हि०—तमालपत्र, पत्रज, तेजपात, तेजपत्र, गुरन्दा। बं०—तेजपत्र। म०—तमालपत्र। ते०—आकुपत्री, तालीस पत्री। ने०—चेटा सिकोली। गु०—तमालपत्र। आखा०—दोपती। ता०—कटहू-करवपत्ते। अ०—साजजेहिन्दी। ले०—*Cinnamomum tamala* Nees & Eberm (सिर्नमोमम् तमाल नीज, एवम्)। Fam. Lauraceae (लॉरेसी)।

इसका वृक्ष हिमालय में ३ से ७ हजार फीट की ऊँचाई पर पाया जाता है। मौतारगढ़ में ये समृद्ध होकर बहुत अधिक संख्या में पाये जाते हैं। पूर्वी बंगाल तथा खासिया एवं जैन्तिया पहाड़ियों पर तथा बर्मा में भी पाये जाते हैं।

इसका वृक्ष मध्यमाकार का, करीब २५ फीट ऊँचा, सड़े चार फीट के घेरे में एवं सुगन्धयुक्त होता है और वह बारह मास हरा भरा रहता है। छाल-पतली, शिकनदार, खुरदरी, गहरे भूरे रङ्ग की या कुण्मा होती है। काट-आधा इञ्च मोटा, गुलाबी या ललाई लिये हुये भूरे रङ्ग का और बाहर की ओर श्वेत रेखांकित होता है। पत्ते-प्रायः ५-८ इञ्च लम्बे, २-३ इञ्च चौड़े, लट्वाकार-आयताकार या-मालाकार, नोकदार, चिकने, चर्मवत्, विपरीत या एकान्तर तथा आधार से अग्रतक ३ शिराओं से युक्त एवं ७.५-१३ मि० मि० लम्बे-पर्वन्त से

युक्त होते हैं। नवीन पत्तियाँ कुछ-कुछ गुलाबी रंग की रहती हैं। फूल-७.५ मि० मि० लम्बे, हल्के पीताभरंग के, ५-१५ से० मी० लम्बे सवन्तकाण्डज पुष्पव्यूहों (Panicles) में रहते हैं। परिपुष्प खंड ६, आयताकार, सिक्क की तरह मुड़ोमश जो पुष्पित होने पर मध्य के नीचे से टूट जाते हैं। पूर्ण पुंकेसर ९ रहते हैं। फल-आधा इञ्च लम्बे, अंडाकार, मांसल एवं काले रंग के रहते हैं। ये फल कुछ बड़े हुये परिपुष्प नाल पर लगे रहते हैं जिनके परिपुष्प खंड अग्रपर कटे हुए (Truncated) मालूम पड़ते हैं।

इसके सूखे हुए एक फल का काला नागकेशर नाम से दक्षिण भारत में व्यवहार होता है। अर्श के लिए यदि नागकेशर का प्रयोग करना हो तो इसका प्रयोग अधिक उचित मालूम होता है क्योंकि तमाल पत्र के शाखीय गुणों में अर्श का उल्लेख मिलता है।

इसकी छाल को हि०—तज, बं०—नालुका तथा अ०—मलीखा कहते हैं। यही भारतीय दालचीनी है जिसको सिलोनी दालचीनी के स्थान पर या मिलावट के रूप में उपयोग में लाते हैं। इसी के पत्ते तेजपात या तमालपत्र नामसे अधिकतर बेचे जाते हैं। कुछ लोगों के मत से तेजपात तथा तज अलग-अलग वृक्षों के पत्ते तथा छाल हैं। इसको छाल सिलोनी दालचीनी की अपेक्षा मोटी, तेजी में कम तथा जल के साथ पीसने से पिच्छिलता युक्त हो जाती है। नवीन मत से सिलोनी तथा चानी दालचीनी के गुण पहले लिखे जा चुके हैं तथा भारतीय के गुणों में नवीन दृष्टि से कोई विशेष अन्तर न होने के कारण इनको अलग नहीं लिखा है।

नोट :—भावप्रकाशकार स्वक्पत्र (तज) के गुणों में 'पित्तल' तथा 'शुक्रहृत्' लिखते हैं। दारुसिता (सिलोनी दालचीनी) से गुणों में 'पित्तहृत्' एवं 'शुक्रला' लिखते हैं। दारुसिता के अन्य नाम 'स्वादी', 'तनुत्वक्' लिखे हैं जिससे दारुसिता यह सिलोनी दालचीनी होगी ऐसा लगता है। इस दृष्टि से सिलोनी तथा भारतीय दालचीनी के गुण भावप्रकाशकार के मत से बिलकुल अलग हैं। भावप्रकाशोक्त तीसरे द्रव्य पत्रक (तेजपात) के गुण स्वक्पत्र से मिलते-जुलते हैं। इससे ऐसा मालूम होता है कि स्वक्पत्र (तज, भारतीय दालचीनी) के वृक्ष के पत्ते ही तेजपत्र हैं।

रासायनिक संगठन—इसमें एक प्रकार का लौंग के समान गन्ध वाला उड़नशील तैल पाया जाता है।

गुण और प्रयोग—तेजपत्र उष्ण, लघु, वातहर, दीपन, स्वेदजनन, मूत्रजनन तथा उत्तेजक है। इसका प्रयोग कफ, वात, अर्श, हृत्तास, अरुचि एवं पीनस में किया जाता है। कुपचन, उदरस्थवायु, उदरशूल एवं अतिसार आदि पचननलिका के रोगों में, सब तरह के कफविकारों में एवं गर्भाशय की शिथिलता में इसका उपयोग करते हैं। गर्भाशय की शिथिलता दूर होकर गर्भाधान होने के लिये तथा गर्भसाव न हो इसलिये इसका प्रयोग करते हैं। यह वातहर होने के कारण वच्चों के सभी प्रकार के रोगों में एवं आमवात में इसको खिलाते हैं।

मात्रा—१-४ माशा।

अथ नागकेशरः । तस्य नामानि गुणैश्चाह

नागपुष्पः स्मृतो नागः केशरो नागकेशरः । चाम्पेयो नागकिञ्जल्कः कथितः काञ्चनाह्वयः ॥

नागकेशर के नाम तथा गुण—नागपुष्प, नाग, केशर, नागकेशर, चाम्पेय, नागकिञ्जल्क तथा काञ्चनाह्वय (काञ्चन के वाचक सभी शब्द इसके पर्यायवाची हैं) ये सब पुंलिङ्गी शब्द 'नागकेशर' वृक्षवाची हैं ॥ ६९ ॥

क्षयं पुष्पे तु क्लीबे ॥ ६९ ॥

किन्तु यहाँ पर यह भी समझना चाहिये कि यदि उक्त सभी शब्द नपुंसकलिङ्गी हों तो 'नागकेसर के पुष्प' को कहने वाले होते हैं ॥ ६९ ॥

नागपुष्पं कषायोष्णं रुखं लघ्वामपाचनम् ॥ ७० ॥

ज्वरकण्डूतृषास्वेदच्छर्दिहृल्लासनाशनम् । दौर्गन्ध्यकुष्ठबीसर्पकफपित्तविषापहम् ॥ ७१ ॥

नागकेशर (नागकेशर का फूल)—कषायरसयुक्त, उष्णवीर्य, रुक्ष, लघु तथा आम को पचाने वाला होता है एवं यह ज्वर, खुजली, तृषा, पसीना, वमन, हृल्लास, दुर्गन्ध, कुष्ठ, विसर्प, कफ, पित्त और विष को दूर करने वाला होता है ॥ ७०-७१ ॥

२८ नागकेशर (१)

हि०—नागकेशर, नागेशर, पीला नागकेशर, नागचम्पा । अ०—नागेशर । म०—नागकेशर, नागचाँफा (वृक्ष) । गु०—पीछ नागकेशर । क०—नागसम्पिगे । ते०—नागकेशरमु । ता०—चेरु नगपू । अ०—मिस्तुरम्मान । फा०—नारेमुक्क । अ०—Cobra's Saffron (कोबराज सफ़रान) । ले०—*Mesua ferrea* Linn. (मेसुआ फेरिया लिन) । Fam. Guttiferae (गटिफेरी) ।

यह पूर्वी हिमालय, आसाम, ब्रह्मा, दक्षिण हिन्दुस्तान और पूर्व बंगाल के पहाड़ों पर प्राया जाता है । इसको बगीचों में भी लगाया जा सकता है ।

इसका छोटा सुन्दर घुस होता है और वह सदा हराभरा रहता है । स्तम्भ—सीधा, छाल-चिकनी और राख के रङ्ग की होती है । पत्ते—विपरीत, ३ से ५ इंच तक लम्बे तथा १-१।५ इंच चौड़े, आयताकार—भाजाकार एवं तीक्ष्णग्र युक्त होते हैं । इनका ऊपरी पृष्ठ चमकीला और नीचे का ह्वेताम तथा रज से आशुत होता है । शिराएँ सघन और स्पष्ट होती हैं । नये पत्ते लाल रंग के होते हैं । फूल—१ से ३ इंच के घेरे में सफेद रङ्ग के सुगन्धयुक्त वसन्त ऋतु में आते हैं । इनमें अन्तर्दल चार होते हैं । इन्हीं फूलों के भीतर के पीले बैसरिया रंग के नरकेशर के गुच्छ को नागकेशर कहते हैं । यही असली (पीला) नागकेशर है जिसका औषध में व्यवहार करना चाहिये । फल—एक इंच से बड़े, अंडाकार तथा कुछ नुकीले एवं प्रवृद्ध बाह्यदल से घिरे हुये होते हैं । एक-एक फल से १ से ४ तक चिकने, कोणयुक्त एवं भूरे रंग के बीज निकलते हैं ।

नोट—नागकेशर के सम्बन्ध में लोगों में भ्रम है । अधिकांश विद्वानों ने उपयुक्त मेसुआ फेरिया के पुष्पों के नरकेशर गुच्छ को नागकेशर माना है जिसके गुण एवं प्रयोग यहाँ दिये गये हैं । इसी वर्ग के दक्षिण की तरफ हीने वाले वृक्ष ओक्रोकार्पस लॉगीफोलियस (*Ochrocarpus longifolius*) की पुष्प-कलिकाओं को लाल नागकेशर के नाम से बेचा जाता है । इसी प्रकार काला नागकेशर के नाम से भारतीय या चीनी दालचीनी के फल बेचे जाते हैं जिसके गुण दालचीनी के समान ही होते हैं । एक बात ध्यान देने की यह है कि नागकेशर के शास्त्रीय गुणों में अर्श का उल्लेख नहीं है । चरक में तथा व्यवहार में रक्ताश के लिये इसका प्रयोग मिलता है । तज के गुणों में अर्श का उल्लेख है तथा उसके फल का उपयोग काला नागकेशर नाम से व्यवहार में कहीं-कहीं आता है । मेसुआ फेरिया के पुष्पादि के पश्चात् ओक्रोकार्पस लॉगीफोलियस का वर्णन किया गया है ।

रासायनिक संगठन—इसके फलों में एक तैलीय रस रहती है जिससे सुगन्धित, हल्के पीले रंग का एक उड़नशील तैल प्राप्त होता है । कठोर फलमृत्ति में उत्पन्न रहता है । बीजों

में एक स्थिर तैल पाया जाता है । राल मयसार में कम घुलती है लेकिन बेन्झॉल में संपूर्णतया घुलती है । इसके अतिरिक्त इसमें दो कड़वे पदार्थ भी पाये जाते हैं ।

गुण और प्रयोग—नागकेशर, संघ्राही, गर्भ स्थापक, किंचित् उष्ण, रक्तसंग्राहक, आमपाचक एवं दीपक है । इसकी छाल तथा मूल तिक्त एवं सुगन्धि हैं । इसकी छाल कुछ संघ्राही होती है । इसके कच्चे फल सुगन्धि, कटु तथा विरेचक होते हैं ।

(१) रक्ताश में मक्खन तथा मिश्री के साथ इसे खिलाने से रक्त गिरना बन्द हो जाता है । शतधौत घृत में मिलाकर इसमें लेप भी किया जाता है ।

(२) शुद्ध दार की जलन, रक्तातिसार, वमन, दिक्रा, तृष्णा, रक्तप्रदर, श्वेतप्रदर एवं अति-स्वेद आदि में नागकेशर का प्रयोग करते हैं ।

(३) बहुत कफयुक्त खांसी में इसे देते हैं ।

(४) अतिस्वेद में इसका लेप या इसके सूक्ष्म चूर्ण का भी बाह्य प्रयोग किया जाता है ।

(५) इसकी छाल एवं मूल का काथ खांसी एवं आमाशय प्रक्षोभ (Gastritis) में दिया जाता है ।

(६) तीव्र प्रतिश्याय में इसके पत्तों का उपनाह सर पर लगाते हैं ।

(७) इसके बीजों का तैल शरीर की पीड़ा, जोड़ों में दर्द तथा खुजली (पामा) एवं अन्य चर्मरोगों में लगाया जाता है ।

(८) इसके पत्ते तथा फूलों का उपयोग निचुल एवं सर्पदंश में किया जाता है ।

(९) हाथ-पैरों की जलन में नागकेशर की शतधौत घृत में मिलाकर लगाने से जलन दूर होती है ।

मात्रा—४ र० से १ माश ।

लाल नागकेशर (२)

सं०—सुरपुत्राग, नमेरु, सुरपणिका । हि०—लाल नागकेशर । म०—सुरंगी (वृक्ष), गोडी उंढी (फल), तांबड़े नागकेशर । गु०—रांतु नागकेशर । अ०—Alexandrian Laurel (अलेक्जेंड्रियन् लॉरेल) । ले०—*Ochrocarpus longifolius* Benth. & Hook. f. (ओक्रोकार्पस लॉगीफोलियस बेन्थ, हुक) । Fam. Guttiferae (गटिफेरी) ।

यह पश्चिम प्रायद्वीप के जंगलों में कनारा से कोंकण तक प्राया जाता है । उत्तरी सरकार में यह लगाया हुआ मिलता है ।

इसका वृक्ष साधारण ऊँचा तथा सदाहरित होता है । पत्ते—३-४ इंच लम्बे, १।५-२।५ इंच चौड़े, आयताकार, मोटे, चर्मवत् एवं सुन्दर शिराजाल से युक्त होते हैं । पुष्प—अनेक, ४ अन्तर्दल वाले, लाल रेखांकित, श्वेत रंग के, गुच्छों में आते हैं । फल—१ इंच लम्बे, अण्डाकार, नुकीले तथा एक बीज से युक्त होते हैं । फलों के गूदों को लोग खाते हैं । सूखी हुई पुष्पकलिकाओं को लाल नागकेशर कहा जाता है । यह गोल, नुकीले, नारंगरक्त रंग के तथा करीब ३ इंच लम्बे पुष्पघृत से युक्त होते हैं ।

गुण और प्रयोग—इसका उपयोग असली नागकेशर (मेसुआ फेरिया) के स्थान पर किया जाता है । गुणों में उसके समान होते हुए भी यह कुछ न्यून गुण वाला है । इसके पुष्पों का अर्क निकालकर ज्वर में रोगी के स्नान के लिये प्रयोग करते हैं । इससे रोगी को आह्लाद मात्स्य होता

है। यह उत्तेजक, सुगन्धि, ग्राही, कड़वा एवं दीप्त है। अत्यधिक प्यास, आम्लाश्विक प्रक्षोभ, अर्थ, कुपचन तथा अतिसार में इसका प्रयोग करते हैं।

मात्रा—१-३ माश।

नोट—कुछ लोग इसी वर्ग के पुन्नाग वृक्ष की कलिकाओं का भी उपयोग नागकेशर के नाम से करते हैं। इसे ले०—*Calophyllum inophyllum* Linn. (कैलोफाइलम आइनोफाइलम लिन); हि०—सुलतानचंपा; म०—उंडी, उंडल कहते हैं। इसका बहुत सुन्दर वृक्ष दक्षिण भारत के समुद्री किनारे पर तथा अन्य स्थानों पर लगाया हुआ मिलता है। पत्ते—बड़े के प्रत्येक जैसे लम्बगोल ४ से ६ इञ्च लम्बे तथा ३ से ४ इञ्च चौड़े होते हैं। पुष्प—सफेद रंग के, चार दल वाले और सुगन्धित होते हैं। फल—गोल, १ से १ १/२ इञ्च लम्बे, चिकने तथा पीले रंग के आते हैं। इसके बीजों से तैल निकालते हैं, जिसे सर्पन का तैल कहते हैं।

पुन्नाग—यह मधुर, शीत, सुगन्धि और पित्तनाशक है। इसका तैल पुराने संधिघात में मालिश करते हैं। खुजली तथा सर की फुत्सियों में तैल लगाते हैं। सोराक में इस तैल को खिछते हैं।

अथ त्रिजातकं चातुर्जातकं च । तयोर्लक्षणं गुणौश्च

त्वग्गोलापत्रकैस्तुल्यैस्त्रिसुगन्धि त्रिजातकम् । नागकेशरसंयुक्तं चातुर्जातकमुच्यते ॥ ७२ ॥
तत् द्वयं रोचनं रुचं तीक्ष्णोष्णं सुखगन्धहृत् । लघुपित्ताग्निदृढर्षं कफघातविषापहम् ॥ ७३ ॥

‘त्रिजातक’ तथा ‘चातुर्जातक’ बोधक द्रव्य तथा उनके एकत्र गुण—दालचीनी, इलायची और तेजपात इन्हीं तीनों द्रव्यों का समभाग में योग होने से उसे ‘त्रिसुगन्धि’ या ‘त्रिजातक’ कहते हैं और यदि उन्हीं द्रव्यों में समभाग से ‘नागकेशर’ भी मिला दी जाय तो उसे ‘चातुर्जातक’ कहते हैं। त्रिजातक तथा चातुर्जातक—रुचिकारक, रुच, तीक्ष्ण, उष्णशीघ्र, मुख की दुर्गन्ध को दूर करने वाले, लघु, पित्त तथा अग्निवर्धक, वर्ण्य (शरीर के रङ्ग को उत्तम करने वाले), कफ, घात तथा विष को नष्ट करने वाले होते हैं ॥ ७२-७३ ॥

अथ कुङ्कुमम् (केशर) । तस्य नामानि सलक्षणभेदान् गुणौश्च

कुङ्कुमं घुसृणं रक्तं काश्मीरं पीतकं वरम् । संकोचं पिशुनं धीरं बाह्लोकं शोणिताभिधम् ॥
काश्मीरदेशजे क्षेत्रे कुङ्कुमं यज्जवेदि तत् । सूक्ष्मकेशरमारक्तं पद्मगन्धि तदुत्तमम् ॥ ७५ ॥
बाह्लीकदेशसज्जातं कुङ्कुमं पाण्डुरं स्मृतम् । केतकीगन्धयुक्तं तन्मध्यमं सूक्ष्मकेशरम् ॥ ७६ ॥
कुङ्कुमं पारसीकं यन्मधुगन्धि तदीरितम् । ईषत्पाण्डुरवर्णं तदधमं शूलकेशरम् ॥ ७७ ॥
कुङ्कुमं कटुकं स्निग्धं शिरोरुग्गजन्तुजित् । तित्तं वमिहरं वर्ण्यं व्यङ्गदोषत्रयापहम् ॥ ७८ ॥
केशर के नाम—कुङ्कुम, घुसृण, रक्त, काश्मीर, पीतक, वर, संकोच, पिशुन, धीर, बाह्लोक और शोणिताभिध (रक्तवाची सभी शब्द) ये सब केशर के संस्कृत नाम हैं।

देश भेद से केशर की उत्तमता एवं उसके लक्षण—काश्मीर देश के खेतों में जो ‘केशर’ उत्पन्न होता है वह सूक्ष्म केशरों से युक्त, कुछ रक्त वर्ण वाला तथा कमल की समान सुन्दर गन्ध से युक्त होता है एवं वह ‘उत्तम’ माना जाता है। जो ‘बाह्लीक’ (बुजारा) देश में उत्पन्न होने वाला ‘केशर’ होता है वह पाण्डुर (शुक्ल तथा पीतवर्ण युक्त) वर्ण का एवं ‘केतकी’ के समान गन्ध

से युक्त होता है। यह सूक्ष्म केशरों से युक्त होता है और ‘मध्यम’ माना जाता है। जो ‘पारसीक’ (फारस) देश में उत्पन्न होने वाला केशर होता है वह मधु (शहद) के समान गन्ध वाला, कुछ पाण्डुर वर्णयुक्त तथा मोटे केशरों से युक्त होता है और वह ‘अधम’ माना जाता है।

केशर—कटु तथा तिक्त रसयुक्त, स्निग्ध और वर्ण्य (शरीर के वर्ण के लिये हितकर) होता है तथा यह शिरोरोग, ग्रन्थ, कुमि, वमन, व्यङ्ग (शार्ङ्ग) तथा त्रिदोष इन सबों को नष्ट करने वाला होता है ॥ ७४-७८ ॥

२९ केशर

हि०—केशर। म०, गु०—केशर। अ०—जाफरान। क०—कुङ्कुम। ते०—कुङ्कुम पुत्र। ता०—कुङ्कुम पु। फा०—करकीमास। अ०—जाफरान। अ०—Saffron (सफ्रॉन)।

ले०—*Crocus sativus* Linn. (क्रोकस सत्यावस लिन.)। Fam. Iridaceae (इरिडॅसी)।

केशर का नैसर्गिक उत्पत्ति स्थान दक्षिण योरोप है। यह स्पेन से बम्बई में बहुत आता है और भारतवर्ष के बाजारों में बिकता है। ईरान, स्पेन, फ्रान्स, इटली, ग्रीस, तुर्की, चीन और फारस आदि देशों में इसकी खेती की जाती है। हमारे देश के काश्मीर में पम्पूर (४३०० फीट) नामक स्थान पर तथा जम्मू के किश्तवाड़ में इसकी खेती की जाती है। यहाँ का उत्पन्न हुआ केशर भाव-प्रकाशकार की दृष्टि से सर्वोत्तम समझा गया है।

इसका बहुवर्षायु छुप १॥ फुट तक ऊँचा होता है। जड़ के नीचे प्याज के समान गाँठदार कन्द (Corm) होता है। इसमें कांड नहीं होता। पत्ते—बास के समान लम्बे, पतले, पनालीदार और जड़ ही से निकले हुए मूलपत्र (Radicle leaf) रहते हैं। इनके किनारे पीछे की तरफ मुड़े हुए होते हैं। आधिन कांतिक में इस पर फूल आते हैं। फूल—एककी या गुच्छों में, नीललोहित वर्ण के, पत्तों के साथ ही शरदश्रु में आते हैं। नीचे की पत्रकोश (Spathes), पुष्पध्वज (Scape) को घेरे रहते हैं तथा दो हिस्सों में विभक्त रहते हैं। परिपुष्प (Perianth) निवापसम (Funnel-shaped), नाल (Tube) पतला, दल ६ खण्डों में विभक्त दो अंगियों में एवं नाल का कण्ठ इमश्रुल (वालों से युक्त) रहता है। कण्ठ पर ३ पुंकेसर (Stamen) रहते हैं एवं परागाशय (Anther) पीतवर्ण का रहता है। कुक्षिवृन्त (Style) परिपुष्प को बाहर निकले हुए (Exserted), नारंगरक्त रंग के, मुद्राकार, अखण्ड या खण्डित रहते हैं। फल—सामान्य स्फीदी फल (Capsule) आयताकार एवं बीज गोल होते हैं।

इन फूलों के स्त्री केशर के सूखे हुए अग्रभाग जिन्हें कुक्षि (Stigma) कहा जाता है उन्हें ही केशर कहते हैं। कुक्षि (Stigma) ३, कुक्षिवृन्त के ऊपर लगी हुई या अलग, करीब १ इञ्च लम्बी गहरे लाल से लेकर हल्के रक्ताभ भूरे रंग की एवं सामान्य दन्तुर या लहरदार होती है। कुक्षिवृन्त (Styles) करीब १ से. मि. लम्बे, करीब-करीब रम्माकार, ठोस, पीताभ भूरे से लेकर पीताभ नारंगी रंग के रहते हैं। इसमें विशिष्ट प्रकार की तीव्र सुगन्ध रहती है तथा इसका स्वाद सुगन्धि तथा कड़वापन मिश्रित होता है।

केशर के पौधे को बीज या उसके कन्द द्वारा लगाया जा सकता है। साधारणतः १ एकड़ भूमि से करीब ५०-५५ पौंड ताजा केशर प्राप्त होता है जो सूखने पर १०-११ पौंड रह जाता है। इसकी खेती तथा माल के तैयार करने में बहुत सावधानी की आवश्यकता रहती है। सूर्योदय के पहले जब फूल लगभग खिलने की होते हैं तब उनको तोड़ लेते हैं। उसमें से केशर को तोड़कर चलनी में डालकर मन्द आँच पर सुखाते हैं। केशर को हमेशा प्रकाशहीन बन्द पात्र में रखना चाहिये।

रासायनिक संगठन—केशर में एक स्नेहीय तैल ८-१३%, करीब १% उड़नशील तैल, एक रंगहीन कड़ुआ पिक्रोक्रोसिन (Picrocrocin) नामक ग्लाइकोसाइड एवं क्रोसेटिन (Croceatin) नामक रंजक द्रव्य का क्रोसिन (Crocin) ग्लाइकोसाइड ये पदार्थ पाये जाते हैं। क्रोसेटिन नामक रवेदार रंजक द्रव्य ३ प्रकार का होता है। अल्फा क्रोसेटिन (α-croceatin, $C_{24}H_{28}O_5$) ०.७%, बीटा क्रोसेटिन (β-croceatin, $C_{25}H_{30}O_5$) ०.७%, एवं गामा क्रोसेटिन (γ-croceatin, $C_{26}H_{32}O_5$) ०.३% रहता है। क्रोसिन (Crocin) यह लाल रंग का चूर्ण होता है जो जल तथा मद्यसार में आसानी से घुल जाता है। संकेन्द्रित गन्धक के तेजाब में इसका गहरे नीले रंग का घोल बनता है जो रखने पर नील लोहित, रक्त तथा अन्त में भूरे रंग का हो जाता है। शीरे के तेजाब से यह हरे रंग का हो जाता है।

गुण और प्रयोग—केशर उष्ण, सुगन्धि, दीपन, पाचन, उद्वेष्टन-निरोधि, मनःप्रसादकर, रुचिकर, वर्ण्य, वर्य, कामोत्तेजक, विषघ्न, आतंजनक, मूत्रल एवं अल्प वेदनाहर है। आमाश-योत्तेजक एवं उद्वेष्टननिरोधि गुणों के लिये यह बहुत प्रसिद्ध है तथा यह श्रेष्ठ उत्तेजक एवं वृष्य औषध मानी जाती है। यह वातनाडियों के लिये शामक है। सुगन्धित रंजक द्रव्य के रूप में इसका बहुत व्यवहार किया जाता है। इसके उड़नशील तैल में अन्य उड़नशील तैलों की तरह ही गुण होते हैं।

इसका उपयोग अतिसार, शूल, मूत्रकृच्छ्र, अनारतं, पीडितार्तं, कास, खास, कण्ठरोग, यकृत-विकार, आमवात, नाडीशूल एवं शिरोरोगों में किया जाता है।

(१) पीडितार्तं में इसकी पूर्ण मात्रा में देने से शूल कम होता है तथा आतं व खाव ठीक होने लगता है। गर्भाशय के पीड़ा युक्त विकारों में इसकी गोली योनि में धारण कराई जाती है। स्तनों पर इसके लेप से दूध बढ़ता है।

(२) मूत्राघात में १ तोला केशर मधुयुक्त जल में रात में भिगों कर सुबह उसे पिलाने से लाभ होता है। (सु. उ. अ. ५८-३०)

(३) बच्चों की सरदी में गरम दूध में केशर खिलाते हैं, तथा ललाट एवं छाती पर लगाते हैं।

(४) केशर तथा शर्करा को घृत में भून कर उसके नस्य से सूर्यावर्त एवं अर्धवर्गमेदक आदि में लाभ होता है। शिरःशूल में इसे मस्तक पर लगाते हैं।

(५) मसूरिका तथा रोमान्तिका आदि में दाने बाहर निकालने के लिये इसे देते हैं।

(६) बच्चों के अतिसार, आध्मान तथा उदर शूल में इसे खिलाते हैं तथा पित्त पर लगाते हैं।

ग्रामप तथा परीक्षा—केशर बहुमूल्य होने के कारण इसमें अनेक चोरी की भिलावद रहती है, इसलिये इसकी अच्छी तरह परीक्षा कर खरीदना चाहिये। कुछ परीक्षाएँ यहाँ दी जा रही हैं। स्पिरिट में केशर डालने पर यद्यपि स्पिरिट रंगीन हो जाता है तथापि केशर के तन्तु अपने प्राकृतिक रंग में ही रहते हैं। इसे गन्धक के तेजाब (Sulphuric acid) में डालने से गहरा नीला रंग उत्पन्न होता है। जल में घुलनशील पदार्थ ५८% से कम न हों। मद्यसार (९०%) में घुलनशील पदार्थ ६०% से कम न हों। राख ७.५०% से अधिक न हो। १००° उष्णता पर सुखाने से १४% से अधिक वजन कम न हों। कुक्षिवृन्त (Stylos) १०% से अधिक न हों। इतर ऑर्गेनिक द्रव्य २% से अधिक न हों। रंग की तीव्रता—इसकी ०.५२ ग्राम की मात्रा में १०० सी. सी. जल में मिलाने पर पीत वर्ण का घोल बनता है जिसके रंग की तीव्रता ०.१%

पोटेशियम डाइक्रोमेट (Potassium dichromate) के घोल के समान या इससे कम नहीं होनी चाहिये।

व्यामिश्रण—इसमें केशर पुष्प के ही कुक्षिवृन्त, पुंकेसर, आभ्यन्तर कोश एवं गेंदा (कॅलेण्डुला ऑफिसिनेलिस) के मेथिल आरेज के द्वारा रंगे हुये पुष्प, कुसुम पुष्प के केशर तथा एक बीज पत्रीय पुष्प आदि मिलाये रहते हैं। कभी-कभी सत्त्व निकाला हुआ केशर रंग करके बेचा जाता है। केशर का वजन बढ़ाने के लिये जल, तैल, शर्करा, ग्लूकोज, ग्लिसरीन तथा पोटेशियम या अमोनियम नाइट्रेट के घोल आदि का उपयोग करते हैं।

मात्रा—२-४ र०।

अथ गोरोचना । तस्या नामानि गुणांश्चाह

गोरोचना तु मङ्गल्या वन्द्या गौरी च रोचना । गोरोचना हिमा तिका वरया मङ्गलकान्तिका ।

विषालक्ष्मीग्रहोन्मादगर्भस्त्रावचतासुहृत् ॥ ७९ ॥

गोरोचन के नाम तथा गुण—गोरोचना, मङ्गल्या, वन्द्या, गौरी और रोचना ये सब गोरोचन के संस्कृत नाम हैं। गोरोचन—शीतवीर्य, तिक्तुरस युक्त, वर्य (वशीकारक), मङ्गल तथा कांति को बढ़ाने वाला एवं विष, अलक्ष्मी (हरिद्रता), ग्रहबाधा, उन्माद (पागलपन), गर्भस्त्राव तथा क्षतज रक्तस्राव को दूर करने वाला होता है ॥ ७९ ॥

३० गोरोचन

हि०—गोरोचन, गोरोचन । जं०—गोरोचना । म०—गोरोचन । गु०—गोरोचन्दन, गोरोचन । ते०—गोरोचनम् । ता०—गोरोचनम् । फा०—संगगाव । अ०—इज्जल बकर । अं०—Gali-stone (गॉल-स्टोन); Serpent stone (सर्पेण्ट स्टोन) । ले०—Bezoar (बेजोर) ।

गाय अथवा देल के पित्ताशय में से अश्मरी के समान सुपारी से लेकर नींद तक का गोल अथवा कुछ गोलाई लिये त्रिकोणाकार जो पदार्थ निकलता है उसको गोरोचन कहते हैं। यह ऊपर से कुछ मटमैला पीला और तोड़ने पर भीतर से पतदार पीले रंग का होता है। यह कठोर नहीं, कुछ मुलायम होता है। किसी किसी का रङ्ग जारंगी या लाली युक्त होता है। इसी प्रकार किसी किसी बकरी और ऊँट के पेट से भी कंकड़ी निकलती है, 'कुछ ग्रन्थों में गाय के मस्तक का पित्त गोरोचन है' ऐसा उल्लेख मिलता है। हाथी के मस्तक में मिलने वाली गजमुक्ता और सर्प के फण में मिलने वाली मणि के सादृश्य के लिए गो-मस्तक से इसकी उत्पत्ति की परिकल्पना की गई होगी।

इसका स्वाद कुछ कड़वा होता है तथा इसमें कुछ सुगन्ध भी होती है। औषध के अतिरिक्त तंत्र शास्त्र में मोहन तथा वशीकरण के लिये इसका पर्याप्त उपयोग किया जाता है। गोपित्त में कुछ पदार्थों का मिश्रण कर बनाया हुआ नकली गोरोचन भी बिकता है।

गुण और प्रयोग—गोरोचन शीतल, सुगन्धि, घृदु विरेचक, तिक्त, श्वित्रहर, मूत्रल, अश्मरीघ्न, वृंहण, आतंजनक एवं विषहर है।

इसका उपयोग उन्माद, अपस्मार, अपतंत्रक, आक्षेप, रोमान्तिका, मसूरिका, कुकास, अतिसार, कफज्वर, कामला, पाण्डु, गर्भस्त्राव, पित्त की न्यूनता एवं आन्त्रिक विकार आदि में किया जाता है।

(१) अपस्मार में इसको २ मासे की मात्रा में गुलाब जल में घिस कर पिलाने से पुनराक्रमण नहीं होता, ऐसा हकीम मानते हैं। यूनानी में इसका लेप शिथ, चेहरे के काले दाग, चर्म रोग तथा नेत्र के जाले में लाभदायक मानते हैं।

(२) मसूरिका आदि में उष्णता कम करने के लिये इसको खिलाया जाता है।

(३) वृक्षों के अतिसार, कुकास एवं हरे दस्त आना आदि में इसको खिलाने से लाभ होता है।

मात्रा—१-२ र०।

नोट—पाश्चात्य चिकित्सा में गोपित को शुद्ध करके व्यवहार करने की प्रवृत्ति है। गोरोचन के स्थान में उसका प्रयोग करना उचित नहीं है। प्रसंगतः उसका भी वर्णन यहाँ किया गया है।

ले०—*Extractum fellis bovin* (एक्स्ट्रैक्टम् फेलिस बोहिन)। अं०—*Purified Ox-Gall* (प्यूरिफाइड ऑक्स-गॉल)। हि०—गौ या बैल का शुद्ध पित्त, जहरमोहरा।

ताजे पित्त को सुखाकर जब चतुर्थांश शेष रहे तो उसमें मद्यसार (९०%) मिलाकर छानकर गोली बनाने लायक हो उतना सुखा लें। इसमें पित्त के लवण तथा रजक पदार्थ पाये जाते हैं। यह गहरे पीताम हरे रंग का लचीला पदार्थ होता है। इसका स्वाद कड़ुआ तथा अरुचिकर होता है। यह जल तथा मद्यसार दोनों में घुल जाता है। इसको विशिष्ट आवरण युक्त गोलीयों के रूप में भोजन के २ घण्टे पश्चात् प्रयोग करते हैं।

गुण और प्रयोग—यह कड़वा पदार्थ होते हुये भी वानस्पतिक कड़वे पदार्थों के उतना अच्छा दीपन पदार्थ नहीं है। इससे पित्त का स्राव ठीक होने लगता है। जिनमें पित्त का उचित स्राव न होने के कारण अपचन तथा विबन्ध रहता है उनमें इसका उपयोग करते हैं। यह अग्न्याशय के स्नेह प्राचक स्रावों को बढ़ाता है तथा स्नेह द्रव्यों के प्रचूषण में सहायक होता है। स्नेह द्रव्यों का प्रचूषण ठीक होने के कारण उसमें घुलने वाले जीवितिक (डिग्रामिन्) 'ए', 'डि' तथा 'के' का भी ठीक प्रचूषण होता है। रक्तस्राव की अवस्था में रक्त को जमाने वाले पदार्थों में से रक्त में प्रोथ्रोबिन् (*Prothrombin*) के निर्माण के लिये डिग्रामिन् 'के' की बहुत आवश्यकता रहती है। जब मूल बहुत कड़ा हो जाता है तब इसको २०-३० ग्रेन की मात्रा में १ या २ बीस जल में घोल कर पिचकारी द्वारा वस्ति के रूप में देते हैं।

मात्रा—५-१५ ग्रेन।

अथ नखं नखी च (गन्धद्रव्यम्) तयोर्नामानि गुणश्चाह

नखं व्याघ्रनखं व्याघ्रायुधं तच्चक्रकारकम् ॥ ८० ॥

नखं स्वल्पं नखी प्रोक्ता हनुहृष्टविलासिनी । नखद्रव्यं ग्रहश्लेष्मवासाक्षरकुष्ठहृत् ॥ ८१ ॥

लघूष्णं शुक्रलं वर्णं स्वादु व्रणविषापहम् । अलक्ष्मीमुखदौर्गन्धहृत्पाकरसयोः कटु ॥ ८२ ॥

सुगन्धि द्रव्य नख तथा नखी के नाम तथा गुण—नख, व्याघ्रनख, व्याघ्रायुध और चक्रकारक ये सब संस्कृत नाम नख के हैं और दूसरा छोटा नख होता है उसे नखी कहते हैं उसके संस्कृत नाम—हनु तथा हृष्टविलासिनी ये दो हैं। दोनों प्रकार के नख—ग्रहवाधा, कफ, वात, रक्तविकार (किंवा वातरक्त), ज्वर तथा कुछ रोग को दूर करते हैं एवं लघु, उष्णवीर्य, शुक्रजनक, वर्णकारक, स्वादिष्ट, व्रण तथा विषनाशक, एवं अलक्ष्मी (दरिद्रता) तथा मुख की दुर्गन्ध को हरण करने वाले, पाक एवं रस में कटु रसयुक्त होते हैं ॥ ८०-८२ ॥

३१ नख-नखी

हि०—नख, नखी, छोटा नख। बं०—नखी गन्ध द्रव्य, छोट नखी। म०—नखला, बाघनख। ते०—नखमुचिप्प। गु०—नखला, सावजना नख। क०—नख, बाघनख। फा०—नाखून पर्या। अ०—अनफास्तिव, इकलिल्लमुलुक। अं०—Land snail (लैंड स्नेल)। ले०—*Helix aspera* (हेलिक्स अस्पेरा); *Achatina fulica* (अचैटिना फूलिका)।

नख एक सुगन्धि द्रव्य है। यद्यपि इसे नख, व्याघ्रनख आदि नाम दिये गये हैं तथापि यह किसी जानवर का नाखून नहीं है। यह एक प्रकार के सीप की जाति के समुद्री जीव के मुख के ऊपर का आवरण है जो नख सृष्टि होने के कारण नख कहा जाता है। भावप्रकाशकार ने इनके दो भेद लिखे हैं। बड़े को नख या व्याघ्रनख तथा छोटे को नखी लिखा है। अन्य ग्रन्थों में नखी के आकृति के अनुसार ५ भेद लिखे हैं। बेर के पत्ते के सृष्टि, कमलदल सृष्टि, घोड़े के खुर की आकृति के, हाथी के कान के समान आकार वाले तथा सुअर के कान के समान ये पांच प्रकार होते हैं। इनमें से सुअर के कान के समान निषिद्ध माना गया है। कुछ लोगों ने हाथी के कान सृष्टि और घोड़े के खुर के समान आकृति वाले नख का उपयोग गन्धयोगों में तथा बेर या कमलदल सृष्टि नख का उपयोग धूपन में बतलाया है।

यह गहरे भूरे रंग का तथा अनेक पटलों से बना हुआ कठोर, अपारदर्शक तथा नख के सृष्टि होता है। इसके उत्तरोदर पृष्ठ पर परत साफ दिखलाई देते हैं। इसको जलाने से दुर्गन्ध आती है लेकिन तैल के साथ पकाने से तैल सुगन्धित होता है। अन्य ग्रन्थों में इसके शोधन का विधान मिलता है। जैसे के गोबरयुक्त जल, तिमिडो जल या श्रुत्तिकायुक्त जल के साथ स्वेदन करके, प्रक्षालन करने के पश्चात् भून कर शुद्धरीतकी मिले जल में बुझाते हैं। फिर पीस कर उपयोग में लाते हैं। चरक में प्रायोगिक धूम्रपान की बर्तिका के योग में (सू. अ. ५ इलो. २०), श्वयधुचिकित्सा (चि. अ. १६) में शैलेयकादि तैल और प्रदेश में, महासुगन्धहृत्ती नामक भगद के योग में (चि. अ. २३), अमृतादि तैल (चि. अ. २८) तथा वातरक्त चिकित्सा (चि. अ. २९) में शतपुष्पादि तैल के योग में अन्य द्रव्यों के साथ नख का प्रयोग लिखा है। सुश्रुत में पला-दिगण में व्याघ्रनख का उल्लेख है। तैलों को सुगन्धित करने के लिये इसका अधिक उपयोग होता है।

अथ बालम् [सुगन्धबाला] । तस्य नामानि गुणश्चाह

बालं हीबेरबर्हिष्ठोदीच्यं केशाम्बुनाम च । बालकं शीतलं रूक्षं लघु दीपनपाचनम् ॥

हृत्पासाहृत्वीर्यसर्पहृद्रोगामातिसारजित् ॥ ८३ ॥

सुगन्धबाला के नाम तथा गुण—बाल, हीबेर, बर्हिष्ठ, उदीच्य, केशनाम (केशवाचक सभी शब्द), एवं अम्बुनाम (जलवाची सभी शब्द) तथा बालक ये सब 'सुगन्धबाला' के संस्कृत नाम हैं। सुगन्धबाला—शीतवीर्य, रूक्ष, लघु, अग्निदीपक तथा पाचक होती है और यह हृत्पासा (जीमिचलना), अस्ति, वीर्य, हृद्रोग, आम तथा अतिसार इन सब रोगों को दूर करने वाली होती है ॥ ८३ ॥

३२ सुगन्धबाला

हि०—सुगन्धबाला, नेत्रबाला। बं०—बाला। म०—काला बाला। गु०—बालो, कालो बालो। क०—बलरकुसी-गिडा। ते०—मुत्तुपलागमु, पराकुटी। ता०—पेरासुदिवेर। ले०—*Pavonia odorata Willd.* (पवोनिया ओडोरेटा विल्ड)। Fam. Malvaceae (माल्वसी)।

सुगन्धवाला - पश्चिमोत्तर प्रदेश, सिन्ध, पश्चिम प्रायद्वीप और सिलोन में अधिक उत्पन्न होती है। इसके क्षुप में थोड़ी सी कस्तूरी की सुगन्ध रहती है।

इसका क्षुप-सोषा तथा १॥-३ फीट ऊँचा होता है और समस्त क्षुप पर बारीक रोवें होते हैं। पत्ते-१ से ३ इंच लम्बे, गोलाकार हृदयाकृति, कंधी के पत्तों के आकार वाले, ३ से ५ भागों में थोड़ी दूर तक विभक्त और ऊपर के पत्ते दन्तुर होते हैं। पत्तों को मसलने से चिपचिपापन मालूम होता है। शाखाओं के अन्त में फूलों के गुच्छे लगते हैं। पुष्पदल-किञ्चित् हलके गुलाबी रङ्ग के होते हैं। फल-अण्डाकृति, छोटे एवं चने बराबर होते हैं। बीज-भूरे रंग के, तैल से युक्त लेकिन गन्धहीन होते हैं। मूल-७-८ इंच लम्बे, प्रायः घेंटे हुए तथा अधिक से अधिक ३ इंच मोटे, चिकने, भूरे रंग के तथा अनेक उपमूलों से युक्त रहते हैं। इसमें कस्तूरी के समान सुगन्ध रहती है। औषध में इन्हीं मूलों का व्यवहार किया जाता है।

नोट—बाजार में सुगन्धवाला के नाम से मिलने वाला गांठदार द्रव्य सुगन्धवाला नहीं है। उसे असली तगर मानते हैं। उसका वर्णन पहले किया गया है। कुछ लोगों ने इसके लैटिन नाम में खस का लैटिन नाम दिया है, वह उचित नहीं है। कुछ लोगों ने खस जाति के ही दूसरे तुण का लैटिन नाम सुगन्धवाला के लिए दिया है जिसको कुछ लोग खस का ही पर्याय मानते हैं।

रासायनिक संगठन—इसमें लुआवदार पदार्थ तथा उत्तेजक सुगन्धि द्रव्य है।

गुण और प्रयोग—सुगन्धवाला शीतल, स्नेहन, दीपन, वातातुल्यमक, उत्तेजक एवं बन्ध है।

इसका उपयोग ज्वर, रक्तपित्त, दाह, तृषा, हृत्लास, वमन, अतिसार, मृणशोथ एवं विसर्प में किया जाता है।

(१) किसी भी प्रकार के ज्वर में घड़ंग पानीय के रूप में नागरमोथा, पित्तपापडा, खस, इवेत चन्दन, सुगन्धवाला एवं सोंठ का काष देने से ज्वर का दाह एवं प्यास कम हो जाती है।

(२) बेल के साथ इसका उपयोग संग्रहणी में लाभकर होता है। अतिसार में आदी के साथ इसको फाण्ड बना कर पिलाते हैं। वृच्चों के अतिसार में चावल के बोदन के साथ मिश्री, मधु तथा सुगन्धवाला देते हैं। वमन, हृत्लास आदि में भी तण्डुलोदक के साथ इसको देते हैं।

(३) रक्तपित्त में चन्दन, मिश्री तथा तण्डुलोदक के साथ इसका प्रयोग किया गया है।

(४) विसर्प में इसके चूर्ण को घृत के साथ लेप करते हैं। श्वित्र में इसकी बली हुई काली राख का लेप लाभदायक माना जाता है।

मात्रा—३-६ माशा।

अथ वीरणम् । तस्य नामानि गुणाँश्चाह

स्याद्वीरणं वीरतरुर्वीरश्च बहुमूलकम् । वीरणं पाचनं शीतं वान्तिहृल्लघु तित्कम् ॥ ८४ ॥
स्तम्भनं ज्वरनुद् भ्रान्तिमदजिक्फपित्तहृत् । तृष्णाऽस्त्रविषवीसर्पकृच्छ्रदाहव्रणापहम् ॥ ८५ ॥

वीरण अर्थात् गांडर वास के नाम तथा गुण—वीरण, वीरतरु, वीर और बहुमूलक ये नाम संस्कृत में वीरण के हैं। वीरण-पाचक, शीतवीर्य, वमन को दूर करने वाला, लघु, तिक्त रसयुक्त एवम् स्तम्भन होता है। यह ज्वर, अमरोग, मदरोग, कफ, पित्त, तृषा, रक्तप्रकोप, विष, वीसर्प, मूत्रकृच्छ्र, दाह और ज्वण को दूर करने वाला होता है ॥ ८४-८५ ॥

अथोशीरम् । तस्य नामानि गुणाँश्चाह

वीरणस्य तु मूलं स्यादुशीरं नलदञ्च तत् । अमृणालञ्च सेव्यञ्च समगन्धिकमित्यपि ॥ ८६ ॥

उशीरं पाचनं शीतं स्तम्भनं लघु तित्कम् ॥ ८७ ॥

मधुरं ज्वरहृन्निमदनुत्कफपित्तहृत् । तृष्णाऽस्त्रविषवीसर्पदाहकृच्छ्रव्रणापहम् ॥ ८८ ॥

खस के नाम तथा गुण—'वीरण' नामक घास के जड़ को 'खस' कहते हैं। उसके संस्कृत नाम—उशीर, नलद, अमृणाल, सेव्य और समगन्धिक ये सब हैं। खस-पाचक, शीतवीर्य, स्तम्भन, लघु, तिक्त तथा मधुर रस युक्त होता है और यह ज्वर, वमन, मदरोग, कफ, पित्त, तृषा, रक्तप्रकोप, विष, वीसर्प, दाह, मूत्रकृच्छ्र और ज्वण को दूर करने वाला होता है ॥ ८६-८८ ॥

३३ वीरण-खस

हि०—खस, वीरन मूल, गांडर, बेना। वं०—वेणर मूल, खसखस। म०—वाला। गु०—वालो। क०—मुड्डिवाल। ते०—वेड्डिवेल। ता०—वेड्डिवेर। फा०—रेशये वाला, कीखेवाला। अं०—Cuscut grass (कसकस घास) ले०—*Andropogon muricatus* Retz. (एन्डोपोगोन् म्युरिकैटस् रेत्ज़.); *Vetiveria zizanioides* (Linn.) Nash (वेटिवेरिया झाइवेनियौइडिस् (लिन) नैश)। Fam. Gramineae (घैमिनौ)।

यह इस देश के प्रायः सब प्रान्तों में पाया जाता है। यह अधिकतर खुले हुए दलदल वाले स्थानों में होता है।

खस-तृणजातीय औषधि का क्षुप २ से ५ फुट तक ऊँचा एवं हृद होता है। यह गुच्छबद्ध और समूह बद्ध होकर उगता है। पत्ते-सरकण्डों के समान १-२ फुट लम्बे और पतले होते हैं। ये दो कतारों में तथा आधार पर परस्परच्छादित रहते हैं। मूलोपपत्र कुछ अधिक लम्बे रहते हैं। मध्यशिरा दबो हुई तथा पत्तों के किनारों पर दूर दूर पर तीक्ष्ण काटि रहते हैं। फूलों का घनहरा पीलापन या किञ्चित् लाली युक्त होता है। इसकी जड़ सुगन्धित होती है। इसीको खस कहते हैं। औषध के अतिरिक्त धीम्भ ऋतु में इसके बने परदे एवं पखों आदि का उपयोग किया जाता है। सुगन्धि के लिये इसके जड़ का भी बहुत व्यवहार होता है।

रासायनिक संगठन—इसमें जड़नील तैल, राक, रंजक पदार्थ, अम्लद्रव्य, चूने का लवण, लौहभस्म तथा काष्ठयुक्त पदार्थ पाये जाते हैं।

गुण और प्रयोग—खस शीतल, तिक्त, स्तम्भक, पाचक, पित्तनाशक, मूत्रजनक, पसीने की दुर्गन्ध दूर करने वाला, ज्वरहर, दाहशामक, स्तन्यजनक, वमन को रोकने वाला, अमहर एवं जल को सुगन्धित करने वाला है।

इसका उपयोग फाण्ड के रूप में पित्तज्वर, प्रसूति ज्वर, तृष्णा, दाह, मूत्रकृच्छ्र, रक्तपित्त, विष, स्वेद दुर्गन्धि, वमन, कुछ एवं आमाशयिक प्रक्षोभ आदि में किया जाता है। इसका लेप दाह, त्वचा के रोग तथा पसीने को रोकने वाला है।

(१) वमन को रोकने के लिये ३ तो० खस को १ पाव उबलते जल में डालकर उसके फाण्ड को पिलते हैं। इसके साथ धर्मिया का भी उपयोग लाभदायक है। विसूचिका में वमन रोकने के लिये २ बूँद जड़ बताशा में भरकर खिलाते हैं।

(२) पसीने की अधिकता तथा मसूरिका में इसका लेप किया जाता है।

(३) लोहवान के साथ चिलम में रखकर या सिंगरेट बनाकर इसका धूत्रपान करने से शिरःशूल दूर होता है।

मात्रा—२-४ माशा।

अथ जटामांसी । तस्या नामानि गुणाश्चाह

जटामांसी भूतजटा जटिला च तपस्विनी । मांसी तित्ता कषाया च मेध्या कान्तिबलप्रदा ॥

स्वाद्दी हिमा त्रिदोषान्नदाहवीसर्पकुष्ठनुत् ॥ ८९ ॥

जटामांसी (बालछड़) के नाम तथा गुण—जटामांसी, भूतजटा, जटिला, तपस्विनी और मांसी ये सब संस्कृत नाम जटामांसी के हैं । जटामांसी (बाल छड़)—तिक्त तथा कषाय रस युक्त, मेधाजनक, कान्तिकारक, बलप्रद, स्वादिष्ट और शीतवीर्य होती है और यह त्रिदोष, रक्तप्रकोप, दाह, वीसर्प पयस् कुष्ठ को दूर करने वाली होती है ॥ ८९ ॥

४ जटामांसी

हि०—जटामांसी, बालछड़ । बं०—गु०—, म०—जटामांसी । ते०—जटामांसी । क०—जटामांसी । पं०—बिल्लीलोटेन । ता०—जटामांसी । का०—भूतिजटा । सु०—सम्बुल । फा०—नारदे हिन्दी । अ०—सुबुल्लुत्तीवे हिन्दी, सुम्बुले हिन्दी । अं०—Spikenard (स्पाइकनार्ड); Indian Nard (इण्डियन नार्ड); Nardus root (नार्डस रूट) । ले०—*Nardostachys jatamansi* DC. (नार्डोस्टैकिस जटामांसी डीसी.) । Fam. Valerianaceae (वैलेरियानसी) ।

जटामांसी—यह हिमालय के जङ्गलों में कुमाऊँ से सिक्किम तक १७ हजार फीट की ऊँचाई पर तथा भूतान में उत्पन्न होती है । इसका बहुवर्षीय क्षुप सीधा खड़ा रहता है । राइसोम (मौमिक तना) काष्ठमय, लम्बा, मजबूत एवं सूखे हुये रेशेदार पर्णवृन्त से युक्त रहता है । भूमि के ऊपर जड़ से कई शाखाएँ निकलती हैं और वे ३-७ अंगुल तक सघन बारीक जटाकार रोवों से भरी रहती हैं । पत्ते—जटा की छोड़ कर ऊपर ६-७ इञ्च लम्बे तथा १ इञ्च चौड़े, जड़ की ओर संकुचित, मृदु रोमश या चिकने मूलीय पत्ते रहते हैं । काण्डपत्र—एक या दो जोड़े, १-२ इञ्च लम्बे, अवृन्त, आयताकार या उपलट्टाकार होते हैं । डंडियों के अन्त में सफेद या किंचित गुलाबी रङ्ग के छोटे-छोटे फूलों के गुच्छे लगते हैं । फल—छोटे-छोटे गोल, सफेद रोपेदार तथा उनके ऊपर बाह्यकोष के अंडाकार, तीक्ष्ण, दन्तुर बाह्यदल लगे रहते हैं ।

इसके सूखे हुये राइसोम (मौमिक तना) तथा मूल का औषध में व्यवहार किया जाता है । इसका मूल गहरे धूसर (Grey) रंग का, छोटी अंगुली के बराबर मोटा तथा रक्तमय भूरे रंग के रोवों से युक्त होता है । ये रोपेदार तन्तु इसके सूखे हुये पर्णवृन्त तथा मूल के भाग हैं जिनके आपस में मिलने से जटामांसी बन जाती है । अन्दर से यह रक्तमय भूरे रंग की होती है । इसमें एक प्रकार की विशिष्ट गन्ध (असली तगर के समान) होती है तथा इसका स्वाद सुगन्धयुक्त कड़वा होता है । इसको हमेशा ताजी खरीदना चाहिये ।

नोट—अन्य निघण्टुओं में गन्धमांसी, आकाशमांसी, कृष्णा सुगन्धमांसी आदि भेद लिखे हुये हैं । प्राचीन ग्रन्थों में इसके स्वतन्त्र उपयोग बहुत कम मिलते हैं ।

रासायनिक संगठन—इसमें का प्रधान तत्व एक उद्दमशील तैल है जो ०.३-०.४% पाया जाता है । यह तैल हल्के पीले रंग का कुछ हरिताम, जल से हलका, हवा में जमने वाला, कपूर के समान गन्ध वाला, कड़वा तथा तीता होता है । इस तैल में ईस्टर, अल्कोहल तथा सेस्की टर्पेन हाइड्रोकार्बन पदार्थ होते हैं । इस तैल के अतिरिक्त जटामांसी में ३% एक रवेदार किन्तु जल में न घुलने वाला अम्ल द्रव्य तथा राल पाई जाती है ।

गुण और प्रयोग—जटामांसी शीतल, सुगन्धि, दीपन, पाचन, बल्य, रक्तमिसरणोत्तेजक, उद्वेगननिरोधि, वातानुलोमक, मूत्रल, मृदुविरचक, आर्तवजनन, वातनाडीशामक, संज्ञास्थापन,

मेध्य, त्रिदोषघ्न, कोश्य, ज्वरहर, रक्ताग्निहर, कान्तिवर्धक, वेदनास्थापन, हृदयबल्य एवं सोमनस्य जनन है । इसके सेवन से क्षुधा बढ़ती है, पाचन ठीक होता है किन्तु कोष्ठबद्धता नहीं होती । इसके सेवन से उदर में उष्णता मालूम होती है, डकार आती है, संपूर्ण शरीर में उष्णता मालूम होकर पसीना आता है, मूत्र की मात्रा बढ़ती है तथा नाड़ी सबल होती है । मस्तिष्क एवं नाड़ी तन्तुओं पर इसकी पोषक तथा उत्तेजक क्रिया होती है । अल्प मात्रा में बहुत दिन देते रहने से मन की चञ्चलता शान्त होती है, काम करने में उत्साह बढ़ता है तथा नाड़ी का बल बढ़ता है ।

अपस्मार, अपतन्त्रक तथा अन्य आक्षेपयुक्त व्याधियों में इसका बहुत प्रयोग किया जाता है ।

(१) मस्तिष्क तथा नाड़ी तन्तुओं के विकारों में जटामांसी बहुत लाभप्रद होती है । शराबियों को ब्रण होने पर या उन पर कोई शल्यक्रिया करने पर उनको एक तरह का भ्रमणयुक्त कम्प उत्पन्न होता है । ऐसी अवस्था में जटामांसी के प्रयोग से पर्याप्त लाभ होता है । अत्यन्त मानसिक परिश्रम या अस्थैर्य से थकावट उत्पन्न होने पर इसका सेवन नाडियों के लिए बलकारक तथा श्रमहर होता है । अपतन्त्रक में इससे आवेग कम होते हैं । शिरःशूल के लिये यह उत्कृष्ट औषध है । मानसिक आघात में यह बहुत जल्दी काम करती है । हाँग, कस्तूरी आदि की अपेक्षा जटामांसी इन विकारों में अधिक उपयोगी तथा शीघ्र कार्यकर मानी जाती है । भूतावेश जैसी चेष्टाओं में जटामांसी, माक्षी स्वरस तथा घोडबच का मधु के साथ प्रयोग करते हैं । अपस्मार, अपतन्त्रक, हृदय की धड़कन, कम्पवात तथा अन्य आक्षेपयुक्त व्याधियों में इसका फाण्ट बहुत प्रभावशाली माना जाता है । इनमें इसे १ से २ औंस की मात्रा में दिन में ३ बार पिलाते हैं । अपस्मार में इसके तैल का २-५ बूँद की मात्रा में सेवन कराया जाता है ।

(२) रक्तमिसरण ठीक न होता हो तो यह बहुत ही उपयुक्त औषध है । इससे मस्तिष्कगत रक्तप्रवाह सन्तुलित होता है जिससे सर का भारीपन, चक्कर, मूर्च्छा, आँखों के सामने अंधियारी, सुनारि कम पड़ना आदि में लाभ होता है । हृदय की धड़कन, कमजोरी तथा हृदय के कारण उदर में वायु सञ्चित होने पर इसे सुगन्ध द्रव्य तथा नवसादर के साथ खिलाते हैं । इससे रक्तवाहिनियों का संकोच होकर रक्तपिच, विसर्प तथा रक्तस्राव में लाभ होता है ।

(३) जटामांसी ४, दालचीनी १, शीतलचीनी १, सौंफ १, सोंठ १ तथा मिश्री ८ भाग इनके चूर्ण को १-९ माघे की मात्रा में आध्मान, शूल, आमाशयिक शूल तथा आक्षेपयुक्त विकारों में देते हैं । बच्चों के आध्मान, उदरशूल, सुशिक्षितों तथा नाजुक प्रकृति की स्त्रियों के मन्दशूल, कुपचन आदि पचन संस्थान के विकारों में जटामांसी और नवसादर के साथ सुगन्धि द्रव्यों को मिलाकर देते हैं । इससे पित्त का स्राव ठीक होकर पाचन सुधरता है ।

(४) औपसर्गिक शोथयुक्त ज्वरों में त्रिदोष की वृद्धि होने से रोगी प्रलाप करता है तथा सन्निपात के लक्षण दिखलाई देने लगते हैं । इन अवस्थाओं में इसके प्रयोग से शीघ्र लाक्षणिक लाभ होता है । इससे रक्तमिसरण ठीक होता है, नाड़ी तन्तुओं को बल मिलता है, कफ ढीला होता है, दाह कम होता है तथा शोथ में भी लाभ होता है । विषम ज्वर में भी इससे पर्याप्त लाभ होता है ।

(५) विस्फोट एवं ब्रणों में इसके लेप से जलन तथा पीडा कम होती है । मुखपाक में भी इससे जलन तथा पीडा का शमन होता है । झाँई-व्यङ्ग आदि त्वग्दोषों में उबटन के रूप में व्यवहार करने से त्वचा की कान्ति बढ़ती है । यह बालों के लिये भी लाभदायक है । शिरःशूल में इसका लेप करते हैं । दन्तशूल में इससे मजन कराते हैं । मुखदुर्गन्ध में इसे चबाते हैं । स्वेदाधिक्य में इसके चूर्ण का उपयोग मर्दन के लिये करते हैं । नेदोशी में इसे पीसकर आँखों पर लेप करते हैं ।

(६) पीडितार्तव में इसके सेवन से पीड़ा कम होती है तथा आर्तव स्राव ठीक होने लगता है। स्त्रियों में रजोनिवृत्ति के काल में कुछ विशिष्ट मानसिक तथा शारीरिक अवसाद के लक्षण उत्पन्न होते हैं ऐसी अवस्थाओं में जटामांसी बहुत उपयोगी होती है।

मात्रा—५-१० रत्ती।

अथ शैलेयम् (भूरिछरीला) । तस्य नामानि गुणाश्चाह

शैलेयन्तु शिलापुष्पं वृद्धं कालानुसार्यकम् ॥ ९० ॥

शैलेयं शीतलं हृद्यं कफपित्तहरं लघु । कण्डूकुष्ठारमरीदाहविष हृद् गुदरक्तहृत् ॥ ९१ ॥

शैलेय (भूरिछरीला) के नाम तथा गुण—शैलेय, शिलापुष्प, वृद्ध और कालानुसार्यक ये सब संस्कृत नाम भूरिछरीला के हैं। भूरिछरीला—शीतवीर्य, हृद्य (हृदय को हितकर), कफ तथा पित्तनाशक, लघु, एवम् खुजली, कुष्ठ, पथरी, दाह, विष तथा गुदा से रक्त गिरना इन सब को दूर करने वाला है।

३५ छरीला

हि०—छरीला, भूरिछरीला, पत्थरफूल। बं—शैलेय। म०—दगडफूल। गु०—पत्थरफूल, छडीलो। क०—कल्लड्डु। ते०—शैलेय मनेद्रव्यमु, रतिपंचे। ता०—कलपसी। फा०—उशबह, गुलेसंग। अ०—इइन। अं०—Stone flowers (स्टोन फ्लावर्स); Yellow Lichen (यलो लाइचन)। ले०—*Parmelia perlata* Ach. (पार्मेलिया परलैटा आक०)। Fam. Parmeliaceae (पार्मेलियेसी)।

छरीला—यह शुद्ध वनस्पति पहाड़ी जमीन के पत्थरों पर उत्पन्न होती है और जान पड़ता है मानो यह पत्थर से ही अपना आहार लेती है। यह हिमालय और नीलगिरि के पहाड़ों पर पाई जाती है। यह वृक्षों और दीवारों पर भी पाई जाती है। यह हरी पेडीसी सज्जित होकर जब सूख कर उतरती है तब इसके ऊपर का गूछ काला और नीचे का सफेद होता है। जो अधिक सफेद होती है वही अच्छी समझी जाती है। इसकी कई जातियां पाई जाती हैं। इसका स्वाद फीका तिक्त-कषाय होता है। औषध के लिये हमेशा नया तथा सुगन्धयुक्त छरीला काम में लेना चाहिये।

रासायनिक संगठन—इसमें पीत रवेदार पदार्थ, गोंद, लैक्टिनिन एवं काइसोफेनिक एसिड, ये पदार्थ पाये जाते हैं।

गुण और प्रयोग—छरीला शीतल, सुगन्धि, हृद्य, सौम्य मूत्रल, दीपन, वेदनास्थापन, आही एवं शोथहर है। यह कफ, पित्त, दाह, तृषा, वमन, श्वास, व्रण, कण्डू, अश्वरी, विष, हलास, गुदरक्तस्राव एवं रक्तविकार दूर करने वाला है। पेशाब रुकने पर १ तो० छरीला के फांट में मिश्री एवं जीरा मिलाकर पिलाते हैं तथा इसे गरम जल में भिगोकर कमर पर बांधते हैं। इसे ठण्डे जल में पीस कर सर पर लेप करने से शिरःशूल दूर होता है। व्रण पर इसे लगाने से लाभ होता है। यकृत शूल निवारण के लिये इसका उपयोग करते हैं। अञ्जन के योगों में भी इसका प्रयोग किया जाता है।

मात्रा—२-४ माशा।

१. विषहृल्लासरक्तजिह्व इति पाठा०।

अथ मुस्तकं-नागरमुस्तकञ्च । (मोथा-नागरमोथा) । तयोर्नामानि गुणाश्चाह

मुस्तकं न स्त्रियां मुस्तं त्रिषु वारिदनामकम् । कुरुविन्दश्च संख्यातोऽपरः क्रोडकसेरुकः ॥ ९२ ॥
भद्रमुस्तञ्च गुन्दा च तथा नागरमुस्तकः । मुस्तं कटु हिमं ग्राहि तिक्तं दीपनपाचनम् ॥ ९३ ॥
कषायं कफपित्तासृत्तृज्वरारुचिजन्तुहृत् । अनूपदेशे यज्जातं मुस्तकं तत्प्रशस्यते ।

तत्रापि मुनिभिः प्रोक्तं वरं नागरमुस्तकम् ॥ ९४ ॥

मोथा तथा नागरमोथा के नाम और गुण—मुस्तक (इसका खोलिङ्ग को छोड़ कर शेष लिङ्गों में प्रयोग होता है, मुस्त (यह तीनों लिङ्गों में होता है), वारिदनामक (मेववाची सभी शब्द) और कुरुविन्द ये सब संस्कृत नाम मोथा के हैं। दूसरे प्रकार का जो मोथा है जिसे नागरमोथा कहते हैं, उसके संस्कृत नाम—क्रोडकसेरुक, भद्रमुस्त, गुन्दा तथा नागरमुस्तक ये सब हैं। मोथा—कटुतिक्त तथा कषाय रस युक्त, शीतवीर्य, ग्राही, अग्निदीपक तथा पाचक होता है और यह कफ, पित्त, रक्तकोप, तृषा, ज्वर, अरुचि और कुमि का नाशक होता है। जो 'मोथा' अनूप देश में उत्पन्न होता है वही श्रेष्ठ होता है। उसमें भी मुनियों ने 'नागरमोथा' को ही सर्वश्रेष्ठ बतलाया है।

३६ मोथा

हि०—मोथा। बं—मुता, मुथा। म०—मोथा, बिम्बल, भद्रमुष्टि। गु०—मोथ। क०—कोरनारि। ते०—तुंगमुस्ते। ता०—कोइ किलंगु। फा०—मुक्के जमी। अ०—सोभ(अ)द कूफो। अं०—Nut-grass (नटग्रास)। ले०—*Cyperus rotundus* Linn. (साइपेरस रोटन्डस लिन.)। Fam. Cyperaceae (साइपेरैसी)।

मोथा इस देश के सब प्रान्तों में बहुलता से होता है। यह वृणजातीय वनस्पति बारह मास पायी जाती है किन्तु बरसात में सर्वत्र देखने में आती है। इसमें मूलिय पत्रगुच्छ होता है जो एक कठोर कन्द सट्टश भौमिकाण्ड से निकलता है। नीचे सूजाकार अन्तर्भूमिशायी कांड भी प्रायः होते हैं जिनसे पौन से एक इञ्च के घेरे में अंडाकार कंद निकले रहते हैं जो कसेरु के समान ऊपर से काले रंग के और भीतर से लालयुक्त सफेद होते हैं और इनमें सुगन्ध आती है। डंडी-पतली, ६ से २४ इञ्च तक ऊँची, त्रिकोणाकार तथा पत्तों के बीच से निकली रहती है। पत्ते-लम्बे और पतले होते हैं। डंडी के अग्रपर समस्थमूर्धजक्रम में पुष्पवाहक शाखायें निकलती हैं जो छोटे-छोटे अश्वन्त काण्डजव्यूहों का संयुक्तव्यूह होती हैं। पुष्पव्यूह का आधार भाग तीन पत्रसट्टश कोणपुष्पों से घिरा रहता है। इसके काले-काले कंदों का चिकित्सा में उपयोग किया जाता है।

नोट—भावप्रकाशकार ने मोथा एवं नागरमोथा ये दो भेद यहाँ लिखे हैं तथा मुस्ता का एक अन्य केवर्तमुस्ता (जलजमुस्ता, केवटीमोथा) भेद आगे लिखा है। नागरमोथा का ही दूसरा नाम भद्रमुस्ता लिखा है। अन्य निघण्टुओं में भद्रमुस्ता अलग लिखा है। सब मोथे के गुण करीब-करीब समान ही हैं तथा एक दूसरे के स्थान पर इनका उपयोग किया जा सकता है। अनूप देश में होने वाला नागरमोथा अधिक प्रशस्त माना गया है। यह हमेशा ताजा तथा सुगन्धयुक्त खरीदना चाहिये।

रासायनिक संगठन—इसमें एक सुगन्धित उड़नशील तैल, वसा, शर्करा, गोंद, कार्बोहाइड्रेट, अल्ब्यूमिन सट्टश पदार्थ, तन्तु तथा राख एवं अत्यल्प मात्रा में क्षाराम आदि पाये जाते हैं।

गुण और प्रयोग—मोथा आही, दीपक, पाचक, स्वेदजनक, मूत्रजनक, स्तन्यवर्धक, आर्तव-जनक, किञ्चित् गर्भाशयोत्तेजक, केशवर्धक, व्रणरोपक एवं कुमिघ्न है।

(१) कुपचन, वमन एवं अतिसार यदि आमाशय तथा आन्त्र के विकारों में इसका बहुत प्रयोग किया जाता है। आमातिसार में ताजे कन्द को आर्द्रक के साथ पीसकर मधु मिला कर खिलाते हैं। इसमें २० मोथे के कन्दों को ३ गुने दूध तथा जल में उबाल कर दूध शेष रहने पर छानकर पिलाते हैं। सभी प्रकार के अतिसार में इसके काथ में (काथ ठंडा होने पर) मधु मिलाकर पिलाने से लाभ होता है।

(२) स्वेदजनक, मूत्रजनक एवं उत्तेजक होने से यह ज्वर, ज्वरातिसार एवं पित्त ज्वर में उपयोगी है।

(३) विस्त्रिका तथा मदास्थय में तथा शान्ति के लिये इसके शीतल काथ को पिलाते हैं।

(४) अक्षिग्रण में इसे घृत में भुनकर पीसकर लगाने से ३, ४ दिन में लाभ होता है। आँख की फूली एवं लाहिमा में बकरी के मूत्र में इसे पीसकर उसका अंजन किया जाता है।

(५) इसकी ताजी जड़ को घिसकर गोघृत मिलाकर घ्रण पर लगाते हैं तथा इसको जल में पीसकर दुग्धवृद्धि के लिये स्तन पर लेप करते हैं।

(६) रोमन लोग आर्तवजनन औषध के रूप में गर्भाशय की बीमारियों में इसका व्यवहार करते थे।

मात्रा—३-६ माशा।

३७ नागर मोथा

हि०—नागर मोथा। बं०—नागरमथा। म०—नागरमोथा, लवाला। मा०—नागर मोथो। गु०—नागरमोथ। क०—कोन्नरि गड्डे। ते०—नागमुस्तेछ। ता०—मुट्टाकाचि। फा०—मुके जमी। अ०—सोअद कफी। ले०—*Cyperus scariosus R. Br.* (साइपेरस स्कैरियोसस आर. ब्र.)। Fam. Cyperaceae (साइपेरसी)।

नागरमोथा-मोथे के समान तुणजातीय वनौषधि बंगाल, पेरु, उत्तरप्रदेश एवं पूर्व तथा दक्षिण के भागों के तालाब तथा सजल स्थान में पाया जाता है। इसकी डंडी १६ से ३६ इंच तक ऊँची, पतली त्रिकोणाकार होती है। जड़ के नीचे कंदवत् लम्बे-लम्बे, अंगुली प्रमाण मोटे, दबे हुये गहरे भूरे रंग के जो अन्तर्भूमिशायी काण्ड होते हैं उन्हीं को नागरमोथा कहते हैं जिनका चिकित्सा में उपयोग किया जाता है।

रासायनिक संगठन—मोथा के समान।

गुण और प्रयोग—नागरमोथा शीतल, दीपन, पाचन, वातानुलोमक, आग्नी, स्वेदजनन, कफघ्न, मेध्य, तुष्णानिग्रहण, स्तन्यजनन, स्तन्यशोधन, कण्डूघ्न, मूत्रजनन, उत्तेजक तथा जन्तुनाशक है। इसका उपयोग मोथे के समान ही किया जाता है। यद्यपि इसमें इतने उपयुक्त धर्म हैं तथापि इसका प्रयोग अन्य औषधों के साथ अधिक किया जाता है।

(१) अरुचि, आमातिसार, वमन, रक्ताश तथा कुपचन में नागरमोथा गुणकारी है। संग्रहणी में इससे बहुत लाभ होता है।

(२) ज्वर, प्रसूतिज्वर तथा पैत्तिक ज्वर में हमेशा इसका प्रयोग करना चाहिये। इससे प्यास कम होती है, पसीना आता है, उत्तेजना आती है, जीम का स्वरूप अच्छा होता है, पेशाब साफ होता है तथा गर्भाशय का थोड़ा सा संकोच भी होता है। प्रसूता को दुग्ध वृद्धि तथा वृद्धि के लिये इसकी खिलाते हैं तथा जल में घिस कर स्तन पर लेप करते हैं। इससे स्तन की दूध की गॉटें कम होती हैं।

(३) परमा में नागरमोथा बहुत लाभदायक है। यह प्रथम एवं द्वितीयावस्था में दिया जाता है।

(४) अपस्मार में उत्तर दिशा में होने वाले मोथे को पीसकर समान वर्ण वाली सबत्ता गौ के दुग्ध के साथ पिलाने से लाभ होता है।

(५) इसका जन्तुघ्न धर्म अधिक मात्रा में देने से ही मालूम होता है। कंडू में इसका लेप किया जाता है।

मात्रा—३-६ माशा।

अथ कर्चूरः। तस्य नामानि गुणाश्चाह

कर्चूरो वेधमुख्यश्च द्राविडः कल्पकः शटी। कर्चूरो दीपनो रुच्यः कटुकस्तिक्त एव च ॥९५॥

सुगन्धिः कटुपाकः स्यात्कुष्ठाशौघ्रणकासनुत्।

उष्णो लघुहरेद्वासं गुल्मवातकफकिमीन् ॥ ९६ ॥

कर्चूर के नाम तथा गुण—कर्चूर, वेधमुख्य, द्राविड, कल्पक और शटी ये सब संस्कृत नाम कर्चूर के हैं। कर्चूर—कटु तथा तिक्त रस युक्त, अग्निदीपक, रुचिकारक, सुगंध युक्त, पाक में कटुरस युक्त, उष्णवीर्य और लघु होता है एवं यह कुष्ठ, बवासीर, घ्रण, खाँसी, थाम, गुल्म, वात, कफ और कुमि इन सब रोगों का नाशक होता है ॥ ९५-९६ ॥

३८ कर्चूर

हि०—कर्चूर। बं०—शटी, एकांगी, शोरी, कचूरा। म०—कचोरा। गु०—कर्चूरो, पट कचूरो। ते०—कचोरमु। ता०—किच्छिलिक किशंगु। क—कचोरा। अ०—जरवाद, परकुल काफुर। फा०—कजूर। अं०—Zedoary (झिडोअरी)। ले०—*Curcuma zedoaria Rosc.* (कचुर्मुमा झेडोरिया रास्)। Fam. Zingiberaceae (झिजिबेरेसी)।

पूर्व हिमालय, सिंहल द्वीप, कनारा का तटीय प्रदेश तथा बर्मा के पश्चिम में यह आपही आप उत्पन्न होता है और कई प्रान्तों में रोपित किया हुआ भी पाया जाता है।

इसका छुप-तीन चार फीट ऊँचा हलदी के समान होता है और जड़ के नीचे अनेक कंद होते हैं। उनको कचरा कर लुखा लेते हैं। इसी को कर्चूर कहते हैं। पत्त-१-२ फीट लंबे, आयताकार, लंबाय और नीचे की ओर क्रमशः संकुचित होकर पत्रवृन्त में परिणत हो जाते हैं। ये कुछ कालापन लिये हुये तथा मध्य शिरा पर नीलारुण रंगीन धर्मों से युक्त होते हैं। पुष्पदंड पत्तियों के पहले निकलता है। कोणपुष्पक रक्ताभ और ऊपर के अपुष्प पत्र अधिक लाल होते हैं। फूल—नलिकाकार पीले रंग के आते हैं। फल—त्रिकोणाकार और बीज अंडाकार और सफेद होते हैं। अन्तर्भूमिशायी कन्द लंबगोल, भीतर हलके पीले और पूर्णतः विकसित रहते हैं। मूलाग्र कन्द अनेक और भीतर सुप्तावर्ण के होते हैं। अन्तर्भूमिशायी कंद कर्चूर तुल्य प्रियंगुयुक्त होते हैं। इन्हीं कंदों का चिकित्सा में उपयोग किया जाता है। इसकी पत्तियों को मछली भूजने के काम में लाते हैं। इसी छुप के समान काली हलदी का छुप होता है जिसका वर्णन पृ० ११८ पर किया गया है।

कर्चूर का प्रथम शटी क्यों पड़ा इस सम्बन्ध में श्री डा० बलवन्तसिंह जी का मत है कि प्राचीन ग्रन्थों में 'कर्चूर' का उल्लेख नहीं है, शटी का है। इस शटी (कर्चूरकरी) की उपलब्धि कम होने के कारण उसके स्थान पर प्रतिनिरूप में कर्चूर का उपयोग होने लगा तथा उसे भी शटी

नाम दे दिया गया। शठी (कचूर) और शठी (कपूरकचरी) यह थोड़ा सा नामभेद कोई योजना-पूर्वक पार्थक्य दिखलाने के लिये नहीं रखा होगा। बल्कि गलती से ऐसे दो नाम पड़ गये होंगे।

रासायनिक संगठन—इसमें जड़नील तैल, कड़ मुलायम राल, गोंद, स्टार्च, शर्करा एवं ऑर्गेनिक अम्ल आदि पदार्थ पाये जाते हैं।

गुण और प्रयोग—कचूर सुगंधि, रुचिकर, दीपन, स्वर्य, कफहर, वातहर, मूत्रजनन एवं हृद्य है।

इसका उपयोग कास, श्वास, अजीर्ण, अर्श, दिका, ज्वर, संग्रहणी, प्लीहा, गुल्म, कुष्ठ, कृमि एवं व्रण में किया जाता है।

- (१) मुख को साफ करने के लिये इसको चबाते हैं। गायक इसको आवाज साफ करने के लिये चूसते हैं। इससे खांसी एवं गले की खराश में लाभ होता है।
 - (२) इसके ताजे कंदों का पाक या खण्ड प्रसूता के लिए पौष्टिक माना जाता है।
 - (३) विषमज्वर, प्रतिश्याय तथा शरीर में पीड़ा हो तो कचूर, छोटी पीपल एवं दालचीनी का क्षाथ मधु मिलाकर पिलाते हैं तथा पीड़ा में इसका लेप करते हैं।
 - (४) श्वेत प्रदर तथा पूयमेद में यह बहुत लाभप्रद है। परमा में इसके फांट से जलन कम होकर पेशाब साफ होता है।
 - (५) जलोदर में इसके पत्तों का रस पिलाया जाता है। गांठों तथा फोड़े आदि पर इसके पत्तों को पीसकर बांधा जाता है। अर्श तथा अतिसार में इसका शाक के रूप में प्रयोग लाभप्रद माना जाता है।
 - (६) बच्चों के आक्षेप में कंबोडियन माताएं इसको चबाकर सर तथा शरीर पर लगाती हैं।
 - (७) मोच में इसको पीसकर फिटकिरी मिलाकर लगाते हैं।
- मात्रा**—१-४ माश।

अथ मुरा (मुरहरी, एकाङ्गी) । तस्या नामानि गुणान्वाह

मुरा गन्धकुटी दैत्या सुरभिः शालपर्णिका ॥ ९७ ॥

मुरा तित्ता हिमा स्वाही लम्बी पित्तानिलापहा ।

ज्वरासृग्भूतचोष्ठी कुष्ठकासविनाशिनी ॥ ९८ ॥

मुरा (एकाङ्गी) के नाम तथा गुण—मुरा, गन्धकुटी, दैत्या, सुरभि और शालपर्णिका ये सब संस्कृत नाम मुरा के हैं। मुरा-तित्ता रस युक्त, शीतवीर्य, स्वादिष्ट और लघु होती है एवं यह पित्त, वात, ज्वर, रक्तविकार, भूत और राक्षस सम्बन्धी बाधा, कुष्ठ तथा खांसी इन सबों को दूर करने वाली होती है ॥ ९७-९८ ॥

२९ मुरा

मुरा नामक गन्धद्रव्य के सम्बन्ध में मतभेद है। कुछ लोग इसे मरोडफली (*Helicteres isora* Linn. *हेलिक्टेरिस आइसोरा* लिन.) मानते हैं, जो उचित नहीं मालूम होता। डा० कर्नल चोपरा की पुस्तक में एरिथ्रिना स्ट्रिक्टा राक्सव. (*Erythrina stricta* Roxb.) का संस्कृत नाम मुरा लिखा मिलता है। पंजाबी में मुरा नाम साइन्थस का दिया है जिसके पुष्पों का दमे में उपयोग होता है। कुछ लोग इसे कचूर, कपूरकचरी या जदामांसी का भेद मानते हैं। अधिक संभव है यह कपूरकचरी का भेद हो।

अथ गन्धपलाशी (कपूरकचरी) (सुगन्धिद्रव्यं काश्मीरे प्रसिद्धम्) ।

तस्या नामानि गुणान्वाह

शठी पलाशी षडग्रन्था सुव्रता गन्धमूलिका ।

गन्धारिका गन्धवधूर्वधूः पृथुपलाशिका ॥ ९९ ॥

भवेद्गन्धपलाशी तु कषायान् प्राहिणी लघुः ।

तिक्ता तीक्ष्णा च कटुकाऽनुष्णाऽऽस्यमलनाशिनी ।

शोथकासव्रणश्वासशूलसिध्मग्रहापहा ॥ १०० ॥

कपूर कचरी जो कि काश्मीर देश में प्रसिद्ध एक प्रकार का सुगन्धि द्रव्य है, उसके नाम तथा गुण—शठी, पलाशी, षडग्रन्था, सुव्रता, गन्धमूलिका, गन्धारिका, गन्धवधू, वधू, पृथुपलाशिका और गन्धपलाशी ये सब संस्कृत नाम 'कपूर कचरी' के हैं। कपूर कचरी—कड़, तिक्त तथा कषाय रस युक्त, ग्राही, लघु, तीक्ष्ण तथा थोड़ा जणवीर्य होती है एवम् यह मुख के मल को दूर करने वाली, शोथ, खांसी, व्रण, श्वास, शूल, सिध्म (दा-दिका) और ग्रहबाधा इन सबों को दूर करने वाली है ॥ ९९-१०० ॥

४० कपूर कचरी

हि०—गंधपलाशी, कपूर कचरी, सितरूटी। बं०—शठी, गन्ध शठी। म०—कपूर कचरी। गु०—कपूर कचरी। क०—गन्ध शठी। ता०—शिमैकिचिलिक् किशंगु। पं०—कचूर कचु, शेदूरी। ले०—*Hedychium spicatum* Ham. exst Smith (हेडिचिअम् स्पाइकैटम् हॅम्. एकस्त स्मिथ)। Fam. Zingiberaceae (झिजिबेरेसी)-१।

यह हिमालय के साधारण प्रान्त, पंजाब, नेपाल और कुमाऊँ में अधिक उत्पन्न होती है।

यह छुप जाति की वनोपधि है। जड़-बहुवर्षीय, कन्दवत् भूमि के भीतर समतल बढ़ती है। इसी को सुखा कर कार्य में लेते हैं। डंठल-लम्बा पत्रयुक्त होता है। पत्ते-दृढ़ी के पत्तों के समान एक फुट लम्बे, अनियमित चौड़े एवं आयताकार-आलाकार होते हैं। फूल-सफेद होते हैं। फल-त्रिकोष्ठयुक्त, गोलाकार और चिकना होता है।

इसके मूलस्तंभ (मूल) को काटकर सुखाये हुये, छोटे बड़े सुगन्धित टुकड़े बाजार में विकते हैं। यह सफेद रंग के एवं पिष्टमय रहते हैं। इनका बाष्पवत् रक्तम भूरे रंग का होता है। इसका स्वाद कड़वा एवं तीता रहता है। अबोर के निर्माण एवं गुंदाख को सुगन्धित करने के लिये इसका उपयोग किया जाता है। कपूर कचरी नाम से इसी वर्ग के 'चन्द्रमूल' (*Kaempferia galangal* Linn. केम्फेरिया गैलंगल लिन)^२ के मूल के टुकड़े भी व्यवहार में लाये जाते हैं जो इसी के समान होते हैं। बाजार में एक चीनो कपूर कचरी नामक औषध भी विकती है जो देखने में अच्छी होती हुये भी उसमें सुगन्ध कम रहती है।

१. हिध्म इति पाठा० ।

२. चन्द्रमूल के क्षुप दक्षिण की तरफ बगीचों में लगाये मिलते हैं। इसमें १४% खनिज द्रव्य, सुगंधि तैल, ४% गोंद तथा अधिक मात्रा में पिष्टमय पदार्थ रहते हैं। यह मूल, वातानुलोमक, उत्तेजक एवं कफनिःसारक है। सर्दी-खांसी में इससे सिद्ध तैल को नाक तथा छाती पर लगाते हैं एवं मधु के साथ १-२ रत्ती चूर्ण चटाते हैं। मुख को सुवासित करने के लिये इसके छोटे टुकड़े को मुख में रखते हैं। इसके उबटन का भी प्रयोग किया जाता है।

रासायनिक संगठन—इसमें स्टार्च, गोंद, सेरुलोज, अल्ब्यूमिन, तैल, राल एवं सुगन्धि द्रव्य पाये जाते हैं।

गुण और प्रयोग—कपूरकचरी उष्ण, ग्राही, लघु, कटु, तिक्त, दीपन एवं वातानुलोमक होती है। इसका उपयोग कास, श्वास, दिक्की, वमन, अपतंत्रक, शूल एवं ज्वर में किया जाता है। दंतशूल में इसके मंजन से लाभ होता है। इससे मुख की दुर्गन्धि दूर होती है।

मात्रा—१-४ माशा।

अथ प्रियङ्गुर्गन्धप्रियङ्गुश्च । तयोर्नामानि गुणांश्चाह

प्रियङ्गुः फलिनी कान्ता लता च महिलाऽऽह्वया ॥ १०१ ॥

गुन्द्रा गन्धफला श्यामा विष्वक्सेनाङ्गनाप्रिया ।

प्रियङ्गुः शीतला तिक्ता तुवराऽनिलपित्तहृत् ॥ १०२ ॥

रक्तातीसारदौर्गन्ध्यस्वेददाहज्वरापहा ।

(वान्तिभ्रान्त्यतिसारघ्नी घवत्रजाड्यविनाशिनी) ॥

गुल्मवृद्धविषमोहघ्नी तद्वद् गन्धप्रियङ्गुका ॥ १०३ ॥

‘प्रियङ्गु’ तथा ‘गन्धप्रियङ्गु’ के नाम और गुण—प्रियङ्गु, फलिनी, कान्ता, लता, महिला-ह्वया (स्त्रीवाचक सभी शब्द), गुन्द्रा, गन्धफला, श्यामा, विष्वक्सेनाङ्गना और प्रिया ये सब संस्कृत नाम ‘प्रियङ्गु’ के हैं। प्रियङ्गु—तिक्त तथा कषाय रसयुक्त और शीतवीर्य होती है। यह वात, पित्त, रक्तातिसार, दुर्गन्ध, पसीना, दाह, ज्वर, (वमन, चकर, अतिसार, मुँह की जड़ता) गुल्म, तृषा, विष और मोह इन सब रोगों को दूर करती है। इसी भाँति ‘गन्धप्रियङ्गु’ के भी गुण होते हैं ॥ १०१-१०३ ॥

अथ तत्फलगुणानभ्याह

तत्फलं मधुरं रुचं कषायं शीतलं गुह । विबन्धाभमानबलकृत्संग्राहि कफपित्तजित् ॥ १०४ ॥

प्रियङ्गु का फल—मधुर तथा कषाय रसयुक्त, रुक्ष, शीतवीर्य और गुरु होता है। यह विबन्ध-कारक, आध्मानकारक, बलकारक एवं संग्राही तथा कफपित्त नाशक होता है ॥ १०४ ॥

४१ प्रियङ्गु

प्रियङ्गु के संबंध में विद्वानों में मतभेद है। इसी निघण्टु के धान्यवर्ग में कंगु (कंगुनी धान्य) के पर्याय में भी प्रियङ्गु नाम दिया हुआ है। इससे भ्रम होता है कि क्या यहाँ पर वर्णित प्रियङ्गु तथा धान्यवर्गोक्त प्रियङ्गु एक ही हैं? प्रियङ्गु से कौन सा प्रियङ्गु लिया जाय? वास्तव में कङ्गु के पर्याय में केवल प्रियङ्गु नाम देने से ही प्रियङ्गु से कंगु धान्य लेना उचित नहीं है। दोनों के गुण बिलकुल भिन्न हैं। जहाँ पर टीकाकारों ने स्पष्ट रूप से प्रियङ्गु के लिये कंगु लेने का निर्देश किया हो वहीं पर प्रियङ्गु के लिये कंगु का उपयोग किया जा सकता है अन्यथा प्रियङ्गु से कपूरादिवर्गोक्त प्रियङ्गु ही लेना उचित है। कुछ लोगों ने कंगु से पार्थक्य करने के लिये इसको गंधप्रियङ्गु लिखा है लेकिन भावप्रकाशकार ने यहाँ पर प्रियङ्गु तथा गंधप्रियङ्गु दो द्रव्यों का उल्लेख किया है। यहाँ

पर इन दोनों के गुण समान बतलाये हैं। धान्यवर्गोक्त कंगु, जिसका एक पर्याय प्रियङ्गु है, उसके तथा यहाँ पर उल्लिखित प्रियङ्गु के गुण समान नहीं हैं, यह बात ध्यान में रखने की है। निम्नलिखित वर्णन केवल यहाँ पर वर्णित प्रियङ्गु का है, कङ्गु (धान्य) का नहीं।

यहाँ पर उपर्युक्त श्लोकों में जिन दो द्रव्यों का उल्लेख किया गया है, उनके लिये गंधप्रियङ्गु नाम देना ठीक है। हो सकता है कि प्रियङ्गु के संदिग्ध द्रव्य रहने के कारण दो विभिन्न प्रकार के द्रव्यों का उपयोग भावप्रकाशकार के समय होता रहा हो, जिनमें से एक में गंध हो तथा दूसरे में गंध न हो या बहुत कम हो अथवा एक ही प्रकार के दो क्षुप हों जिनमें से एक में गंध हो और दूसरा निर्गंध हो, जिसका आगे स्पष्टीकरण होगा।

आजकल इसी उपर्युक्त ‘प्रियङ्गु, गंधप्रियङ्गु’ के लिये ३ प्रकार के द्रव्यों का उपयोग किया जा रहा है। बंबई की तरफ घुँल्ला नाम से प्रुनस् महालिब् (*Prunus mahaleb*) की फलमञ्जा-विकृती है, जिसका उपयोग प्रियङ्गु के रूप में वहाँ पर करते हैं। बंबई प्रान्त में श्वेतचंदन, घुँल्ला एवं कपूरकचरी को जल में पीस कर सुगंधित लेप के लिये प्रयोग किया जाता है। चरक ने रक्तपित्त में दाहशान्ति के लिये चन्दन और प्रियङ्गु के लेपन से उपलब्ध स्त्रियों के स्पर्श का विधान किया है। यह मञ्जा छोटी चिरौजी जैसी, गोधूमवर्ण की, स्वाद में तिक्त एवं सुगन्धित होती है। दूसरा द्रव्य अँग्लेशा रॉक्सबर्घियाना (*Aglaia roxburghiana*) के फल हैं जो कुछ गोल, छोटे, निब फल सदृश एवं सूखने पर सिकुड़नदार दिखलाई देते हैं। इनका व्यवहार बहुत दिनों से होता आ रहा है लेकिन इसमें गंध नाम मात्र की होती है। तीसरा द्रव्य कैलिकार्पा मैक्रोफाइला (*Callicarpa macrophylla*) नामक गुल्म (शाड़ी) की पुष्प कलिकाएँ हैं जो छोटी-छोटी कङ्गुनी धान्य सदृश होती हैं। इसका वर्णन अभिनव बूटी दर्पण में है लेकिन वहाँ पर इसका लेटिन नाम नहीं लिखा है। इसके लेटिन नाम के साथ इसका वर्णन श्रीमान् डा० बलवन्त सिंह जी ने ‘वनौषधिदर्शिका’ एवं ‘विहार की वनस्पतियों’ इन पुस्तकों में किया है। मूल श्लोक एवं अन्य निघंटुओं में दिये हुए फलिनी, कृष्णपुष्पी, गन्धफला, कुशाक्षी, महिलाह्वया, पर्णभेदनी आदि इसके रूपपरिचयात्मक पर्याय इसमें कुछ मिलते होने के कारण इसको प्रियङ्गु मानते हैं। एक बात ध्यान देने की है कि इसकी शाड़ी या गुल्म होता है। यह लता नहीं है। पुष्प भी श्वेत वर्ण के होते हैं। श्रीमान् बाबू भीमचन्द्र चटर्जी द्वारा लिखित ‘दि एकोनॉमिक बोटनी ऑफ इण्डिया’ से ‘अभिनव बूटी दर्पण’ में कुछ अंश उद्धृत किया गया है जिसमें वे लिखते हैं कि ‘नेपाल, चटर्गॉव तथा पूर्व बंगाल के कुछ भागों में इसी का व्यवहार प्रियङ्गु के रूप में लोग करते हैं। नेपाल में दयालो तथा श्वेतदयालो नाम से उपयोग में लाई जाने वाली लताओं का वर्णन उपर्युक्त लता से ठीक मिलता है। श्वेतदयालो तथा दयालो एक ही समान हैं किन्तु अन्तर इतना ही है कि श्वेतदयालो गन्धयुक्त होता है एवं इसके पत्ते कुछ बड़े, अधिक श्वेत तथा स्पर्श में खुरदरे होते हैं। इससे मालूम होता है कि भावप्रकाशोक्त प्रियङ्गु तथा गन्धप्रियङ्गु यह दयालो तथा श्वेतदयालो हैं। जिला गढ़वाल और अल्मोड़ा में चूहिया के नाम से यह प्रसिद्ध है तथा कुमाऊँ प्रान्त के वैद्य इसको प्रियङ्गु मानते हैं।’

इन तीन द्रव्यों के अतिरिक्त मेड़दी के फूल, कुसुदनी, सरसों के फूल, मालकांगुनी एवं गोंदनी आदि को भी कुछ लोग प्रियङ्गु मानते हैं। चरक में संधानीय, शोणितास्थापन, पुरीष संग्रहणीय एवं मूत्रविरजनीय गुणों में तथा सुश्रुत में अञ्जनादि, एलादि तथा प्रियङ्गादिगणों में प्रियङ्गु का

उल्लेख है। चरक ने रक्त और पित्त की अतिवृद्धि को शान्त करने वालों में गन्धप्रियंगु को श्रेष्ठ माना है (च. सू. अ. २५)। उपर्युक्त तीन द्रव्यों का वर्णन यहां दिया जा रहा है।

प्रियंगु १ (फूलप्रियंगु)

हि०—प्रियंगु। फूलप्रियंगु, गन्धप्रियंगु, बुडुड, बूढीवासी, डहया, दहिया। बं०—मथुरा। नेपा०—दयाली, श्वेतदयाली। पं०—सुमाली। ले०—*Callicarpa macrophylla Vahl* (कैलिकार्पा मैक्रोफाइला वाह.)। Fam. Verbenaceae (हर्विनेसी)।

यह जंगलों के किनारे, घाट और ऊँची चढ़ाईयों तथा खुले हुए जंगल और परती भूमि में होता है। यह नेपाल, देहरादून के जलप्राय स्थानों, बंगाल तथा बिहार के अनेक स्थानों में पाया जाता है। बलिया स्टेशन के अद्वैते में लगे हुए इसी प्रकार के एक क्षुप का उल्लेख चौखम्बा संस्कृत पुस्तकालय से प्रकाशित 'सचित्र अभिनव बूटीदर्पण' में किया हुआ है।

इसका गुल्म—४ से ८ फीट ऊँचा, और तूल रोमश होता है। शाखाएँ—अनियमित रूप से फैली रहती हैं। पत्ते—५ से १० इंच लंबे, अंडाकार, या अंडाकार-मालाकार, लम्बाग्र, ऊपर चिकने, नीचे तूलरोमश एवं किनारा गोल दन्तुर होता है। पुष्प—गुलाबी, सघन द्विविभक्त १ से ३ इंच व्यास के गुच्छों में आते हैं। फल—सफेद एवं १२-१८ इंच व्यास के होते हैं। बालियाँ पुष्पगुच्छों के बोझ से झुक जाती हैं।

इसकी छोटी छोटी प्रियंगु धान्य सदृश पुष्प कलिकाएँ फूल प्रियंगु के नाम से मिलती हैं। इनमें मसलने पर गन्ध भी होती है। शास्त्रीय गन्धप्रियंगु यही मालूम होता है। आमोण लोग गठिया में इसकी पत्तियों से सेंक करते हैं।

प्रियंगु २ (घञ्जला)

हि०—प्रियंगु, महालिब। म०—गडुला, गावल। गु०—घञ्जला। अ०—महलिब। ले०—*Prunus mahaleb Linn.* (प्रनुस् महालिबु लिन.)। Fam. Rosaceae (रोसेसी)।

यह बलोचिस्तान में पाया जाता है। इसका गुल्म अनेक फैली हुई तथा सीधी शाखाओं से युक्त होता है। पत्ते—कुछ लंबाई लिये अंडाकार एवं दन्तुर होते हैं। पुष्प—श्वेत रंग के; फल—छोटे, अंडाकार एवं नोकीले होते हैं। घञ्जला नाम से प्रियंगु की मज्जा बंबई के बाजार में बिकती है। यह छोटी चिरौंजी जैसी, गोधूम वर्ण की, कटवी और सुगंधित होती है। सुगंधि लेप में श्वेत चन्दन तथा कपूर कचरी के साथ इसका उपयोग बंबई प्रान्त में लोग करते हैं।

रासायनिक संगठन—इसके बीजों में अल्प मात्रा में पचकाष्ठ में पाया जाने वाला हाइड्रोसालिसिक एसिड (Hydrocyanic acid) नामक तीव्र विष रहने के कारण इसका उपयोग सावधानी के साथ करना चाहिये। इसके अतिरिक्त इसमें काउमरिन (Coumarin), सैलीसिलिक एसिड (Salicylic acid) एवं अमिग्डैलिन् (Amygdalin) ये पदार्थ पाये जाते हैं।

गुण और प्रयोग—यह तिक्त पौष्टिक, वेदनाहर, दीपन एवं मूत्रक है। इसका उपयोग पीडा-युक्त कुपचन, आमाशय के क्षत तथा आमाशय के अर्जुद में करते हैं।

मात्रा—२-५ रत्ती।

प्रियंगु ३

हि०—प्रियंगु। कं०—तेतिलकामि। ले०—*Aglala roxburghiana Miq.* (अंग्लेइया राक्स बर्गियाना मिक्.)। Fam. Meliaceae (मेलियेसी)।

यह पश्चिमी प्रायद्वीप में कोंकण और मिदनापूर से दक्षिण की ओर सिलोन तक ६००० फीट की ऊँचाई तक पाया जाता है।

इसका साधारण वृक्ष होता है। छाल किंचित खाकी रंग की और चिकनी होती है। लकड़ी मजबूत तथा चमकीले लाल रंग की होती है। पत्ते—पक्षवत् पत्ते ३-१० इंच लम्बे और उनके पत्रक संख्या में ५, १३ से ५३ इंच लम्बे, पतले अण्डाकार या अण्डाकार-प्रासवत् और चिकने होते हैं। पुष्प—व्यास में १ इंच से कम, पीताम और पत्ती के बराबर लम्बी मज्जरियों में होते हैं जो पत्र कोण के ऊपर निकलती हैं। फल—कुछ कुछ गोल, मिम्बफल सदृश, ३-३ इंच व्यास के, रोमश तथा हरिण के रंग के रहते हैं जो सूखने पर भूरे रंग के सिकुड़नदार तथा आकार में छोटे हो जाते हैं। इसमें १ या २ बीज रहते हैं जो चिपटे करीब ३ इंच लम्बे (ताजी अवस्था में) तथा एक तरफ से उन्नतोदर रहते हैं। बीज का स्वाद खट्टा तथा कसैला रहता है। ताजी अवस्था में इसमें सुगन्ध रहती है जो सूखने पर नहीं रहती।

इसके फलों का उपयोग बहुत दिनों से प्रियंगु के नाम से किया जा रहा है। हो सकता है कि भावप्रकाशकार ने प्रियंगु का जो फल लिखा है वह यही हो।

गुण और प्रयोग—यह शीतल एवं ग्राही होता है। इसका उपयोग ज्वर, पित्त तथा शोथयुक्त रोगों में किया जाता है।

मात्रा—१-३ माशा।

अथ रेणुका । तस्या नामानि गुणान्श्चाह

रेणुकाराजपुत्री च नन्दिनी कपिला द्विजा । भस्मगन्धा पाण्डुपुत्री स्मृता कौन्ती हरेणुका ॥
रेणुका कटुका पाके तित्काऽनुष्णा कटुर्लघुः । पित्तला दीपनी मेध्या पाचनी गर्भपातिनी ।

बलासवांतकृन्चैव तृट्कण्डूविषदाहनुय ॥ १०६ ॥

रेणुका के नाम तथा गुण—रेणुका, राजपुत्री, नन्दिनी, कपिला, द्विजा, भस्मगन्धा, पाण्डुपुत्री, कौन्ती तथा हरेणुका ये सब पर्यायवाची शब्द रेणुका के हैं। रेणुका—पाक में कटुरसयुक्त, किंचित लघुवोर्य, तिक्त तथा कटुरस युक्त और लघु होती है एवम् यह पित्तजनक, अग्निदीपक, मेधा के लिये हितकर, पाचक, गर्भ गिराने वाली, कफ तथा वातकारक होती है। यह दूषा, खुजली, विष और दाह को दूर करती है ॥ १०५-१०६ ॥

४२ रेणुका

रेणुका एक संदिग्ध औषध है। रेणुक बीज नाम से विदेश में होने वाली निर्युण्डी की जाति के वृक्ष के फल बिकते हैं। लेकिन संभवतः ये फल शास्त्रीय रेणुका नहीं हैं। शास्त्रीय रेणुका शायद पिप्पलीवर्ग की पाहपर ऑरेण्टियकम् वाल. (Piper aurantiacum Wall.) के फल हैं। कुछ लोग निर्युण्डी के बीज को ही रेणुका कहते हैं जो उसके प्रतिनिधि हो सकते हैं।

चरक में शिरोविरेचन एवं वमनोपगणों में रेणुक बीज का पाठ है। ग्रहणी के मध्वरिष्ठ में एवं व्रणपीडन रूप में रेणुका का उल्लेख है। चरक, सुश्रुत तथा रा. नि. इसकी गर्भपातक नहीं मानते। सुश्रुत में हरेणुका का उल्लेख पलादिगण, पिप्पल्यादिगण में तथा रेणुका का उल्लेख कटु-वर्ग में एवं भगंदर, नाडी, उपदंश व्रण तथा विष में इसका प्रयोग किया गया है।

१. बलासवांतवैकल्य इति पाठा० ।

तृणदाहविषकलेयकफवातविनाशिनी ॥ (नि. र.)

यहाँ पर वर्णन विदेश से आने वाले निगुण्डी की जाति के वृक्ष के फलों का किया गया है।

हि०-रेणुका, रेणुक, संभालू का बीज। गु०-हरेणु। म०-रेणुक बीज। इरा०-पंजनगुस्त। अ०-अथलक। ले०-*Vitex agnus-castus* Linn. (वाइटेक्स एग्नस-कास्टस लिन.)। Fam. Verbenaceae (हर्बिनसी)।

यह बल्किस्तान, अफगानिस्तान, पश्चिम एशिया, भूमध्यसागरीय प्रदेश आदि प्रदेशों में होता है। देहरादून के 'वैज्ञानिक बाग' में यह लगाया हुआ है।

इसका गुल्म या वृक्ष होता है जिसकी शाखाएँ चौपड़ल होती हैं। पत्ते-लम्बे पत्रनाल से युक्त, करतलाकार संयुक्त, पत्रक पाँच कभी-कभी सात भी, भालाकार और लम्बे नोक वाले होते हैं। फल-साधारण मटर के बराबर, अण्डाकृति तथा धूसर वर्ण के होते हैं। बाह्य दल एवं वृन्त इसमें लगा रहता है। ये फल बहुत कड़े रहते हैं तथा काटने पर इसके अन्दर ४ खण्ड दिखाई देते हैं जिनमें एक-एक छोटा चिपटा बीज रहता है। भारतीय निगुण्डी के फल से ये फल करीब आधे छोटे होते हैं।

रासायनिक संगठन—इसमें कास्टाइन (Castine) नामक एक कड़वा पदार्थ, उडनशील दाहजनक पदार्थ, अम्लद्रव्य एवं तैल, ये पदार्थ पाये जाते हैं।

गुण और प्रयोग—इरानी रेणुक बीज स्तम्भन, शोथघ्न, आनुलोमिक, मूत्रजनन एवं उत्तेजक हैं। प्लीहावृद्धि तथा यकृत रोग के कारण उत्पन्न जलोदर में इसको देते हैं। हिचकी में छोटी पीपल के साथ इसको खिलाते हैं।

मात्रा—४ र०-१ मा०।

अथ ग्रन्थिपर्णम् (गठिवन) । तस्य नामानि गुणौश्चाह

ग्रन्थिपर्णं ग्रन्थिकञ्च काकपुच्छञ्च गुच्छकम् । नीलपुष्पं सुगन्धञ्च कथितं तैलपर्णकम् ॥
ग्रन्थिपर्णं तिक्ततीक्ष्णं कटूष्णं दीपनं लघु । कफवातविषथासकण्डूदौर्गन्धनाशनम् ॥१०८॥

गठिवन के नाम तथा गुण—ग्रन्थिपर्ण, ग्रन्थिक, काकपुच्छ, गुच्छक, नीलपुष्प, सुगन्ध और तैलपर्णक ये सब संस्कृत नाम गठिवन के हैं। गठिवन-तिक्त तथा कटुरस युक्त, तीक्ष्ण, लघुवीर्य, अग्निदीपक तथा लघु होता है। यह कफ, वात, विष, थास, खुजली और दुर्गन्ध इन सबों को दूर करनेवाला होता है ॥ १०७-१०८ ॥

४३ गठिवन

गठिवन का स्वरूप भी संदिग्ध ही है। आगे स्थौणिक तथा चोरक नामक दो ग्रन्थिपर्ण के भेद दिये हुये हैं वे भी संदिग्ध ही हैं। कुछ विद्वान् इन तीनों नामों को एक दूसरे का पर्याय मानते हैं। तालीसपत्र के स्थान पर प्रयुक्त होने वाले द्रव्यों में से एक द्रव्य का स्थानिक नाम थुनेर होने से कुछ विद्वान् उसे ही स्थौणिक मानते हैं। इस तरह यदि ग्रन्थिपर्ण एवं चोरक को थुनेर सजातीय माना जाय तो ये सब द्रव्य तालीसपत्र (थुनेर) के वर्ग के हो जाते हैं।

श्री शालिग्राम जी ने इसे आसाम की ओर बहुत उत्पन्न होने वाली वृण जाति की गांठदार सुगन्धित वनस्पति माना है जिसमें पत्ते अंगुली के समान लम्बे-लम्बे और फूल नीले गुच्छों में आते हैं। कुछ लोग वनतुलसी को गठिवन मानते हैं।

श्री डॉ. वा. ग. देसाई ने ग्रन्थितृण नाम से एक वनस्पति का वर्णन किया है। उसके गुण शालीय ग्रन्थिपर्ण से मिलते नहीं फिर भी सादृश्य होने से उसका संक्षेप में यहाँ वर्णन दिया जाता है।

सं०-ग्रन्थितृण। हि०-केली, मचोटी। पं०-मचूटि, केसु। काश्मी०-द्रोव। सि०-पंदाणी। इरा०-इशार, बंदुक। अं०-Knot-grass (नॉट-ग्रास)। ले०-*Polygonum aviculare* Linn. (पॉलिगोनम एविकुलर लिन.)। Fam. Polygonaceae (पॉलिगोनसी)।

यह काश्मीर से कुमाऊँ तक ६ से १२ हजार फीट की ऊँचाई में होता है। इसका छोटा सा झुप होता है। जड़-लम्बी, कुछ काष्ठमय एवं चिमली होती है तथा उससे अनेक उपमूत्र निकले रहते हैं। शाखाएँ-बहुत सी, जमीन पर फैली हुई एवं गोल होती हैं। इसकी टहनियों की ग्रन्थियाँ बहुत गांठदार होती हैं तथा वहीं से पत्र निकलते हैं। पत्र-एकान्तर, श्लेषाकृति, अखण्ड, धूसर रंग के एवं १ इंच से छोटे होते हैं। पुष्प-श्वेत या लाल रंग के होते हैं। फल-त्रिकोणयुक्त, हरे एवं अग्रपर सूक्ष्म छुरीदार, चमकीले एवं काले होते हैं। सिन्धु में बीजों को बीजबंद कहते हैं। बला के बीजों को भी अनेक स्थानों में बीजबंद कहा जाता है। चिकित्सा में इसके मूल, पत्राग एवं बीजों का व्यवहार किया जाता है।

रासायनिक संगठन—इसमें पोलिगोनिक अम्ल तथा सुगन्धित तैल पाया जाता है।

गुण और प्रयोग—इसकी जड़ रक्तस्राहक, मूत्रजनन, अश्मरीघ्न, आनुलोमिक, ज्वरघ्न एवं कफघ्न है। बीज संसर्जन, मूत्रजनन एवं वामक होते हैं।

(१) अश्मरी या मूत्रकुच्छ में इसके पंचाग के काथ या मूल रस का प्रयोग अधिक मात्रा में करने से बहुत लाभ होता है।

(२) जीर्ण अतिसार में मूल रस या पंचाग रस देते हैं।

(३) विषमज्वर में मूल रस का उपयोग करते हैं।

(४) कुम्भकृत विकारों में विशेष कर वसतनिका शोथ एवं कुकास में पंचाग काथ पिलाते हैं।

(५) सूखी हुई जड़ को पीसकर लगाने से वेदन कम होती है। विसर्प, वस्तिपीडा एवं आँव की पीडा में पत्तों का लेप किया जाता है।

अथ स्थौणिकम् ।

(ग्रन्थिपर्णस्यैव भेदः, ईषत्सुगन्धं 'थुनेर' इति लोके प्रसिद्धम्)

तस्य नामानि गुणौश्चाह

स्थौणिकं बर्हिबर्हं शुक्रबर्हं कुक्कुरम् । शीर्णरोमशुकञ्चापि शुक्रपुष्पं शुक्रच्छदम् ॥१०९॥

स्थौणिकं कटु स्वादु तिक्तं स्निग्धं त्रिदोषनुत् ॥११०॥

मेघाशुक्रकरं रुच्यं रक्षोघ्नं ज्वरजन्तुजित् ।

हन्ति कुष्ठान्मृदाहदौर्गन्धतिलकालकान् ॥१११॥

'गठिवन' के ही भेद में थोड़ी सुगन्ध से युक्त जो 'थुनेर' नाम से लोक में प्रसिद्ध औषध है, उसके नाम तथा गुण—स्थौणिक, बर्हिबर्ह, शुक्रबर्ह, कुक्कुर, शीर्णरोम, शुक, शुक्रपुष्प और शुक्रच्छद ये सब संस्कृत नाम 'थुनेर' के हैं। थुनेर—कटु, तिक्त रस युक्त, स्वादिष्ट, स्निग्ध, तीन दोषों को दूर करने वाला, मेघा तथा शुक्र को बढ़ाने वाला, रुचिकारक, रक्षोग्रहनाशक एवं ज्वर, कुष्ठ, रक्तविकार, तृषा, दाह, दुर्गन्ध और तिलकालक नामक रोग इन सबों को दूर करने वाला होता है ॥ १०९-१११ ॥

४४ थुनेर

स्थौण्यक भी एक संदिग्ध औषध है। इसे ग्रन्थिपर्ण का भेद माना गया है लेकिन जब ग्रन्थि-पर्ण ही संदिग्ध है तब इसका निर्णय कैसे किया जा सकता है। तालीसपत्र नाम से लिये जाने वाले द्रव्यों में से एक का स्थानिक नाम थुनेर है। इसलिये कुछ लोग इस थुनेर को स्थौण्यक मानते हैं। थुनेर का वर्णन तालीसपत्र के साथ किया गया है। चरक में स्थौण्यक का उपयोग अगुर्वादि तैल में (चि. अ. ३), सूतसञ्जीवन अगद में (चि. अ. २३), बलातैल में (चि. अ. २८) एवं मदनफल उत्कारिकामोदक योग में (क. अ. १) किया गया है। सुश्रुत में एलादिगण (सू. अ. ३८) में इसका पाठ है।

कुछ लोगों ने ले०—*Clerodendrum infortunatum*, Linn.; Fam. Verbenaceae (क्लेरोडेन्ड्रम इन्फोर्च्युनेटम लिन, हर्बिनेसी), हि०—भांटा, सं०—कारी, भाण्डोर को स्थौण्यक लिखा है। इसके ११ फीट तक ऊँचे छुप प्रायः सभी स्थानों में पाये जाते हैं। प्रत्येक भाग कड़ और दुर्गन्धयुक्त होता है। पत्र-विपरीत, ४-९ इञ्च लम्बे, १-६ इञ्च चौड़े, लट्वाकार, लम्बे नोक एवं लम्बे पत्रनाल से युक्त होते हैं। बाह्यपुट स्थायी, वर्धनशील और लाल होता है। आन्तर पुट रक्तम श्वेत होता है। इसके पत्र एवं मूल का उपयोग किया जाता है।

गुण और प्रयोग—भांटा तिक्त पौष्टिक, उत्तम आनुलोमिक, पित्तसारक, कृमिघ्न एवं ज्वरघ्न है। तृतीयक तथा चतुर्थक ज्वर में यह लाभदायक है। बच्चों को इसके पत्र का चूर्ण २-५ रत्ती मधु एवं सुगन्ध द्रव्यों के साथ दिया जाता है। कँचुवे में इसके पत्र-रस को पिलाते हैं तथा बस्ति भी देते हैं। उदरशूल एवं अतिसार में इसकी जड़ को मट्ठे में पीस कर देते हैं। खचा के रोगों (खुजली) में इसका बाह्यान्तर प्रयोग करते हैं।

अथ ग्रन्थिपर्णस्यैव भेदः । 'भटेउर' इति नेपालदेशे भवति ।

तस्य नामानि गुणांश्चाह

निशाचरो धनहरः कितवो गणहासकः । चोरकः शङ्खितश्चण्डो दुष्पत्रः क्षेमको रिपुः ।

चोरको मधुरस्तिक्तः कटुः पाके कटुर्लघुः ॥ ११२ ॥

तीक्ष्णो हृद्यो हिमो हन्ति कुष्ठकण्डूकफानिलान् । रक्षोऽग्रीस्वेदमेदोऽस्रज्वरगन्धविषत्रयान् ॥

'गठिवन' का ही भेद 'भटेउर' है जो कि नेपाल देश में उत्पन्न होता है, उसके नाम तथा गुण—निशाचर, धनहर, कितव, गणहासक, चोरक, शङ्खित, चण्ड, दुष्पत्र, क्षेमक और रिपु ये सब संस्कृत नामक 'भटेउर' के हैं। भटेउर—मधुर, तिक्त तथा कटुरसयुक्त, पाक में कटु, लघु, तीक्ष्ण, हृदय के लिये हितकर और शीतवीर्य है। यह—कुष्ठ, खुजली, कफ, वात, रक्षोग्रह, अलक्ष्मी, पसीना, मेदरोग, रक्तविकार, ज्वर, दुर्गन्ध, विष और व्रण इन सबों को दूर करता है ॥११०-११३॥

४५ भटेउर (चोरक)

चोरक यह भी संदिग्ध है। इसे ग्रन्थिपर्ण का भेद माना गया है। कुछ लोगों ने स्थौण्यक एवं चोरक को एक ही वनस्पति माना है। चरक में 'संज्ञास्थापन दशेमानि' में इसका उल्लेख है। धूपन द्रव्यों के साथ इसका उल्लेख है और उन्मादोक्त महापैशाचिक घृत में इसका प्रयोग किया

१. रोचको इति पाठा० ।

गया है। अपस्मार, शिक्का, श्वास एवं पीनस, नासारोग आदि में भी चोरक का उल्लेख है। कुछ लोग पान की जड़ का व्यवहार 'चोरक' नाम से करते हैं।

पञ्जाब की तरफ चोरा नाम से एक द्रव्य मिलता है। इसका लेटिन नाम *Angelica glauca* Edgew., Fam. Umbelliferae (अँजेलिका ग्लाँका, एज., अम्बेलिफेरी) दिया हुआ है।

यह पश्चिम हिमालय में काश्मीर से लेकर सिमला तक ८०००-१०००० की ऊँचाई पर पाया जाता है।

इसका छुप ४-७ फीट ऊँचा होता है। काण्ड-चिकना, स्वावलम्बी, पोला तथा महीन प्रसी-ताओं से युक्त रहता है। पत्ते-प्रायः बड़े, १-२ पक्षवत् होते हैं। पत्रक-संख्या में ३, अण्डाकार या मालाकार, अनियमित एवं तीक्ष्ण दांतों से युक्त, ऊपरी पृष्ठ गहरे रंग का एवं अधोपृष्ठ स्रोदलित रहता है। पुष्प-बहुत सफेद या नीलारुण रंग के तथा सवृन्तमूर्धन्य पुष्पव्यूहों में आते हैं। फल-चिकने, चिपटे आयताकार, ११ मि. मि. लम्बे एवं ६ मि. मि. चौड़े होते हैं।

गुण और प्रयोग—यह हृद्य एवं उत्तेजक है और आध्मान एवं कुपचन में भी उपयोगी है।

अथ तालीसपत्रम् । तस्य नामानि गुणांश्चाह

तालीसमुत्तं पत्राढ्यं धात्रीपत्रञ्च तत्समृतम् ॥ ११३ ॥

तालीसं लघु तीक्ष्णोष्णं श्वासकासकफानिलान् । निहन्त्यरुचिगुल्मामवह्निमांश्चक्षयामयान् ॥

तालीसपत्र के नाम तथा गुण—तालीस, पत्राढ्य और धात्रीपत्र से संस्कृत नाम 'तालीसपत्र' के हैं। तालीसपत्र-लघु, तीक्ष्ण और उष्णवीर्य होता है एवं यह-श्वास, खाँसी, कफ, वात, अरुचि, गुल्म, आम, अग्नि की मन्दता और क्षयरोग इन सबों को दूर करता है ॥ ११४-११५ ॥

४६ तालीसपत्र

तालीसपत्र—यह नाम विभिन्न वर्गों के वृक्षों के पत्तों को मित्र स्थानों में दिया हुआ दिख-लाई देता है। पहले लोग प्राचीनामलक-पल्लकोटिआ कॅटाफ्रक्टा राक्स (*Flacourtia cataphracta* Roxb.) के पत्तों को तालीसपत्र कहा करते थे। दक्षिण में कहीं-कहीं तमालपत्र-सिन्मोमम् तमाल (*Cinnamomum tamal*) के पत्रों को तालीसपत्र कहा जाता है। उत्तर प्रदेश, राज-पूताना, महाराष्ट्र एवं गुजरात आदि के वैद्य टेक्सस बॅकेटा (*Taxus baccata*) के पत्तों का व्यवहार तालीस पत्र के नाम से करते हैं। इसे कुछ लोग स्थौण्यक भी मानते हैं। बंगाल के वैद्य एबिस वेबियाना (*Abies webbiana*) के पत्तों का व्यवहार तालीसपत्र के रूप में करते हैं। नेपाल एवं पंजाब के कुछ वैद्य तालीसफर, रोडोडेन्ड्रोन एन्थोपोगोन (*Rhododendron anthopogon*) के पत्तों का व्यवहार करते हैं जिसकी २, ३ अन्य उपजातियाँ भी होती हैं। प्राचीनामलक का वर्णन अमरु फलवर्ग में आया है तथा तमाल पत्र का वर्णन पहले (पृष्ठ २२८) किया जा चुका है। यहाँ पर बाकी तीनों का अलग-अलग वर्णन किया गया है।

चरक में दशेमानि में इसका उल्लेख नहीं है। सुश्रुत में शिरोविरेचकगण में इसका पाठ है। तालीसपत्र के शारीरिक गुण इस प्रकार दिए हुए हैं—यह तिक्त, कटु, मधुर, उष्ण, लघु, तीक्ष्ण, शिरोविरेचन तथा कफ, वात, कास, श्वास, क्षय, वमन, अरुचि, गुल्म, आम, अग्निमांश और कृमि का नाश करने वाला है।

तालीसपत्र १

हि०-तालीसपत्र, थूतो, बिमी । गढ०-थुनेर । काश्मी०-पोस्तिल । चंब०-तालीसपत्र, वमि । बं०-बिमी । नेपा०-तेहरे । खासि०-दिगंरहेर । अ०-जर्नब । अं०-Himalayan Yew (हिमालयन यू) । *Taxus baccata* Linn. (टैक्सस बैकेटा लिन.) । Fam. Taxaceae (टैक्ससी) ।

हिमालय के काश्मीर, पूर्वी पञ्जाब का पहाड़ी प्रदेश, गढ़वाल, अफगानिस्तान तथा अपर नर्मदा आदि स्थानों में ६-१० हजार फीट की ऊँचाई पर इसके मध्यम ऊँचाई के सदाहरित वृक्ष पाये जाते हैं । कहीं कहीं १०० फीट तक ऊँचे झोपड़ाकृतिक वृक्ष होते हैं ।

इसका स्तंभ छोटा किन्तु उसकी गोलाई १०, १२ फीट होती है । छाल-पतली, किंचित लाली-युक्त खाकी रंग की होती है । लकड़ी-ठूठ, बाहरी भाग सफेद तथा अंदर का भाग रक्तम रवेत होता है । पत्ते-दो कतारों में निकले रहते हैं । ये १-१॥ इञ्च लंबे, दशमांश इञ्च चौड़े, रेखाकार, कड़े, चिपटे, नोकीले, ऊपरी पृष्ठ पर गहरे हरे रंग के और अधःपृष्ठ पर हल्के पीले या मुरचई रंग के होते हैं । शिरा एक और पत्रनाल छोटा होता है । पत्तियों से विशेषतः सूखने पर एक प्रकार की गंध आती है । लालकोष में घिरा हुआ हरिताम बीज होता है जो शीर्ष पर खुला रहता है । पहाड़ी लोग इसको छाल से एक प्रकार का चाय सद्दश पानक बनाकर पीते हैं और इसके फलों को खाते हैं ।

यद्यपि युक्तप्रान्त, राजपूताना, महाराष्ट्र एवं गुजरात आदि के वैद्य तालीसपत्र के स्थान पर इसका प्रयोग करते हैं तथापि थुनेर नाम से इसके द्यौगोण्यक होने की अधिक संभावना है । बिमि नाम से उत्तरी भारत में आर्तव प्रवर्तक एवं शामक औषध के रूप में तथा अपस्मार, अपतंत्रक तथा नाडीदौर्बल्य आदि में इसके पत्तों का व्यवहार किया जाता है ।

रासायनिक संगठन—इसके बीज तथा पत्र में एक विषैला द्रव्य है जो बीज के ऊपर के लालकोष में नहीं होता । इसमें टैक्सीन (Taxine) नामक एक क्षाराम पाया जाता है ।

गुण और प्रयोग—तालीसपत्र अवसादक, उद्वेगननिरोधि, आर्तवजनन, वातानुलोमक, कफनिःसारक एवं बल्य है । इसकी क्रिया कुछ डिजिटैलिस् के समान होती है । अल्प मात्रा में प्रयोग करने पर नाडी एवं श्वास की गति कम होती है । मध्यम मात्रा में श्वास बढ़ता है तथा हृत्स्पन्द होता है । इससे गर्भाशय का संकोच होता है । गर्भपात कराने के लिये प्रयुक्त करने पर गर्भपात नहीं होता लेकिन मृत्यु हो सकती है । बड़ी मात्रा से विषैला परिणाम होने से चक्कर, वमन, आक्षेप, नशा, आँखों की पुतलियों का विस्फार, मंदश्वास एवं श्वासनकुच्छ होकर मृत्यु होती है । विषैले परिणाम से आमोशय, आंत तथा वृक्कों में शोथ भी हो जाता है । डिजिटैलिस् के समान इसका संचायी प्रभाव नहीं होता ।

अपस्मार आदि आक्षेप युक्त व्याधियों में इसका प्रयोग किया जाता है । शुष्क कास, श्वासनलिका के जीर्णशोथ एवं तमक श्वास आदि में देने से खाँसी की तकलीफ कम हो जाती है । प्रसूता को इसका फाट दिया जाता है । बन्धिशोथ में भी इससे लाभ होता है ।

मात्रा—१-२ र० ।

तालीसपत्र २

हि०, बं०-तालीसपत्र । गढ०-चिलिराव । काश्मी०-बादर, बुदुल । कनवार-स्पुन । नेपा०-गोत्रिब सुलह । कुमा०-राव । भूता०-दुमशिंग । अं०-Himalayan Silver Fir

(हिमालयन सिल्वर फर) । ले०-*Abies webbiana* Lindl. (एबिस वेबिआना लिंड) । Fam. Pinaceae (पिनसी) ।

इसके ऊँचे सदाहरित वृक्ष हिमालय पर सिक्किम, भूटान के प्रदेश में ९ से १३ हजार फीट की ऊँचाई पर पाये जाते हैं ।

इसके वृक्ष १५० फीट तक ऊँचे एवं स्तम्भ की गोलाई ३० फीट तक होती है । छाल-खाकी युक्त भूरे रंग की और खुरदरी होती है । नवीन शाखाएँ प्रायः सूक्ष्म और भूरे रोमों से ढकी हुई रहती हैं । शाखाएँ प्रायः झुकी हुई रहती हैं । पत्ते-१-२ इञ्च लंबे, दशमांश इञ्च चौड़े, पतले, रेखाकार और काण्ड से पेचदार क्रम से निकले हुवे परन्तु देखते में केवल दो कतारों में निकले हुए से मालूम होते हैं । इनका ऊपरी पृष्ठ चमकीला तथा गहरे हरे रंग का होता है और अधःपृष्ठ पर मध्यशिरा के दोनों ओर दो दो सफेद धुंधली रेखाएँ होती हैं । पत्ते नम्रा होते हैं और अग्र पर प्रायः दो तीक्ष्ण और कठोर नोक निकले रहते हैं । फल-लंब गोल या आयताकार, २-४ इञ्च का और पकने पर गहरे बैंगनी रंग का होता है । बीज-करीब इञ्च का षष्ठमांश लम्बा होता है ।

इस जाति में मोरिण्डा नामक, ले०-एबिस पिण्ड्रो (*Abies pindrow*) वृक्ष भी होता है जो इससे बहुत मिलता जुलता है । इसमें नवीन शाखाएँ रोमरहित और पत्तियाँ २-३ इञ्च लम्बी, दो कतारों में निकली हुई और दो दिशाओं में फैली हुई रहती हैं । एबिस वेबिआना में वे ऊपर की ओर हर दिशा में फैली हुई रहती हैं । इसके फल भी दूसरे की अपेक्षा छोटे और मोटे होते हैं । ये जौनसार में प्रायः १० हजार फीट की नीचे (देववन, मुंडाली आदि में) पाये जाते हैं ।

प्रायः पूर्वी भारत में एबिस वेबिआना के ही पत्र तालीसपत्र के नाम से बेचे जाते हैं । बंगाल के वैद्य इसी का व्यवहार करते हैं ।

रासायनिक संगठन—इसमें एक उड़नशील तैल पाया जाता है ।

गुण और प्रयोग—यह दीपन, पाचन, वातानुलोमक, कफनिःसारक, घ्राही एवं बल्य है ।

इसका उपयोग जीर्ण श्वास, कास, राज्यक्ष्मा, अग्निमांघ, अरुचि एवं वस्तिविकार में किया जाता है ।

(१) तालीसादि चूर्ण १०-२० र० की मात्रा में श्वास, कास, रक्तपित्त, अग्निमांघ एवं अति-सार आदि में दिया जाता है । बच्चों के श्वासनी फुफ्फुस पाक में १३ र० चूर्ण तथा कस्तूरी वटी १२ र० की ६ मात्रा बना कर हर ४ घण्टे पर देने से लाभ होता है ।

(२) इसके पत्तों का स्वरस ५-१० बूँद जल या दुग्ध के साथ बच्चों के दंतोद्भेद के समय होने वाले ज्वर एवं कफविकार आदि में दिया जाता है । बंगाल में प्रसूता को बल्य औषध की तरह इसे देते हैं ।

(३) स्वरभंग, जीर्णश्वसनिका शोथ, राज्यक्ष्मा तथा अन्य कफविकारों में इसके काथ या फांट का उपयोग करते हैं ।

(४) इसके पत्तों का चूर्ण मधु एवं वासा स्वरस के साथ कास, श्वास तथा रक्तधीवन में दिया जाता है ।

मात्रा—१-२ माशा ।

तालीसपत्र ३

इसकी कई उपजातियाँ होती हैं जिनमें से २, ३ के पत्तों का प्रयोग तालीसपत्र के स्थान पर १७ नेपाल तथा पंजाब के कुछ वैद्य करते हैं । इनका संक्षेप में वर्णन किया गया है ।

१७ भा० नि०

(क) हि०-तालीसपर, तालीसपर। काश्मी०-तजकसुम। शेलम०-निवनी, रतनकाद, नेरा। पं०-तालित्री। ले०-*Rhododendron anthopogon* D. Don. (रोडोडेन्ड्रॉन एन्थोपोगोन् डी. डोन)। Fam. Ericaceae (एरिकॅसी)।

यह हिमालय में १०-१४ हजार फीट की ऊँचाई पर काश्मीर से भूटान तक उत्पन्न होता है। इसके सदा हरित गंधयुक्त छोटे छोटे पुष्प १ से १॥ फीट ऊँचे होते हैं। शाखाओं पर बन्क पत्र और खुदरापन होता है। पत्ते-सनाल, १-१॥ इंच लंबे, अंडाकार या चौड़े आयताकार, ऊपरी पृष्ठ पर चमकदार और अधःपृष्ठ पर भूरे रोमावरण से युक्त होते हैं। शाखाओं के अन्त में फूलों का गुच्छा लगता है। फूल-किंचित पीले आते हैं। फल-बहुत छोटे और अंडाकार होते हैं। बीज-बहुत सूक्ष्म तथा दीर्घवृत्ताकार होते हैं।

गुण और प्रयोग—इसके पत्तों का धूपपान लाभदायक माना जाता है। पत्ते-उत्तेजक तथा सुगन्धित होते हैं। इसके चूर्ण के नस्य से छाँके आती हैं। ऐसी भारणा है कि दिमाग्य के पूर्णभाग से अधिक ऊर्जा पर बढ़ते समय शिरःशूल तथा हृत्प्लास उत्पन्न करने वाली वनस्पतियों में से एक यह हो।

मात्रा—२-८ एसी ।

(ख) गढवाल-सिमांतरेस । ने०, हि०-चेरैलु । काश्मी०-नागूर । कुमाऊँ-चिमुल ।
 खे०-*Rhododendron campanulatum* D. Don (रोडोडेन्ड्रॉन् कम्पेनुलेटम् डी. डोन) ।

यह भी हिमालय में काश्मीर से भूतान तक पाया जाता है। इसका गुल्म-ऊँच बढ़ा; पत्ते-३-५ इंच लंबे, दीर्घवृत्ताकार, आवृत्ताकार तथा दोनों सिरों पर गोल होते हैं। नीचे के पृष्ठ पर दालचीनी रंग के सघन रोमों से शिरायें ढकी रहती हैं। पुष्प-बैंगनी या नीलापन लिये श्वेत रंग के आते हैं।

गुण और प्रयोग—इसके पत्ते बकरियों के किये विषैले समझे जाते हैं। अर्धाविवेक तथा प्रतिश्रयाय में तत्वाकू के साथ इसके पत्तों का नरय के रूप में प्रयोग किया जाता है। जीर्ण आम-वात, फिरिंग तथा गुध्रसी में इसके पत्तों का आभ्यन्तरिक उपयोग किया जाता है। नेपाक में इसके पंखुग का प्रयोग जीर्ण ज्वर तथा राज्यक्षमा में किया जाता है।

मात्रा—२-६६० ।

(ग) गडवाल-सिमरित-भोटिया-खलसुमा । यू०, हि०-तालोसफर । ले०-*Rhododendron lepidotum* Wall. (रोडोडेण्ड्रॉन लेपिडोटम वॉल.) ।

यह भी हिमालय में काश्मीर से भूटान तक पाया जाता है।

इसका क्षुप छोटा तथा गन्धयुक्त होता है। पत्ते-^१/_२ इंच से १ 1/2 इंच लम्बे, प्रायः त्रिजाल, ऊपर से लट्वाकार और कुण्डिताग्र या भास्कार और कुछ नोकीले और अधोमुख श्वेत या मुरचर रंग के रोमावरण से ढका हुआ रहता है। फूल-छाव, बैंगनी या पीले, ३-४ के गुच्छों में या अकेले रहते हैं। फल-छोटे, ५ वारीयुक्त होते हैं तथा बीज छोटे-छोटे अण्डाकार होते हैं।

गुण और प्रयोग—इसके गुण (क) के समान ही हैं।

अथ कङ्कालं सुगन्धिद्रव्यम् 'सीतलचीनी' इति लोके ।

तस्य नामानि गुणाँश्चाह

कङ्कालं' कोलकं प्रोक्तं तथा कोषफलं स्मृतम् ।

कङ्कोलं लघु तीक्ष्णोष्णं तिक्तं हृद्यं रुचिप्रदम् । आस्यदौर्गन्ध्यहृद्रोगकफवातामयान्ध्यहृत् ॥

१. कक्कोलं इति पाठा० ।

‘कङ्गोल नामक’ सुगन्ध द्रव्य जो कि शीतल चीनी नाम से प्रसिद्ध है उसके नाम तथा गुण— कङ्गोल, कोलक और कोषफल ये सब संस्कृत नाम ‘शीतलचीनी’ के हैं। शीतलचीनी—लघु, तीक्ष्ण, उष्णवीर्य, तिक्त रस युक्त, हृदय को हितकर तथा रुचिकारक होती है। यह सुख की दुर्गन्धता, हृदोग, कफ तथा वातरोग और आन्ध्य (आँखों से न ठीखना) इन सबों को दूर करती है ॥ ११६ ॥

४७ शीतलचीनी

हिं-शीतलचीनी, कवावचीनी, कक्कोल, शीतलमिर्च । बं-कवावचिनि, सुगन्धमरिच । म-कक्कोल, कापूरचीनी । गु-चणकवाव । क-गन्धपेणसु । ते-चलवमिरियाळु । ता-वा-दिलगु । फा-कवावह, कवावचीनी । अ-हन्बुल वरुस, कवावेसीनी । अ-Cubebs (क्यूबेब्स); Tailed Pepper (टेल्ड पेप्पर) । ले-Piper cubeba Linn. f. (पाइपर क्यूबेबा लिन.) । Fam. Piperaceae (पाइपेरेंसी) ।

शीतलचीनी—यह एक लता जाति की वनस्पति का पूर्ण रूप से विकसित किन्तु अपक अवस्था में सुखाया हुआ फल है, जो काली मरिच के समान होता है। यह जावा, सुमात्रा तथा बोर्नियो में होती है। लहसुन में इसकी खेती की जाती है। भारतवर्ष में विशेष कर मैसूर में इसकी कुछ उपज की जाती है।

इसकी आरोग्यी बहुवर्षीय लता होती है। कांड-चिकना, लचीला एवं ओढ़दार होता है। पत्ते-अखंड, सघन, आयताकार या लट्वाकार-आयताकार, नोकिले, गोल या हृदय पत्रितलवाले, चर्मवत् तथा चिकने होते हैं। शिराएँ बहुत होती हैं। पुष्प-अद्विलिंगी तथा अग्रन्त-काण्डज पुष्पव्यूहों में आते हैं। फल-गोल, अधिफल होते हैं जिनमें आचार की तरफ खंडल लगा रहता है। इसी अवस्था में ही इन्हें तोड़कर वृष में सुखा लिया जाता है।

यह अपक फल काली मिर्च के समान, गोल, छुरीदार गहरे भूरे रंग के एवं करीब ४ मि० मि० व्यास के सुखे हुये होते हैं। इसके शिखर पर त्रिकोणयुक्त कुक्षि लगी रहती है तथा आधार पर ४ मि० मि० लंबा बंटल रहता है। इसके अन्दर एक बीज रहता है। इसको चबाने से मनोरम तीक्ष्ण मसालेदार विशिष्ट गन्ध आती है; स्वाद कड़वा, चरपरा तथा जीम ठंडी मालूम पड़ती है। औषध में इन्हीं फलों का व्यवहार किया जाता है। कुछ लोग इसके दो बीज मानते हैं। छोटे तथा पतले छिलके वाले फलों को शीतलचीनी एवं बड़े तथा मोटे छिलके वाले फलों को कबाबचीनी कहा जाता है। वास्तव में एक ही लता के यह फल होते हैं। प्राचीन काल से मुखशुद्धि के लिये पान के साथ या स्वतन्त्र रूप में तथा मसालों में इसका प्रयोग किया जाता रहा है।

रासायनिक संगठन—कबाबचीनी में उड़नशील तैल ५-२०%, क्यूबेबिन् (Cubebin, $C_{20}H_{20}O_6$), रास, तैल, स्टार्च, गोंद, क्यूबेबिक एसिड (Cubebic acid) करीब ०.९६% तथा कैथियम में ऑक्सेलेट, फॉस्फेट एवं मैलेट तथा मँगनेशियम मैलेट ये पदार्थ पाये जाते हैं। इसमें के प्रधान गुणकारी तत्व उड़नशील तैल एवं क्यूबेबिक एसिड हैं। पुराने कबाबचीनी द्वारा निकाले तैल में गंधहीन एवं पारदर्शक एक प्रकार का कर्पूर (Camphor of cubeb, $C_{15}H_{26}O$) पाया जाता है।

इसमें का उड़नशील तैल स्वच्छ, हल्के पीताम्ब या नीलाभ हरित रंग का, विशिष्ट गंधयुक्त एवं दृढा कपूरवत् स्वादवाला होता है। इस तैल में प्रधान रूप में टर्पेन्स (Terpenes) एवं तैरिक टर्पेन्स (Sesquiterpenes) पाये जाते हैं। भारतीय कबाबचीनी में भी उपयोग तैल से मिलता

जुलता उड़नशील तैल पाया जाता है। तैल को शीत तथा प्रकाशहीन स्थान में बन्द बोतलों में रखना चाहिये।

परिचा—किसी श्वेत पात्र में कबाबचीनी का चूर्ण रखकर उस पर १ बूंद गंधक का तेजाब रखकर ऊपर से देखने से नीलारुण (Purple) रंग दिखलाई देता है। अच्छी कबाबचीनी में सिकुड़े हुये अविकसित फल १०% से अधिक, कांड ५% से अधिक, इनको छोड़कर अन्य पदार्थ २% से अधिक, राख ८% से अधिक एवं अम्ल में न घुलने वाली राख २% से अधिक न होनी चाहिये।

गुण और प्रयोग—कबाबचीनी उष्ण, उत्तेजक, कफघ्न, वातघ्न, प्रतिदूषक (Antiseptic), मूत्रजनक, दीपन, पाचन, रुचिकर, वृष्य, तुष्णा शामक तथा मुख की दुर्गन्ध एवं जड़तानाशक है। इसमें स्थानिक प्रक्षोभक गुणों के कारण यह इलेभमकला के लिये उत्तेजक है। प्रचूर्ण के पश्चात् इसके कार्यकारीसत्व का उत्सर्ग वृक् एवं श्वसनसंस्थान द्वारा होता है। मूत्रजननेन्द्रिय संस्थान की इलेभमकला पर इसका स्पष्ट प्रभाव पड़ता है। अधिक मात्रा में सेवन करने पर यह पाचनक्रिया विकृत कर देती है। त्वचा की उत्तेजना से कभी-कभी खुजली भी उत्पन्न होती है।

(१) प्रतिदूषक एवं मूत्रल औषध की तरह इसे पुराने सोजाक में देते हैं। ३०-६० २० चूर्ण दुग्ध के साथ या २५ २० फिटिकरी के साथ दिन में ३ बार देते हैं। इससे बस्तिशोथ में भी लाभ होता है।

(२) श्वसन संस्थान के विकारों में प्रतिदूषक एवं उत्तेजक कफनिःसारक रूप में खदिरादि गुटिका जैसी चूसने की गोली बनाकर उसे चूसने को दिया जाता है। गले की शिथिलता तथा मुखपाक आदि में भी इससे लाभ होता है। गायक गला साफ करने के लिये इसको चूसते हैं। खांसी आदि में इसके चूर्ण को मधु के साथ चटाते हैं। इसका धूपपान श्वास में लाभदायक है।

(३) नाक के इलेभमा को कम करने के लिये इसके नस्य का उपयोग किया जाता है।

(४) इसके तैल को मूत्रजननेन्द्रिय संस्थान के रोग, बस्तिशोथ, सोजाक तथा सोजाक की पुरानी अवस्था में शर्करा के साथ या गौद के साथ एमरशन बनाकर या कैपसूल में रख कर प्रयोग करते हैं। जीर्ण श्वसनिका शोथ में इसको उष्ण जल में डालकर उसकी वाष्प सूधी जाती है।

मात्रा—चूर्ण १-४ माशा। तैल ५-२० बूंद।

अथ गन्धकोकिला गन्धमालती च । तयोर्गुणानाह

स्निग्धोष्णा कफहृत्तिका सुगन्धा गन्धकोकिला । गन्धकोकिलया तुल्या विज्ञेया गन्धमालती॥

'गन्धकोकिला' तथा 'गन्धमालती' के गुण—गन्धकोकिला-तिक्तारसयुक्त, स्निग्ध, सुगन्ध-युक्त, उष्णवीर्य एवं कफनाशक होती है। 'गन्धकोकिला' के समान 'गन्धमालती' के भी गुण समझना चाहिये ॥ ११७ ॥

४८ गन्धकोकिला एवं गन्धमालती

ये दोनों ही संदिग्ध गन्ध द्रव्य हैं। बाजार में गन्धकोकिला नाम से एक प्रकार के फल विकते हैं जो देखने में ह्युषा के समान किन्तु कुछ चिपटे होते हैं। गन्धमालती नाम से एक प्रकार की जड़ के छोटे-छोटे टुकड़े मिलते हैं जो रेशेदार किंचित बादामी रंग के होते हैं।

आगे पुष्पवर्ग में मालती (जाती, चमेली) एवं स्वर्णजाती का वर्णन आया है। मालती (रतेड) नामक एक अन्य लता होती है जिसे कुछ लोगों ने गंधमालती लिखा है। इसकी एक अन्य उपजाति

भी पाई जाती है। निषण्डकारों ने जो जातीभेद लिखा है वह संभवतः यही रतेड हो या यह यहाँ पर वर्णित गन्धमालती हो। गन्धमालती (रतेड) का लैटिन नाम (Aganosma caryophyllata G. Don.) (अँगनोस्मा कैरियोफाइल्ला जी० डोन) एवं इसी के भेद का A. calycina A. DC. (अँ० कैलिसिना ए० डी० सी०) है जिनका संक्षेप में यहाँ वर्णन किया गया है।

ले०—Aganosma caryophyllata G. Don. (अँगनोस्मा कैरियोफाइल्ला जी० डोन.) । Fam. Apocynaceae (एपोसाइनेसी) । हि०, बं०—मालती । संथा०—रतेड ।

यह बंगाल, सुमेर, उत्तरी सरकार एवं दक्षिण में होती है।

इसकी लता-विस्तार में फैलने वाली तथा आरोही होती है। पत्ते-लट्वाकार या अण्डाकार ३-५ ५ × १ ५-३ इंच बड़े, पर्णशिराएं रक्तम, आमने-सामने के पत्ते कभी-कभी छोटे बड़े एवं फलक का आधार तिरछा होता है। पुष्प-बड़े, श्वेत, सुगंधि, तथा समस्त काण्डज गुच्छों में आते हैं। आन्ध्रतर नाल नीचे पतला किन्तु ऊपर चौड़ा रहता है। फली-दो-दो, अग्र पर जुड़ी हुई एवं ४ से १४ इंच लंबी तथा अग्र की ओर क्रमशः संकुचित रहती है।

गुण और प्रयोग—यह वामक है। इसके पत्तों का पैत्तिक विकारों में प्रयोग करते हैं। पानी से अंगुलिघों के बीच जब पक जाता है तब इसकी अग्रय कलिकाओं का स्वरस लगाया जाता है। इसके पुष्पों का नेत्र विकारों में प्रयोग करते हैं।

अथ लामज्जकम् । (उशीरवत् पीतच्छवितृणविशेषः) । तस्य नामगुणानाह

लामज्जकं सुनालं स्यादमृणालं लवं लघु । इष्टकापथकं सेव्यं नलदञ्चावदातकम् ॥११८॥
लामज्जकं हिमं तिवत् लघु दोषत्रयासजित् । श्वगामयस्वेदकृच्छ्रदाहपित्ताखरोगनुत् ॥११९॥

'लामज्जक' जो कि 'वीरण' घास की भाँति पीत वर्ण का एक विशेष तृण होता है उसके नाम तथा गुण—लामज्जक, सुनाल, अमृणाल, लव, लघु, इष्टकापथक, सेव्य, नलद और अवदातक ये सब संस्कृत नाम 'लामज्जक' के हैं। लामज्जक-तिक्तारसयुक्त, शीतवीर्य और लघु होता है एवं यह त्रिदोष, रक्तविकार, चर्मरोग, पसोना, मूत्रकृच्छ्र, दाह और रक्तपित्त इन सबों को दूर करता है ॥

४९ लामज्जक

लामज्जक भी संदिग्ध द्रव्य है। भावप्रकाशकार इसे खस की तरह का पीतवर्ण का तृणविशेष मानते हैं। कुछ ग्रंथकारों का कहना है कि जब तक इसका निर्णय नहीं हो जाता तब तक लामज्जक के स्थान पर खस का व्यवहार करना चाहिये। कुछ नवीन ग्रंथकारों ने लामज्जक का ले० नाम Cymbopogon jwarankusa (साश्म्वोपोगोन् ज्वरांकुश) लिखा है। श्रीयुव यादव जी अपनी द्रव्यगुणविज्ञान पुस्तक में लिखते हैं कि यह (साश्म्वो-ज्वरांकुश) यूनानी औषध विक्रेताओं के यहाँ इजखिर नाम से विकता है तथा इजखिर उष्णवीर्य द्रव्य होने से इसे लामज्जक नहीं मान सकते। वे इसे भूतृण मानते हैं।

बाजार में एक पीतवर्ण का खस मिलता है। हो सकता है कि उसका लैटिन नाम खाल न हो या वह खस का ही भेद हो लेकिन लामज्जक के स्थान पर उसका प्रयोग किया जा सकता है। यहाँ निम्न वर्णन साश्म्वोपोगोन् ज्वरांकुश का किया गया है।

हि०-लखी, लामज्जक, करनकुश, घाटजारी । मिर्जापुर-इन्द्रवर्ग । बं०-काराकुस । म०-पिवलावाला । पं०-वूर, इमरकुश । गु०-पिलो वालो । ते०-पासनगड्डि । ता०-कामादचिपिल्लु ।

क०-करिलावचा। अ०-इजिर। इरा०-गुगियाह। ले०-*Andropogon jwarancusa* Jones (एन्ड्रोपोगॉन् ज्वरानकुश जोन्स); *Cymbopogon jwarankusa* Schult. (साहम्बोपोगॉन् ज्वरानकुश शुल्ट)। Fam. Gramineae (ग्रामिनी)।

लामजक—यह सुगन्धित घास हिमालय, उत्तरप्रदेश, पंजाब, सिन्ध और बंबई में उत्पन्न होती है।

यह तुण जाति की वनौषधि ३-६ फुट ऊँची होती है। पत्ते-चिपटे, चिकने, कड़े, २ फीट तक लंबे, ०.२ इंच चौड़े और ऊपर की ओर क्रमशः कम चौड़े होकर लंबे पतले नोकवाले होते हैं। पत्रकोश स्थाई, टेढ़े और उनके गुच्छों के बीच में डंडी निकली रहती है। जड़-लंबी, गुच्छेदार, कोमल, स्वाद में कड़वी, तीती एवं अत्यन्त सुगन्धित तथा पीले रङ्ग की होती है। इसके पंजाग का व्यवहार किया जाता है।

रासायनिक संगठन—इसके घास में करीब १% सुगन्धित तैल होता है।

गुण और प्रयोग—इसके फूल रक्तस्तंभक हैं तथा जड़ एवं पत्ते वातानुलोमक, उत्तेजक, आर्तवजनन, मूत्रजनन, स्वेदजनक एवं अल्प मात्रा में कफघ्न हैं।

रक्तस्राव रोकने के लिये इसके फूलों को क्षत पर बाँधते हैं। इसके पंचांग को पीस कर शोध पर लेप किया जाता है। ज्वर में पंचांग के काथ से स्नान कराते हैं। द्राक्षासव में इसका पंचांग छाल कर गरम करके देने से पेशाब बहुत होता है। आमवात में विरेचन औषध के साथ इसे देते हैं। इसमें अल्प मात्रा में कफघ्न गुण होने के कारण कफ रोगों में दाह कम करने के लिये इसका प्रयोग किया जाता है। गर्भाशय का थोड़ा संकोच करने के कारण इसको प्रसूति ज्वर में देते हैं। वातरक्त में इसका उपयोग किया जाता है। बच्चों के कुपचन के लिए भी यह उत्तम है।

मात्रा—३-३ तो०।

अथैलवालुकम्। (कङ्कोलसदृशं कुष्ठगन्धि)। तस्य नामानि गुणाश्चाह

एलवालुकमैलेयं सुगन्धि हरिवालुकम्। एलवालुकमेलालु कपित्थवचमीरितम् ॥१२०॥
एलालु कटुकं पाके कषायं शीतलं लघु। हन्तिकण्डूघ्नगण्डर्दितृक्साहचिह्नजः॥

बलासविषपित्तास्रकुष्ठमूत्रगदकिमीन् ॥१२१॥

एलवालुक जो कि देखने में 'शीतलचीनी' की भाँति तथा गंध में 'कूठ' के समान होती है, उसके नाम तथा गुण—एलवालुक, ऐलेय, सुगन्धि, हरिवालुक, ऐलवालुक, एलालु और कपित्थवच ये सब संस्कृत नाम 'एलवालुक' के हैं। एलवालुक-कषाय रस युक्त किन्तु पाक में कटुरसयुक्त, शीतवीर्य और लघु होती है। यह खुजली, व्रण, वमन, प्यास, खाँसी, अरुचि, हृदय, कफ, विष, रक्तपित्त, कुछ मूत्ररोग और कुमिरोग इन सबों को दूर करती है ॥ १२०-१२१ ॥

५० एलवालुक

एलवालुक संदिग्ध द्रव्य है। भावप्रकाशकार इसे 'कङ्कोलसदृशं कुष्ठगन्धि' मानते हैं। चरक में शुक्रशोधन और वेदनास्थापन दोषोपनि में एवं कषायस्कंध में इसका उल्लेख है। आसवयोनि में इसकी छाल का उल्लेख है। अशोक अमथारिष्ट, उन्मादोक्त कल्याणकघृत तथा पांडु के बीजकारिष्ट में इसका पाठ है। सुश्रुत के लोधादिगण में इसका पाठ है।

उपर्युक्त विवेचन से यह बात स्पष्ट है कि एलवालुक, अलोज (मुसम्बर) नहीं हो सकता जैसा कि कुछ लोग मानते हैं क्योंकि एलवालुक का पाठ त्वगासवयोनि में होने से यह कोई वृक्ष है ऐसा मालूम होता है। अधिकांश विद्वान् प्रुनस् सिरैसस् को एलवालुक मानते हैं क्योंकि इसका एक नाम अलुवालु है। यह शायद एलवालुक का अपभ्रंश हो। डा० देसाई, गिसेकिया फॉर्नेसि-ओइडिस् को एलवालुक मानते हैं। इन दोनों का संक्षेप में वर्णन किया जा रहा है। कुछ लोगों ने मुकिया स्काब्रेला आर्नो (Mukia scabrella Arn.) को माना है जो दीपन, मृदुविरेचन एवं मूत्रजनन है तथा जिसके पत्तों का प्रयोग चक्कर में, बीजों का प्रयोग स्वेद लाने के लिये एवं मूल का आध्मान में उपयोग किया जाता है।

एलवालुक १

हि०-आलवालु। पं०-गिलास। अं०-Dwarf cherry (ड्वार्फचेरी)। ले०-*Prunus cerasus* Linn. (प्रुनस् सिरैसस् लिन.)। Fam. Rosaceae (रोसैसी)।

इसके वृक्ष हिमालय के पर्वतों में लगाये हुए मिलते हैं।

इसके पत्ते-२-३ इंच लंबे, १-१।१ इंच चौड़े, छट्वाकार-अंडाकार, अग्र वक्राकार नोकिला तथा किनारा दन्तुर (तीक्ष्णामगोल दांत) होता है। पुष्प-श्वेत या गुलाबी एवं; फल-गोल, चिकना, चमकीला और घेरे में आधा इंच तक होता है। इसके बीज बाजार में विकते हैं जिनकी मज्जा का औषध में व्यवहार किया जाता है। इसका स्वाद कड़वा एवं सुगन्धित रहता है।

रासायनिक संगठन—इसमें एक उड़नशील तैल एवं पथकाष्ठ आदि में पाया जाने वाला हाइड्रोसायैनिक् एसिड (Hydrocyanic acid) नामक तीव्र विष रहता है।

गुण और प्रयोग—यह कड़वा पौष्टिक एवं वेदनास्थापक है। मज्जा तन्तु के रोगों में इसका व्यवहार किया जाता है। इसके अन्य गुण उपर्युक्त विष के समान हैं। इसकी छाल प्राची एवं ज्वरहर होती है।

मात्रा—२-५ र०।

एलवालुक २

हि०-बालका साग। बं०-बालुक। म०-ब (वा) कुजी भाजी। ता०-मनल्किरे। ले०-एसकदन्तिकुर। ले०-*Glsekia pharnaceoides* Linn. (गिसेकिया फार्नेसिओइडिस् लिन.)। Fam. Ficoidaceae (फिकोइडैसी)।

यह वनस्पति पंजाब, सिंध, दक्षिण तथा सिलोन में होती है। इसके पुष्प छोटे, फेले डूबे तथा अनेक शाखाओं से युक्त होते हैं। पत्र-विपरीत, मांसल, अखंड, अंडाकृति, करीब १ इंच लंबे तथा आधार की तरफ नोकिले होते हैं। पुष्प-अनेक; फल-बाह्यदल से आवृत झिल्लीदार होते हैं। बीज-काले से, पृष्ठ पर गोलाई लिये हुए एवं श्वेत छोटी ग्रंथियों से युक्त होते हैं। बंगाल में बालुक नाम से यह बीज विकते हैं औषध में पंचांग का व्यवहार किया जाता है।

रासायनिक संगठन—पत्तों में बालू की तरह क्षार के कंकड़ रहते हैं। इसी से इसे बालू का साग कहा जाता है।

गुण और प्रयोग—इसका पंचाङ्ग सुगन्धि, आनुलोमिक एवं कृमिघ्न है। कुमिरोग में इसके पंचांग का रस १ औंस तथा शीतजल १ औंस मिलाकर सुबह खाली पेट पिलते हैं। हर दूसरे दिन ३, ४ बार के प्रयोग से स्फीतकुमि (Taenia) मर कर निकल जाते हैं।

अथ कैवर्तीमुस्तकम् (केवटी मोथा) । तस्य नामलक्षणगुणानाह
कुटञ्जटं दासपुरं बालेयं परिपेलवम् । प्लवगोपुरगोनर्दकैवर्तीमुस्तकानि च ॥ १२२ ॥

मुस्तावपेलवपुरं शुक्रामं स्याद्वितुन्नकं ॥ १२३ ॥

वितुन्नकं हिमं तिक्तं कषायं कटु कान्तिदम् । कफपित्ताक्षीसर्पकुष्ठकण्डूविषप्रणुत् ॥ १२४ ॥
'केवटीमोथा' के नाम लक्षण तथा गुण—कुटञ्जट, दासपुर, बालेय, परिपेलव, प्लव, गोपुर, गोनर्द, कैवर्तीमुस्तक और वितुन्नक ये सब संस्कृत नाम 'केवटीमोथा' के हैं। केवटीमोथा के लक्षण—यह मोथा की भांति, कोमल दलकोश तथा शुक्र की भांति वर्ण से युक्त होता है। केवटीमोथा—कटु, तिक्त तथा कषाय रसयुक्त, शीतवीर्य और कान्तिवर्धक होता है और यह कफ, पित्त, रक्तविकार, वीसर्प कुष्ठ, खुजली तथा विष को दूर करता है ॥ १२२-१२४ ॥

ॐ 'केवटीमोथा'—'गुडतजी' इति च लोके । इदं तु वितुन्नकनाम्नो वृक्षस्य त्वगमुस्ताकृतिः ॥ १२२-१२४ ॥

यहां पर यह भी समझना चाहिये कि लोक में 'केवटीमोथा' गुडतजी नाम से भी प्रसिद्ध है तथा यह वितुन्नकनामक वृक्ष का छिलका है एवं आकार में मोथा की भांति होने से इसे केवटीमोथा कहते हैं ॥ १२२-१२४ ॥

५१. केवटीमोथा

कैवर्तीमुस्तक का उपर्युक्त वर्णन भ्राम्यक मालूम पड़ता है। मुस्ता के आकारवाली वितुन्नक नामक वृक्ष की छाल कैवर्तीमुस्तक है यह उपर्युक्त वर्णन से मालूम होता है। केवटीमोथा नाम से ग्रन्थिसदृश छोटे काले कन्द मिलते हैं जो मोथा वर्ण (Cyperus) के ही होते हैं। इसके गुणों में तथा मोथे के गुणों में विशेष अन्तर नहीं है। इसलिये इन्हें कैवर्तीमुस्तक माना जा सकता है।

डा. देसाई ने ले.—*Celosia argentea* Linn.; Fam. *Amaranthaceae* (सेलोसिया आर्जेंटा, लिन. अर्मेरेन्थेसी) का संस्कृत नाम शितवार, वितुन्नक लिखा है। इसे हि. में सुवाली, सफेद मुगां कहा जाता है। शाकवर्ग में वर्णित, शितवार यही मालूम होता है। शितवार के पर्यायों में 'सुनिषण्णक' शब्द भी आता है किन्तु ये दो भिन्न द्रव्य मालूम होते हैं। सुनिषण्णक यह चौपतिया साग है जिसका वर्णन आगे शाकवर्ग में किया गया है। शितवार यह सुवाली होने की अधिक संभावना है। इसका क्षुप समस्त भारत में होता है। यह ३ फीट ऊँचा, पत्ते—थकान्तर, लम्बे, पतले तथा कम चौड़े; पुष्प—सफेद तथा गुलाबी एवं क्षुप के अन्त में गुच्छों में; फली—दीर्घ वृत्ताकार छोटी; बीज बहुत, काले से भूरे रंग के होते हैं। पत्तों का शाक खाते हैं तथा बीजों का भी व्यवहार किया जाता है। बीज शीतल, स्नेहन तथा पौष्टिक होते हैं। १ तोला बीज, मिश्री तथा उष्ण दुग्ध के साथ कामोत्तेजना के लिये देते हैं। बीजों का फाट अतिसार में तथा मूत्राघात में मिश्री एवं बीज का उपयोग किया जाता है।

मात्रा—१-१ तोला।

अथ स्पृका (असवरग) । सुगन्धिद्रव्यम् (शाकविशेषः) ।

'लङ्कोइकपुरी'ति लोके च । तस्या नामगुणानाह

स्पृकाऽसृग् ब्राह्मणी देवी मरुन्माला लता लघुः ।

समुद्रान्ता वधूः कोटिवर्षा लङ्कोपिकेत्योपे ॥ १२५ ॥

१. पुटमिति पाठा० । २. शुक्रामिति पाठा० ।

स्पृका स्वाद्वी हिमा वृष्या तित्का निखिलदोषनुत् ।

कुष्ठकण्डूविषस्वेददाहश्री ज्वररक्तहृत् ॥ १२६ ॥

स्पृका (असवरग) जो कि सुगन्धिद्रव्यों में से एक प्रकार का शाक ही है तथा जिसे लोक में 'लङ्कोइकपुरी' भी कहते हैं, उसके नाम तथा गुण—स्पृका, असृग्, ब्राह्मणी, देवी, मरुन्माला, लता, लघु, समुद्रान्ता, वधू, कोटिवर्षा और लङ्कोपिका ये सब संस्कृत नाम 'स्पृका' के हैं। स्पृका—स्वाद्विष्ट, शीतवीर्य, वृष्य, तिक्त रसयुक्त तथा सम्पूर्ण दोषों को दूर करने वाली होती है एवं यह कुष्ठ, खुजली, विष, पसीना, दाह, अलक्ष्मी, ज्वर तथा रक्तविकार को नष्ट करती है ॥ १२५-१२६ ॥

५२ स्पृका ।

स्पृका भी एक सन्दिग्ध द्रव्य है। उल्लेख ने इसे 'कुटिलपुष्पा सुगन्धिद्रव्यमौसरापथिकम्' (सु. सू. ३८) लिखा है। चरक में भी इसका उल्लेख है। कुछ लोगों ने इसका ले. नाम मार्सिलिया क्वैड्रिफोलियाटा (*Marsilia quadrifoliata*) तथा कुछ ने ट्राइफोलियम ऑफिसिनेल् (*Trifolium officinale*) लिखा है जो उचित नहीं मालूम पड़ता। डा० देसाई ने एनिसोमेलिस् मलबारिका को स्पृका लिखा है। वर्णन एवं गुण-धर्म की दृष्टि से यह उचित मालूम होता है अतः इसी का वर्णन किया जा रहा है।

गु०—मखमली चोथारों। म०—कपुरीमधुरी, कालोतुबो, गावजवान, चोथारा। क०—कण्टुवे। तै०—मोगबीराकु। ता०—पेथिमसरी। अ०—Malabar catmint (मॅलबॅर कैटमिण्ट)। ले०—*Anisomeles malabarica* R. Br. (एनिसोमेलिस् मलबारिका २० ब्र०)। Fam. Labiatae (लेबिएटी)।

इसका क्षुप अत्यन्त रोमश तथा झाड़ीदार दक्षिण भारत में होता है। यह ४-६ फीट ऊँचा रहता है। पत्ते—मोटे, लंबगोल, कुछ शर्याकृति, दन्तुर तथा सघन रहते हैं। पुष्प—हल्के जामुनी रंग के रहते हैं। इसके पत्र सुगन्धि एवं कड़वे रहते हैं।

रासायनिक संगठन—इसमें उड़नशील तैल तथा एक कड़वा क्षाराम रहता है।

गुण और प्रयोग—यह उत्तम स्वेदजनन, शीतप्रशमन तथा उत्तेजक है। यह तीव्र औषध है। उदर शूल, अपचन तथा कुपचन में इसे खिलाते हैं तथा इसका पेट पर लेप भी करते हैं। बच्चों में दंतोद्भेद के समय होने वाले विकारों में इससे अच्छा लाभ होता है। कुमिज्वर तथा अन्य ज्वरों में विशेष कर जीर्ण ज्वर में इससे लाभ होता है। आमवातादि में इसके उड़नशील तैल को लगाया जाता है तथा पत्तों के कषय से सेंका जाता है। तैल का भी आंतरिक प्रयोग पाचन के विकारों में किया जाता है।

मात्रा—स्वरस ३-६ चम्मच। तैल २-५ बूंद।

'पर्पटी' इति प्रसिद्धं 'पद्मावती' इति चोत्तरदेशे, सुगन्धि द्रव्यम् ।

अथ पर्पटी [पनडी] । तस्या नामानि गुणांश्चाह

पर्पटी रजना कृष्णा जतुका जननी जनी । जतुकृष्णाऽग्निसंस्पर्शा जतुकृष्णवर्त्तिनी ॥ १२७ ॥

पर्पटी तुवरा तित्का शिशिरा वर्णकृत्लघुः । विषघ्नहरी कण्डूकफपित्ताक्षकुष्ठनुत् ॥ १२८ ॥

१. दाहाज्ञ इति पाठा० ।

‘पर्पटी’ जो कि ‘प्रवावती’ नाम से उत्तरदेश में प्रसिद्ध सुगन्धित द्रव्य है उसके नाम तथा गुण—पर्पटी, रज्जना, कृष्णा, जतुका, जननी, जनी, जतुकृष्णा, अग्निसंस्पर्शा, जतुकृत् और चक्रवर्त्तिनी ये सब संस्कृत नाम ‘पर्पटी’ के हैं। पर्पटी—कषाय तथा तिक्त रसयुक्त, शीतवीर्य, शरीर के वर्ण को उज्ज्वल करने वाली और लघु होती है। यह विष, व्रण, खुजली, कफ, पित्तकफ और कुष्ठ को दूर करने वाली है ॥ १२७-१२८ ॥

५३ पर्पटी

सुगन्धि पानडी के स्वरूप के बारे में भी पर्याप्त मत भिन्नता है।

डा. देसाई ने गु०-सुगन्धी पानडी नाम से एक क्षुप का वर्णन किया है जिसका नीचे वर्णन दिया गया है।

सं०-पाची। हि०-पाचोली। बं०-पाटचोली, पाचपट। गु०-सुगन्धीपानडी। म०-पांच। कोंक-माली। ले०-Pogostemon patchouli Hook. f. (पोगोस्टेमोन पाचोली हुक.)। Fam. Labiatae (लेबिएटी)।

इसका स्वावलम्बी, अनेक शाखायुक्त क्षुप कोंकण में प्रसिद्ध है। यह जंगलों में होता है तथा इसकी उपज भी की जाती है। उपज से इसकी आकृति में परिवर्तन हो जाता है। पत्ते-अंडाकृति, दन्तुर तथा लंबे दन्त से युक्त होते हैं। पुष्प-बहुत छोटे तथा तुलसी की तरह गुच्छों में आते हैं। यह क्षुप बहुत सुगन्धित होता है। इसके पत्तों का उपयोग औषध में किया जाता है। रेशमी तथा ऊनी वस्त्रों में कोड़े न लगें इसलिये उनमें इसके पत्ते रखते हैं।

रासायनिक संगठन—इसमें एक अत्यन्त सुगन्धि उड़नशील तैल पाया जाता है।

गुण और प्रयोग—यह रक्तस्तम्भक, मूत्रजनन तथा वातानुलोमक है। रक्तमूत्र में १ माशा भाग के साथ २ तोला पत्तों का रस देते हैं।

मात्रा—३-१ चम्मच।

अथ नलिका । उत्तरापथे प्रसिद्धा सुगन्धा प्रवालाकृतिः ‘यवारी’ इति च क्वचित्प्रसिद्धा । तस्या नामानि गुणाश्चाह

नलिका विद्रुमलता कपोतचरणा नटी । धमन्यजनकेशी च निर्मध्या सुविरा नली ॥१२९॥
नलिका शीतला लघ्वी चक्षुष्या कफपित्तहृत् । कुच्छारमवातवृष्णाऽस्तकुष्ठकण्डूज्वरापहा ॥

‘नलिका’ जो कि उत्तरदेश में प्रसिद्ध सुगन्धि द्रव्य देखने में मूंगे के समान होती है और जो कि कहीं-कहीं ‘यवारी’ नाम से भी प्रसिद्ध है उसके नाम तथा गुण—नलिका, विद्रुमलता, कपोत चरणा, नटी, धमनी, अजनकेशी, निर्मध्या, सुविरा और नली ये सब संस्कृत नाम नलिका के हैं। नलिका—शीतवीर्य, लघु तथा नेत्र के लिये हितकर होती है। यह कफ, पित्त, मूत्रकृच्छ्र, पथरी, वात, तृषा, रक्तदोष, कुष्ठ, खुजली तथा ज्वर को दूर करती है ॥ १२९-१३० ॥

५४ नलिका

नलिका नामक गन्धद्रव्य भी सन्दिग्ध है। कुछ लोग इसे रतनजोत मानते हैं। रतनजोत भी कुछ हद तक सन्दिग्ध ही है। नालुका नाम से एक सुगन्धित गोल मुड़ी हुई छाल के टुकड़े

या चूर्ण बाजार में बिकता है। यह तब की ही एक जाति है। इसे नलिका कहा जा सकता है कि नहीं, यह कहना कठिन है। नालुका का विशेष उपयोग शोथहर लेप के रूप में बहुत किया जाता है।

अथ प्रपौण्डरीकम् । सुगन्धि द्रव्यम् [पुण्डेरी] इति लोके प्रसिद्धम् । तस्य नामानि गुणाश्चाह

प्रपौण्डरीकं पौण्डर्यं चक्षुष्यं पौण्डरीयकम् ।

पौण्डर्यं मधुरं तिक्तं कषायं शुक्लं हिमम् ।

चक्षुष्यं मधुरं पाके वर्ण्यं पित्तकफप्रणुत् ॥ १३१ ॥

‘पुण्डेरी’ इस नाम से लोक में प्रसिद्ध सुगन्धि द्रव्य के नाम तथा गुण—प्रपौण्डरीक, पौण्डर्य, चक्षुष्य और पौण्डरीयक ये सब संस्कृत नाम ‘पुण्डेरी’ के हैं। पुण्डेरी-मधुर, तिक्त तथा कषाय रसयुक्त, शुक्लजनक, शीतवीर्य, नेत्र के लिये हितकर, पाक में मधुर और शरीर के वर्ण को उत्तम करने वाला तथा पित्तकफ का नाशक है ॥ १३१ ॥

५५ पुण्डेरी

प्रपौण्डरीक भी एक सन्दिग्ध द्रव्य है। कुछ लोगों ने पुण्डरीक तथा प्रपौण्डरीक में नाम तथा गुण सादृश्य होने से दोनों को एक मान लिया है लेकिन यह उचित नहीं है। पुण्डरीक श्वेत कमल का नाम है। पुण्डरीक नाम से सुश्रुत (क. अ. २) में कन्दविष का उल्लेख है। ‘पुण्डरी-केण रक्तत्वमक्ष्णोर्दृष्टिस्तथोदरे ।’ प्रपौण्डरीक का एक नाम ‘चक्षुष्य’ होने से ‘चाकसू’ नामक वनस्पति को प्रपौण्डरीक के स्थान पर लिया जा सकता है। डा. देसाई ने चाकसू को ‘वन्यकुलत्थ’ लिखा है। वन्यकुलत्थ-रक्तपित्तकृत्, शीतल, कफवातहर एवं कषाय रसयुक्त होती है। कुछ लोग यूनानी द्रव्य ममीरा मानते हैं क्योंकि उसका नेत्र रोगों में बहुत व्यवहार होता है। निम्न वर्णन चाकसू का है।

सं०-चक्षुष्या, अरण्यकुलत्थिका। हि०-चाक्षुस्, चाकसू। पं०-चकसू। गु०-चोमेड। काठि०-चमेड। म०-चिनोल, कानकुटी, चिन्न। ता०-करकानम्। ते०-चनुपाल विट्ठल। कं०-कोड, निन्दताछ। अ०-जइमीज्ज, इबुसूदान। फा०-चइमीज्ज, चशम। ले०-Cassia absus Linn. (कैसिया एबस लिन.)। Fam. Leguminosae (लेगुमिनोसी)।

यह प्रायः सर्वत्र प्राप्त होता है।

इसके एक वर्षायु क्षुप ८-१० इंच उंचे होते हैं। पत्रनाल बड़ा और पत्रदण्ड पर प्रत्येक पत्रकद्वय के बीच एक रेखाकार ग्रन्थि होती है। पत्रक संख्या में ४, आयताकार, ६-९ इंच लंबे, करीब २ कुण्ठिताग्र और मध्यशिरा के दोनों ओर के उनके दोनों भाग आधार पर असमान होते हैं। पुष्प सङ्घनत पीले या लाल जिसमें केवल ४ पुंकेसर होते हैं और जो अग्रय भंजरी में रहते हैं। फली-चिपटी, रोमश तथा १-१.६ इंच लंबी होती है। बीज-संख्या में पांच, चमकीले, काले भूरे, चिकने, चिपटे, अंडाकृति किन्तु एक सिरा पतला और लंबाई तथा चौड़ाई में १ इंच होते हैं। बीज का कवच निकाल देने से पीले रंग की तथा कडवी भज्जा निकलती है।

रासायनिक संगठन—इसके बीजों में २३% राख होती है। उसमें मैंगनीश का अंश रहता है।

गुण और प्रयोग—यह संग्राहक एवं नेत्रामिष्यंदप्रशमन है। पृथक् नेत्रामिष्यंद में भुने हुए बीजों की मज्जा का $\frac{1}{2}$ १० चूर्ण पलकों के अन्दर रखते हैं। बीजों को पानी में साने हुए गेहूँ के आटे में रख, गरम राख में गरम कर, छिलका निकाल कर नेत्ररोगों में प्रयोग किया जाता है। चाकसू के २१ बीज तथा सफेद चंदन ५ माशे रात में जल में भिगों कर सुबह उस जल को छानकर पिलाने से रक्त भूय ठीक होता है।

इति श्रीमिश्रलटकनतनयश्रीमिश्रभावविरचिते भावप्रकाशे वर्गप्रकरणे

तृतीयः कर्पूरादिवर्गः समाप्तः ॥ ३ ॥

